

رابىيە قادىر ھەققىدە داستان

(رابىيە قادىر بىئوگرافىيەسىدىن تاللانما)



ئابدۇرەھىمجان ئابدۇرەشىد

شەرقى تۈركىستان ئازاتلىق نەشرىياتى

ئىككىنچى نەشرى

2010

رأبیه قادر ههققده داستان

(رأبیه قادر بئوگراپییهسندن تاللانما)

ئابدورههمجان ئابدورهشید

شهرقی توركستان ئازاتلىق نه شریاتی
2010

مەسئۇل مۇھەررىر: تۇرغۇنجان ئالاۋدۇن

تەھرىرلەر: ئالمىجان مەمەت
ئۆمەر جان ئىمىن

نەشىرگە سۇنغۇچى: ئوسمانجان تۇرسۇن

شەرقى تۈركىستان ئازاتلىق نەشرىياتى نەشر قىلدى
2010 - يىلى مەي ئۇيغۇن

1- نەشرى. 2- بېسىلىشى

«سەن بىزگە ئەمەس خەلقىمىزگە، مىللىتىمىزگە تەئەللۇق!»

قادىرخان (رابىيە خانىمنىڭ مەرھۇم دادىسى)

1948 - يىلى 7 - ئاينىڭ 15 - كۈنى

ئانىلار بىر قولىدا بۆشۈكنى تەۋرەتسە،

يەنە بىر قولىدا دۇنيانى تەۋرىتىدۇ.

_ خەلق ماقالى تەمسىلى

ئۇزۇن يىللىق جاپالىق ھاياتىنى مۇستەملىكە ئاستىدىكى مىللىتىنىڭ كىشىلىك ھوقۇقى، دېموكراتىسىيە ۋە ئەركىنلىكى ئۈچۈن سەرپ قىلغان، پۈتمەس تۈگىمەس جاسارەتكە، مۇكەممەل ئىستىقلال ئېتىقادىغا، ئۆز خەلقىگە قارىتا چەكسىز مۇھەببەت ۋە ھۆرمەتكە ئىگە بولغان، تۆمۈرلىرىدا مىللىي سۆيگۈ، ئەقىدىسىدە ئازاتلىق ۋىسالى يەر ئالغان، ھاياتىنى ئەجداتلىرىنىڭ ئارمانى ۋە ئەۋلادلىرىنىڭ بەختى ئۈچۈن تەقدىم قىلغان ھۆرمەتلىك رابىيە قادىر خانىمنى «ئۇيغۇر مىللىتىنىڭ مەنئۇيى ئانىسى، مىللى ھەرىكىتىمىزنىڭ لىدەرى، دۇنيا ئىنسان ھەقلىرى كۆرىشىنىڭ بايراقدارى» دەپ تونۇيدۇ ۋە بۇ شەرەپلىك سالاھىيەتنى دۇنياغا ھەم شەرقى تۈركىستان خەلقىگە ئىپتىخار بىلەن تەقدىم قىلىدۇ.

«دۇنيا ئۇيغۇر قۇرۇلتىيى» ئىجرائىيە كومىتېتى

2005 - يىلى 7 - ئاينىڭ 17 - كۈنى.

(«دۇنيا ئۇيغۇر قۇرۇلتىيى» ئىككىنچى نۆۋەتلىك ئىجرائىيە كومىتېتى كېڭەيتىلگەن يىغىنىنىڭ قارارى).

« بۈگۈن مەن كۆرۈشمەكچى بولغان يەنە بىر ئەركىنلىك بايراقدارى _ رابىيە قادىردۇر. رابىيە قادىرغا ئوخشاش شەخسلەر ئۆزلىرىنىڭ تالانتى ۋە جاسارىتى بىلەن ئۆز دۆلەتلىرىنىڭ ئەڭ زور بايلىقى بولۇپ، بۇ ئۇ دۆلەتلەر ئارمىيىسىنىڭ قورال كۈچلىرىدىن ۋە يەر ئاستى بايلىقلىرىدىنمۇ قىممەتلىكتۇر »

ئامېرىكا پرېزىدېنتى جورج دابلىۋ بۇش
2007 - يىلى 6 - ئاينىڭ 5 - كۈنى

(پىرىزدەنت بۇشنىڭ چېخ جۇمھۇرىيىتى پايتەختى پراگا دىكى خەلقئارا كىشىلىك ھوقۇق

قەھرىمانلىرى يىغىنىدا سۆزلىگەن نۇتقىدىن ئۈزۈندە)

« بۈگۈن مەن ئۇلۇغ بىر خانىمنىڭ پەۋقۇلئادە جاسارىتىنى ئېتىراپ قىلغان قارار نامىنى قوللايدىغانلىقىمنى بىلدۈرمەكچىمەن.

مەلۇم بىر خەلقنىڭ تەقدىرىنىڭ بۇرۇلۇش نوقتىلىرىدا شۇنداق ئەر ياكى ئايال تۇيۇقسىز ئوتتۇرىغا چىقىپ، ئۆز خەلقىنىڭ ئازاپلىرىنى يەڭگىلەتسۇن ۋە ئۇلارنى ئەسەرلىكتىن قۇتۇلدۇرۇپ چىقىدۇ. قەدىمقى مىسىردا بۇ ئادەم مۇسا پەيغەمبەر ئىدى. مۇستەملىكىدىكى ئامېرىكىدا بۇ ئادەم جورج ۋاشىنگىتون بولدى. پولشادا بۇ ئادەم جون پاۋۇل ئىككى بولدى. تىبەتتە بۇ ئادەم دالاي لاما بولۇۋاتىدۇ. ئۇيغۇرلار ئۈچۈن بۇ ئادەم رابىيە قادىردۇر. »

ئامېرىكا سىناتورى كىرىستوفېر سىمىت
2007 - يىلى 9 - ئاينىڭ 17 - كۈنى

(كىرىستوفېر سىمىتنىڭ ئامېرىكا كونگرېسىدە سۆزلىگەن نۇتقىدىن ئۈزۈندە)

مۇندەرىجە

مۇھەررىردىن 6

مۇقەددىمە 9

بىرىنچى بۆلۈم

خىسلەتلىك تۇغۇلۇش 20

ئىككىنچى بۆلۈم

قىسمەتتىن ھىممەت غالىپتۇر..... 73

ئۈچىنچى بۆلۈم

پۇل ھەممە نەرسە ئەمەس ئەمما كۆپ ئىشلار پۇلغا قاراشلىق.....
149

تۆتىنچى بۆلۈم

» يەڭگىلى بولمايدىغان توسالغۇ يوق،
يەتكىلى بولمايدىغان يۈكسەكلىك يوق «..... 199

بەشىنچى بۆلۈم

زىنداندىكى غالىپ روھ 269

ئاخىرقى سۆز 385

مۇھەررىردىن
(بىرىنچى نەشرىگە كىرىش سۆز)

« ئىنقىلاۋى رەھبەر ئىنقىلاپ مەيدانىدا تۈۋىلىنىپ، ئىنقىلاپ قايناملىرىدىن شۇڭغۇپ يېتىشىپ چىقىدۇ ».

دەرۋەقە، ۋەتەن سىرتىدىكى ۋەتەن ئۈچۈن ھەرىكەت قىلىۋاتقان سىياسى سېپىمىزدە يېرىم ئەسىردىن ئارتۇق _ تولىمۇ ئۇزۇن يىللاردىن بېرى ئارزۇ قىلىنىپ، ھازىرغىچە ئېرىشىلمەي كېلىۋاتقان، ئورنى بوش قالسا تولىدۇرۇپلىش مۇمكىن بولمىغان بىرلا ئېھتىياج بار ئىدى.

رەھبەر - ئەگەر گەۋدىلەندۈرۈپ، يەنە بىر ئاز ئوبرازلاشتۇرۇپ ئېيتقاندا داھى، يولباشچى. مەيلى، ھازىرچە قانداق ئاتىلىشى مۇھىم ئەمەس، مۇھىم بولغىنى خەلقىمىزگە تونۇشلۇق ھەمدە خەلقىمىز ئېتىراپ قىلغان، غەرىپ ئەللىرىدە قوبۇل قىلىنغان بىر شەخس، بىر ئوبرازنىڭ مەيدانغا كېلىشى ئىدى.

چەتئەللەردە، ئۇيغۇرلار كۆپرەك ئولتۇراقلاشقان بەزى دۆلەتلەردە خېلە كۆزگە چېلىققۇدەك ئەرباپلىرىمىز، پىشقەدەم زاتلىرىمىز، ياش، قابىلىيەتلىك ئىز باسارلىرىمىز مەزكۇر سەپكە ئۆزلۈكسىز قېتىلىپ، ئۆزلۈكسىز ئايرىلىپ، بىرىنىڭ ئورنىنى يەنە بىرى تولۇقلاپ داۋام ئېتىۋاتقان بولسىمۇ، لېكىن ۋەتەن سىرتىدىكى ھەرىكىتىمىزنىڭ ئاساسى مەقسىدى، تۈپ نىشانى بولغان « ئۇيغۇر مىللىتىنى، ئۇيغۇر ۋەتىنىنىڭ دەۋاسىنى غەرىپكە تونۇتۇش » تىن ئىبارەت مۇھىم ۋەزىپىنىڭ ھۆددىسىدىن تۇلۇق چىقالماي كېلىۋاتقان ئىدى.

ھەر ئىشنىڭ بىر ۋاقتى، سائىتى كېلىدۇ _ دەپ چۈشەنگىنىمىزدە، ئۇيغۇر مىللىتىنىڭ دەرت - ھەسرىتىنى، مۇددىئا - تەلەپلىرىنى غەرىپكە ئاڭلىتىدىغان پەيت يېتىپ كەلگەن بولسا كېرەك ۋە ئۇيغۇر مىللىتىنىڭ « پىشانىسىگە يېزىلغان تەقدىر » نىڭ تۈگۈنى يېشىلىدىغان سائەت كەلگەن بولسا كېرەك.

بەزىدە « بىز ۋەتەن دەۋاسىغا ۋەكىللىك قىلالايمىز، پەقەتلا ۋەتەن توغرىسىدا ئاخبارات توپلاپ، غەرىپ ئەللىرىگە سۇنمىز خالاس » دىيىلسە، بەزىدە « مەن داھى ئەمەس، ھەقىقىي داھى، ھەقىقىي رەھبەر ۋەتەندە، تۈرمىدە، مەن بىر ۋاكالىتچى » دېگەندەك باياناتلارمۇ ئاڭلىنىپ تۇرىدىغان. بەلكى مەزكۇر باياناتلارمۇ سەمىمى ئېيتىلغان بولۇشى مۇمكىن. چۈنكى « ئىنقىلاۋى رەھبەر ئىنقىلاپ مەيدانىدا تۈۋىلىنىپ، ئىنقىلاپ قايناملىرىدىن شۇڭغۇپ يېتىشىپ چىقىدۇ » ئەمەسمۇ.

شۇنداق، بۈگۈن بىز تەلەپ قىلىنغان ئەمما تولىمۇ ئۇزۇن يىل كۈتۈلگەن رەھبەرگە ئېرىشتۇق _ رەبىيە قادىر! بۇ نامنى تىلغا ئېلىش بىلەن پەخىرلىنىمىز. ئۇنىڭ بىلەن بىر سەپتە، ئۇنىڭ بىلەن كۈرەش مەيدانىدا بىرگە بولۇش بىلەن غۇرۇرلىنىمىز.

قوللىرىدىكى « رەبىيە قادىر ھەققىدە داستان » ناملىق بۇ تارىخى ئەسەر، رەبىيە قادىر خانىمىنىڭ گېرمان تىلىدا يېزىلغان بىئوگرافىيەسىنىڭ ئۇيغۇرچە تەرجىمىسى ئاساسىدا، ھەم قوشۇمچە شەرھىلىنىپ يېزىلغان قىممەتلىك ئوقۇشلۇقتۇر. بۇ

ئەسەرنىڭ گېرمانچە ئەسلى نۇسخىسى رومانىست ئەدىپ، تالانتلىق گېرمان يازغۇچىسى ئالېكساندرا كاۋېلىئۇس (Alexandra Cavelius) خانىم يازغان «كۆكنى زىلزىلىگە سالغان ئايال» (Die Himmels stürmerin) ناملىق كىتاپ بولۇپ 2007 - يىلى ئىيۇن ئېيىدا گېرمانىيەدىكى ئەڭ نوپۇزلۇق ھەيئە (Heyne) نەشرىياتىدا نەشر قىلىنغان، گېرمانىيەگە ۋە باشقا گېرمانچە سۆزلىشىدىغان خوشنا دۆلەتلەرگە ئۇيغۇر مىللىتىنى تونۇتۇشتا، خىتاي مۇستەملىكىچىلىرىنىڭ ئەپتى _ بەشىرىسىنى تولۇق ئېچىپ بېرىشتە قىممەتلىك ۋە ھۆججەتلىك ماتېرىيال بىلەن تەمىن ئەتكەن مۇكەممەل بىر قامۇستۇر.

كىتاپنىڭ گېرمانچە ئەسلى نۇسخىسى ئۇيغۇر مىللىتىنىڭ ئومۇمىي ئەھۋالىنى _ ئىجتىمائىي ئورنى، ئىقتىسادىي، مەدەنىي ۋە خىتاي ئىشغال قىلىۋالغاندىن كېيىنكى سىياسى ۋەزىيىتىنى _ شۇنىڭدەك خىتاي ھۆكۈمرانلىقىنىڭ ئىچكى قىسمىدىكى چىرىكلىك، ھاكىمىيەت قاتلاملىرىدىكى قاتماقلىق، قانۇنسىزلىق، دۆلەت تۈزۈمىدىكى كېلەچەكتىن ئۈمىتسىزلىك، ئىجرائاتتىكى زوراۋانلىق، ئادالەتسىزلىك، ئەمەلدارلارنىڭ پارخورلىقى، پۇخرالارنىڭ قالاق - قاشاقلىقى، مۇستەملىكە رايونلارغا يۈرگۈزۈلىدىغان قانۇنسىز ھۆكۈمرانلىقى، ئەسىر خەلقلەر ئۈستىدىن ئىجرا قىلىدىغان چەكسىز زۇلۇم، مىللى ھوقۇق ۋە ئىنسانىي ھوقۇقلارنىڭ ئېغىر دەرىجىدە دەپسەندە قىلىنىشى قاتارلىق بىر قاتار مەسىلىلەر ئۈستىدە تەتقىقات مەنبەسى سۈپىتىدە مۇھىم ماتېرىيال قىممىتىگە ئىگىدۇر.

كىتاپتا بايان قىلىنغان يوقۇرىدىكى ئومۇمىي ئەھۋاللار ئۇيغۇرلارغا تونۇشلۇق. لېكىن مەزكۇر ئەسەرنىڭ ساھىبى قەھرىمان، ئىنقىلاۋى ئەزىمەت رايىپە قادىر خانىم خەلقىمىزنىڭ نەزىرىدە «قابىلىيەتلىك، مىللەت سۆيەر، مىليونېر تىجارەتچى، ئەڭ چوڭ، ئاتاغلىق باي ئايال» دېگەن بىر گۈزەل ئوبراز مەۋجۇتتۇر. شۇنىڭدەك ئۇيغۇر مىللىتى ئۈستىدىن ئىجرا قىلىنىۋاتقان مىللى زۇلۇم ھەققىدە ئامېرىكىغا ئاخبارات يەتكۈزۈش جەريانىدا قولغا ئېلىنىپ، ئۇزۇن يىل تۈرمىدە ئازاپ تارتقان بىر سىياسى مەھبۇس، ئىنقىلاۋى شەخس دېگەن ئوبرازمۇ يوقۇرى ئورۇندا تۇرىدۇ. بىراق ئۇنىڭ كېلىپ چىقىشى، ئىنقىلاپ مەيدانىدا تاولانغانلىقى، ۋەتەن خەلقى ئۈچۈن نېمە ئىشلارنى قىلغان، قىلماقچى بولغان، ۋەتەن ئىچىدە قايسى ئالاھىدىلىككە ئىگە ئىكەنلىكى، ۋەتەن سىرتىغا چىققاندىن كېيىنكى مۇشۇ كىتاي يېزىلغىچە ئۆتكەن ئىككى يىل ئىچىدە قايسى ئۇتۇقلارنى قولغا كەلتۈرگەنلىكى قاتارلىق، بىز ئۈچۈن مۇھىم ۋە ئەھمىيەتلىك ئالاھىدىلىكلىرى خەلقىمىزگە تولۇق ئايدىڭ ئەمەس. يىغىپ ئېيتقاندا قوللىنىلغان بۇ كىتاپ سىزگە مىللىتىگە ئەڭ مېھرىبان، دۈشمەنگە شەپقەتسىز، باش ئەگمەس بىر قەھرىماننىڭ ئوبرازىنى سۈرەتلەپ بېرىدىغان كىچىككىنە تەشۋىقات ۋاراقچىسىدۇر. كىتاپتا قەھرىمانىمىزنىڭ ئوبرازىغا ياراشمايدىغان سۆز - ئىبارىلەر كۆرۈلسە، ئەلۋەتتە ئۇ قەلەمكەشنىڭ خاتالىقى _ دەپ

بىلىشىڭىزنى، قەھرىمانىمىزنىڭ ئوبرازىنى سۈپ - سۈزۈك قوبۇل قىلىشىڭىزنى
ئۈمىت قىلىمىز!

جاپالىق مېھنەت سىڭدۇرۇپ، كىتاپنى ئۇيغۇرچىگە تەرجىمە قىلىپ بىزگە تەقدىم
ئەتكەن، ئۆز پىكىرىنى قوشۇمچە، شەرھى ئاساسىدا بايان قىلىش ئارقىلىق تەرجىمە
ساھەسىگە يېڭىچە بىر ئۇسلۇب قوشۇشقا جۈرئەت قىلغان دوستىمىز
ئابدۇرەھىمجانغا تەھرىرات ۋە نەشرىيات نامىدىن ئالاھىدە رەھمەت ئېيتىمىز.
گېرمانىيە

26.06.2008

ئىزاھات:

كىتاپتىن مەزمۇن جەھەتتىن كىچىك بۆلەكلەرگە ئايرىپ تۈزىدىغان بىردىن ئەللىككەچە بولغان رەقەملەر، بۇ
ئەسەرنىڭ ئەسلىدىكى ئىنتىرنەتتە لاتىن يېزىقىدا ئېلان قىلىنغان تەرتىپ نومۇرى بولۇپ، ئەسلىسىنى ساقلاپ
قىلىش يۈزىسىدىن ئەينەن بېرىلدى.

مۇقەددىمە

1

Die Himmelsstürmerin

(كۆكنى زىلزىلىگە سالغان ئايال)

Rabiya Kadeer Chinas Staatsfeindin Nr. 1

(رايىبە قادىر خىتاي دۆلىتىنىڭ 1. نومۇرلۇق دۈشمىنى)

بۇ كىتاپ گېرمان ئەدەبىياتىدا چۆچەك، رىۋايەت ياكى ئەپسانىۋى ئەسەرلەردىكى ئىجابىي باش قەھرىمانغا بېرىلىدىغان نام بىلەن ئاتالغان. ئاپتور ئالبېكساندېرا كاۋېلىسۇس خانىم كىتاپنىڭ نامىغا « رابىيە قادىر خىتاي دۆلىتىنىڭ 1. نومۇرلۇق دۈشمىنى» دەپ ئىزاھات بېرىدۇ. بۇ كىتاپ ئۇيغۇرلارنى ياۋرۇپادا تونىتىدىغان دەسلەپكى قامۇستۇر.....

مەن گېرمانىيەگە كەلگەن بىرىنچى ھەپتىدىلا كىتاپخانىغا كىرىپ ئايلانغان ئىدىم. ئۇ چاغدا گېرمانىيە بىر كېلىمىمۇ بىلمەيتتىم. مېنىڭ ئىزدەيدىغىنىم، ئۇيغۇرغا ئائىت بىرەر ئەسەر ئىدى. ئەگەر ئىزدىگىنىم تېپىلىدىغانلا بولسا، مىللىتىمىزنىڭ غەرب دۇنياسىدىكى مەۋجۇتلىقىدىن دېرەك بېرەتتى. ماندىلا، دالاي لاما قاتارلىق داھىلارنىڭ كىتاپلىرىنى كۆرگىنىمدە، ئىچىمدىن بىر سۆيۈنۈش، شائىلىق ئۇچقۇنلىرى چاچراپ چىقاتتى. كىتاپنى قولۇمغا ئېلىپ ۋاراقلايتتىم.

ئۈچ ئايدىن كېيىن (ئۇيغۇرلاردىن ئايرىلىپ سۈرگۈندە تۇرىۋاتقان شەھەردە) يالغۇزچىلىق، تىل بىلمەسلىك، ئىشسىزلىق، پۇلسىزلىق، ئەڭ ئېغىر بەختسىزلىك كۈنلەردە كىتاپخانىغا كىردىم. يەنە دالاي لامانىڭ كىتاپىنى قولۇمغا ئېلىپ ۋاراقلىدىم. يىل ناملىرىغا قاراپ، تىبەت ھەققىدە يېزىلغان كىتاپ ئىكەنلىكىنى پەملىدىم. بۇ تىلدىن ھېچقانداق ساۋادىم بولمىسىمۇ، ھېلىقى كىتاپنى سېتىۋېلىپ، پۈتۈن قۇرلىرىنى كۆزدىن كەچۈردۈم. مېنىڭ گېرمان تىلىدىن ساۋات چىقىرىشىمغا ئەشۇ كىتاپ سەۋەپچى بولغان ئىدى.

مەن دالاي لامانى يامان كۆرەتتىم. چۈنكى ئۇ، تىبەتنىڭ مۇستەقىللىقىدىن ۋاز كېچىپ، 1995- يىلى دۇنياغا بايانات ئېلان قىلغان ئىدى. لېكىن يەنە بىر تەرەپتىن ئۇنىڭغا چەكسىز ھۆرمەت قىلاتتىم. چۈنكى ئۇ « خىتاي دۆلىتىنىڭ 1- نومۇرلۇق دۈشمىنى» بولغىنى، خىتاي دۆلىتىنى غەرب دۇنياسىدا رەسۋا قىلغانلىقى، غەرب دۇنياسىدا خىتايغا قارشى مۇخلىس توپىلغانلىقى ئۇنىڭ ھۆرمەتكە لايىق دوستىمىز ئىكەنلىكىگە يېتەرلىك ئىدى.

مەن ئەشۇ يىللاردىن بۈگۈنگىچە ئازاپلىناتتىم ھەر قېتىم كىتاپخانىغا كىرگىنىمدە. چۈنكى دۇنيادىكى ئاتاغلىق داھىلارنىڭ، ئاتاغلىق شەخسلەرنىڭ بىئوگرافىيەلىرىنى كۆرگىنىمدە « ئاھ، بەختسىز ئۇيغۇر! سەنمۇ خىتاي دۆلىتىنىڭ 1- نومۇرلۇق دۈشمىنى ئىدىڭۇ! سېنى كىم تونىدى! سېنى كىم كۆردى! بۇ ھالىڭ بىلەن يەنە قانچە يىل مىللى مەۋجۇتلۇغۇڭ داۋام ئېتەر!»

دەپ ئاھ ئۇراتتىم.

چۈنكى بۇ كىتاپلار ئارىسىدا ئۇيغۇرغا ئائىت ھېچنەرسە يوق ئىدى. دېمەك بىزنى بىز پاناھلاپ كەلگەن، بىز خىتايغا قارشى مەركەز قۇرغان، بىزنى قوللاۋاتقان بۇ دۆلەتمۇ بىلمەيتتى، تونمايتتى، ئېتىراپمۇ قىلمايتتى. بىزنى «جانباقتىلار» قاتارىدا كۆرەتتى.

رەھبەرلىرىمىزنىڭ كۆزىگە ياش ئېلىپ، «گېرمانىيە خىتاي بىلەن چوڭ سودا - تىجارەتنى باشلىۋەتتى، خىتاي بۇلارنىمۇ پۇل بىلەن سېتىۋالدى، بىزنىڭ دەردىمىزگە قۇلاق سالمايدۇ، بىز قانداقمۇ قىلارمىز، بىزگە كىممۇ ياردەم قىلار، خىتاي دۇنيانى ئالداپ كەتتى» دېگەن گەپلىرىنى ئاڭلىقنىمدا، ھېلىقى داھىلارنىڭ كىتاپلىرى تىزىلغان جىھازلاردا بىزنىڭ داھىلىرىمىزنىڭ كىتائۇ مەڭگۈ كۆرۈلمەيدىكەن _ دەپ ئۈمۈتسىزلىنەتتىم.

لېكىن ئەجەپلىنەرلىكى شۇ ئىدىكى، دالاي لاما يىلدا قانچە قېتىم گېرمانىيەگە كېلىپ، يۈزمىڭلارچە گېرمان خەلقىگە ئوچۇق مەيداندا مۇراجىئەت قىلغانلىقىمۇ، تىبەت ھەققىدە ياردەم تەلەپ قىلغانلىقىمۇ خىتايغا قارشى ھەرىكەت ئەمەسمىدى! تىبەت مەسىلىسى خىتاي چېگرىسىنىڭ سىرتىدىمىدى! تىبەت ھەرىكىتىمۇ ئوخشاشلا خىتايغا قارشى ھەرىكەتتۇ؟!

دېمەك ئۇيغۇر دەۋاسى گېرمان دۆلىتى بىلەن خىتاي دۆلىتى ئارىسىدىكى سودا - تىجارەتلەردە «كوزۇر» قىلىشقىمۇ يارمايتتى. ئەركىنلىك، مۇستەقىللىق، ھۆرلۈك ئۈچۈن ئەڭ كۆپ بەدەل تۆلەۋاتقان ئۇيغۇر مىللىتىنى دۇنيا راستىنلا تونمايتتى! _ ياق، بۇ ھۆكۈمگە مەن قايىل ئەمەس! دۇنيا ئۇيغۇرنى بىلىدۇ، تونۇيدۇ. لېكىن بىز دەۋانى قانداق قىلىشنى بىلمەيتتۇق. بىز ۋەتەن سىرتىدىمۇ، غەرب ئەللىرىدىمۇ يارامسىز خۇسۇسىيىتىمىزنى داۋاملاشتۇردۇق. ياخشىراق، ئىشقا يارىغىدەك تەشكىلات قۇرۇشنى ئويلاشمىدۇق. قابىلىيەتسىزلىكىمىزنى يوشۇرۇپ، ئۆزىمىزگە پاناھلىق بەرگەن دۆلەتنى خىتاي بىلەن جىنايەتتە شېرىك دەپ _ قارىدۇق. ئىش قىلالماسلىقىمىزنى، يارامسىزلىقىمىزنى باشقىلارغا پەردازلاپ كۆرسۈتۈپ، دەۋانى پالەچ ھالەتتە بۈگۈنگە ئېلىپ كەلدۇق.

دەرۋەقە ئىككى يىلدا بىر يىغىن ئېچىش، قارارلارنى ماقۇللاپ تارقاپ كېتىش، يەنە ئىككى يىلدىن كېيىن ئەينەن قارار ماقۇللاش، نەتىجىسى ھەققىدە پىكىر بولغاندام «ئۈستىمىزدە بېسىم ئېغىر، خىتاي ئۇ تەرەپتىن، گېرمان بۇ تەرەپتىن قىستاپ كېتىۋاتسا، سىلەر نېمە دېمەكچى! ۋەزىپىنى

ئالدىنغانلار بولسا، ئىككى قوللاپ تەقدىم» - دەپ، ياخشى تەكلىپ بەرگەنلەرنى «خىتايدىن ۋەزىپە ئالدى، بىزگە قارشى ئۆكتە قوپتى، چاتاق ئادەم، قولىمىزدا پاكىت بار» - دەپ، كىشىلەرگە ئۇلارنى جىندەك كۆرسۈتۈپ، دەرۋانى پالەچ ھالدا مۇشۇ كۈنگە ئېلىپ كەلدۇق.

ھەتتا نومۇس قىلىدىغان يېرىمۇ باركى، خىتاينىڭ جاسۇسلۇق ئاپپاراتىنىڭ تەرەققى قىلىپ، ئۆز - ئارا قىلىشقان پاراڭلىنىمۇ، تېلېفون، ئېل - خەت ئالاقىنىمۇ ئوغۇرلاپ كېتىدىغانلىقىنى بىلىپ تۇرۇپ، ئاجايىپ مۇھىم ئالاقىلارنى ئوغۇرلىتىپ، مەخپىيەتلىكنى ئاشكارىلىدۇق! بىز غەرب دۇنياسىدا نېمە قىممەت يارىتالىدۇق؟ ھەتتا ئېلېكترونلۇق جاسۇسلۇق ئاپپاراتىغا دىققەت قىلغۇدەك ئەقىللىرىمىز، سەزگۈرلىكىمىز ئېرىشەلمىدۇق!.

مەن شۇلارنى ئويلىغىنىمدا، ۋەتەندە تۈكۈلىۋاتقان قانلارنىڭ بېھۋەدە كەتكەنلىكىگە ئېچىناتتىم. بىز غەرب دۇنياسىدا تەشكىلات قۇرۇش، مەركەزلىشىش، مۇكەممەللىشىش، رەھبەرلىك گۇرۇپپىسى تەكلىپ چىقىش ئىمكانىيىتىگە ئىگە ئىدۇق. لېكىن ئۆزىمىزنىڭ قىتئەلىرىمىز، كۆرەلمەسلىكىمىز، ئەقىللىرىمىز تۈپەيلى ھېچنەمە قىلالىمىدۇق. «پارتىزانچىلىق» (ھىلە - مېكرىچى) خۇسۇسىيىتىمىزنى ھەتتا ئۆز - ئارا ئىشلىتىپ كەلدۇق.

1992 - يىلىدىن بۈگۈنگىچە 15 يىللىق ئۇزۇن مۇساپىدە نۇرغۇن ئوغلانلىرىمىز بۇ يولدىن سەسكىنىپ كەتتى. ئېرىشكىنىمىز تەشكىلىسىزلىك، يەككىچىلىك، ئۆز - ئارا «ئىشپىيون» دېيىشىش، گۇمانلىنىش، ئەمما قىلغان ئىشىمىز ئاخىرى چىقمايدىغان ئىككى يىللىق قارارلار بولدى. ئەگەر مۇشۇ ھالەتتە تۇرۇۋەرسەك، داھىمىز، قەھرىمانىمىز، سىياسى رەھبىرىمىز ۋە سۆيۈملۈك ئانىمىز رابىيە خانىم ۋەتەن دەۋاسىنى پەللىگە يەتكۈزۈپ، غەربلىكنىڭ ياردىمىگە ئېرىشكەندە، غەربلىكنىڭ ئالدىغا تەشكىلىسىز ھالدا چىقىمىز. ئىككى يىلدا بىر قېتىم كېلىپ كېتىدىغان، ئىستەك - سورىغى بولمايدىغان ۋەكىللەر بۇ دەۋانى غەرب ئەھلىگە «ۋەكىللىك» «سالاھىيىتى بىلەن كۆرسىتەلمەيدۇكى، يەنىلا «يارامسىزلىق» ماھىيىتىمىز ئاشكارىلىنىدۇ.

مەن بۇ كىتاپنى سىياسى رەھبىرىمىز، سۆيۈملۈك ئانىمىز رابىيە خانىم ئىمزا قويۇپ بەرگەن 22 - 06 - 2007 كۈنىدىن باشلاپ، 07 - 07 - كۈنىگىچە ئوقۇپ تۈگەتتىم.

رابىيە خانىم ھەققىدە 1983- يىلىدىن باشلاپ، 1996- يىلى 8 - ئايغىچە نۇرغۇن ئىزدىنىشلەردە بولغان ئىدىم. بۇ ئىزدىنىشلىرىمنىڭ كېيىنكى قىسىملىرىغا بەزەن يېقىن سىرداشلىرىمۇ قاتناشقان ۋە مېنىڭ قارىشىمنى تەستىقلىگەن ئىدى. 1996- يىلى 8 - ئاينىڭ 7 - (?) كۈنلىرى قىرغىزستاندىكى ئاتاغلىق باينىڭ بىرى، ياش تىجارەتچى تۇرسۇن تاينىڭ ئوغلىنىڭ (خەلقئارالىق) سۈنەت توپىغا قاتناشقان خەلقئارالىق ئەرباپلار قاتارىدا، بۇ مۇراسىمغا ئۈرۈمچىدىن تەكلىپ بىلەن كېلىپ قاتناشقان، ئاتاغلىق باي تىجارەتچىمىز رابىيە قادىر خانىم ھۆرمەتلىك « داھىمىز » ئەركىن ئىپەندىنىڭ:

– «ئەگەر يۈزىڭ (100.000) دوللار پۇل بولىدىغان بولسا، ياۋرۇپادا خەلقئارالىق كونفرانس بەرسەم، شەرقى تۈركىستان دەۋاسى شۇنچىلىك تىز دۇنيا سەھنىسىگە چىقاتتى، ئۇ چاغدا خىتاي كوممۇنىستلىرىنىڭ ۋەتىنىمىزنى بېسىپ يېتىشقا ھېچ ھەددى بولماس ئىدى» دېگەن باياناتىغا مۇنداق ئىنكاس قايتۇرىدۇ:

« ئەپەندىم، ئەگەر بىر مىللەتنىڭ تەقدىرى ئەشۇ يۈزىڭ (100.000) دوللارغا قاراشلىق بولسا، شۇنچىلىك پۇل بىلەن ھەل بولىدىغان بولسا، مانا مەن - رابىيە قادىر بۇ پۇلنى بېرىشكە تەييار! ۋەدىڭىزدىن يېنىۋالسىڭىز، ئۇ چاغدا جاۋاپ بېرىشنى ئويلىنىپ قويارسىز » _ دەپ، كەسكىن قارارىنى بېرىدۇ. مانا بۇ مەردانىلەرچە ئوتتۇرىغا تاشلانغان كىشىلىك قارار، ئۆڭكۈردە مۆكۈپ ياتقان بەزەن ئارىسلانلارنى غەزەپلەندۈرىدۇ. چۈنكى خانىم قاتناشقان بۇ مۇراسىمىدىكىلەر موسكۋادىن، ياۋرۇپادىن، تۈركىيەدىن ۋە شۇنىڭدەك نۇرغۇنلىغان ئەركىن دۆلەتلەردىن كەلگەن، ئەمما كىملىكى نامەلۇم كىشىلەر بولۇپ، بۇ ئۈستى ئوچۇق بىر مەيدان ئىدى. بۇنداق بىر سورۇندا شەرقى تۈركىستاننىڭ تەقدىرى ئۈستىدە پاراڭلىشىش، ئوچۇق قارارلارنى ئېلىش، نېمىدىن دېرەك بېرەتتى؟.

بۇ چاغ «شاڭخەي 5 لىكى ئىتتىپاقى» ماقۇللانغان، دۆلەت چېگرىسىنى ئورتاق قوغداش، دۆلەتلەر ئارا زىمىن پۈتۈنلىكىنى ئورتاق ھىمايە قىلىش... قاتارلىق نۇرغۇن كېلىشىملەر ئىمزالانغان بىر يامان چاغ ئىدى. شۇ

مۇناسىۋەتلىرى بىلەن «ئىنقىلاپ يولى نېمە ئۈچۈن ئەگرى- توقايلىق؟» دېگەن تېمىنى مۇنازىرىگە قويۇپ، ئەركىن ئەپەندىم، رابىيە قادىر خانىم ۋە بۇ سورۇننى ھازىرلىغان شەخسلەرگە، ھېلىقى ئەزىمەتلىرى تەرىپىدىن « قارا چېكىت » قويۇلغان ئىدى. بۇلار ئۇيغۇر ھەرىكىتىنى « چىقماس كوچىغا باشلاپ كىرىدىغانلار، بۇلاردىن پەخەس بولۇش كېرەك » دەپ ھۆكۈم قىلىنغان ئىدى. ئارىدىن 3 يىل كېيىن « رابىيە قادىر قولغا ئېلىندى » دېگەن خەۋەر گېرمانىيەگىچە كېلىپ، بىزنى ئەجەپلەندۈردى _ بۇ قانداق ھادىسە؟ بۇنىڭغا يەنە يىراق - يېقىندىكىلەر ئۆز - ئارا مۇلاھىزە يۈرگۈزدۈ. ئاخىرىنى كۈتۈشكە مەجبۇرلاندىق. « قارا چېكىت » نى ئۆچۈرۈپ تاشلاشقا ئالدىراپ كەتمىدۇق.

لېكىن گېرمانىيەدىمۇ يەنە شۇ «يۈز مىڭ (100.000) دوللار» نىڭ پارىژى ھۆكۈم سۈرەتتى. ئىستانبۇل بوغۇزىدا يەلكىنىنى يوقىتىپ قويۇپ، دېڭىز ئاستىغا چۆكۈپ كېتىۋاتقان « شەرقى تۈركىستان مىللى قۇرۇلتىيى » نى قۇتقۇزۇش، ئۇنى سالامەت گېرمانىيەگە ئەكىلىش (پۈتۈن ئوتتۇرا ئاسىيادىكى ئۇيغۇرلارنىڭ ۋەتەن دەۋاسى يولىدىكى - شۇ چاغدىكى مەسئۇل تەشكىلاتنىڭ قارارىمۇ مەركەزى ياورۇپادا ساقلاپ قېلىش ئىدى) ھەققىدىكى تەلەپلەرگە « ئۆكىلىرىم! سىلەر بىلمەيسىلەر، بىزدە پۇل يوق، بۇ داۋا پۇل بىلەن بولىدۇ، ئەگەر يۈز مىڭ (100.000) مارك پۇلىمىز بولسا، چوقۇمكى بىر خەلقئارالىق كونفرانس بېرىپ، بۇ ئىشنى ھەل قىلاتتۇق » _ دەيتتى ھۆرمەتلىك « رەھبىرىمىز » ئەركىن ئەپەندى. ئەنۋەر جان ئەپەندى ئوتتۇرىغا سەكرەپ چىقىپ، ئەگەر بۇ دەۋاغا ئەركىن ئاكىسى باش بولۇپ بەرسە، ئۆزى شەخسەن ئەللىك مىڭ (50.000) مارك بېرىدىغانلىقىنى ۋەدە قىلدى. بۇ ۋەدە « ئىككىنچى رابىيە قادىر » نى ئەسلىتەتتى.

بىز ئەنۋەر جاننىڭ غەيرىتىدىن خىجىل بولۇپ، كىشى بېشىغا ئەڭ ئاز بولغاندا بەش يۈز (500) مارك، يوقۇرىسى ئۈچ مىڭ (3000) ماركقىچە تىزىملاشتۇق. بىر ئاي ئىچىدە تەلەپ قىلىنغان پۇل نەقلەشتى. « مىللى قۇرۇلتاينى گېرمانىيەگە يۆتكەپ كېلىش » تەييارلىق كومىتېتى قۇرۇلۇپ، ئىش باشلىنىپ كەتتى. بىراق قۇرۇلتايغا باغاق تارقىتىلىپ بولغاندىن كېيىن، ئەپەندىم يېنىۋالدى. سەۋەپ - ئۇيغۇرلاردا پىكىر بىرلىگى يوق، ئۇيغۇرلار پىكىر ۋە كۆزقاراش جەھەتتە 6 ئېقىمغا بۆلىنىدىكەن، پىكىر بىرلىككە كەلمەيتۈرۈپ، بۇ ئىشنى قىلىش يامان نەتىجە بېرىدىكەن.

(شۇنىڭدىن بىر يىلچە كېيىن، بۇندىن يەتتە يىلچە ئاۋال ئە.ئار. نىڭ تور بېتىدىكى مۇنازىرىدە) بەزەنلەرنىڭ « ئالتۇننى زەرگەر سوقسۇن » دېگەن تەلىۋىگە جاۋاپ بېرىپ مۇنداق دېگەن ئىدىم يادىمدا قېلىشىچە: « بىز ئالتۇننى پەتنۇسقا سېلىپ، زەرگەر ئۇستامغا سۇندۇق، لېكىن ئۇ قوبۇل قىلمىغىنى ئۈچۈن، ھازىرچە تۆمۈرچى ئۇستامغا تۇتقۇزۇپ قويدۇق. » دېمەك بۇ قەدىردان ئالتۇننى ئەنۋەر جاننىڭ قولىغا مەجبۇرى تۇتقازغان ئىدۇق. بۇ ھادىسە مىللەتنىڭ قارارى، دەۋرنىڭ تەقەززاسى ۋە 1992- يىلى ئىستانبۇلدا قوراشتۇرۇلۇپ، ئۆز كاپىتانىنىڭ قولىدا ئىستانبۇل بوغۇزىغا يېتىپ كېتىۋاتقان، يەلكەنسز كېمىنى قۇتقۇزۇش ۋە ئۇنىڭدىكى بىر مىللەتنىڭ تەقدىرىنى بەلگۈلەشتىن ئىبارەت، تارىخى ئەھمىيەتلىك ھادىسە ئىدى.

مەن شۇنىڭدىن كېيىن رابىيە قادىرغا قويۇلغان « قارا چېكىت » ئۈستىدە تىنىم تاپماي ئويلانىشقا مەجبۇرلانغان ئىدىم. چۈنكى بىشكېك شەھرىدە ئوتتۇرىغا قويۇلغان شەرتلىك يۈز مىڭ (100.000) دوللار، گېرمانىيەدىمۇ شەرت قىلىنغان ھەم ئورۇندالغان بولۇپ، لېكىن بۇ تەلەپ، بۇ غەيرەت شۇنچىلىك يوقىلاڭ باھانىلەر بىلەن بەربات قىلىۋېتىلگەن ئىدى. ئەگەر رابىيە قادىر خانىم ۋەدە قىلغان ئەشۇ يۈز مىڭ دوللارنى نەقلەشتۈرۈپ تاپشۇرغان بولسا، قانداق ۋەقە يۈز بەرگەن بولاتتى؟ _ بۇ ھەقتە ئويلىنىپ بىر نەتىجە چىقىرىلمىغان ئىدىم.

مەن سۆيۈملۈك ئانىمىز رابىيە خانىمنىڭ تەقدىرىنى ۋە پاجىئەلىك ئەھۋالىنى، مۆھتەرەم ئاكىمىز سىدىق ھاجى روزى ئەپەندىدىن 2001 - يىلى تەپسىلىي ئاڭلىدىم ۋە 2002 - يىلى « خەلقئارا كىشىلىك ھوقۇق قەھرىمانى » مۇكاپاتىغا ئېرىشكەندىن كېيىن، رابىيە خانىمنىڭ باجىئاخو جازا لاگېرىدا يەر ئاستى باستۇرۇققا قامالغانلىقىنى، ئۇنىڭ چېچىنى كېسىۋېتىپ، روھى ئازاپقا سالغانلىقىنى، ئۇرۇپ، قىيناپ ئېغىر تەن جازاسى بەرگەنلىكىنى ئاڭلىغاندىن كېيىن، كۆڭلۈمدىكى ئانىمىزغا بولغان قارا داغنى كۆز - يېشىم بىلەن يۇيۇپ تاشلىغان ئىدىم.

ئانىمىزنىڭ ئامېرىكىغا قويۇپ بېرىلگەنلىك خەۋىرىنى، قاھىرەدىكى چېغىمدا ئابلىمىت تۇرسۇندىن ئاڭلىدىم. ئىككىمىزنىڭ تېلېفون ئارقىلىق ئۆتكۈزگەن قىسقىلا سۆھبىتىمىزدە _ « 2002 - يىلى سىدىق ھاجىكام:

_ سۆيۈملۈك رابىيە سېنى خىتايلار ھەرگىزمۇ تۇتۇپ قالالمايدۇ، خىتايلار سېنى مەجبۇرى قويۇپ بېرىدۇ. يەنى مۇشۇ ئامېرىكىغا قويۇپ بېرىدۇ _ دەپ،

ئە.ئار. (ئەركىن ئاسىيا رادىئوسى) دا دۇنياغا جاكالىغان ئىدى، بۇ ھۆكۈم ئاخىرى ئىجرا بوپتۇ! ئاللاھقا يۈزىڭ شۈكرى -» دېدىم ئۇنىڭغا، خوشاللىقتىن قېنىمغا پاتماي.

ئارىدىن ئۇزۇن ئۆتمەي، بۇ قەھرىماننى، غالىپ جەڭچىنى، مىللىتىمىزنىڭ پەخىرلىك ئانىسىنى 2005 - يىلى 7 - ئايدا گېرمانىيەدە كۆرۈشكە نېسىپ بولدى. ئۇ مېنى بىر كۆرۈپلا :

– ئەپەندىم مەن سىزنى تونىۋاتىمەن، بىز قاچان، قەيەردە كۆرۈشكەن ئىدۇق؟ تازا ئەسلىيەلمەيۋاتىمەن – دەپ، مەندىن تونۇشلۇق تەلەپ قىلدى.

– خانىم مەن سىلگە بۇندىن 12 يىل ئاۋال، ئاتىلىرى ياشاۋاتقان يۇرتتىن (كۇچاردىن) سالام ئېلىپ كەلدىم – دېگەن ۋە بىز پەقەتلا ئىككى قېتىم جانابلىرىنىڭ سودا سارىيى ئالدىدا قىسقىلا سالاملىشىپ، ھال سوراشقان ئىدۇق، بىزنىڭ ئارتۇق تونۇشلىقىمىز يوق – دەپ جاۋاپلاندۇردۇم. لېكىن ئۇنىڭ شۇ قەدەر ئېغىر جىسمانى ۋە روھى ئازاپتىمۇ، قىلچە زەخمىگە يولۇقمىغان زېھنى قابىلىيىتىگە ئاپىرىن ئوقۇدۇم ۋە باشقىلارغىمۇ ئۇنىڭ ئەقلى ۋە زېھنى، روھى جەھەتتىن ئەڭ مۇكەممەل دەرىجىدە ساغلام ئىكەنلىكى ھەققىدە خوش خەۋەر يەتكۈزدۈم. ئەشۇ دەسلەپكى ئۇچرىشىش مۇراسىمىدا ئۇنىڭ:

« بالىلىرىم! مېنى قوللاپ، ماڭا ياردەم بېرىڭلار! بىز ۋەتەننى چوقۇم ئازات قىلىمىز! بۇ دەۋا ئۈچۈن بىر دوللارمۇ ئازلىق قىلمايدۇ، بىر مىليون دوللارمۇ كۆپلۈك قىلمايدۇ. غەرب دۇنياسىدا ھەممە ئىش پۇل بىلەن يۈرىشىدىكەن، پۇل تېپىش ئۈچۈن تىرىشىڭلار! مەن كۈندە بىر مىليون دوللار تاپساممۇ ياكى كۈچىلاردا ئايلاق مايلاپ، كۈندە بىر دوللار تاپساممۇ، قورسىغىمغا يەيدىغان بىر ناندىن ئاشقان قىسمىنى، بۇ دەۋا ئۈچۈن خەلپىمەن، ماڭا ئىشىنىڭلار، بىز ۋەتەننى چوقۇم ئازات قىلىمىز، ئاللاھ بىز تەرەپتە، ئاللاھ بىزگە ياردەم بېرىدۇ، لېكىن سەۋەپنى ئۆزىمىز قىلىشىمىز كېرەك » – دېگەن نۇتقى مېنىڭ ئەقىدەمدە ئۇنىڭ داھىيلىق ئورنىنى ئىگىلىگەن ئىدى. مەن ئەسلىدە ھېچكىم ئەمەس. مېنىڭ ئەقىدەمدە باشقىلارنىڭ قانداق ئورۇننى ئىگىلىشى مۇھىم ئەمەس. ئەمما مەن مىللىتىمىزنىڭ بىر پارچىسى! بۇ مىللەتنى سۆيگەن كىشىنى قەدىرلەيمەن. مىللىتىمنى ئوينىغان كىشىگە غالىبلارچە ھۆجۈم قىلىمەن. مەن مىللىتىمنىڭ بوسۇغىسىدا قاراۋۇللىق قىلىدىغان، مىللىتىمنى ئوغرىدىن ئاگاھلاندۇرىدىغان، ۋەتەن - مىللەت سەۋداسىدا كۆيۈپ غالىبلىشىپ كەتكەن بىر ئىشىت مەن.

مەن سۆيۈملۈك ئانىمىزنىڭ كىناۋىنى ئوقۇپ تۈگەتكىچە، ئۇنىڭ يۈرگىدىكى ۋۇلقاندا سىمپىتەك ئېرىپ كەتتىم. ئۇ ئاللاھنىڭ ئىجابىتىگە ئېرىشكەن ئۇلۇغ بىر ئانا. ئۇ ئاللاھنىڭ ئىلتىپاتىغا ئېرىشكەن يېڭىلىمەس غالىپ بىر قەھرىمان!

3

شۇنداق، رابىيە خانىم ئەينى ۋاقىتتا ئائىلىسى ئۈچۈن بىر مۆجىزە سۈپىتىدە دۇنياغا كەلگەندەك، ياۋرۇپادا يەلكەنسز، كاپىتانى بىلەن ۋە پۈتۈن بىر مىللەتنىڭ ئارزۇ، ئۈمىدى، ئىشەنچىسى بىلەن بىرگە ئوكيانۇسقا چۆكۈش، يەر يۈزىدىن يوقۇلۇش ئېھتىمالىغا دۇچ كېلىۋاتقان ئەبگاھ كېمىنى قۇتقۇزۇش ئۈچۈن، يول قىيىنچىلىقى، تىل قىيىنچىلىقى ۋە 10 يىل ئايرىلىپ، ئەمدىلا يېڭىدىن ۋىسالغا ئېرىشكەن ئائىلىۋى مېھر توسالغۇسىغا قارىماي، يەككە - يىگانە ھالدا گېرمانىيەگە يېتىپ كەلگەن ئىدى. ھۆرمەتلىك ئەركىن ئەپەندىم باشچىلىقىدا كونا - يېڭى، چوڭ - كىچىك بارلىق رەئىسلىرىمىزدىن تارتىپ مېنىڭدەك ئاددى پۇغراغىچە ئۇنىڭغا بەيئەت قىلدى:

« سىز ئۇيغۇر مىللىتىنىڭ ئانىسى! سىز ئۇيغۇر دەۋاسىنىڭ بايرىغى! سىز بىز كۈتكەن داھى! » _ دەپ، رابىيە خانىمنىڭ پۈكۈلگەن قەددىنى تىك تۇتۇشقا، ئىگىلىمەس روھىنى ئۇيغۇر مىللىتىگە ئۈلگە قىلىشقا پۇرسەت بېرىلدى.

ئۇ ئەركىنلىككە ئېرىشىپ شۇنچىلىك قىسقا ۋاقىت ئىچىدە كىشىنىڭ ئەقلىنى لال قىلغۇدەك نەتىجىلەرنى ياراتتى. ئۇ چوقۇم بۇ مۇقەددەس دەۋانى غايىگە، ئاخىرقى مەنزىلگە يەتكۈزۈشى مۇقەررەر بولۇپ قالغان ئىدى. مىللىتىمىزنىڭ قەلبىدىكى ئۆچۈپ كېتىۋاتقان ئۈمۈت شامىلىرى جۇلالىنىشقا باشلىغان ئىدى. لېكىن قانداقتۇر كۆرۈنمەس بىر كۆلەڭگۈ، ۋەھىمىلىك بىر قارا سايە ئۇنىڭ يۈزىنى توسۇپ تۇرغاندەك، ئۇنى بۇ دەۋادىن يىراقلاشتۇرۇشقا، ئۇنى مەڭگۈ يەككە ھەرىكەت قىلىدىغان بىر ئادەمسىز قەلئەگە ئايلاندۇرۇپ قويدىغاندەك، قورقۇنچ ھۆكۈم سۈرۈشكە باشلىدى.

« ئەگەر رابىيە خانىم ئۇ. ئا. ب. (ئۇيغۇر ئامېرىكا بىرلىگى) گە رەئىس بولۇپ قالسا، چوقۇم ئىناۋىتى چۈشۈپ كېتىدۇ، چۈنكى ئۇ تىل بىلمەيدۇ. ئەگەر ئۇ چەتئەلدە بىرەر تەشكىلاتتا ۋەزىپىلىك ئورۇنغا ئۆتۈپ قالسا، خىتاي

ئۇنىڭ مال - مۈلكىنى مۇسادىرە قىلىدۇ، بالىلىرىنى تۇتۇپ كېتىدۇ-دە، ئۇنىڭ يۈگۈرىشى سامانلىققىچە بولۇپ قالىدۇ، رابىيە خانىم ئامېرىكىغا كەلگەندىن باشلاپ ھەممە كىشى ۋە ئامېرىكىلىق ئەرباپلار سىدىق ھاجىكامنى ئىزدەمەس بولۇپ قاپتىكەن، ئۇنىڭ خۇبى تۇتۇپ خانىمغا چىراي ئاچماس بولىۋاپتۇ. ھاھاھاه! ئاجايىپ ھە! ».

مانا بۇلار خانىمنىڭ بۇ دەۋاغا قانۇنلۇق ۋەكىل بولالمايدىغانلىقىنى ئالدىن بىلدۈرگەن بىشارەتلەر ئىدى. بۇ بىشارەتلەرگە ئەگىشىپ ئاسماندىن چۈشكەن چېقىلغۇدەك بىر كۈچلۈك يانغىن ئۇيغۇر دۇنياسىنى كۈل قىلىشقا تاسلا قالدى. يەنى ئۇ. ئاب نىڭ تور بېتىدە « رابىيە خانىم دىققەت! » تېمىسىدىكى بىر كۆيدۈرگۈچ توپ ئوقى ئېتىلدى.

بىراق ئاللاھ ئۇنىڭ يارىتىلىشىنى ئائىلىسى ئۈچۈن بىر مۆجىزە قىلغاندەك، مىللەت دەۋاسىغىمۇ ئۇنى يەنە بىر قېتىم مۆجىزە قىلدى. يەنى ئۇنىڭ خىتاي زىندانلىرىدا ئۆلۈپ كەتمەسلىكىگە، ئۇنىڭ سۈيىقەست بىلەن زەھەرلىنىپ كەتمەسلىكىگە، ئۇنىڭ روھى جەھەتتىن يىقىلماستىلىقىغا كاپالەتلىك قىلغان ئاللاھ بۇ ياۋۇز توپ ئوقىغىمۇ تاقابىل تۇرغۇزدى. يەنى ئامېرىكىدا دۈشمەن تەرىپىدىن ماشىنا بىلەن ئېزىپ ئۆلتۈرۈش سۈيىقەستىگە ئۇچرىغانلىقى ئۇنىڭ ئۈستىدىن تارقىتىلغان ئېغۇللارغا بىر قېتىملىق رەددىيە بولدى.

بىز بۇ سۈيىقەستتىن خەۋەر تاپقىنىمىزدا، ئۇنى ئىككىنچى قېتىم ھايات كۆرەلىشىمىزدىن ئۈمۈدىمىز ئۈزۈلگەن ئىدى. لېكىن ئۇ كېسەل كارۋىتىدىن قويۇپلا ئۇددۇل گېرمانىيەگە يول ئالدى ۋە ئۇنى گەۋدىسى ھەرخىل تاقاقلار بىلەن قۇرۇپ چىقىلغان ھالدا كۆردۈق. ئاللاھقا شۈكرىكى بىز ئۇنىڭدىن ئۈنچىلىك ئاسان ئايرىلىپ قالمايدىغانلىقىمىزنى ھېس قىلدۇق. ئۇ مۇشۇ ھالىتى بىلەن قولىمىزدىكى مۇنۇ داستاننىڭ گېرمانچىسىنى يازدۇرغىلى كەلگەن ئىدى. بۇ داستان تەرجىماننىڭ ئۈستىلىقى، ئاپتورنىڭ ماھارىتى ئارقىسىدا پەقەتلا رابىيە خانىم ئۆز قولى بىلەن يېزىپ چىققاندەك مۇۋەپپەقىيەتلىك پۈتۈپ چىقتى. بۇ كىتاپ ئۇسلۇپ ۋە ئېستېتىك تۇيغۇ جەھەتتىن تەرجىمە ئەسەرگە ھەرگىز ئوخشىمايدۇ _ تىپىك ئۇيغۇر يازغۇچىسىنىڭ ئەسىرى. ۋەقەلىكتە بايان قىلىنغان تۇراقلىق جۈملىلەر پۈتۈنلەي گېرمانچىگە ئۆزلەشتۈرۈۋېتىلمىگەن. بۇ كىتاپنى ئوقىغان ھەرقانداق بىر گېرمان ئۇيغۇر ھاياتىدىكى تۇرمۇش ئىستىلى بىلەن، مىللىي

تۇيغۇ بىلەن ئەينەن ئۇچراشقان بولىدۇ. بۇ كىتاپ يالغۇز رابىيە خانىمنىڭ كىشىلىك بىئوگرافىيەسىنىلا ئىپادىلەپ قالماستىن بەلكى ئۇيغۇر مىللىتىنىڭ سىياسى تەقدىرىنى، ئومۇمى ھايات كارتىنىسىنى، مىللى ئەخلاقىنى، ئەن- ئەنىۋى ئادەتلىرىنى، بۇ مىللەتنىڭ ھەقىقىي مۇستەقىل مىللىي سالاھىيەتكە، مىللىي مۇستەقىللىققە ئىگە، بېقىندى ئەمەس ئۆز ئالدىغا مەۋجۇت بولۇپ كەلگەن ۋە شۇنداق داۋاملىشىدىغان بىر غالىپ مىللەت ئىكەنلىكىنى نامايەن قىلىدۇ. بۇ ئالاھىدىلىك رابىيە خانىمنىڭ ۋە سىدىق ھاجى ئاكىنىڭ مىللىي روھى، سىياسى تالانتى مىللەت ئۈچۈن مەڭگۈلۈك بېغىشلانغان ئەقىدىسىدىن شەكىللەنگەن ئەلۋەتتە!.

بۇ كىتاپ نەشىردىن چىققاندىن كېيىن كىتاپخانىلارغا كىرسەم، ئۆزەمنى شۇنچىلىك غالىپ ھېس قىلىدىمكى، ۋۇجۇدۇمدا بۇندىن ئاۋالقى چۈشكۈنلۈكتىن، ئۈمۈتسىزلىكتىن، قايغۇلاردىن ھېچقانداق ئەسەر قالمىغان ئىدى. بۇ كىتاپ بەزەن كىتاپخانىلاردا ھىللارنى خانىمنىڭ، گېرھارد شرۆدېرنىڭ كىتاپلىرى تىزىلغان جىھازلارغا قويۇلغان بولسا، بەزەن كىتاپخانىلاردا ماۋنىڭ تەنقىدى بىئوگرافىيەسى تىزىلغان جىھازلارغا تىزىلغان ئىدى. دېمەك 2007-يىلى 6-ئاينىڭ 22- كۈنىدىن باشلاپ بىز ياشاۋاتقان گېرمانىيەدە بىزنى تونۇش پۇرسىتى يارىتىلدى. يەنە بۇ كىتاپ مۇنداق كۆپ تەرەپلىملىك بىر قانچە ئالاھىدىلىكلەرگە ئىگە:

- 1) رابىيە خانىمنىڭ كىم ئىكەنلىكىنى ،
- 2) ئۇيغۇر مىللىتىنىڭ مىللى كىملىكىنى ،
- 3) ئۇيغۇر مىللىتى بىلەن خىتاي مىللىتىنىڭ مىللى ئايرىمچىلىقىنى،
- 4) (خىتاي تاجاۋۇزچىلىرىنىڭ ئۇيغۇر مىللىتىگە نەقەدەر ۋەھشى زۇلۇم سالغان ۋە سېلىۋاتقانلىقىنى،

5) (ئۇيغۇر مىللىتىنىڭ نېمىگە مۇھتاج ئىكەنلىكى ۋە غەرىپتىن نېمە كۈتىدىغانلىقىنى گېرمانلارغا بىلدۈرۈش... قاتارلىق ۋە ئۇنىڭدىن باشقا يەنە نۇرغۇن مۇھىم مەلۇماتلار ئەينەن كۆرسىتىلىدۇ.

ئەمما كىتاپتىكى بۇ ئالاھىدىلىك بىلەن رابىيە خانىمنىڭ ئۇيغۇر دەۋاسىغا ۋەكىل بولۇش مەجبۇرىيىتىنى گېرمانلار ھېس قىلمايدۇ ۋە ھېس قىلىشىنىڭمۇ ھېچقانداق زۆرۈرىيىتى ۋە ئەھمىيىتى يوق.

بۇ يەردىكى زۆرۈرى مەسىلە شۇكى - بۇ كىتاپتا رابىيە خانىمنىڭ كىشىلىك ھاياتىدىكى بايانلاردىن باشقىسى بىزگە ئايان. لېكىن، بىز رابىيە

خانمىنىڭ ۋە سىدىق ھاجى روزىلارنىڭ كىم ئىكەنلىكىنىڭ يۈزدىن بىرىنىمۇ بىلمەيدىكەنمىز. مانا كىتاپتىكى بۇ ئالاھىدىلىكنى ھەركىم قولىدىن كېلىشىچە ئەمەس، بەلكى نۆۋەتتىكى مىللى ھەرىكەتنىڭ مۇھىم بىر قىسمى سۈپىتىدە يورۇتۇشى كېرەك دەپ قارايمەن. ھەمدە ئالدى بىلەن بۇ خىزمەتنى ئۆزەم باشلاشقا بەل باغلىدىم. شۇ مۇناسىۋەت بىلەن، كىتاپنىڭ ئۆزەم مۇھىم _ دەپ قارىغان جايلارنى ئەينەن، جۈملىمۇ- جۈملە تەرجىمە قىلىپ، مەلۇم بىر مەزمۇندىن كېيىن، ئۆز قارىشىمنى « قوشۇمچە » شەكلىدە بايان قىلدىم. قوللىنىدىكى بۇ كىتاپقا « رابىيە قادىر ھەققىدە داستان » دەپ نام بەردىم _ ئۇنىڭ نامىنىڭ تىللاردا داستان بولۇپ، ئەۋلاتتىن- ئەۋلاتقا داۋام ئېتىشىنى، ئۇنىڭ نامىغا ئېيتىلغان مەدھىيەلەر « ماناس داستانى » دەك مىڭ يىللاپ ياغرىشىنى ئۈمۈت قىلدىم.

ئابدۇرەھىمجان ئابدۇرەشىد

بىرىنچى بۆلۈم

خىسلەتلىك تۇغۇلۇش

4

1948- يىلى 7 - ئاينىڭ 15 - كۈنى ئىدى. ئۇ، ئالتاي تاغلىرىدىكى ئالتۇن قازغۇچى ئائىلىسىدە، ئاتا - ئانىسى ۋە ئالتۇن قازغۇچىلار ئۈچۈن بىر ئۇلۇغ مۆجىزە سۈپىتىدە دۇنياغا كەلدى.

بۇ مەزگىلدە ئۇنىڭ ئانىسى ئوتتۇز ياشلار چامىسىدا ئىدى. دادىسى قادىرخان « ئالتۇنلۇق » دەپ ئاتالغان، ئالتاي تاغلىرىدىن ئالتۇن ئىزدەش ئۈچۈن، يىگىرمە كىشىدىن تەركىپ تاپقان بىر گۇرۇپ ئالتۇن قازغۇچى ئىشچىلارنى توپلىغان ۋە ئۇلار بىلەن قانچە ئايلاپ تاغ - دالىلارنى قازغان ئىدى. قادىرخان « ئەگەر بۇ قېتىم ئالتۇن تاپالماق، ھەممىمىز تەڭ ئۆلۈش ئالىمىز » دەپ ئىشچىلىرىغا ۋەدە بەرگەن. لېكىن ئايلاردىن بېرى بىر مىسقالمۇ ئالتۇن تاپالمىغىنى ئۈچۈن، ئىشچىلار ئالدىدا تەڭ قىسلىقتا قالماقتا ۋە ئۆز يېنىدىن

ئۇلارغا بەلگىلىك مائاش بېرىپ كېلىۋاتاتتى .

شۇنداق قىيىن كۈنلەردە، قادىرخان ئويلىنىپ غەمگە پاتتى:

- قانداق قىلغۇلۇق؟ كۈز پەسلىمۇ يېقىنلاپ كېلىۋاتىدۇ. ئالتاي دېگەن بەرداشلىق بەرگۈسىز دەرىجىدە _ ئوتتۇز گىرادۇسقىچە سوغۇق بولىدىغان يۇرت. تاغ - دالادا سوغۇق تېخىمۇ قاتتىق بولىدىغان گەپ.

قادىرخان جاسارەتسىز ھالدا قايتىش قارارىغا كەلدى. ئېھتىمال ئېغىر غەم - غۇسسەدىنمۇ ياكى قايتىش يولىدىكى مۇشەققەتتىنمۇ، ئىشقىلىپ قادىرخاننىڭ رەپىقىسىنىڭ ئاچچىق تولغىقى قوزغالدى. بالىنىڭ تۇغۇلىشىغا تېخى بالدۇر. ھامىلە يەتتە ئايلىق تۇرسا! بۇ ئەھۋال ئاستىدا ھەرقانداق چارە - تەدبىر قىلىشمۇ، تۇغۇلغان بالا ھاياتتىن تەلەيسىز ئىدى. قادىرخان كۆپچىلىككە دەم ئالماقچى بولغانلىقىنى بىلدۈردى. ئۇلاردىن ئانچە يىراق بولمىغان يەردە ئېقىن سۇمۇ بار بولۇپ، ئىشچىلار غۇدۇراپ يۈرۈپ، چېدىر - بەرگاھلارنى تىكەشتى.

ئۇ يۈرۈق دۇنيانى كۆرۈشكە ئالدىرايتتى. ئانىسى ئۆزىنى رۇسلاپ تۇغۇشقا تەييارلىنىشقىمۇ ئۈلگۈرمەستىن، ئۇ ھاياتقا كۆز ئېچىپ بولدى!

كىچىككىنە يۇمران، ئاسلاچىلىك بىر بوۋاق، ئەمما ئۇنىڭ ئاۋازى جاراڭلىق ۋە ئىسيانكار ئىدى. ئالتۇن قازغۇچىلار ئىچىدىكى بىردىن بىر ئايال ھەمرا قازاق ئايال، ئۇنىڭ كىنىدىكىنى كەستى ۋە ئۇنى زاكىلاپ يۈگەككە بۆلىدى. ئۇنىڭ بالدۇر تۇغۇلۇپ ھايات قېلىۋاتقانلىقىنى ھەممەيلەن بىردەك « بۇ بىر مۆجىزە! » دەپ، ھاياجان ئىچىدە تەنتەنە قىلىشاتتى.

قادىرخان دىيانەتلىك، ھالال - ھارامنى ئايرىيدىغان، مۇستەھكەم ئىمانلىق كىشى ئىدى. ئۇ يەرگە تىزلىنىپ كۆككە تىكىلدى ۋە قىزنىڭ ئۈچىنچىسى بولۇپ دۇنياغا كەلگەن يېڭى جانغا ئاللاھتىن ئۆمۈر تىلەيتتى ۋە ئاللاھقا شۈكۈر سانا ئوقۇپ _ ماڭا ئاتا قىلغان بۇ ھەدىيە ئۈچۈن ساڭا شۈكۈرلەر بولسۇن - دەيتتى.

ئۇيغۇرلارنىڭ ئۆرىپى - ئادىتى بۇيىچە بوۋاق تۇغۇلۇپ يەرگە چۈشكەندە ئىشلەكتەن دەسلەپكى كىرلىكىنى كۈن كۆرمەيدىغان يەرگە كۆمۈش لازىم ئىدى . شۇڭا ئۇ كىرلىك ۋە باشقىمۇ نەرسىلەرنى ئالدى _ دە، بارىگاھ ئارقىسىغا چىقىپ، يېقىنراق يەردىكى يار تۈپى (قىيالىق) نى كولاپ كۆممەكچى بولۇپ، كەتمەن بىلەن قازماقتا ئىدى. ئۇ تۇيۇقسىز يار تۈپىنى كولاشتىن توختاپ قالدى! ئۇ قېزىۋاتقان كىچىككىنە چۇقۇرلۇقتا ئالتۇن

ياتاتتى! بۇ راستىنلا ئالتۇن ئىدى!

« ئالتۇن! ئالتۇن، مەن ئالتۇن تاپتىم! » - ئۇ ۋارقىراپ تاشلىدى.

قادىرخان ئەسلىدىكى ۋەدىسى بويىچە بارلىق ئىشچىلىرىنى يىغىپ بىر ئۆلۈشتىن ئالتۇن تارقاتتى. ئۆزىگە قالغان قىسمى بولسا، بۇ ئائىلە بىر ئۆمۈر باياشات ياشاشقا يېتىپ ئاشاتتى. ئايلاردىن بېرى قادىرخاننى تەڭلىكتە قويۇۋاتقان، ئۇنىڭغا تاپا - تەنە قىلىشقان ئالتۇن قازغۇچىلار مەسجىدكە كىرىپ، ھەربىرى ئۆز ئۆلۈشلىرىدىن بىر پارچە ئالتۇننى « قادىرخان ۋە قىزى باياشات كۈن كۆرسۇن » - دەپ تەڭنىگە تاشلىشاتتى. مۇشۇ ئەھۋاللاردىن تەسەرلەنگەن ئاتا - ئانا قىزىنىڭ ھاياتىنى خەلقى ئۈچۈن ھەدىيە - دەپ بېغىشلىدى:

« سەن بىزگە ئەمەس خەلقىمىزگە، مىللىتىمىزگە تەئەللۇق! »

شۇ كۈندىن باشلاپ قادىرخان ئائىلىسى باي - باياشاتلىقتا، بەخت - سائادەتتە، شات - خوراملىقتا يۇرت بويى تەڭ تۇشى يوق دېگۈدەك، مەمۇرىيلىققا تولۇپ ياشاشقا باشلىدى. بۇ ئائىلە يۇرت - مەھەللىگە ياردەمدە بولىدىغان، باشقىلارغا ياخشىلىقتا ئۈلگە كۆرسىتىدىغان، يۇرت ئاتىسى كەبى ئابروي قازىناتتى. ئۇلار شاتلىق ئىلكىدە يەنە مەمەت، ئارزۇگۈل، خەلچەملەرنى دۇنياغا كۆز ئاچتۇردى. رابىيەدىن ئاۋالقى جۈمەك (جۈمە) زۆھرە، ھەجەرلەر بىلەن بۇ بالىجانلىق ئائىلە، شۇنچىلىك بەختىيار ئىدىكى، ئاسمان يېرىلىپ چۈشسىمۇ بەلكىم بۇلارنىڭ بەختلىك ئائىلىسى شۇ پېتىم داۋام قىلاتتى.

دۇنياغا بۇرۇن كېلىۋالغان، ئائىلىگە مەھەللىگە، ئالتۇن قازغۇچىلارغا بەخت ئېلىپ كەلگەن رابىيە، چوڭ - كىچىك قېرىنداشلىرى ئارىسىدا پەرقلىق ئىدى ھەم ئائىلە ئىچىدىكى تەربىيەدىمۇ پەرقلىق مۇئامىلىگە دۇچ كېلەتتى. دادىسىدىنمۇ ئانىسىدىنمۇ تەكرار ئاڭلايدىغىنى « سەن بىزگە ئەمەس خەلقىمىزگە، مىللىتىمىزگە تەئەللۇق! » دېگەن سۆز بولاتتى.

رابىيە بۇ گەپتىن بەزىدە تېرىكىپ - بۇ نېمە دېگەنلىك؟ مەن سىلەرنىڭ بالاڭلار بولماي، كىمنىڭ بالىسى ئەمەسمە؟ - دەپ دومسۇيۇپ، خاپىلىقىنى بىلدۈرگەندە، چۇڭقۇر ھىكمەت ۋە مەنىۋىياتقا باي ئاتا - ئانا ئۇنىڭغا چۈشەندۈرۈپ:

- بۇ دېگەنلىك ھەرگىزمۇ « سەن بىزنىڭ بالىمىز ئەمەس » دېگەنلىك بولمايدۇ قوزام، بەلكى سېنى ئاللاھ بىزگە ھەدىيە قىلىپ ياراتقان ئىكەن، بىزمۇ سېنى خەلقىمىزگە ھەدىيە قىلدۇق. يەنى ئۇرۇق - تۇققانلارنىڭ، خۇلۇم

- خوشنىلارنىڭ ياردىمىگە ھەر زامان تەييار تۇرسەن! ھەتتا ئۇلارنىڭ ئىشت - مۇشۇكلىرىگىچە سېنىڭ ياردىمىڭگە ئېرىشىشى كېرەك!.

ئۇ بۇ خىل تەربىيەنى كۆپ ئاڭلىقنى ئۈچۈن، بەزىدە خوشنىلىرىنىڭ بالىلىرى ئاغرىپ قالسا، بەزىدە ئۇلارنىڭ ئىشت - مۇشۇكلىرى ئۆلۈپ قالسا، «بۇنىڭ جاۋاپكارلىقى مېنىڭ ئۈستۈمدە ئىدى ئەمەسمۇ! مەن تىرىشچان بولغان بولسام، بۇ ۋەقە يۈز بەرمىتىنى!» دەپ، بىئارام بولاتتى ۋە ئۆزىنى ئەيىپلىك دەپ ھېس قىلاتتى. (شۇ ناملىق كىتاپ 24 - 31 بەتلەر)

(قوشۇمچە)

دېمەك، بۈگۈنكى بۇ مەشھۇر ئانا، ئەينى ۋاقىتتىكى بىر يۇمران بوۋاق، دۇنياغا بۇرۇن تۇغۇلۇپ قالغان، ھېلىقى كىچىككەنە سەبى ئىدى. ئۇنىڭ بۈگۈنكى ماقامى، مەرتىبىسى گەرچە ئاللاھنىڭ پۈتكىنى بولغان تەقدىردىمۇ، يەنىلا دىن نۇرى بىلەن بېزەلگەن قەلب ساھىبى قادىرخانىنىڭ ۋە ئاق كۆڭۈل رەپىقىسىنىڭ بۇ بوۋاققا سىڭدۈرگەن مەنئىياتى، ئاتىلىق تەربىيىسىدىن ئايرىپ قارىغىلى بولمايدۇ.

چۈنكى بىزدە شۇنداق ئاتا - ئانىلارمۇ باركى، ئەۋلاتلىرىغا تەربىيە قىلغاندا مۇنۇلارنى بىرىنچى ئورۇنغا قويماي تۇرۇپ، بالىلىرىغا نان بەرمەيدۇ:

جېنىم بالام ياخشى ئوقۇ، بولمىسا خىزمەتسىز قېلىپ، ئاۋۇ گاداي خوشنىمىزنىڭ بالىسىدەك مەدىكارچى بولۇپ قالسىەن!، جېنىم بالام خەقنىڭ ئىشىغا ھەرگىز ئارىلاشما، بولمىسا ئاۋۇ خوشنىمىزنىڭ بالىسىدەك «ئۆزەم تاپقان بالاغا، نەگە باراي دەۋاغا» دېگەندەك پېشكەللىككە يولۇقسەن، جېنىم بالام ھەقنى سۆزلىدىم دەپ، ئاۋۇ خوشنىمىزنىڭ كۈسپۈرۈچ بالىسىدەك، تۈرمىگە كىرىپ قالما، جېنىم بالام خىزمىتىڭدىن ئايلىرىپ قالما، جېنىم بالام ئۆزەڭنى بىل - كۆتۈڭنى قىس! جېنىم بالام قالماقنىڭ ئېتىنى سۇغار پۇلىنى ئال! جېنىم بالام «داداڭنى ئۆلتۈرگەنگە ئاناڭنى بەر» دېگەننى ئۇنۇتما، جېنىم بالام... جېنىم بالام... جېنىم بالام....

ئۇيغۇر جەمئىيىتىدە ھازىرغىچە سېستىمىلىق ئەخلاق تەربىيەسى، سېستىمىلىق مىللى تەربىيە، سېستىمىلىق دىنىي تەربىيە بولۇپ باققىنى يوق. ئۇيغۇر جەمئىيىتى پەقەتلا ئاتا - ئانىنىڭ بالىلىرىغا بەرگەن تەربىيەسىنىڭ مەھسۇلىدۇر.

مەن ھېچكىمنى ھاقارەتلىمىدىم، ھېچكىمگە تۆھمەت قىلمىدىم. بەلكى

ئۆزەم ياشاۋاتقان دەۋرنىڭ تارىخىنى يورۇتۇشقا تىرىشتىم. تارىخ 50 يىلدىن كېيىن يېزىلىشى، 100 يىلدىن كېيىن تەتقىق قىلىنىشى، 500 يىلدىن كېيىن ئىبرەت ئېلىنىشى كېرەككىدى - يا! ياق، «تارىخ كومپاس» دېيىلگەن ئىكەن، ئۇ پەقەتلا ئۆتمۈش بىلەن كەلگۈسىنى كۆرسۈتۈپ بېرىدىغان بىر تۈز سىزىقتۇر. ئۆتكەن ھەر بىر كۈن، ھەر بىر ئاي، ھەر بىر يىل تارىختۇر. ئۇنى دەل ۋاقتىدا خۇلاسىلاپ تۇرمىغان مىللەت، ئۆتمۈشى بىلەن كەلگۈسىنى بايقىيالمىغان مىللەت بىزدەك بولىدۇ. بىزدەك دادىسىنى ئۆلتۈرگەنگە ئانىسىنى ئېلىپ بېرىپ، يىغلاپ قاخشاپ، خار - زەبۇن، ئىپلاس، زالالەتتە دۇنيادىن سۈپۈرۈلۈپ تاشلىنىدۇ.

مەن بۇندىن 6 يىل ئاۋال بەزەنلەرنىڭ يېغىرىغا تەككەن ئىدىم. ئۇ چاغدا ئۆزەم يالغۇزدەكلا ھېس قىلغان. ھازىر ھەقىقەتنى سۆزلىيەلەيدىغان نۇرغۇن پىكىرداشلارنى بايقىدىم. يەنە يالغۇز قالساممۇ ئۆكۈنمەيمەن!.

5

ئۇنىڭ بەش - ئالتە ياشلاردىكى بالىلىق چاغلىرى ئىدى. ئۇ بىر كۈنى خوشنلارنىڭ بالىلىرى بىلەن، ھەر كۈنىدىكىدەك كوچىدا ئويناۋاتاتتى. خۇددى يەردىن ئۈنۈپ چىققاندەكلا، توساتتىن ئۇنىڭ يېنىغا بىر ئادەم پەيدا بولدى. بۇ ئادەمنىڭ چىرايى شۇنچىلىك خۇنىك ئىدىكى - ئۇنىڭ يۈزىگە قونغان چۈشنىڭمۇ كۆڭلى ئاينىپ ئۈچۈپ كېتىشى يىراق ئەمەس. كۆزلىرى قىيىق يىرتىق تېرىنىڭ ئۆزى، بۇرنى شۇنچىلىك پاناق ئىدىكى، ئاغزىنىڭ ئۈستىدە ئىككى تۆشۈكتىن باشقا نەرسە يوقتەكلا، يۇمۇلمىغان كالىپۇكلىرىدىن ھىڭگىيىپ چىقىپ تۇرغان ياۋۇز چىشلىرى، ئۇنى بەئەينى ياۋا چۈشكىنىڭ ئۆزىگىلا ئوخشىتىپ قويغان. بوي - تۇرقىمۇ بۇ يۇرتنىڭ كىشىلىرىنىڭ يېرىمىچىلىك، ئىش قىلىپ بۇ مەخلۇق ئادەم سىياقىنى كۆرسەتمەيتتى. ئۇ رەبىيەگە تېخىمۇ يېقىنلىشىپ كېلىپ، قولىدىكى بىر قانچە دانە كەمپۈتنى ئۇزارتتى. رەبىيە نەپەستەنمۇ ياكى قورقۇنچتىنمۇ، بىلىنىپ بولماس بىر غەلىتە تۇيغۇ ئىچىدە ھويلىغا قاراپ چاپتى. ئۇنىڭ تاتىرىپ كەتكەن چىرايىنى كۆرگەن ئانىسى:

- قوزام ساڭا نېمە بولدى؟ سۆزلىسەڭچۇ - دەپ ئالاقزادىلىك ئىلكىدە ئۇنى باغرىغا باستى.

- بىر، بىر نەرسە، ئادەمگە ئوخشىمايدىغان بىر نەرسە - دەيتتى ئۇ ھودۇقۇپ، تەمتىرىگەن ھالدا سىرتنى كۆرسۈتۈپ. ئانىسى ئۇنى يېتىلەپ سىرتقا چىققىنىدا، ھېلىقى ھەربى پورمىسى كېيىگەن ئادەم، كىچىك بالىلارغا كەمپۈت بېرىۋاتاتتى. ئۇ قول ئىشارىسى قىلىپ ئۆزىنى قورقاتقان مەخلۇقىنى ئانىسىغا كۆرسەتتى.

- ۋاي جېنىم قوزام، قورقما، بۇلار يۇرتىمىزغا كەلگەن خىتاي ئەسكەرلىرى، 28 - باتالىيون دېيىلىدىغان ئەسكەرلەر مۇشۇلار، بۇلار بىر نەرسە ئەمەس بەلكى ياخشى ئادەملەر، قورقمىساڭمۇ بولىدۇ - دەپ رەبىيەنى پەپىلەيتتى ئاكاڭغۇل ئانا.

28 - باتالىيون ئەسكەرلىرى، يېزا ئىگىلىكىنى گۈللەندۈرۈش، دېھقانچىلىقنى راۋاجلاندۇرۇش، ئىشلەپچىقىرىشنى تەرەققى قىلدۇرۇش، سانائەتنى بەرپا قىلىش... قاتارلىق نۇرغۇن ۋەزىپىلەر بىلەن، ئالتايغا بېسىپ كىرمەكتە. ئۇلارنىڭ سانى كۈندىن - كۈنگە ئاينىپ، سەل ئاپتەدەك، ئاسماندىن تۆكۈلگەن كۈز يامغۇرىدەك، ئالتاينىڭ بۇلۇڭ پۇچقاقلرىغىچە تولۇپ كېتىۋاتاتتى. سەبى رەبىيە بۈگۈن بۇ خەقنى - يەنى خىتاي دېيىلىدىغان بۇ غەلىتە كىشىلەرنى تۇنجا قېتىم كۆرىۋاتاتتى. شۇڭا ئۇنىڭ غۇبارسىز قەلبىدە ئاجايىپ بىر يىرگىنىش پەيدا بولغان ئىدى.

شۇنىڭدىن ئانچە ئۇزۇن ئۆتمەي، بىر يامغۇرلۇق ئاخشىمى يىگىرمە - ئوتتۇزچە كىشى، ئۇلارنىڭ ئائىلىسىگە تۇيۇقسىز باستۇرۇپ كىرىشتى. ھەممىسىلا قۇراللىق ئەسكەرلەر بولۇپ، ئەشۇ 28 - باتالىيون كوماندىلىرى ئىدى. ئۇلارنىڭ باشلىقى قادىرخاننىڭ ياقىسىدىن قاماللاپ:

- بىز ساڭا يەتكۈدەك مۆھلەت بەردۇق، سەن بۇرجۇئاز، ئاق سۆڭەك ئۇنسۇر پارتىيەنى، ماۋجۇشنى كۆزگە ئىلماي، بۇيرۇقنى ئىجرا قىلمىدىڭ! سېنىڭ تېخى كۆرگۈلۈكۈڭ بار! ئۆيىنى دەرھال بوشات! بۇ ئۆي - جايلار ھازىردىن باشلاپ پارتىيەگە ئائىت. ئەگەر قارشىلىق قىلساڭ مېڭەڭدىن ئىس چىقىرىمىز! - دەپ قاتتىق ھەيۋە قىلاتتى. بىر ياقىتىن بولسا ياۋايى قاۋان تۇڭگۈز تەلەتلىك باسقۇنچىلار ئۆي بىساتلىرىنى، شىرە، ئۈستەل، ئىشكاپلارنى ئىشكىتىنىمۇ، دېرىزىدىنمۇ سىرتقا ئاتماقتا ئىدى. قادىرخان:

- بۈگۈن بىر ئاخشام ۋاقىت بېرىڭلار، ھېچ بولمىغاندا كىچىك بالىلار يامغۇردا قالمىسۇن، مەن ئەتە كۈندۈزى ئۆيىنى بىكارلاپ بېرەي - دەپ ئۇلارغا يېلىنەتتى. لېكىن ئۇنىڭ تەلەپلىرى دۆشكەلىنىش، تامغا ئۈستۈرۈلۈش بىلەن

جاۋاپلىناتتى. ئۆز ئۆيىدىن قوغلىنىپ، قورو ئالدىدا - ئوچۇق كوچىدىلا يامغۇرنىڭ ئاستىدا قالغان بۇ ئائىلە ھاڭ - تاڭ قالغان ئىدى.
(شۇ ناملىق كىتاپ 29 - 30 - 31 - بەتلەر)

(قوشۇمچە)

شۇنداق، قادىرخان ئائىلىسى بۈگۈن كۆرۈۋاتقان بۇ قىيامەت، پەقەت بىرلا ئائىلىنىڭ بېشىغا كەلگەن بالايى - ئاپەت ئەمەس. بەلكى ھەر بىر ئۇيغۇر ئائىلىسىگە - يەنى روھى جەھەتتىن تەسلىم بولمىغان، خىتاينىڭ ئىشغالىيەتچىلىكىگە باش ئەگمىگەن، جان بېقىش ئۈچۈن تەڭرىسىنى تەڭرىگە تېگىشىمگەن، ئاللاھنى ئۇنتۇپ ماۋغا چوقۇنمىغان، كۈن كەچۈرۈش ئۈچۈن «كوممۇنىست» بولمىغان، ھەر قانداق بىر ئۇيغۇر ئائىلىسىنىڭ بېشىغا شۇنداق دەھشەتلەر ياغقان ئىدى.

بىراق، بۇ دەھشەتنى ناھايىتى تىزلا ئۇنتۇپ، «خىتاي خەقتە ئىمان بولمىغان بىلەن ئىنساپ بار» دەپ، ياش ئەۋلاتلىرىنى، ئۆز بالىلىرىنى خىتايغا قۇل قىلىپ بېرىش يولىدا تەربىيلىگەن، مىليونلارچە ئۇيغۇر ئاتا-ئانىلىرى باركى، بۇلاردا ئۇيغۇرلۇق روھىلا ئەمەس، بەلكى ئىنسانلىق خۇسۇسىيىتىمۇ يوقالغان. شۇنداق نۇرغۇنلىغان تەربىيەچىلىرىمىزمۇ باركى، «بىزگە ئەسكىلىك قىلىۋاتقان خىتايلار ئەمەس بەلكى كوممۇنىستلار، كوممۇنىستىك دىكتاتور تۈزۈمى» دەپ، يېڭى بىر ئەۋلات ئۇيغۇردا، كەلمەكچى بولىۋاتقان خىتاي دېموكراتىك ھۆكۈمرانلىقىنى سۆيۈش روھىنى يېتىلدۈردۇ. «زوزۇڭتاڭ، جىنشۈرېن، ياڭزىڭشاڭ، شىڭ شىسەي، گومىنداڭ ئۇيغۇرلارغا بەك يامانلىق قىلغان، گۇڭسەنداڭ - پارتىيە ياخشى» دەپ، ۋەتەن ئىچىدە، ھەر بىر گۇرۇپ ۋە ئائىلىلەردە مۇشۇ ھىكايە بولۇپ تۇراتتى. توم - توم كىتاپلاردىمۇ، ئىش قىلىپ ھەممىلا تەشۋىقات ۋاسىتىلىرىدا، خىتايلار ئەسكىلىك قىلغان دېيىش مۇمكىن ئەمەس ئىدى. بۇ ئەۋزەللىكتىن چەكسىز پايدىلانغا خىتاي ھۆكۈمرانلىرى، خىتاينىڭ زەربىسىگە ئۇچرىغان ئۇيغۇرلارنىڭ ئىككىنچى ۋە ئۈچىنچى ئەۋلاتلىرىنى ئاساسەن مىللى تۇيغۇدىن ئايرىپ، پاك - پاكىزە ئۇيغۇرچە سۆزلەيدىغان خىتاي نەسلىگە ئايلاندۇرۇپ بولدى.

لېكىن بىز چەتئەلدە خىتاينى خىتاي دېيەلەيدىغان، ئەركىن دۇنيادىمۇ، خەلقئارالىق سىياسى سەھنىدە ئەمەس، بەلكى ئۆزىمىز قۇرۇپ چىققان «سىياسى ئېقىملىرىمىز» دىمۇ «كوممۇنىستلار، خىتاي كوممۇنىستلىرى

پالان قىلدى - يەي، خىتاي كوممۇنىستلىرى 18 ياشلىق قىزلىرىمىزنى ئىچكىرىگە ئېلىپ كەتتى - يەي، ئاقىلەي، كۆكىلەي، كوممۇنىستلار ئادەم ئەمەس» دەپ يۈرمەكتىمىز.

مېنىڭ بوۋامنى ئاتقانلار، ئۇنىڭ دادىسىنى ئاتقانلار، مېنىڭ دادامنى سۈرگۈن قىلغانلار، مېنى تۈرمىگە قاماپ قىيىنغانلار كوممۇنىستلار ئەمەس بەلكى خىتايلار! «ھۇنلار» نى، «كۆك تۈركلەر» نى، «ئۇيغۇر دۆلىتى» نى، «سەئىدىيە ئۇيغۇر دۆلىتى» نى، «شەرقى تۈركىستان ئىسلام جۇمھۇرىيىتى» نى، «شەرقى تۈركىستان جۇمھۇرىيىتى» نى يوقاتقان تارىخىي دۈشمىنىمىز شۇ خىتايلاردۇر. بۈگۈن غەرب ئەللىرىدە ئاتالمىش «دىموكراتىك خىتايلار» نامىدىكى «چوڭ جۇڭگو» قۇرغۇچى خىتايلارمۇ، ئۇيغۇر مىللىتىنىڭ يەنى - «شەرقى تۈركىستان مۇستەقىل جۇمھۇرىيىتى» نىڭ قۇرۇلۇشىنى ئېتىراپ قىلمىغان، خەلقئارالىق كۈزەتكۈچىلەرنىڭ ئالدىدا توختامغا قول قويىمىغان مۇددەتچە ئۇلارمۇ بىزنىڭ دۈشمىنىمىزدۇر!.

6

يامغۇر شىددەت بىلەن ياغماقتا. مېھرىبان ئانا يۈرەك پارىلىرىنى يامغۇردىن مۇداپىئە قىلىپ، ئۇلارنىڭ ئۈستى - بېشىغا ئەدىيال، ۋە پەلتولارنى ياپاتتى. رەبىيەدىن ئىككى ياش كىچىك سىڭلىسى ئارزۇگۈل رەبىيەنىڭ قوينىغا كىرىۋېلىپ، شۇنچىلىك غۇبارسىز تەلمۈرەتتىكى ئۇنىڭ بۇ ھالىتى كىشىنىڭ يۈرىكىنى ئېزەتتى. ئىككى ياشلىق كىچىك خەلپەمنى ئانىسى باغرىغا بېسىپ تېنچلاندۇرۇشقا تىرىشاتتى. جۈمەك (جۈمە)، زۆھرە ۋە ھەجەرلەر بولسا بىر - بىرىگە قىستىلىشىپ تۇرۇپ يىغلايتتى ۋە بۇ دەھشەتنىڭ سەۋىيىسى سورايىتتى:

- بۇ قانداق ئادەملەر بىزنى ئۆيىدىن قوغلاپ چىقارغان؟ بىز ئۇلارغا نېمە قىلغان؟.

- بۇلار ئەينى ۋاقىتتا كىچىك بالىلارغا كەمپۇت تارققاتقان ھېلىقى كىشىلەر - دەيتتى ئاقكۆڭۈل ئانا چۈشەندۈرۈپ.

بىر كېچە شۇنداق ئوچۇق ئاسماننىڭ ئاستىدا، يامغۇر بىلەن جەڭ قىلىپ تاڭ ئاتقۇزغان بۇ ئائىلە ئەتىسىدىن باشلاپ يېڭى ئۆي - ماكان تۇتۇشقا كىرىشتى. سارسۇمبىدىن تەخمىنەن ئۈچ چاقىرىمچە يىراقلىقتىكى دۈمبازار

دېگەن مەھەللىدىن يەر تۇتۇپ، يېقىن دوستلىرى بىلەن ئۆي - جاي سېلىشقا كىرىشكەن قادىرخان بالىلىرىغا تەكرار - تەكرار:

- بىز ياشىشىمىز كېرەك، بىز ئۆلمەسلىگىمىز كېرەككى ئەكسىچە بەختلىك ئائىلە قۇرۇپ ياشىشىمىز لازىم - دەيتتى غۇرۇرلىنىپ. قادىرخان ئەل - ئاغىنىلىرىنىڭ ياردىمى بىلەن پات ئارىدىلا شۇنداق ئازادە، كۆركەم بەش ئېغىزلىق ئۆينى پۈتتۈرۈپ ئولتۇراقلىشىۋالدى. جۇماك بىلەن مەمەت بىر ھۇجرىدا، قىزلار بىر ھۇجرىدا كېچىلەيتتى. ئايرىم مېھمانلىق ھۇجرىمۇ بېزەلگەن ئىدى. ھويلىنىڭ ئالدىغا كۆكتاتلىق باغچىسى بەرپا قىلىندى. ھويلا ئىچىدە ۋە ھويلىنىڭ ئارقىسىدا غاز، تۇخا، ئۆردەكلەر غاقىلدېشىپ، ئۆچكە، قويلار مەرىشىپ، ئۆي مۈشۈكلىرى ۋە قاراۋۇل ئىشتىلارغىچە بۇ ئائىلىنىڭ بىر ئەزاسىدەك بۇلارغا شۇنچىلىك شاتلىق بېغىشلايتتى.

- تاش، چالما، دەل - دەرەخ، ئۆسۈملۈك ۋە بارلىق جانىۋارلار، پۈتۈن تەبىئەت ئىنساننىڭ بەختى ئۈچۈن ۋە ئىنساننىڭ ھوزۇرلىنىشى ئۈچۈن يارىتىلغان - دەيتتى قادىرخان ھەر دائىم بالىلىرىغا نەسىھەت قىلىپ.

چوڭ - كىچىك بۇرجۇنلارنىڭ يولىنى توسۇپ، يەككە تاپاۋەتچىلەرنى يىغىشتۇرۇپ، ھەممىنى كوللىكتىپلەشتۈرۈش، كوپىراتىپلەشتۈرۈشتىن ئىبارەت خىتاينىڭ خاتا سىياسەتلىرى ھۆكۈم سۈرۈشكە باشلىدى. قادىرخانمۇ بۇ تۈزۈمگە بويسۇنۇپ، شەھەردىكى بىر ساتراچخاندا كۈنىگە سەككىز سائەتلەپ ئىشلەشكە مەجبۇر بولدى. كۆكتاتلىقتىن ئېلىنغان مەھسۇلاتلار ۋە قادىرخاننىڭ ماياشى بىلەن بۇ ئائىلە دۇمبازار بويىچە تەخمىنەن يۈز ئائىلىلىكلەر ئىچىدە تاپاۋەتتى ياخشى، ھالى - كۈنى ئوبدان ئائىلىدىن بىرى بولۇپ قالدى.

رايىيەنىڭ ئانىسى چوڭ قىزلىرى بىلەن ئەرە - ئاخشاملىرى تىنىم تاپماستىن ياستۇق قېپى، كىيىم ياپقۇچ، ئىشىك، دېرىزە پەردىلىرىنى كەشتىلەيتتى. كۆڭلى ئوچۇق، يۈزى يورۇق، مېھماندوست بۇ ئائىلىگە يىراق - يېقىندىن مېھمانلار كېلىپ تۇراتتى. قادىرخان:

« مېھمان دېگەن پادىشاھتۇر، شۇڭا ئۆيىدە مېھمان بار چاغدا توخۇنى تاخ، مۈشۈكنى پەش دېيىش ياخشى ئەمەس، ئۇ مېھمانغا قىلىنغان ھۆرمەتسىزلىك بولىدۇ » دەپ، بالىلارغا دائىم ئەدەپ ئۆگىتەتتى. مېھمان كەلگەنلىكى چاغدا قادىرخان مېھماننى ھۆرمەتلەپ ئىشىك تۈيىدىن ئورۇن ئېلىپ، مېھماننىڭ خىزمىتىدە بولاتتى. ئۇنىڭ رەپىقىسى بولسا كەشتىلەنگەن تەككى،

ياستۇقلارنى مېھمانلارنىڭ بېقىنىغا قويۇپ راھەتلەندۈرۈشكە تىرىشتى. رايىيەنىڭ مېجەز - خۇلقى ۋە چىراي كۆرۈنىشى دادىسىنى تارتقان ئىدى. قەھۋە رەڭگە مايىل يوغان كۆزلىرى، يوقۇرىدىن ئېگىلىپ چۈشكەن تۈز قاڭشىرى، ئىشقىلىپ ھەممە جەھەتتىن كىشىلەر ئۇنى دادىسىغا ئوخشىتاتتى. قادىرخان ئەينى ۋاقىتتا ۋەتەن پىدائىلىرىدىن بولغاچقا دائىم دېگۈدەك ۋەتەننىڭ كېلەچىكى ئۈستىدە قايغۇراتتى. ئەمما ئاڭكۆڭۈل رەپىقىسى بولسا بۇنداق چوڭ ئىشلارغا قىزىقمايتتى. ئۇنىڭ ياخشى كۆرىدىغىنى ئۆي ئىشى، مۇزىكا ۋە گۈل - چېچەكلەردىن خەۋەر ئېلىش ئىدى. ھەپتىدە بىر قېتىم مەھەللىدىكى يېقىن - يۇرۇق ئاياللار بۇ ئۆيگە توپلىشىپ دۇتار چېلىپ، ئۈسۈل ئويناپ كۆڭۈل ئېچىشتى.

قادىرخان بالىلىرىنىڭ ھەممىسىگە دېگۈدەك ئالتە يېشىدىن باشلاپلا دىنىي تەربىيە، قۇرئان سۈرىلىرى، ھالال - ھارام ھەققىدە ساۋات بېرەتتى. كۆپۈنچە ۋاقىتلاردا ئاخشاملىرى تاماقتىن كېيىن بالىلىرىنى شىرەنىڭ ئەتراپىغا چۆرىدەپ ئولتۇرغۇزۇپ، چۆچەك سۆزلەپ بېرەتتى ۋە ئۆتكەن - كەچكەن ۋەقەلەر، ۋەتەن قۇتقۇزۇش ئۇرۇشلىرىدىكى قەھرىمانلىقلار توغرىسىدا ھاياجان ئىلكىدە سۆزلەپ كېتەتتى. ھازىرقى زۇلۇم ئۈستىدە سۆزلىگەندە بالىلىرىغا دىققەت قىلىشنى، كوچىلاردا ھەرگىزمۇ بۇنداق گەپلەرنى ئېغىزدىن چىقارماسلىقنى تاپىلايتتى. شۇنداق چاغلاردا:

- نېمىشكە بىز ھەردائىم ۋەتىنىمىزنى خىتايلارغا تارتقۇزۇپ قويىمىز دادا؟
بۇنىڭ سەۋەبى زادى نېمە؟ - دەپ تېرىكەتتى جۇماك. قادىرخان ئۇنىڭغا چۈشەندۈرۈپ مۇنداق دەيتتى:

« بالىلىرىم بىزنى بۇ كۈنلەرگە كەلتۈرۈپ قويغان كۈچلۈك مىللەتلەردۇر. ئۇلار بىزنىڭ كۈچلىنىپ قېلىشىمىزنى ھەرگىزمۇ خالىمايدۇ. بىر چاغلاردا بىزمۇ كۈچلەنگەن ئىدۇق، قولىدا قورال تۇتالغۇدەكلا ئەپتى بار ئۇيغۇر ئەزىزلىرى سېپىمىزگە قېتىلىپ، جەڭگە قاتناشقان. يۈز مىڭلارچە يىگىتلىرىمىز ئۆيلىرىگە قايتىپ كېلەلمەي قۇربان بولغان. لېكىن شۇنداقتىمۇ بىز شۇنىڭغا ئىشىنەتتۇقكى - بۇ ۋەتەن يېقىندا بىزنىڭ بولىدۇ، بىز غەلبە قىلىمىز - بۇ ئىشەنچ بىلەن جەڭ قىلىپ، تېخى يېقىنقى زاماندا كۈچلۈك دۈشمەننىڭ ئۈستىدىن غالىپ كېلىپ، ئىككى قېتىم دۆلەت قۇردۇق. خىتاي مەغلۇپ بولغان بىلەن رۇسلار بىزنىڭ ئەركىنلىگىمىزنى راۋا كۆرمىدى، بىزنى خىتايغا سېتىۋەتتى.»

(شۇ ناملىق كىتاپ 31-32-33 ۋە 36- بەتلەر)

(قوشۇمچە)

شۇنداق مەرھۇم قادىرخان ئاكا بالىلىرىغا تەربىيە قىلىپ، ئۇيغۇر مىللىتىنىڭ مۇنقەرز بولۇشىدىكى سەۋەبىنى رۇسلارغا باغلىقىنىدەك، بۇ پاجىئەلەر ھەققىدە نۇرغۇن ئاتا ئانىلار ئەينى دەۋردە بالىلىرىغا شۇنداق چۈشەنچە بېرەتتى. لېكىن ھازىرغىچە بۇ تارىخ ھەقىقىي يۈزىنى كۆرسەتمىدى. ئۇنىڭ ئاۋام خەلقىگە ئايان بولمىغان ئارقا يۈزىنى بىلىدىغانلار ئۆزلىرىنىڭ ئەشۇ تارىختا ئوينىغان رولى، ئۆزلىرىنىڭ مىللەتكە قارشى ئىشلىگەن جىنايەتلىرى تۈپەيلىدىن سۈكۈتتە دۇنيادىن كەتتى. بىزلەرگە ئىبرەت ۋە دەرس بەرمىدى. بىلىگەنلىرىنى ئاشكارىلىماقچى بولغان مەردانە كىشىلەرنى بولسا، قانداقتۇر قاتلى نامەلۇم سۈيقەست بىلەن يىغىشتۇردى. بۇنىڭ ئاخىرقى قۇربانلىرى بولۇپ سابىت ئابدۇراھمان ئۇيغۇرى ئالدىنقى يىلى ئالمۇتىدا سۈيقەست بىلەن ئۆلتۈرۈلدى. ئاتالمىش « يالتا يىغىنى » دا شەرقى تۈركىستان جۇمھۇرىيىتىنىڭ تەقدىرى بەلگىلىنىشتىن بۇرۇنلا، بۇ غالىپ ۋەتەن ئۇرۇشى ماناس دەرياسى بويىغا بارماستىن توختايدىغانلىقى ئىنقىلاپنىڭ ئىچكى قىسمىدا مۇئەييەنلىشىپ بولغان ئىدى. ئىنقىلاپتىكى بۇ خائىنلار ئەتراپىدە پەقەت « يالتا شەرتنامىسى » بىلەن قانۇنى كۈچكە ئىگە بولغان ۋە ئىجرا قىلىنغان.

دېمەك، بىزنىڭ ئىنقىلاۋىمىز ھازىرغىچە ئاتالمىش « ماناس دەرياسى بويىدا » قانچە قېتىم توختىتىلدى؟ قايسى شەرتنامە؟ كىملەر؟ قايسى جاھانگىر دۆلەتلەر بۇ شەرتنامىلارنى ئۆز قولىمىز بىلەن ئىجرا قىلدۇردى؟ بۇ تېمىدا باشقىچە توختىلىش لازىم- دەپ قارايمەن.

7

شۇنداق گۈزەل ھاۋالىق ياز كۈنلىرىنىڭ بىرى ئىدى. قادىرخاننىڭ كۆكتاتلىق ئېتىزلىرىدا سەككىز نەپەر خىتاي ئېتىزنى ئاغدۇرۇپ، چېپەكلەردە سۇ توشۇپ يەرنى سۇغارماقتا. ھويلا - ئاراملىرىنىمۇ بىر قانچە خىتاي سىرىپ سۈپۈرۈپ تازىلىق قىلماقتا. ئۇدۇل خوشنىلارنىڭ ھويلىسىدا بولسا ئىككى نەپەر خىتاي دوختۇر كېسەل بالىلارنى داۋالماقتا. كوچىلاردا ئۇرۇندۇق

قويۇلغان خىتايلار ئۆتكەن - كەچكەن قېرى - ياش ئەلەرنىڭ چاچ، ساقاللىرىنى چۈشۈرۈپ، راستىنلا «خەلق ئۈچۈن خىزمەت» قىلماقتا ئىدى. بۇندىن ئاۋالمۇ خىتايلار بىلەن تونۇشلۇق مۇناسىۋىتى ئورناتقان بەزەن ئۇيغۇر، قازاقلار بولسا، ئۆز ھويلىلىرىدا ئۈستەل، ئورۇندۇق قويۇشۇپ، چاي، داستۇرخان سېلىشقان ئىدى.

« مېھماندوستلۇقنى ھەممىدىن ئۇلۇغ » دەپ قارايدىغان بۇ ئۇيغۇرلارغا ئەگەر بىر كىم ھەقسىز بىرەر ئىش قىلىپ بەرسە، ئۇنىڭ قارشىلىقىدا قىلغىلى قىلىق تاپالمايدىغان ئادىتى بولغىنى ئۈچۈن، خىتايلارنىڭ بۇ قىلىقلىرىغا كۆڭلىدىن « دوستلۇق » مېھرى بېرىشكە باشلىماقتا ئىدى. ئۇ يەر- بۇ يەرلەردە خىتايلار بىلەن دوستلىشىپ قېلىشمۇ، ھەتتا خىتاينى كۆرسە پىتىراپ قاچىدىغان بالىلارمۇ خىتاي بالىلىرى بىلەن بىرگە ئوينىيدىغان كۆرۈنۈشلەرمۇ كۆزگە چېلىقاتتى. بىراق خىتاي ھۆكۈمىتىنىڭ بۇ تۇپراقتا يۈرگۈزمەكچى بولغان ھەرقانداق بىر نەپەرەڭلىرىگە قارىتا كۆپلىگەن ئاتا - ئانىلار سەگەك تۇراتتى ۋە ئۇلارنىڭ ھىلىسىدىن يىراق تۇرۇشنى ئۈندەيتتى. ھەتتا خىتاي بالىلىرى بىلەن بىرگە ئويناشنى ئارزۇ قىلىدىغان كىچىك بالىلىرىغىمۇ يول قويمايتتى.

مۇشۇنداق چاغلاردا قادىرخان بالىلىرىغا تەربىيە قىلىپ مۇنۇلارنى ئېيتاتتى: « بالىلىرىم، بىز مەلۇم ۋاقىت بۇ مېھمانلار بىلەن بىرگە ياشىشىمىز مۇمكىن. ئەمما شۇنداق بىر كۈنلەر كېلىدۇركى ئۇلار ۋەتىنىمىزنى تاشلاپ كېتىدۇ ».

خىتاي ھۆكۈمىتى ئالتايدا قانچە مىڭلىغان ئۇيغۇرنى يېڭىدىن تۇتقۇن قىلغانلىقى ۋە نۇرغۇنلىرىنى ئۆلتۈرگەنلىكى سەۋەپتىن، خىتاي بىلەن ئۇيغۇرلار ئارىسىدىكى « دوستلۇق » مۇناسىۋىتى سوغاقلىشىشقا باشلىدى. لېكىن كىچىك دوقمۇشلىرىدىكى زوۋۇكلاردىن يەنىلا « خىتايلار بىلەن ئۇيغۇرلارنىڭ دوستلۇق مۇناسىۋىتى مەڭگۈ بۇزۇلمايدۇ، بۇ ئىككى خەلق مەڭگۈ ئايرىلالمايدۇ » دېگەندەك تەشۋىقاتلار ئاڭلىنىپ تۇراتتى.

بىر كۈنى كېچىسى رايىيەنىڭ دادىسى يېقىن دوستلىرى بىلەن مېھمانلىق ئۆيدە قارىمۇ - قارشى ئولتۇرۇپ پاراڭلىشىپ مۇنداق دېيىشكەن ئىدى: بىز دىققەت قىلمىساق بولمىغۇدەك، بۇلار بىزنىمۇ بىر كۈنى ئۆلتۈرۈپ يوقىتىدىغاندەكلا قىلىدۇ .

- شۇنداق، ھەر تەرەپتە ھۆكۈمەتنىڭ جاسۇسلىرى يامراپ كېتىپتۇ - دىدى

ئۇنىڭ سۆزىنى قۇۋۋەتلەپ پەس ئاۋازدا ئۇلارنىڭ بىرسى. شۇنداق سۆھبەتلەر بولغاندا قادىرخاننىڭ بالىلىرىمۇ چوڭلارنىڭ گېپىگە قۇلاق سالاتتى. قادىرخان بالىلىرىنى ئاگاھلاندۇرۇپ: « بۇنداق سۆزلەرنى ھەرگىزمۇ سىرىتتا ئېغىزغا ئالغۇچى بولماڭلار، بولمىسا يەنە يامغۇرلۇق كېچىدە تالادا قالىدىغان ئىش بولىدۇ » دەيتتى.

ئالتايغا كىرگەن دەسلەپكى خىتاي ئەسكەرلىرى بىلەن بىرگە خىتاي كۆچمەنلىرىمۇ كىرگەن ئىدى. ئۇلار خىتاي مەكتىۋى سالىدى ھەتتا سودا-سېتىق دۇكانلىرىدىمۇ كۆپۈنچە خىتايلار ئىشلەيدىغان بولدى. يەرلىك خەلقلەر بولسا، نەرسە - كېرەكلىرىنى ئەشۇلارنىڭ قولىدىن سېتىۋالىدىغان بولۇشتى.

28 - باتالىيون بىلەن بىرگە ئالتايغا كىرگەن بىڭتۇەنلىك خىتايلار باشقا ئەسكەر خىتايلارغا قارىغاندا پەرقلىق ئىدى. تېنچلىق پەيتلىرىدە بىڭتۇەنلىك خىتايلار ئېتىز - ئېرىقلاردا ئىشلەيتتى. كوچىلاردا بىر توپ ئۇيغۇرلار بارلىكىن يەردە تۆت - بەش نەپەر خىتاي كۆزگە چېلىقاتتى. شۇنىڭ بىلەن يۇرتنىڭ قىياپىتى ئاستا - ئاستا ئۆزگىرىشكە باشلىدى.

ھەربىر ئۇيغۇرنىڭ « ئىدىيەسى » تەكشۈرۈش ھەرىكىتى باشلاندى. ھە دېسىلا « ئىنقىلاپقا قارشى ئۇنسۇر »، ياكى « گۇمانلىق ئۇنسۇر » دېگەن شۇئارلار تاملارغا چاپلىنىپ تۇراتتى. ئۇنىڭغا ئەگىشىپ ئۆي ئاقتۇرۇش ھەرىكىتىمۇ باشلاندى. بىر كۈنى ئۆي ئاقتۇرىدىغان ئەسكەرلەر قادىرخاننىڭ ئۆيىگە كەلگۈندەك شىددەت بىلەن بېسىپ كىردى. ئۇلار بىر قاپاقنىڭ ئىچىگە قادىرخان يوشۇرۇپ قويغان بىر قانچە پارچە ئالتۇننى تېپىۋېلىشتى. ئۇلار بۇنىڭلىق بىلەن بولدى قىلىشماي قادىرخاننىمۇ بىرگە ئېلىپ كېتىشتى.

ھەر كۈنى ئايىغى ئۈزۈلمەيدىغان سوراق « باشقا يەرگە يوشۇرغان ئالتۇننى تاپشۇر، بولمىسا تىرىك قۇتۇلمايسەن » دەپ قورقۇتۇشلار، تەن جازاسى بېرىپ قاتتىق ئۇرۇپ قىيناشلار، ئالتە ئايغا سوزۇلغان سولاق خانىدىكى قىيىن - قىستاقتىن كېيىن، قادىرخان رەپىقىسىنىڭ زىننەت بۇيۇملىرىنى يىغىپ ئەسكەرلەرگە تاپشۇرۇپ بېرىپ قۇتۇلدى. ئۇنىڭ تاياق زەربىدىن يارىلانغان بەدەنلىرىگە مېھرىبان رەپىقىسى كالا گۆشى تېڭىپ ساقايىتتى. شۇنىڭدىن كېيىن قادىرخان كەم سۆز بولۇپ قالدى. ئۇ بەزىدە يىغلاپ كېتەتتى ۋە - نېمە ئۈچۈن بىز بۇ ئېغىر كۈنلەرگە قېلىشىمىز كېرەك؟.

يەنە ئۇ ئۆز- ئۆزىگە جاۋاب بېرەتتى:

— بىز ئۇيغۇرلار ئاق كۆڭۈل خەلق، بىز ئاددى ساددا، ئوچۇق - ئاشكارا،

مېھماندوست خەلق، بىز سەنئەتنى سۆيىدىغان، تىجارەتنى ياخشى كۆرىدىغان، ئۆز ھاياتىدىن مەمنۇن بولۇپ ياشايدىغان خەلق.
(شۇ ناملىق كىتاپ 38-39-40-ۋە 41-بەتلەر)

(قوشۇمچە)

خىتايلار مەيلى ماۋ دەۋرىدە بولسۇن، مەيلى جىياڭ دەۋرىدە بولسۇن شۇنداق بىر ئۆزگەرمەس مىللى تەبىئەتكە، مىللى ئەنئەنگە ئىگە خەلىقكى، ئۇلار باشقا مىللەتكە بىرەر زۇلۇمنى راۋا كۆرسە، بۇ زۇلۇم ھەرگىزمۇ ئۇلارنىڭ ھۆكۈمرانلىرى ۋە ھاكىمىيەت قاتلىمىنىڭ بۇيرىقى بىلەن ئەمەس بەلكى ئۇلارنىڭ مىللى تەبىئىتى سەۋەپلىكتۇر. خىتايلارنىڭ « ئەۋلىياسى » كۆڭزى مۇنداق دەپ تەلىم بەرگەن ئىكەن:

« سەن بىر كىمنىڭ ئۆيىنى ئىجارىگە ئالماقچى بولساڭ، دەسلەپكى يىلى ھويلىسىنى ئىجارىگە ئېلىپ ئولتۇر. ئۆي ئىگىسى ئۆز ئۆيىدە خاتىرجەم تۇرسۇن. ئىككىنچى يىلى دالان ئۆيىنى ئىجارىگە ئال. ئۆي ئىگىسى ئىچكىرىكى قازناق ئۆيىدە ئولتۇرسۇن. ئۈچىنچى يىلى ئۆيلەرنىڭ ھەممىسىنى ئىجارىگە ئال، ئۆي ئىگىسى ھويلىدا تۇرسىمۇ بولۇپىرىدۇ. ئۇندىن كېيىن بۇ ئۆي - جاي ساڭا ئەئەللۇق! (سابىت ئۇيغۇرى ئابدۇراھماننىڭ « خىتاينىڭ ئورتا ئاسىياغا تاجاۋۇزى » ناملىق كىتابىدىن) ».

1993 - يىلى جىياڭ زېمىن (دۆلەت رەئىسى بولغاندا شۇ يىلى 12-ئاينىڭ 14-كۈنلىرى) ئېلان قىلغان بىر ئوچۇق باياناتىدا مۇنداق دېگەن:

« غەربى شىمالدىكى مىللەتلەر ئىگىلەپ تۇرغان توپراق مەملىكەتنىڭ 1/3 (ئۈچتە بىرىگە) تەڭ. ئاز سانلىق مىللەتلەرمۇ جۇڭخۇا ئائىلىسىنىڭ بىر قىسمى. شۇڭا ئۇ يەرلەرگە ئىچكىرى ئۆلكىلەردىن ئېقىپ كېلىۋاتقان خىتايلار قانۇنسىز ئەمەس. ئۇلار كەلگەن بىرىنچى يىلى ئۆزلىرىگە مۇۋاپىق ئىش تاپىدۇ. ئىككىنچى يىلى ئۆزلىرىگە مۇۋاپىق ماكان تاپىدۇ. ئۈچىنچى يىلى بولسا ئۇلار يۇرتلىرىغا قايتماي ئەشۇ غەربى شىمالغا يەرلىشىپ قالىدۇ ».

كۆڭزى بىلەن جىياڭنىڭ ئارىسىدا ئىككى مىڭ يىللىق زامان مۇساپىسى بولىشىغا قارىماي، ئۇلارنىڭ يەر ئىگىلەش مەپكۇرەسى بىر تۇتاش. لېكىن كۆڭزى بىلەن جىياڭ زېمىن ھەرگىزمۇ بىر پارتىيەنىڭ ئەزالىرىدىن ئەمەس. ئۇنداقتا ئالتايغا كېلىپ، كىچىك رەبىيەلەرگە كەمپۇت بېرىپ، كېيىن

ئۇلارنىڭ ئۆيىنى تارتىۋالغان، ئېتىز - ئېرىقلىرىدا ئىشلەپ بېرىپ، كېيىن ئۇلارنىڭ خەزىنىسىنى تارتىۋالغان خىتاي بىلەن، بۈگۈن ياۋرۇپادا، ئامېرىكىدا ۋە پۈتۈن غەرب ئەللىرىدە قاتراپ يۈرگەن ئاتالمىش « دېمۇكراتىچى » خىتايلارنىڭ مىللى تۇيغۇلىرى، مىللى ئەنئەنىسى، مىللى مەپكۇرەسى بىر ئەمەس دەپ كىم ئېيتالايدۇ؟.

دالاي لاماغا مۇرىت توپلاپ بېرىپ، ئۇنىڭ مۇقەددەس زىمىنى ئۈچۈن كۈرەش قىلىدىغان روھىنى، پۈكۈلمەس مىللى ئىرادىسىنى، ئازاتلىققا بولغان ئىشەنچ - ئۈمىدىنى تارتىۋالسىدى _ دەپ كىم كاپالەتلىك بېرەلەيدۇ!

خىتاي بىزگىمۇ كەمپۈت بەرمەكچى بولغاندا، لېكىن بىز بالىلار ئەمەس بەلكى چوڭ ئادەملەر ئىدۇق! ھەتتا مىللەتنى ئازات قىلىدىغان ئەرباپلار ئىدۇق. خىتاينىڭ يامان غەرىزىنى بىلگىنىمىز ئۈچۈن ئۇلارنىڭ كەمپۈتلىرىنى رەت قىلىپ، ياۋرۇپادا بولسىمۇ پاكىز بىر مىللى ئىرادە تىكلەپ چىقىشقا بەل باغلىغان ئىدۇق. ئەپسۇس، يوللىرىمىز قايتا توسۇلۇپ، قۇرۇپ چىقىشقا ئازلا قالغان مىللى بارىگاھ « ئۆز كىشىلىرىمىز » نىڭ قولى بىلەن پاچاقلاندى. بۇ ئاتالمىش « ماناس دەرياسى بويىدا قايتا توختاپ قېلىش » بولۇپ، بىر قانچە يىللىق مۇساپە بىزدىن يىراقلاپ كەتتى. ئەگەر بىز مۇشۇ سۆلىتىمىز بىلەن خىتاي بەرگەن كەمپۈتنى يالاپ يۈرسەك، 16 ياشلىق قىزلىرىمىزنىلا ئەمەس، تۆمۈرىمىزدىكى قېنىمىزنىمۇ « ئىچكىرىدىكى كېسەللەرگە قان ياردىمى » دەپ شوراپ ئېلىپ كېتىدۇ. ئۇ چاغدا ھازىرقىدەك « 16 ياشلىق قىزلىرىمىزنى ئېلىپ كەتتى يەي » _ دەپ ئاقسارايىدا دوكلات بېرىشنىڭ ئورنىغا « تۆمۈرىمىزدىكى قاننى شوراپ كەتتى يەي » دەيدىغان ھالغا كېلىمىز. مانا بۇ « ماناس دەرياسى بويىدا توختاپ قېلىش » نىڭ مىللىتىمىزگە بولىدىغان زىيانلىرى!

بىز ھازىرغىچە ئاتالمىش « ماناس دەرياسى بويىدا » 3 قېتىم توختاپ قالدۇق. ئاخىرقى قېتىم 4 يىل توختىدۇق! بىز ماناستا ئەمەس، ياۋرۇپادا، ئەركىن دۇنيادا توختىغان ئىدۇق. لېكىن بۇ دەريادىن ئۆتۈش ئۈچۈن ئاران سېلىنغان كۆۋرۈكنى بۇزۇشقا ئىنتىلىۋاتقانلارمۇ يوق ئەمەس! بۇ بىر تارىخ، بۇ تارىخنى يېزىش، تەتقىق قىلىش، يەكۈنلەپ چىقىپ يوللىرىمىزنى ئېچىش ھەربىر ئۇيغۇرنىڭ ئۇيغۇرلۇق مەجبۇرىيىتى دەپ قارايمەن.

رابىيەنىڭ ھەدىلىرى ئۇ مەكتەپتىن قايتىپ كەلگەندە « مەكتەپتىكى گەپلەر مۇھىم ئەمەس بەلكى ئاتا - ئانىمىزنىڭ بىزگە چۈشەندۈرگەنلىرى توغرا، بىز ئاتا - ئانىمىزنىڭ سۆزىنى قۇلاققا تۇتىشىمىز لازىم » دەپ ئۇنىڭغا چۈشەنچ بېرەتتى. شۇڭا ئۇ دائىم دېگۈدەك سىياسى مەسىلىلەرگە قىزىقاتتى. مەكتەپتە دەرىستىن بۇرۇن مۇئەللىمە خانىمغا سۇئال قويۇپ، « زادى خۇدا بارمۇ يوقمۇ؟ » دەپ ئۇنى پاراكەندە قىلاتتى. ئۇ دوستى رەھىمە بىلەن پىكىرلىشىپ، مۇئەللىمە خانىمغا بىرلىكتە تاقابىل تۇرۇشنى كېلىشىپ قويايتتى - دە، كېيىنكى كۈنى بولسا سىنىپتىكى 39 نەپەر ساۋاقدېشىنىڭ ئالدىدا قول كۆتۈرۈپ:

« مەن دۇنياغا يارىتىلغاندىن بېرى كالسنى، قوينى ۋە باشقىمۇ ھايۋانلارنى

كۆردۈم، ئەگەر كوممۇنىستلار خۇدادىن غالىپ بولسا، نېمىشكە بىرەر ھايۋاننى يارىتىپ باقمايدۇ؟».

ئوقۇتقۇچىسى ئۇنىڭ سۇئاللىرىغا جاۋاپ بەرمەستىن بەلكى ئۇنىڭغا ھەيۋە قىلاتتى ۋە « سەن ياخشى ئوقۇغۇچى ئەمەس، سەن ئەڭ ئەسكى! مەن سېنىڭ داداڭ بىلەن سۆزلىشىمەن » دەپلا گەپنى تۈگىتەتتى. كېيىن مۇئەللىمە خانىم ئۇنىڭ دادىسى بىلەنمۇ بىر قانچە قېتىم سۆھبەتلىشىپ، ئەگەر ئۇ بالىلىرىغا ئەشۇنداق تەربىيەنى بېرىشتىن توختىمىسا، يامان كۈنگە قالىدىغانلىقىنى ئەسكەرتكەن ئىدى. چۈنكى رەبىيە سىنىپتا دەرس ئارىسىدا ئىپارخانلاردەك ئۇيغۇر قەھرىمانلىرىنىڭ تەربىيىنى ئوتتۇرىغا قوياتتى.

شۇ كۈنلەردە ئۇنىڭ چوڭ ھەدىسى زۆھرە، ئاكىسى جۇماڭ ئۈرۈمچىگە ئالى مەكتەپكە، كىچىك ھەدىسى ھەجەر ئالتاي تىببى مەكتىۋىگە ئوقۇشقا قوبۇل قىلىنغان بولۇپ، بۇ ئائىلە شاتلىققا چۆمۈلگەن، ئاتا - ئانىلىرى ئەقىللىق پەرزەنتلىرىدىن پەخىرلىنىپ قايغۇلىرىمۇ خېلە كۆتىرىلىپ قالغاندەك، ئائىلە ئىچى ھوزۇرغا چۆمۈلگەن ئىدى. قادىرخانىمۇ يەنە ھاياجانلىنىپ، تارىختىكى قەھرىمانلار ھەققىدە سۆزلەيدىغان بولدى. ئۇ پەرزەنتلىرىگە ئىپارخاننىڭ ھىكا-يىسىنى سۆزلەپ بەرگەندە، « ئۇ بىزنىڭ قەھرىمانىمىز! ئۇ بىزنىڭ ئۈلگىمىز! » دەپ غۇرۇرلىناتتى.

ئوقۇتقۇچىلار دەرىستە پەقەتلا خىتاي قەھرىمانلىرىنىڭ تارىخىنى سۆزلەپ، ئۇيغۇر قەھرىمانلىرىنى « باندىتلار » دەپ ئەيىپلىگەنلىرىدە، رەبىيە مىللى قەھرىمانلار توغرىسىدا ئاڭلىغانلىرىنى يۈرەكلىك سۆزلەيتتى. ھەم ئۆزىدە شۇنداق بىر « قەھرىمانلىق » روھىنىڭ مەۋجۇتلىقىنى سېزەتتى.

1957 - يىلىنىڭ ئاخىرلىرى ماۋ كوممۇنىستىك دۆلەتلەرنىڭ رەھبەرلىرى بىلەن ئۇچراشقاندىن كېيىن « سوۋېت جاھانگىرلىكى سوتسىيالىزىمدىن يۈز ئۆردى » دەپ، سوۋېت ئىتتىپاقىدىن يىراقلاشتى. غەرب ئەللىرى بولسا خىتاي كوممۇنىستىك دۆلىتىنى تېخى ئېتىراپ قىلمىغان ئىدى.

شۇنىڭدىن كېيىن مەكتەپلەردە « ئۇلۇغ داھى ماۋ قۇشقاچنى دۆلەتنىڭ دۈشمىنى دەپ جاكارلىدى » دەپ، مەكتەپ ئوقۇغۇچىلىرى قۇشقاچقا قارشى كۈرەش قىلىشى كېرەكلىكى ئۇختۇرۇلدى. شۇنىڭدىن باشلاپ مەكتەپ بالىلىرى قۇشقاچ، دالا چاشقىنى (تورقا چاشقان)، پاشا، چۈش قاتارلىق « 4 زىيانداشقا قارشى كۈرەش قىلىش » نى باشلىۋەتتى. ھەربىر ئوقۇغۇچى كۈنىگە 10 جۈپ قۇشقاچ پۇتىنى مەكتەپكە ئەكىلىشى كېرەك. ھەربىر ئوقۇغۇچى

كۈنگە 15 دانە چىۋىن ئۆلتۈرۈشى ۋە ئۇنى شىشە قۇتىغا سېلىپ مەكتەپكە ئەكىلىشى كېرەك. كېيىنچە قۇشقاچلارنى ئۆلتۈرۈپ تۈگەتكەندىن كېيىن قاغا، پاختەكلەرنىمۇ رەگەتكە بىلەن سوقۇپ يوقىتىش باشلاندى. بۇ ھەرىكەت جەمئىيەتتىمۇ ئومۇملاشقان ئىدى. كىمدە كىم بۇ قىلىققا قوشۇلمايدىكەن، ئۇ ئىجرا قىلىنىۋاتقان سىياسەتكە، دۆلەتنىڭ تۈپ سىياسىتىگە قارشى چىققان دۈشمەن بولۇپ قالپاق كېيەتتى.

كادىرلار نېمە قىل دېسە، چوڭ - كىچىك ھەممىلا ئادەم سۇئال - سوراقسىز شۇنى قىلاتتى. ھېچكىم ھېچ نەرسە دېيەلمەيتتى. كىشىلەر ياكى ئەقىلىدىن پۈتۈنلەي ئازغان ساراڭنىڭ ئۆزىلا ئىدى. ياكى ئەڭ دەھشەت قورقۇنچ ئىچىدە شۇنداق قىلاتتى.

شۇنداق كۈنلەردە خىتاي ئەسكەرلىرى بارلىق كىشىلەر قاتارىدا قادىرخانىنىڭمۇ قوي، كالا، ئۆچكىلىرىنى مۇسادىرە قىلدى. ئۆيگە مېھمان كېلىشى، كىشىلەرنىڭ ئۆز - ئارا جەم بولىشى چەكلەندى. يەنە ئائىلە ئىچىدە غەم - غۇسسە ھۆكۈم سۈرۈشكە باشلىدى. قادىرخانىنىڭ ئۇنى ئىچىگە چۈشۈپ كېتىۋاتاتتى. ئۇ بالىلىرىغا ئەمدى ئاۋالقىدەك ھاياجانلىق ھىكايىلەرنى، قەھرىمانلارنىڭ ئۆتمۈشلىرىنى سۆزلەپ بەرمەيدىغان بولۇپ قالدى. ئۇ ئىشتىن كەلگىنىدە چاپان - چارلىرىنى ئۇدۇل كەلگەن يەرگىلا تاشلىۋېتىپ ئۆزىنىمۇ بىر ياققا ئاتاتتى. بالىلىرى ئۇنىڭ نېمىگە خاپا بولغانلىقىنى سورىغىنىدا « مېنى تىنچ قويۇش! ئارامىمنى بۇزۇشما! » دەپ كايىپ قالاتتى. ھەجەر، رەبىيە، ئارزۇگۈل، مەمەتلەر ئۇنىڭ كۆزىگە كىرىشىۋالاتتى ۋە « ئۇ نېمىشكە بۇرۇنقىدەك ھىكايىلەرنى سۆزلەپ بەرمەيدۇ؟ نېمىشكە ئاپمىزغا قوپال مۇئامىلە قىلىدۇ؟ نېمىشكە... نېمىشكە... » دېيىشىپ تۇرىۋالاتتى.

(شۇ ناملىق كىتاپ 42 . 43 . 45 ۋە 48.47. بەتلەر)

(قوشۇمچە)

دېمەك، ئەينى ۋاقىتتا خىتاي مۇستەملىكىچىلىرى ئۆز ھاكىمىيىتىنى مۇستەھكەملەش يولىدا، مىللىتىمىزگە شۇ قەدەر زوراۋانلىق قىلغان ئىدىكى، مەيلى مەكتەپتىكى ئۆسمۈر بالىلار بولسۇن، مەيلى جەمئىيەتتىكى چوڭلار بولسۇن، ئۇلارنى ئارامىدا قويماي، ئۆزلىرىنىڭ مىللى مەسىلىلىرىنى ئويلىغۇدەك ئاراملىق ئۇياقتا تۇرسۇن، ھەتتا كىشىلىك ھاياتىنىمۇ

ئويلغۇدەك ئىمكان بەرمىگەن ئىدى.

ختاي دۆلىتىنى ياپۇنلۇقتىن قۇتقازغان، دۇنيا سىياسىتىگە مەلۇم دەرىجىدە تەسىر كۆرسەتكەن ماۋدەك بىر سىياسىئوننىڭ پاشا تۇتۇشىنى، چىۋىن ئۆلتۈرۈشىنى، قۇشقاچ ئۆلتۈرۈشىنى دۆلەتنىڭ تۈپ سىياسىتى قىلىپ ئىجرا قىلدۇرىشى، ھەرگىزمۇ ئۇنىڭ ئالچىپ قالغانلىقىدىن ئەمەس. بەلكى بۇ ئىجرائاتلار خىتاي مىللىتىنىڭ تىپىك مىللى خاراكتېرىنىڭ نامايەندىسى ئىدى. چۈنكى ئەگەر شۇ دەۋردە ئەشۇنداق « بىئارام قىلىش » سىياسىتىنى يۈرگۈزمىگەن بولسا، خىتاي كوممۇنىستىك ھۆكۈمىتىنى خەلقئارادا قانۇنىي ھالدا خىتاي دۆلىتىنىڭ ۋەكىلى دەپ ئېتىراپ قىلىنىغىچە، تېخى قولدا قورال تۇتۇپ تۇرىۋاتقان ئۇيغۇر مىللىتى خىتاينىڭ مۇستەملىكىسىدىن قۇتۇلۇپ چىقىپ كەتكەن بولاتتى.

بۈگۈن خىتاي ھۆكۈمرانلىرى بىزنى بىئارام قىلىپ، 18 ياشلىق قىزلىرىمىزنى ئىچكىرىگە يۆتكەپ كېتىۋاتىدۇ. بۇ خىتاي ھۆكۈمىتى ئۈچۈن لازىم بولۇپ قالغان ئەمگەك كۈچى، ياكى خىتاي پاھىشە خانلىرىغا لازىم بولۇپ قالغان « گۈزەل قىزلار » سەۋەپلىك ئەمەس. بەلكى ئەينى ۋاقىتتا چاشقان، قۇشقاچ، پاشا، چىۋىنلەرنى ئۆلتۈرمىگەن كىشىلەرنى دۆلەتنىڭ تۈپ سىياسىتىگە قارشى تۇرغان ئۇنسۇر دەپ بىئارام قىلغىنىدەك، بۈگۈن ۋەتەن ئىچى ۋە سىرتىدىكى ئۇيغۇرلارنى بىئارام قىلىش، قىلىدىغان ئىشنى تاپالماي، تەمتىرەپ يۈرىدىغان قىلىش، ۋىجدانلىق ئوغلانلىرىمىزنى سەكرىتىپ چىقىرىپ ئومۇمى قىرغىن قىلىش، چەتئەلدىكى مەركىزى ئورگانلىرىمىزنىڭ خەلقئارا دەۋادا « قىزلىرىمىزنى خىتاي يۆتكەپ كېتىۋاتىدۇ، خىتايغا گەپ قىلساڭلار » دېگۈزۈپ، دەۋاننىڭ تەرەققىياتىنى چېكىندۈرۈش، ۋەتەننىڭ ئازاتلىقىنى تەلەپ قىلىدىغان مۇھىم سۆھبەت ئۈستىلىدە قىزلارنىڭ دەۋاسىنى قىلىپ، مەقسەتتىن ئاداشتۇرۇش قاتارلىق ناھايىتى نۇرغۇن پىسخىكىلىك بىئارام قىلىشنى مەقسەت قىلماقتا. ئەگەر بىز ھالقىلىق مەسىلىدىن چەتنەپ، خىتاي نېمىنى ئىجرا قىلسا، دەۋادا شۇنى سۆزلەپ يۈرىدىغان بولساق، يېقىنقى كەلگۈسىدە خەلقئارالىق ئۈستەلدە « خىتاي قىزلىرىمىزنى يۆتكەپ كېتىپ، ئوغۇللىرىمىزغا خوتۇن قالمىدى، خوتۇن ياردەم قىلساڭلار » دەيدىغان كۈننى كۈتىمىز. چۈنكى بەش يىل ئاۋال « خىتاي بىزنىڭ ئۈنۈپۈرستىتلىرىمىزدا ئۇيغۇر تىلىنى چەكلىدى » _ دەپ دەۋا قىلغان ئىدۇق. خىتاي بۈگۈن يېڭى بىئارام قىلىش ئۇسۇلىنى تېپىپ

چىقىپ، قىزلىرىمىزنى خۇددى يىگىرمە يىل ئاۋال ئېشەكلىرىمىزنى يۆتكەپ كەتكەندەك يۆتكەپ ماڭدى. بىز خىتاينىڭ ئارقىسىدىن ئىز قوغلاپ يۈرمەستىن، تۈپ مەسىلىنى - يەنى شەرقى تۈركىستاننىڭ مۇستەقىل بولمىسا بولمايدىغان بىر تۇپراق ئىكەنلىكىنى ئىزچىل تەلەپ قىلىشىمىز كېرەك.

9

ئايلاردىن بېرى قادىرخانىلارنىڭ مەھەللىسىدە خاتىرجەمسىزلىك ھۆكۈم سۈرمەكتە، يەنە شۇ « جەنۇپقا سۈرگۈن قىلىش » ۋەھىمىسى. بۈگۈن بىر تام خوشنا تارىم دەشتىگە - ئۆلۈم چۆللىكى دەپ نامى چىققان ئەشۇ دەھشەتلىك قۇم بارخانلىرىغا سۈرگۈن قىلىنسا، ئەتىسى يەنە بىر خوشنىنىڭ خەۋىرى. رايىيەلەرنىڭ مەكتىۋىدىنمۇ ئارقا-ئارقىدىن بىر قانچە ساۋاقداش ئاتا - ئانىسى بىلەن جەنۇپقا سۈرگۈن قىلىندى. ھەتتا بىر ئايال ئوقۇتقۇچىمۇ كۆزدىن غايىپ بولدى. ئۇلار بىلەن قايتا كۆرۈشۈش ھېچقاچان مۈمكىن ئەمەس. ئۇلار مەڭگۈلۈك كەتكەن ئىدى. شۇنچىلىك تىزلا سىنىپتا بىر قانچە پارتا بوش قالغان ئىدى. بۇ - 1958 - يىلىدىن باشلانغان سۈرگۈن قىلىشنى كىشىلەر « تۆۋەنگە چۈشۈش » دەپ ئاتىشاتتى. شەھەردە قالغان كىشىلەر راستىنلا « يوقۇرىدا قالغۇچى » بولاتتى. بۇنىڭ سەۋەۋىنى بىلىش ئۈچۈن رايىيە ئوقۇتقۇچىسىدىن قورقۇنچ ئىلىكىدە سورايتتى:

نېمىشكە بۇ كوممۇنىستلار بىزنىڭ دوستلىرىمىزنىڭ ئائىلىسىنى خانىۋەيران قىلىدۇ؟ - ئۇ بۇرۇنقىدەك جۈرئەتلىك ئەمەس، ئەكسىچە ئېھتىياتچان بولۇپ قالغان ئىدى. ئۇنىڭ سۇئالىغا مۇئەللىمە شۇنچىلىك ئاددىيلا جاۋاپ بېرەتتى:

بۇ پارتىيەنىڭ قانۇنى .

بۇ ھەقتە ئاۋالقىدەك تالاش - تارتىش قىلىشقا، قارشى پىكىر قىلىشقا بولمايتتى. ھەر قېتىم مەكتەپتىكى ساۋاقداشلارنىڭ بىرەرسى يۇرتتىن مەڭگۈلۈك ئايرىلغىنىدا، ھەممە ساۋاقداشلار قايغۇرۇپ يىغلىشاتتى. بالىلار مەكتەپتىمۇ، ھەتتا ئۆيدە تاماق ئۈستىدىمۇ ھەر كۈنى شۇنداق، بىر كىمىلەرنىڭ قولغا ئېلىنغانلىقى ياكى سۈرگۈن قىلىنغانلىقى توغرىسىدىكى قورقۇنچلۇق خەۋەرلەرنى ئاڭلاپ تۇراتتى.

مۇشۇ يىلى يازلىق تەتىلدە رابىيەنىڭ ئۈرۈمچىدە ئوقۇۋاتقان چوڭ ھەدىسى زۆھرە كەلدى. ئۇ بۇ قېتىم ئالتايغا ئەڭ ئاخىرقى زىيارىتى ئۈچۈن كەلگەن. چۈنكى ئۇ ئۈرۈمچىگە قايتىپ بارغىنىدا، جەنۇپقا يەنى ئاقسۇغا ئوقۇتقۇچى بولۇپ ئۈرۈمچىدىن سۈرگۈن قىلىناتتى. بۇ دۆلەتنىڭ قانۇنى بولۇپ، شىماللىقلارنى جەنۇپقا، جەنۇپلۇقلارنى شىمالغا مەجبۇرى بەلگىلىمەكتە. قادىرخانىنىڭ ئائىلىسى راستىنلا پۈكۈلگەندەك قىلاتتى. ئۇلار ئەمدى بۇ سۆيۈملۈك قىزىنى مەڭگۈ كۆرەلمەيتتى! ئۇلار ئەمدى سۆيۈملۈك ھەدىسىنى مەڭگۈ كۆرەلمەيتتى! بۇ شۇنداق بىر دەھشەت ئىدى. ئۇنىڭغا قارشى ھېچكىمنىڭ ئۇن چىقىرىشقا قۇربى يەتمەيتتى.

1959 _ يىلى پۈتۈن ئالتاي خەلقى باش كۆتەردى. ئۇلار « خىتايلار ۋەتىنىمىزدىن چىقىپ كەتسۇن! » دېگەن تەشۋىقات ۋاراقلىرىنى تارقىتىپ، خەلقنى قوزغىماقتا. بىر كۈنى رابىيە ئەتىگەندە مەكتەپكە كېتىۋېتىپ، يېقىنلا يەردە كۆتۈرۈلگەن چۇقانلارنى ئاڭلاپ شۇ ياققا چاپتى. تەخمىنەن ئىككى يۈزدەك ئۇيغۇر، قازاقتىن يىغىلغان خەلق توپى. ئۇلار ھۆكۈمەت بىناسىغا قاراپ ماڭغان ئىكەن. رابىيەمۇ مەكتەپنى قويۇپ، بۇ قۇتقازغۇچى، بۇ ئىسيان كۆتەرگۈچى توپقا قېتىلىپ كەتتى. ئۇنىڭ ئانىسى ئەھۋالنى بىلگەندىن كېيىن، ئۇنى ئىزدەپ مىڭبىر مۇشەققەتتە تېپىۋالدى. دەل شۇ چاغدا قوراللانغان خىتاي ئەسكەرلىرىمۇ توپنىڭ ئۈستىدىن قورشاۋ قىلغان ئىدى. رابىيەنىڭ ئانىسى ئۇنى يېتىلەپ توپنىڭ ئىچىدىن ئېلىپ كېتىۋاتقىنىدا، خىتاي ئەسكەرلىرىنىڭ قارشىلىقىغا يولۇقۇپ، رابىيە يېنىك يارىلاندى. بۇ دېھقان قوزغۇلاڭچىلىرىنى يىغىشتۇرۇپ باغلاپ، تۇتقۇن قىلىش خىتاي ئەسكەرلىرىگە ئانچە قىيىن ئىش ئەمەس ئىدى. شۇنىڭدىن ئانچە ئۇزۇن ئۆتمەيلا ئەشۇ قوزغالغان كىشىلەرنىڭ كۆپۈنچىسى جەنۇبتىكى داڭقى چىققان جازا لاگېرلىرىغا ئېلىپ كېتىلدى.

ئايرىلىش، سۈرگۈن قىلىنىش دېگەن بۇ ۋەھىملىك سۆز قادىرخانىلارنىڭ كىچىككىنە مەھەللىسىدە يامراپ يۈرەتتى. ئوتتۇرا ھېساپ بىلەن بۇ مەھەللىدىن ئاز دېگەندە ئون ئائىلىلىك غايىپ بولغان ئىدى. بۇ ئىجرائاتلارغا قارشى چىققان كىشى ئاز دېگەندە ئونبەش يىللىق قاماق جازاسىغا ھۆكۈم قىلىناتتى. بۇ مەھەللىدىن ئانچە يىراق بولمىغان بىر تاغنى كىشىلەر « چاڭ قان » دەپ ئاتايدىغان بولۇشتى. ئىسيان قىلغۇچىلارنى بۇ تاغدا خىتاي ئەسكەرلىرى ئۆلتۈرەتتى. چاڭ قان دېمەك « قانخور خىتاي » دېمەك بولۇپ،

ختايىلار بۇ تاغنى ئۇيغۇرلارنىڭ قېنى بىلەن بويىۋەتكەن . بۇ قان تۆكۈش ماۋىنىڭ ئىددىيەسى بولۇپ ئۇ « ئۆلۈكلەر يەرگە پايدىلىق » دەپ ئوچۇق ئېلان قىلغان ئىدى.

يەنە شۇ يىلى ماۋىنىڭ يوليۇرغى بويىچە « ئەڭ قىسقا ۋاقىت ئىچىدە خىتاينى ئەڭ تەرەققى تاپقان يېڭى جۇڭگۇ قىلىپ قۇرۇپ چىقىش » سىياسىتى ئىجرا قىلىنىشقا باشلىدى. پۈتۈن خەلق _ يېزا، شەھەر، سانائەت، دېھقان ھەممە ساھە، ھەممە كوللىكتىپ قىلىۋاتقان ئىشلىرىنى قويۇپ، بىردەك « پولات تاۋلاش كېرەك! » چاقىرىقى ھۆكۈم سۈردى. شۇنىڭ بىلەن ئاز كۈندىلا ئىنسانىيەت تارىخىدىكى ئەڭ چوڭ ئاچارچىلىق يۈز بەردى.

« كىچىك بالىلار چوڭلارنىڭ، ئومۇمى جەمئىيەتنىڭ كۇپىيەسى » . ئاچارچىلىق دەستىدىن كىچىك بالىلارمۇ ئاچكۆز بولۇپ كېتىشتى. ئاشلىق يۆتكەپ ماڭغان بىڭتۇەنلىك خىتاي ئەسكەرلىرىنىڭ ماشىنا، تىراكتۇرلىرىدىن چېچىلىپ، چۈشۈپ قالغان دانلارنى قوللىرىدا خالتا كۆتۈرۈپ، يۈگۈرۈپ يۈرگەن كىچىك، سەبى، مەسۇم بالىلار تېرەتتى. ئۇلار ھەر ئاخشىمى ئەل ياتقۇدا ئۆيلىرىگە يېرىم خالتىچە دان ئېلىپ كىرىشەتتى. بۇلارنىڭ ئارىسىدا رايىيەمۇ بار ئىدى. قادىرخانلارنىڭ كۆكتاتلىق يېرىدىن چىققان كۆممە چامغۇرلار بىلەن بۇ دانلار ئائىلىگە يەنە توقلۇق بېغىشلايتتى. بۇ ئائىلە ئۆزلىرىدىن ئېشىپ، ئاچ قېلىۋاتقان، دان تىرىشكە قۇربى يەتمىگەن، باشقا يەيدىغان ھېچ نەرسىسى يوق خوشنىلارنىمۇ تەمىن ئېتەتتى. خوشنىلار، بىر كەمچەن ئۇن بېرىپ تۇرۇڭلارچۇ، ئىككى قوشۇق سۇ مېيى بېرىپ تۇرۇڭلارچۇ_ دەپ، يېلىنىپ بۇ ئائىلىنىڭ ئىشىگىنى قاققان چاغلاردا تېخى رايىيەلەر ئاچلىقنىڭ قانداق نەرسە ئىكەنلىكىنى بىلمەيتتى!.

(شۇ ناملىق كىتاپ . 50، 51، 52 ۋە 53. بەتلەر)

(قوشۇمچە)

مۇستەبىت خىتاي ھۆكۈمرانلىرىنىڭ ئۇيغۇر مىللىتى ئۈستىدىن يۈرگۈزمىگەن جازاسى قالمىدى. بىز تارىخنى ۋاراقلىقنىمىزدا ۋە ئۆزىمىز ياشاپ ئۆتكەن ئەشۇ دەھشەتلىك زۇلۇملارنى ئەسلىگىنىمىزدە، ئىچىمىزدىن بىر ئۆكۈنۈش ساداسى ئىسيان قىلىدۇ. ئەمما نېمىشكىدۇر بۇ ئۆز ئىچىمىزدىن ئىسيان قىلىپ كۆتىرىلىۋاتقان سادانى ئۆزىمىز بېسىپ جىمىقتۇرۇپ كېتىۋېرىمىز.

ئەسلىدە خىتاينىڭ بىزگە سالغان زۇلۇملىرىنىڭ ھەر بىر تۈرى بىلەن ئېيتقاندىمۇ ئىنسانىيەتكە يۈرگۈزۈش تەسەۋۋۇرغا سىغىمىغۇدەك دەھشەتلىرىدۇر. ئادەم بالىسىنىڭ ھاياتى روھ بىلەن تەننىڭ بىرىكىشىدۇر. تەننىڭ خىزمىتى ھاياتلىقنى ماددى ئوزۇقلۇق بىلەن تەمىنلەش، روھنىڭ خىزمىتى ھاياتلىقنى مەنىۋىيات بىلەن بېزەشتۈر. ئىنسان بالىسىدا روھ ئاجىزلىسا، ئۇنىڭدىكى مەنىۋىياتلار يوقۇلۇشقا يۈزلىنىدۇ. روھنىڭ ئاجىزلىشىشى ياكى كۈچلىنىشى ئەينى ۋاقىتتا روھى جەھەتتىكى ئوزۇقلۇقتىن تاشقىرى تەننىڭ راھەتلىنىشى، ياكى جازالىنىشى بىلەنمۇ قويۇق ئالاقىداردۇر. شۇ نوقتىدىن قارىغاندىمۇ خىتاي مۇستەبىتلىرىنىڭ بىزگە سالغان زۇلۇملىرى ئىچىدىكى _ 1- ھەم تەن جازاسى _ جىسمانى جەھەتتىن قىيناش، ئۇرۇپ ئازاپلاش، يارىلاندۇرۇش، ھەر تۈرلۈك تەن جازاسى ئىجرا قىلىش.

2- ھەم روھى جازا _ قورقۇتۇش، ئاچ قويۇش، تەھدىت سېلىش، خانىۋەيران قىلىۋېتىش، بىر ئائىلە كىشىلىرىنى ھەر تەرەپكە پالاپ، بەختسىز قىلىۋېتىش قاتارلىق قوش جازالار، ئۇيغۇر مىللىتىنى ئۇزۇنغا سوزۇلغان « روھىيىتى ئاجىزلىشىش » باسقۇچىغا ئېلىپ كەلدى.

بىر ئادەمنى قاتتىق ئۇرۇپ، ئۆلۈم ھالىتىگە كەلتۈرگەندە، ئۇ ئۆلمەي قايتا ساقىيىپ، تاياق زەربىسىدىن ئىزنا قالمىسىمۇ لېكىن ئۇنىڭ روھىدىكى تەن ئارقىلىق بېرىلگەن تاياق زەربىسى ئۇ ئادەمنى مەڭگۈلۈك قورقۇنچاق قىلىپ قويدۇ. شۇنىڭدەك ئەڭ قاتتىق ئاچ قويۇشۇمۇ ئادەمنىڭ روھىنى زەئىپلىتىپ، جۈرئەتسىز، قورقۇنچاق، دىتسىز قىلىپ قويدۇ. خىتاي بىزنى ھەم تەن جازاسى بىلەن، ھەم روھ جازاسى بىلەن جازالاندۇرۇپ، بۈگۈنكىدەك دېلىغۇل، قورقۇنچاق، يول تاپالماس ھالەتكە كەلتۈردى.

1980 - يىلىدىن كېيىن تۇغۇلغان بالىلاردا ئاچلىق قورقۇنچىسى، ئاچلىقتىن روھىغا ئورناپ قالغان دېلىغۇللۇق مەۋجۇت ئەمەس _ دېيىشكە بولىدۇ. لېكىن روھى تەسىرلەر ئاتا - ئانىدىن ئەۋلاتقا « يۇقۇم » بولۇپ كۆچىدۇ. شۇڭا ھازىرقى مەۋجۇت ئۇيغۇرلاردا يۇقۇملانغان « روھى ئاجىزلىق » ناھايىتى كۈچلۈك دېيىشكە بولىدۇ. بۇ بىر مىللى پاجىئە بولۇپلا قالماستىن بەلكى ئىنسانىي خىسلەتنى، ئىنسانى تۇيغۇنى ئۇجۇقتۇرغان بىر ياۋۇز ھەرىكەتتۇر. خىتاي مىللىتى ئىنسانلىق جەھەتتىن مۇنقەرز بولغان، ئۆزلىرىنى ئىنسان قاتارىدا تونۇشى ئۈچۈن گۇناھىنى تونۇپ، خاتالىقلىرىنى تۈزىتىشكە مەجبۇر بىر ئاسىي مىللەتتۇر. مۇشۇنداق بىر جاۋاپكار مىللەتتىن

ياردەمچى تېپىۋېلىش، ئۇلار بىلەن دوستلىشىپ قېلىش، سىياسى سەپتە ئۇلارنى نىقاپلاپ، پەدازلاپ، ئاۋام خەلقىمىزگە «شەپقەتچى» قىلىپ كۆرسۈتۈش مىللى تۇيغۇغا قىلىنغان خائىنلىقتۇر!.

10

1961- يىلى ئىيۇن ئايلىرى ئىدى. قادىرخان ئائىلىسىگىمۇ «ئائىلىۋى پارچىلىنىش – سۈرگۈن بولۇش» بۇيرىقى كەلدى. يول تەييارلىقى قىلىش ئۈچۈن ھۆكۈمەت بەرگەن تۆت ھەپتىلىك سۈرۈك ئاخىرلاشقان ئىدى. قادىرخان ئائىلە ئەزالىرىنى ئاشخانا ئۆيىگە توپلاپ ۋەسىيەت قىلماقتا:

– بىز ھەرگىزمۇ نورماللىقىمىزنى يوقاتماسلىقىمىز كېرەك، قايغۇرۇپ ئۆزىمىزنى پاراكەندە قىلماسلىقىمىز كېرەك!.

لېكىن شۇ تاپتا ئۇنىڭ ئۆگى ئۆچكەن، يۈزلىرى تاتىرىپ، بەئەينى تامدەكلا بولۇپ قالغان، ئۇنىڭ ياناقلىرى پولىتىيىپ چىقىپلا قالغان ئىدى. ئۇ ئاخىرقى كۈنگىچە ئامال ئىزدىگەن بولسىمۇ، بۇ پاجىئەدىن قۇتۇلۇشقا ئىمكان تاپالمىغان ئىدى. شۇئان ئۇ تەقدىرگە تەن بېرىپ، ئايرىلىش سائەتلىرىنى كۈتەتتى. ئۇ كوممۇنىستلارنىڭ بايلىقنى مۇسادىرە قىلىش ھەرىكىتىدىن كۆمۈكتە ساقلاپ قالغان بىر يېرىم كىلو ئالتۇندىن، بارماق چوڭلىقىدا ئوتتۇز دانە ئالتۇن پارچىسىنى رەپىقىسىگە تاپشۇردى ۋە رەبىيەگە ئالتۇننىڭ سۈپىتىنى قانداق تەكشۈرۈش كېرەكلىگىنى كۆرسەتتى.

شۇنداق قىلىپ ئۇلار يول تەييارلىقنى جىددى تۇتماقتا. بارلىق يول خىراجىتى، ماشىنا كىراسى قاتارلىق ئىشلارنى ئۆزلىرى ئورۇنلاشتۇرۇش كېرەك. رەبىيەنىڭ ئانىسى يوتقان – كورپە، كىيىم – كېچەك قاتارلىق نەرسىلەرنى تەييارلىماقتا. رەبىيەمۇ ئۆزى قىلالىغۇدەك ئىشلار بىلەن مەشغۇل. چوڭ – كىچىك بولۇپ ئون خالتا ۋە ئىككى تاغار يېمەكلىك، بىر خالتا تالقان، بىر تاغار قۇرۇتقان نان، بىر قانچە كورا گۆش قورمىسى، سېرىق ماي قاتارلىق يول ئوزۇقلۇغى ۋە سۈرگۈندىكى مەنزىلە جان ساقلاش مەبلىقى تەييارلاندى.

ئۇلار لازىملىق كىيىم – كېچەكلەرنى قاچىلاپ بولغاندىن كېيىن، قالغان نۇرغۇن كىيىملەرنى مەھەللىدىكى كىشىلەرگە تارقىتىپ بېرىۋەتتى. ئايىغى ئۆزۈلمەي خوشلىشىش ئۈچۈن كېلىۋاتقان يۇرت ئەھلىگە:

– بىز يېرىم يىل ئىچىدىلا قايتىپ كېلىمىز – دەيتتى رەبىيەنىڭ ئانىسى

جەزىم قىلىپ. ئەمما قادىرخان ئالتايدا قالاتتى. شۇڭا ئۇ _ مەن بۇ ئۆيىدىن ھېچ يەرگە كەتمەيمەن، ئەگەر ئۇلار مېنى ئۆلتۈرگەن ھالەتتىمۇ مۇشۇ ئۆيىدە ئۆلىمەن، ناۋادا قايتىپ كېلەلسەڭلار بۇ ئۆيىدە بىرگە ھايات كەچۈرىمىز _ دەيتتى ئۆكۈنۈش ئىلكىدە. ئۇ رەپىقىسى بىلەن ئۇزۇن مۇڭداشتى _ جەنۇپقا بارغاندىن كېيىن قانداق قىلىش، بالىلارغا قانداق قاراش، ئىشقىلىپ جاننى قانداق ساقلاپ قېلىش ھەققىدە ئۇزۇن - ئۇزۇن سۆزلەيتتى. ئۇ ئۇزۇن قالماي ئائىلىسىنى جەنۇبتىن چوقۇم يۆتكەپ كېلىدىغانلىقى توغرىسىدا ۋەدە قىلاتتى. ھەجەر قادىرخان بىلەن بىرگە ئالتايدا قالدىغان بولدى. چۈنكى ئۇ ئالتاي تېببى مەكتەپتە ئوقۇغۇچى بولغىنى ئۇنىڭ ئالتاي گىراژدانى بولىشىغا سەۋەپ بولغان ئىدى. ھەجەر ئايرىلىش كۈنلىرى يېقىنشىلىپ كېلىۋاتقان بىر كېچىسى رابىيە بىلەن مۇڭدېشىپ تاڭ ئاتقۇزدى. « ئۇ ئۆزى » قان تامچىلاپ تۇرغان يۈرەك « نىڭ نۇسخىسىنى چۈشۈرۈپ كەشتىلىگەن » يادىكار « يالدامسى قول ياغلىق بىلەن، كەشتىلىگەن بىر جۈپ پەلەينى رابىيەگە يوللۇق تۇتتى ھەمدە رابىيەدىن قەسەم بىلەن ئۆز ھاياتىدا ھەرگىزمۇ كوممۇنىست پارتىيىسىگە ئەزا بولۇپ قالماستىكى ھەققىدە ۋەدە ئالدى. ئۇ تەكرار - تەكرار دەيتتى:

_ جېنىم سىڭلىم، بىزنىڭ بۇ ئايرىلىشىمىزغا كوممۇنىستلار سەۋەپچى، كوممۇنىستلار ھەرقاچان جاۋاپكار.

لېكىن ھەدە - سىڭىللار ئاۋالقىدەك بۇنداق تېمىلار ئۈستىدە ئۈنلۈك پاراڭلىشالمايتتى. چۈنكى ئۇلارنىڭ دادىسى بىلىپ قالسا خاپا بولاتتى. ئۇلار پەس ئاۋازدا كۈسۈرلىشىپ تاڭ ئاتقۇزدى.

يولغا چىقىش كۈنى ئەتىگەندە تۇرغان رابىيە خوشنا بالىلارنىڭ دەرۋازىسىنى بىر - بىرلەپ قېقىپ چىقتى. ئۇ بۇرۇن دوستلىرى بىلەن بىرگە ئوينىغان ھەر بىر يەرلەرگىچە يۈگۈرۈپ بېرىپ، يەرگە تاشلىناتتى ۋە بۇ سۆيۈملۈك تۇپراقنى يۇمران قوللىرى بىلەن سىلايتتى. ئۇ بىردە مەكتەپكە يۈگۈرەپ، ئۆزى ئولتۇرغان ئورۇندۇقنى سىلايتتى. ئۇنىڭ قايىقلاردىن يۈگۈرەپ يۈرگەنلىكىنى كۆرگەن ھەدىسى ھەجەرمۇ ئۇنىڭغا يېتىشتى. ئۇلار ئۆزلىرى سۆيگەن بۇ تۇپراقنى بىرگە زىيارەت قىلماقتا ئىدى. ئۇلار بۇرۇن دەريا بويىدا كىر - قاتلار يۇغان قىرغاقلار بىلەنمۇ خوشلىشاتتى. رابىيەنىڭ بۇ يەردىن ئايرىلغۇسى يوق! ئۇ ئالتايدا قېلىشنى مىڭ مەررە ئارزۇ قىلاتتى! لېكىن ئۇنىڭ ئانىسى « جېنىم قۇزام، سېنىڭ بۇ يەردە قېلىشىڭ بۇيرۇققا قارشى

چىققانلىق بولىدۇ، بۇ داداڭغا بالا - قازا تېپىپ بېرىدىغان ئىش » دەپ يالۋۇراتتى.

يۈك ماشىنىسى ھويلا ئالدىغا كېلىپ توختىدى. قادىرخان ۋە بىر قانچە يېقىن - يۇرۇق خوشنىلار بىرلىكتە ماشىنىغا يۈك - تاقىلارنى بېسىشقا باشلىدى. بىر تەرەپكە يۈك - تاق بېسىلىپ، بىر تەرەپكە ئولارغا ئورۇن تەييارلاندى. ئولارنىڭ ئانىسى بولسا، كۆرىپ، ئەدىاللارنى سېلىپ بالىلارغا يۇمشاق تۈشەك ھازىرلايتتى. يۈرەك قېتىدىن ئۇرغۇپ چىقىۋاتقان سۆيگۈ ئىچىدە قادىرخان يەتتە ياشتىكى ئەڭ كىچىك قىزى خەلچەمنى بېشىدىن ئىگىز كۆتىرىپ ھاۋاغا ئاتاتتى ۋە باغرىغا مەھكەم بېسىپ قۇچاقلاپ، ئۇنىڭ ئانارنىڭ دانىسىدەك قىزىل مەڭزىگە تويماي سۆيەتتى. ئۇنىڭدىن كېيىن ئون سەككىز ياشلىق ئوتتۇرانجى قىزى ھەجەرنى يېنىغا تارتتى. ئۇنىڭدىن كېيىن قاتارىسىغا ئون بىر ياشتىكى قىزى ئارزۇگۈلنى، ئون ياشلىق ئوغلى مەمەتنى ۋە رابىيەنى، بالىلىرىنىڭ ھەممىسىنى قۇچاقلىدى. رابىيەنىڭ پىشانىسىگە سۆيۈپ:

بالىلىرىم مەن سىلەرنى ئاۋال خوداغا تاپشۇردۇم. ئاندىن ئاناڭلارنىڭ غەمخورلىقىغا. قىزىم رابىيە ئاناڭنى ۋە ئۆكىلىرىڭنى ساڭا تاپشۇردۇم! بەك ئەپسۇسكى، مەن سىلەرگە دادىلىق مېھرىمنى كۆرسىتەلمىدىم. رابىيە مەن ئۆتۈنۈپ قالاي قىزىم، ئاپاڭنى يىغلاتما! ئاپاڭنىڭ كۆزىدىن بىر تامچىمۇ ياش ئاقمىسۇن! _ دەپ، ۋەسىيەت قىلدى. شۇتاپنا رابىيە ھاياتىدا تۇنجى قېتىم ئۆزىنىڭ بۇ ئائىلىدە مۇھىم كىشى ئىكەنلىكىنى ھېس قىلىپ ئۆزىدىن پەخىرلىنەتتى. چۈنكى ئۇ دادىسىنىڭ ئائىلىدىكى رولىنى ئۈستىگە ئېلىۋاتقانلىقىنى بىلگەن ئىدى.

ئايرىلىش مىنۇتلىرى يېقىنلاپ كەلمكتە! ئۇلار ھەممىسى بىر بىرىگە يېقىن قىستىلىشىپ تۇرۇشتى ۋە ئۆزلىرىنىڭ ئانا مەھەللىسىگە تويماي قاراشتى. قادىرخان رەپىقىسىنىڭ مۇرىسىگە قولىنى قويدى. ئۇنىڭ رەپىقىسى ئون سېلىپ يىغلاشقا تەمىشلىۋىدى، قادىرخان ئۇنىڭغا جاسارەت بەردى. ئۇ ئېتىلىپ چىقىۋاتقان كۆز - يېشىنى ئىچىگە يۈتۈۋەتتى. قادىرخان يەنە باشتىن ھەممىسىنى بىر - بىرلەپ باغرىغا بېسىپ چىقتى. ھەجەر ئانىسىنى شۇنچىلىك مەھكەم قۇچاقلىغان ئىدىكى بۇلار ھەرگىزمۇ ئاجرىمايدىغاندەك يېپىشقان ئىدى. ھويلىدا ئەڭ ئاخىرقى قېتىم خوشلاشقىلى كەلگەن خوشنلار كۈتەتتى. بەزىلىرى ئورۇك قېقى، بەزىلىرى قېتىق - قايماق، نان - توغاج،

ئىشقىلىپ ئۇلار ئۆز كۆڭۈللىرىنى ئېلىپ كېلىشكەن ئىدى. رەبىيەنىڭ ئانىسى بولسا خوشنىلارنىڭ ھەر بىرىگە ئۆتۈنۈپ «قادىرخانغا ياخشى قاراپ قويۇڭ!» دەيتتى. نېمىشكىدۇر كىشىلەر تېنىق سۈدەك جىم ئىدى. ئۇلاردا ئارتۇق قايغۇ - ھەسرەت كۆرۈلمەيتتى. ئېھتىمال، بۇنداق ئۆز دوستلىرىدىن ئايرىلىش دەھشىتى دائىم دېگۈدەك كۆرۈلۈپ تۇرغاچقا ئۇلار كۆنۈپ قالغاندۇر! ئېھتىمال، كىم بىلىدۇ ئەتە يەنە بىرىنىڭ بېشىغا بۇنداق دەھشەتنىڭ كېلىشىنى! ئۇلار بەلكىم ئۆز قايغۇسى بىلەن بەنت بولغاندۇر!

بالىلار يازنىڭ ئىسسىق كۈنلىرى بولۇشىغا قارىماي، قېلىن پوپايكا كېيىشىپ ئۇنىڭ ئۈستىگە جىلتىكىمۇ كېيىۋېلىشقان ئىدى. ئۇلارنىڭ ئانىسى بولسا، ئۇزۇندىن بېرى كۆڭۈلسىزلىكلەر تۈپەيلى كەيمىگەن كىيىملىرىنى كەيگەن ئىدى. ئۆرۈمە چاپلىرىنى ئارقىسىغا بانىلاپ، بېشىغا گۈللۈك شايە ياغلىقنى چېگىشى، ئارا پاشنىلىق يازلىق ئايىغى، يازلىق سارجا پەلتوسى، شۇ تاپتا ئۇ ھېيتلىق كېيىنىپ، ھېيتلىق ياسانغان ئىدى. بەلكىم ئۇ، بۇ زۇلۇملارغا باش ئەگمەي قارشىلىقنى كۆرسىتىۋاتقاندۇر! بەلكى ئۇ، ئىچىدىن ئېتىلىپ چىقىۋاتقان كۆز - ياشلىرىنى باشقىلارغا كۆرسەتمەسلىك ئۈچۈن تىرىشىۋاتقاندۇر!

ئاھ!!! خۇدا! ماشىنىنىڭ موتۇرى ھەرىكەتلەنمەكتە! ھەجەر ۋارقىراپ ماشىنىنىڭ ئارقىسىدىن يۈگۈرمەكتە! ياق! كەتمەڭلار! ياق! بىزنى تاشلاپ كەتمەڭلار! ئۇ تاشلىق، ئىگىز - پەس يادالغ يوللاردا ماشىنىنىڭ ئارقىسىدىن ئەگىشىپ يۈگۈرەيتتى. لېكىن ماشىنا ئۇنى بارغانچە يىراقتا قالدۇرماقتا. ئۇ يولدىن كۆتىرىلگەن چاڭ تۈزلەڭ ئىچىدە كۆزدىن غايىپ بولماقتا ئىدى.
(شۇ ناملىق كىتاپ 54.55.56.57. ۋە 58 . بەتلەر)

(قوشۇمچە)

مەن كىتاپنى ئوقۇپ مۇشۇ بۆلۈمگە كەلگەندە ئۆز بېشىمدىن ئۆتكەن، ئائىلىۋى ئايرىلىش، سۈرگۈن بولۇش، قاچقۇنلۇق، سېغىنىش قاتارلىق بالىلىق ئۆتمۈشلىرىمنى ئېكراندا كۆرگەندەك ئەسلەپ ئۆتكەن ئىدىم. ئۆزەمنى تۇتالماي قانچە كۈنلەپ كۆز يېشى قىلغان. بۈگۈن بۇ بۆلۈمنى يەنە كۆز - يېشى ئىچىدە يېزىپ ئاخىرلاشتۇردۇم. بۇندىن ئارتۇق بىر نەرسە يېزىشقا جۈرئىتىم

قالمىدى.

« ئادەم بالىسى قەھرىمان بولۇشى مۇمكىن، كۈچلۈك سەركەردە بولۇشى مۇمكىن، لېكىن ئۆتمۈشىنى، ئۆزىنى ئۇنتۇش كەچۈرگۈسىز جىنايەتتۇر! »
(چېڭگىز ئايماتوۋ ئەسەرلىرىدىن)

بۇ يەردە ئانئىمىز ۋە سىياسى رەھبىرىمىز قەھرىمان رەبىيە قادىر خانىمغا يەنە بىر قېتىم چەكسىز ھۆرمىتىمنى سۈنمەن! ئۇ ئۆز كەچمىشىنى، مىللىتىنىڭ ئازاپ ئوقۇبەتلىك ئۆتمۈشىنى پۈتۈن دۇنياغا سۈرەتلەپ كۆرسۈتۈپ بەردى. ئۇ مىللەتكە ئۈلگە يارىتىپ بەردى.

11

ئۇلار ئالتايدىن يولغا چىقىپ، كۈنىگە ئاز دېگەندە ئون ئىككى سائەتلەپ يول يۈرۈپ، بەشىنچى كۈنى ئۈرۈمچىگە يېتىپ كەلدى. ئۈرۈمچىدە جۇماك بىلەن تېپىشىپ، ئۆز تەقدىرلىرى توغرىلىق ئۇزۇن مۇڭدېشىشتى. ئۇلار يۇيۇنۇپ - تارىنىپ، ھاردۇق ئېلىۋېلىشقاندىن كېيىن، ئالتۇنغا ئاشلىق بېلىتى ئالماشتۇرۇش ئىشلىرىنىمۇ شوپۇرنىڭ ياردىمى بىلەن ھەل قىلىۋېلىشتى. ئەمما ئالتۇن سېتىپ، ئاشلىق بېلىتى ئېلىشقا ياردەملەشكىنى ئۈچۈن، شوپۇر قورقۇنچتىن ئۆلەيلا دەپ قالغان ئىدى. چۈنكى ئۇلارنىڭ بۇ قىلمىشى - مەيلى ئالتۇن سېتىش بولسۇن، مەيلى ئاشلىق بېلىتى ئېلىش بولسۇن قانۇنغا ئەڭ ئېغىر خىلاپ قىلمىش بولۇپ، قولغا چۈشۈپ قالدىغان بولسا، ھايات قالدى دېگەندىمۇ ئۇزۇن مۇددەت قاماق جازاسىغا ھۆكۈم قىلىنىدىغان بىر قاراڭغۇ بازارچىلىق جىنايىتى ئىدى. شۇڭا ئۇ _ بولدى قىلىڭلارچۇ! جان كېتىدىغان گەپ، جىددىي يولغا چىقىشىمىز كېرەك! _ دەپ، جۇماك بىلەن خوشلىشىپ، يىغا - زارە قىلىشىۋاتقان ئانا ۋە سىڭىللارنى ئالدىرىتاتتى. ئۇلار بۇ ھەيۋەتلىك، كۆركەم، ھاياتىدا تۇنجى كۆرۈۋاتقان شەھەردىن ئايرىلىشتى.

ئۈرۈمچىدىن يولغا چىقىپ كۇچارغا يېتىپ كەلگۈچە يول بويى بىر مۇ خىتاي كۆرمىگىنى ئۈچۈن « خۇداغا شۈكرى، بۇ يەرلەرنى تېخى خىتايلار ئىشغال قىلالىمىغان بولسا كېرەك » دەپ ئويلاشقان ئىدى. كۇچار شەھرىدە ئۇلار بازار ئايلىنىپ، ئەتراپنى كۆرىۋالماقچى بولىشتى. رەبىيە ئانىسى بىلەن كېتىۋاتاتتى. « نان ساتمەن! نان ساتمەن! » دەپ، دىمىغىدا سۆزلەپ، نان

سېتىپ يۈرگەنلەرنى كۆرۈشتى. نان ئۇلارنىڭ قوللىرىدا ئەمەس بەلكى قوينىدا ئىدى. نان سېتىشمۇ قاراڭغۇ بازارچىلىق جىنايىتى بولغاچقا، نان ساتقۇچىلار لەۋلىرىنى مىدىرلىتىپ « نان ساتمەن » دېيەلمەيتتى ۋە كۈنجۈت پۇراپ تۇرغان مېزىلىك نانلارنى قوينىدىن چىقىرالمىتتى. رەبىيەنىڭ تەلۋىگە بىنائەن ئانىسى بىر ناننى ئالدى. لېكىن نېرىراقتا باياتىن بۇلارغا تىكىلىپ قاراپ تۇرغان بىر قۇرۇق قاقشال بولۇپ قالغان ئۇرۇق ئايال _ مۇنۇ باش ياغلىقىمغا يۈز گىرام ئاشلىق بېلىتى بەرگەن بولساڭلار _ دەپ بىچارىلەرچە يېلىندى. بىراق رەبىيەنىڭ « قانداق قىلىمىز ئاپا؟ » دېگەن سۇئال نەزىرىگە جاۋابەن ئانىسى:

بولمايدۇ قىزىم، ئەگەر ئۇنداق قىلىدىغان بولساق، بىزمۇ ئۇزۇن قالماي ئەشۇ بىچارە ئايالنىڭ ھالىغا چۈشۈپ قالىمىز _ دەپ جاۋاپ بەردى ۋە ئۇلار ئۆز يولىغا مېڭىشتى. نېمىشكىدۇر رەبىيەنىڭ ئانىسى ئۈزلۈكسىز ئارقىغا داڭىپ، ھېلىقى ئايالغا سومكىسىدىكى ئۆزلىرىنىڭ نېنىدىن بىرنى بەردى. بىچارە مەزلۇم مىڭ رەھمەت ئېيتاتتى ۋە _ سىلى بىر ئاقكۆڭۈل پەرىشتە ئىكەنلا، خۇدايىم مەندەك بولۇپ قېلىشتىن مىڭ ساقلىسۇن! _ دەپ خېلە ئۇزۇنغىچە ئۇلارغا تازىم قىلىپ، ئاندىن جەڭدىن غەلبە بىلەن چىققان كىشىدەك، شۇنداق چەبدەسلىك بىلەن كۆزدىن غايىپ بولدى.

ئۇلار ئۈرۈمچىدىن ئايرىلىپ ئالتىنچى كۈنى كەچ قۇرۇن ئاقسۇ شەھىرىگە يېتىپ كېلىشتى. ئەسلىدە زۆھرە ئۇلارنىڭ ئالدىغا چىقماقچى ئىدى. لېكىن ئۇ بۇلارنى ئىزدەپ ئاقسۇ كونا شەھەرگە كېتىپ قالغانلىقى ۋە زۆھرەنىڭ يېقىنىدىلا توي قىلىۋالغانلىقى توغرىسىدىكى خەۋەر كەلدى. شۇڭا ئۇلار كىچىك بىر مېھمانخانىغا ئورۇنلىشىپ تۇرماقچى بولىشتى.

شۇ ئەسنادا مېھمانخانىغا بىر گۈزەل چوكان كىرىپ كەلدى! ئۇنىڭ كەڭ ئېتەكلىك يوپىكىسى، يازلىق خۇرۇم چاپىنى، چاڭ قونمىغان پارقىراق ئايىغى، ئىشقىلىپ ئۇنىڭ شۇ تاپتىكى تۇرقى كىشى تۇنىيالىمغۇدەك دەرىجىدە گۈزەل ۋە سالاپەتلىك ئىدى.

_ ۋاي، بۇ زۆھرە ئەمەسمۇ! ھەممەيلەن ئۇنىڭغا يېپىشىپلا قالغان ئىدى. ھەربىرى ئۆزلىرىنىڭ پارىڭىنى ئۇنىڭ بىلەن ئورتاقلىشاتتى. ھەممىسىلا سۆزلىمەكتە. ھەتتا ئۇلار بېشىغا كەلگەن دەرتلەرنىمۇ ئۇنتۇپ قېلىشقان ئىدى. ئۆزلىرىنىڭ بۇياققا نېمىشكە كەلگەنلىگىنى زۆھرە سۆزلىگەندىن كېيىنلا ئەسكە ئېلىشتى. زۆھرە ھۆكۈمەتنىڭ « سۈرگۈن قىلىنغانلارنى

ئورۇنلاشتۇرۇش ئىدارىسى » بىلەن مۇناسىۋەتلىشىپ، بۇلارنىڭ ئاقسۇدا - زۆھرەنىڭ يېنىدا قېلىشىغا رۇخسەت ئالغانلىقىنى ئېيتتى. ئۇلارنى كۈتۈپ ئىشىك ئالدىدا بىر ئۆكۈز ھارۋىسى تۇراتتى. ئالتايدا بۇنداق ھارۋىنى كۆرمىگەچكە ئۇلار ھەيرانلا قېلىشقان ئىدى. ئۇلار شوپۇرنىڭ ياردىمى بىلەن يۈك - تاقلىرىنى ئۆكۈز ھارۋىسىغا يۆتكەپ، زۆھرەنىڭ ئۆيىگە قاراپ يولغا چىقىشتى. لېكىن قاراڭغۇ چۈشۈشكە يېقىنلاپ قېلىۋاتقىنى ئۈچۈن، زۆھرە بىر ئات ھارۋىسىنى تېپىپ، يۈكنى ئالماشتۇرۇشتى.

ئۇلار بىر يوغان دەرۋازا ئالدىغا كېلىپ توختىدى. دەرۋازا ئېچىلىۋىدى شۇنداق كۆركەم بىر ھويلا ئۇلارغا قوينىنى ئاچتى. پاھا! ئايۋانلىق ھويلا، ئايۋانلارنى كۆتىرىپ تۇرغان سۈلەتلىك تاش تۈۋرۈكلەر، تۈۋرۈكلەرنىڭ ئاستىدا گەج بىلەن قاتۇرۇلغان سۇيا، ئويما نەقىش بىلەن ياسالغان ياغاچ ئىشىك - دەرۋازىلەر. بۇ ھويلا ئەشۇ كۆركەملىكى بىلەن تىپىك جەنۇپىي بىناكارلىق ئۇسلۇبىنى كۆرسۈتۈپ تۇراتتى. ئاز دېگەندىمۇ تۆرت يۈز يىللىق ئىمارەت. - ۋاي خۇدا، ھەدە سەن ساراينىڭ ئىگىسى ئىكەنسەندە! - دەۋەتتى رابىيە ھاياجانلىنىپ.

- ياق سىڭلىم، بۇ قورولار ئەسلىدە بىر كاتتا باي كىشىنىڭ بولۇپ، ھۆكۈمەت ئۆيى ئىگىسىنى مەجبۇرى قوغلاپ چىقىرىۋېتىپ، خەقلەرگە ئىجارىگە بەرگەن ئىكەن. مەنمۇ ئىجارىگە ئېلىپ ئولتۇرۇۋاتىمەن - دېدى زۆھرە چۈشەندۈرۈپ. بۇ قورودا باياتىن بۇلارنى قىزغىن قارشى ئالغان يەنە ئىككى ئائىلىلىكمۇ بار ئىدى. بۇلارنىڭ يۈك - تاقلىرىنى ھويلىغا ئۆزىلا توشۇپ ئەكىرىۋاتقان يىگىرمە بەش ياشلاردىكى چېقىر كۆز، قوڭۇر چاچلىق يىگىت بولسا بىر تۇل ئايالنىڭ ئوغلى بولۇپ، ئۇلارمۇ يېقىن خوشنىلاردىن ئىكەن. بۇ يىگىت بەستىلىك، قاۋۇل كەلگەن بولۇپ، سىرتقى كۆرۈنىشى ياراشمىغان كېلەڭسىز ئىدى. ئۇ كادىر ئائىلىسىدىن بولۇپ، ئۆزى كوممۇنىست پارتىيىسىنىڭ ئەزاسى، بانكا بۆلۈم باشلىقى، ئۇ بۇلارنىڭ كەلگىنىنى ئاڭلاپ ئۈچ كۈنلۈك دەم ئالغان ئىكەن. زۆھرەنىڭ يولدىشىمۇ بەستىلىك، يوغان ئادەم بولۇپ، كوممۇنىست ئىكەن. خوشنىلارنىڭ ئېيتىشىچە زۆھرە مۇشۇ يۇرتتىكى ئەڭ بەختلىك ئائىلىگە ئىگە ئىكەن. قانداقلا بولمىسۇن بۇلار بۈگۈن شۇنچىلىك خوشال. چۈنكى ئۇلار ئارام خۇدا سوزۇلۇپ يېتىپ ئۇخلىغۇدەك بىر ماكانغا ئۇلاشقان ئىدى. رابىيەنىڭ ئانىسى « خۇداغا مىڭ شۈكرى، ھېلىمۇ ياخشى ئۇلار بىزنى خىتاي يوق يەرگە پالاپتۇ! بولمىسا قانداقمۇ قىلاتتۇق! »

دەپ ئۈمۈت، ئىشەنچىسىنى ۋە خۇداغا بولغان مېنى تەدارلىقنى بىلدۈرەتتى. ئۇلار دەماللىققا غەمىسىز ئىدى. زۆھرەنىڭ ھويلىسىدا چوڭ بىر ئائىلە كىشىلىرىدەك ئۆزلىرىنى يېنىك ھېس قىلىشتى. دەسلەپكى كۈنى ئۇلار ھەممىنى ئۇنتۇپ قانغۇچە كۈلۈشكەن ئىدى. بىراق بىر ھەپتىدىن كېيىن بىر ئاخشىمى يامغۇر يېغىشقا باشلىۋىدى، زۆھرە ھويلىدىكى ئورۇندۇق، ئۈستەل ۋاھا - كازالارنى يىغىشتۇرۇپ، ئۆيگە ئەكىرگىلى تۇردى. ئەسلىدە زۆھرە بۇ ھويلىدىن ئىككى ئېغىزلىق ئۆينى تۇتقان ئىكەن. بىرىدە ئەر - خوتۇن ئىككىسى، بىرىدە رەبىيەلەر، بۇ ئىككى ئېغىزلىق ئۆيدە چوڭ-كىچىك بولۇپ جەمى يەتتە جان يېتىپ قۇيۇشاتتى. بۇ ھويلىدىكى ھەممە خوشنلار بىر خالانى ئىشلىتىدىكەن. ئاستا - ئاستا بۇ يەرنىڭ تازا ئەپسىز، يېقىمىزلىقى كۆرۈلمەكتە. ئۇنىڭسىزىمۇ يەنە كۆڭۈلسىزلىك - زۆھرەنىڭ يولدىشى تازا قاملاشمىغان بىر قىلىقى بار ئادەم ئىكەن. زۆھرە سۇيقاش ئېتىپ، قاچىلارغا ئۇسقىلى تۇرغاندا ئۇ يېنىغا كېلىۋېلىپ:

بۇ قاچىغا ئاز ئۇس، بۇ قاچىغا مۇنداق ئۇس - دەيدىغان چېپىلغاق ئادىتىمۇ بار ئىدى. ھەتتا تاماق شىرەسىگە قول - ئېغىز سۈرتۈش قەغىزى قويۇلسا، ئۇ دەرھال يىغىپ ئەخلەتكە تاشلىۋېتەتتى ۋە « بۇ دېگەن بۇرجۇتلارنىڭ قىلىقى » دەپ خاپا بولاتتى. بىر كۈنى رەبىيەلەر ئانىسى بىلەن بازارغا كەتكەندە ئۇ قېيىن ئانىسىنىڭ دۇتتارىنى سۇندۇرۇپ تاشلىۋەتتى. چۈنكى بۇ كۈنلىق، ناخشا - مۇزىكا بۇرجۇتلارنىڭ ھەرىكىتى - دەپ شۇنداق قىلغان ئىدى. بىر كۈنى ئۇلارنىڭ ئانىسى ئەتتىر چاچقان ئىدى، كۈيۈغۇل خاپا بولۇپ - بۇ ئۆيدىن ھەجەپمۇ بۇرجۇتلارنىڭ پۇرىغى كېلىۋاتىدۇ دېگەن ئىدى. لېكىن ئۇ قېيىن ئانىسىغا ئۇدۇل گەپ قىلىشقا پېتىنالمىي، كىچىك ئارزۇگۈلگە، رەبىيەگە - ئاپاڭلارنىڭ ئىددىيىسى شىمالدىكى كاپىتالىستلارنىڭ ئىددىيىسىگە ئوخشايدىكەن، ئەگەر ئۇ جەنۇپتا مۇشۇنداق ياشايدىغان بولسا، ئاللىبۇرۇن ئۆلتۈرۈلگەن بولاتتى - دەپ قوپال سۆزلىگەن ئىدى.

رەبىيەنىڭ ئانىسى كۈيۈغۇلنىڭ بۇنداق قىلىقلىرىنى قارىماققا يېنىغا كەلتۈرمىگەندەك قىلاتتى. شۇنداقتىمۇ بىر كۈنى ئۇ يۈزىنى ئالغىنى بىلەن توسۇپ يېنىك يىغلىدى. بۇرۇن ئالتايدىكى چاغلىرىدا ئۇلارنىڭ دادىسى ئورۇنسىز يامان گەپ قىلىۋالسا شۇنداق يىغلايتتى.

ئۇلار ئاقسۇغا كېلىپ ئون بەش كۈندىن كېيىن چوڭ - كىچىك ھەممىسىلا مەكتەپكە كىرىۋالدى. رەبىيە ئالتىنچى سىنىپقا ئېلىندى.

سەنئەتتىكى ئوتتۇز بەش نەپەر ساۋاقداشى بىردەك ئۇنى « كىچىك چىرايلىق، كىچىك گۈزەل » دەپ ئاتىشاتتى. چۈنكى ئۇ ئالتايدىكى چاغلىرىدىكىدەكلا يارىشىملىق، رەتلىك كېيىنەتتى. ھەمدە ئۇ شۇنچىلىك ئوچۇق - يورۇق، جانلىق، سىپايە ئىدى. ئۇنىڭ ئالتايدىكى چاغلىرىدىلا يېزىش قابىلىيىتى بەك ياخشى بولغىنى ئۈچۈن بۇ مەكتەپتىمۇ بىر ھەپتە ئىچىدىلا سەنئەت باشلىقى بولۇپ سايلاندى.

(شۇ ناملىق كىتاپ 62،63،64،65،66،67،68. ۋە 69. بەتلەر)

(قوشۇمچە)

بىز بۈگۈن ئەشۇ كەچۈرمىشنىڭ باش قەھرىمانى بولغان رابىيە قادىر خانىمنى ئۆزىمىزگە « ئانا _ مىللەتنىڭ ئانىسى » دەپ ئاتاپ تۇرماقتىمىز. لېكىن ئۇ مىللەتنىڭ « ئانىسى » لا ئەمەس بەلكى ئەسىر مىللەتنى ئازات قىلغۇچى، دۇنيادىكى ئەڭ كۈچلۈك دۆلەتكە قارشى ئىسيان كۆتەرگۈچى، غالىپ قەھرىمان، تەشكىلى رەھبەر ئىكەنلىكىنى تازا ئېتىراپ قىلمايۋاتقانلىقىمىز كۆرۈنۈپ تۇرۇپتۇ. شۇنى ئېتىراپ قىلىش كېرەككى! بىزنى غەرب دۇنياسى ئەزلەيدىلا بىلەتتى. دېموكراتىك غەرب ئەللىرى بىزدەك زۇلۇم چېكىۋاتقان، 30 مىليونلۇق نۇپۇسقا ئىگە بىر خەلقنى بىلمەي قالدىغان بولسا، ئۇلارنىڭ دۇنيادىكى غالىبىيىتى « قەغەز يولۋاس » تىن باشقا نەرسە بولمىغان بولاتتى. دېمەك غالىپ بىر ئەلنىڭ بىلىدىغانلىرى ۋە قىلىدىغانلىرى بىزدەك ئەسىر خەلقنىڭ چۈشىگمۇ كىرمىسە كېرەك.... ئۇنداقتا ئامېرىكا باشلىق پۈتۈن غەرب، ئۇيغۇر مىللىتىنىڭ دەردىنى تىگىش ئۈچۈن تۈرمىدىكى مەھبۇس بىر ئانىنى كۈتۈپ تۇرغانىدى؟

_ ياق! بۇ ئەقىلگە ۋە غەرىپلىكنىڭ سىياسى مەيدانىغا ئويغۇن كەلمىگەن بىر بېمەنە سۆزدۇر. (رابىيە قادىر خانىمدىن بۇرۇن) بىزنىڭ قولىمىزدىن كەلگىنى، قىلغىنىمىز، قىلالىقىنىمىز شۇنچىلىك بولغانىكەن، ئۆزىمىزگە تەن بېرىشىمىز كېرەك. رابىيە قادىر خانىمغا تولۇق رەھبەرلىك ئىمتىيازى بېرىشىمىز، ئۇنىڭغا تولۇق بەيئەت قىلىشىمىز، ئۇنىڭ بىلەن تولۇق ھەمكارلىشىشىمىز بىزنىڭ نۆۋەتتىكى ھەقىقىي ئىنقىلاۋىمىز بولۇپ ئىسپاتلىنىدۇ. ئەگەر كىمدە كىم ئۇنىڭ يولىغا توساق قويۇپ، ئۇنىڭ كۆڭلىنى بىئارام قىلىپ، ئۇنى بۇ مىللى ھەرىكەتتىن چەتلىتىشكە ئورۇندىكەن، ئۇنى ۋاز كەچتۈرۈپ، قۇرۇق سۆلەت قىلىپ قويۇپ، مەنەپىنى ئۆز

دائىرىسىگە كىرگۈزۈۋېلىپ، يەنە مىللەتنى ئويناشقا ئورۇندىكەن ئۇ چوقۇم مىللەتنىڭ كەلگۈسىدىكى ئۇۋالىغا جاۋاپكار، نەپەرتلىك ئادەمدۇر!.

12

ئارىدىن ئون ئايچە ئۆتكەندىن كېيىن زۆھرەنىڭ يولدىشى خىزمەت ئورنىغا يېقىن يەردىن ئۆي تېپىپ كۆچۈپ كېتىشتى. ئېھتىمال زۆھرە، ئانىسى ۋە قېرىن-داشلىرى يولدىشىنىڭ يولسىز، ئەخلاقسىز، قوپال قىلىقلىرىغا دۈچكېلىۋاتقانلىقى ئۈچۈن، ئۇلارنى ئاياش تۈپەيلىدىن شۇنداق قىلغاندۇر. قانداقلا بولمىسۇن ئەمدى ئۇ پرولېتارىيات، كوممۇنىست كۈيئوغۇلىنىڭ ئەلىمىدىن ئۇلار قۇتۇلغان ئىدى. ئۇلار خېلىلا خاتىرجەم بولغاندەك بولۇپ قالدى. شۇنىڭ بىلەن ئالتايدىن ئېلىپ كەلگەن ئالتۇنلارنى خىراجەت قىلىشقا ۋە ھويلىدىكى بەزەن كەمبەغەل خوشنىلارغىمۇ غەمخورلۇق قىلىشقا باشلىدى. رابىيەنىڭ ئانىسى زىننەت بۇيۇملىرىدىن ئەڭ قىممەتلىك ئۈزۈكلىرىنى سېتىپ، بىر ئايلىق خىراجەتكە سەرپ قىلدى. ئاشلىق - تۈلۈكتىن باشقىسى سۇدىن ئەرزىان بولسىمۇ، ئايلاپ تاتلىق - تۈرۈم، قەن - ناۋات دېگەندەك نەرسىلەرنى ئېغىز تېتىپ كۆرمەيتتى.

شۇنداق كۈنلەرنىڭ بىرىدە ھۆكۈمەت ئۇختۇرۇش قىلىپ، جان سانىغا قارىتا قەن - گېزەك تارقىتىدىغان خوشخەۋەر ئېلان قىلىندى. رابىيە ئۆكۈلىرىغا ئاجايىپ جىق كەمپۈت، قەن - گېزەك ئېلىپ كېلىدىغانلىقىنى ۋەدە قىلىپ، تەمىنلەش ئىشخانىسىغا يول ئالدى. ئۇ تالۇننى ئېلىپ، ئىككى يۈزچە كىشىنىڭ ئارقىسىدا رەتكە تىزىلدى. رەتنىڭ سىرتىدا بىر ئايال ئىككى بالىسى بىلەن غەربانە ھالدا بويۇن قىسىپ تۇراتتى. رابىيە قانچە سائەتلەپ رەتتە تۇرۇپ، ئاخىرى كەمپۈت، قەن - گېزەك تەقسىم قىلىدىغان ئايالغا تالۇننى سۈندى. ئۇنىڭ قولىدا ئىككى تالۇن بولۇپ، ھەر بىر تالۇنغا يەنە باشتىن رەتتە تۇرىشى كېرەكلىكىنى بىلگەندىن كېيىن، بىر تالۇنغا بېرىلگەن تاتلىق - تۈرۈمنى ئېلىپ قايتىپ چىقتى. لېكىن ھېلىقى ئايال تېخىچىلا بويۇن قىسىپ، كىشىلەرگە تەلمۈرۈپ تۇراتتى. ئۇنىڭ ئىككى بالىسى تىللىرىنى تامشىپ، كەمپۈت ئىشتىھاسىدا ئوت بولۇپ ياناتتى.

— سىز نېمىشكە رەتكە تىزىلىپ تۇرمىدىڭىز؟ — سورىدى رابىيە ئۇنىڭدىن.
— بىلىمدىم، كېچىكىپ قاپسىز دېيىشىپ تالۇن بەرمىدى ئۇلار — دېدى ئۇ

مۇڭلىنىپ. رابىيە ئۆكىلىرىغا بەرگەن ۋەدىسىنى بىر تەرەپكە قويۇپ، كۆز ئالدىدىكى ھېلىقى غېرىپ بالىلارغا قەن - گېزەكلىرىنىڭ ھەممىسىنىلا بېرىۋەتتى. ھېلىقى ئايال سومكىسىنى مائىلاپ

– قانچە پۇل بېرىمەن سىڭلىم – دەپ سورىۋىدى، رابىيە
– مەن پۇلىسىز بىكارغا ئالغان نەرسىلەر تۇرسا، سىزدىن نېمىشكە پۇل ئالغۇدەكمەن! بالىلىرىڭىز يېسۇن دەپلا كەتمەكچى بولدى. ھېلىقى ئايال چەكسىز مىننەتدارلىق ئىلكىدە دېگىلى گەپمۇ تاپالمايتتى. ئۇ بالىلىرىغا – ئاچاڭلارغا رەھمەت دەڭلار بالىلىرىم! ئۇ بىر پەرىشتە ئىكەن – دەيتتى ئۈمچەرەپ. رابىيە يۈز قەدەملەرچە ئۇزىغاندىن كېيىن ئارقىسىغا قارىۋىدى، ھېلىقى ئايال تېخىچە ئىگىلىپ تازىم بىلدۈرۋاتاتتى.

رابىيە ئۆيىگە قايتقاندىن كېيىن كۆپ ئويلىنىپ قالدى ۋە ئۆزىنىڭ كىشىلەرگە ئۈلگە بولىۋاتقانلىقىنى، ھەممىلا ئادەم ئاچلىقتىن ئۆز قايغۇسى بىلەن بولۇپ، باشقىلار بىلەن كارى بولمايۋاتقان ئاجايىپ بىر رەھىمسىز دەۋرنى مۇلاھىزە قىلاتتى ۋە ئۆزىنىڭ كۈندىن كۈنگە بىر ئازدىن چوڭ بولىۋاتقانلىقىنى ھېس قىلاتتى. ئۇ ئۆزىدىكى بۇ تۈر غەمخورلۇق تۇيغۇسىنى ئانىسىغا سۆزلەپ بەرگەندە، ئۇنىڭ ئانىسى شۇنداق بىر ئاقىلانە چۈشەنچ بەرگەن ئىدى:

– قىزىم بۇ كوممۇنىستلار خەلقىمىزدىن پەقەتلا تارىخىنى، ئەنئەنىۋى ئەخلاق، ئۆرپ - ئادەتلىرىنى ئۇنتۇشنىلا ئەمەس، بەلكى ئۆزىمىزنى پۈتۈنلەي ئۇنتۇپ كېتىشىمىزنى تەلەپ قىلىۋاتىدۇ، ئۇلارنىڭ ئۈستىمىزدىن يۈرگۈزۈۋاتقان قانۇن، سىياسەتلىرى «قانداق قىلسام ھايات قالارمەن؟» – دېگەن ئەندىشىگە مەجبۇرلاپ، مۇشۇ ھالغا كەلتۈردى. شۇڭا خەلقىمىزنىڭ ئەخلاق، ئىنسانىي خىسلەتلەرنى ئويلىقچىلىك مادارى قالمىدى.

ھەر قېتىم ئائىلە خىراجىتى ئۈچۈن پۇل لازىم بولغاندا، رابىيەنىڭ ئانىسى بىر پارچە ئالتۇننى ئېلىپ، كىچىك ئالتۇن كېسىدىغان ھەرە بىلەن پارچىلايتتى - دە، بازارغا ئاپىرىپ، مەخپى ھالدا ساتاتتى. لېكىن بۇ پۇل ئاران ئىككى ھەپتىلا يېتەتتى. ئۆي - ئىچى بارغانچە جۇت كۆرۈنەتتى. رابىيەنىڭ ئانىسىمۇ كۈندىن - كۈنگە ئاۋالقىدەك سېخىلىقتىن يىراقلىشىپ كېتىۋاتاتتى. ئۇ بالىلىرىغا چۈشەندۈرۈپ، تاماقنى كۆپ يېمەسلىكىنى، ساۋاقداشلىرىنى تاماققا ئۆيگە باشلاپ كەلمەسلىكىنى تەلەپ قىلىدىغان بولۇپ قېلىۋاتاتتى. ئۇ بالىلىرى مەكتەپكە ماڭغاندا ھەر بىرىگە تەنەپپۇس ۋاقتىدا

يەيدىغان نان، خام سەي قاتارلىقلارنىمۇ جابدۇپ يولغا سالاتتى. باشقا ساۋاقداشلارنىڭ ئائىلىسىدە ئۇنداق قىلغۇدەك ئىمكان بولمىغىنى ئۈچۈن رابىيەلەر تەنەپپۇستىدا نان يىگەنلىرىدە، ئۇلار تىللىرىنى تامشىپ كېتىشەتتى. بۇ ھالىنى كۆرۈپ تۇرۇپ ئۇنىڭ بوغۇزىدىن مېزىلىك نانلار قانداقمۇ غىچىدە ئۆتۈپ كەتسۇن! شۇڭا ئۇ، نېنىدىن بىر قانچە چىشلەم يېۋىلىپلا قالغىنىنى دوستلىرىغا ئۆلەشتۈرۈپ بېرەتتى. بىر قېتىم بىر قىز دوستى ئۇ بەرگەن بىر پارچە ناننى چىنىسىگە سېلىپ لىق سۇ قۇيىدى. شۇنداق بىر قانچە قېتىم تەكرار « نان تاتقى » سۈنى ئىچىۋېلىپ، ئاندىن ھېلىقى ناننى سائەتلەپ شورىغان ئىدى.

رابىيە خېلە بۇرۇنلا ئۆز ئالدىغا مۇستەقىل ھاياتنى چۈشەنگەن. ئۇ ئۆي ئىشلىرىدا ئانىسىغا ياردەملىشىپ، ئۆكىلىرىنى قاتارغا قوشۇشتا بىر چوڭ كىشىدەك ھەسسە قوشاتتى. يەنە خۇلۇم - خوشنلارمۇ ئۇنىڭدىن مەسلەھەت سوراپ، ئۆي ئىشلىرىنى، قىشلىقنىڭ غېمىنى قانداق ئورۇنلاشتۇرۇشنى، قانداق قىلىپ ئۆي ئىجارىسىنى ئۆتەشنى، ياغ - گۆش، ئۇن - گۈرۈچلەرنى، ئوتۇن - كۆمۈرلەرنى، ئىشقىلىپ ھاياتتا قېيىنچىلىققا دۇچ كېلىۋاتقان نۇرغۇن ئىشلارنى بىر تەرەپ قىلىشتا ئۇنىڭدىن ئەقىل سورايتتى. ھەر ئايدا بىر قېتىم مەكتەپ بويىچە ئۈچ يۈزدىن ئارتۇق ساۋاقداش ئالدىدا « چوڭلارغا قانداق مۇئامىلە قىلىش، ئاتا - ئانىلىرىغا قانداق ياردەم قىلىش، ئائىلىسىنى قانداق ھىمايە قىلىش... » قاتارلىق تېمىلاردا نۇتۇق سۆزلەيتتى. بەزىدە ئوقۇتقۇچىلار تەييارلاپ بەرگەن يازما نۇتۇقنى بىر ئاز ئوقۇپ قويۇپلا، ۋاراقچىنى قاتلاپ قويۇپ ئۆز پىكرىنى سۆزلەپ كېتەتتى. ئۇنىڭ تالانتىغا مەھلىيا بولغان ئايال ئوقۇتقۇچىسى تىللاخان خانىم ئۇنى بىر كۈنى مۇدىر ئىشخانىسىغا چاقىرتىپ، يېقىندا يەتتىنچى سىنىپنى پۈتتۈرۈپلا ئوقۇتقۇچى بولۇش تەكلىۋىنى بەردى. رابىيە بۇ تەكلىپتىن سۆيۈنۈپ، ئۆيىگە كەلگەندە ئانىسىغا ئېيتقان ئىدى بىراق ئانىسى ئانچە خوش بولمىدى ۋە

— سەن مەكتەپنى تولۇق تۈگىتىشىڭ كېرەك، ئاندىن ئالى بىلىم يۇرتىغا ئوقۇشقا كىرىشىڭ لازىم — دەپ ئۇنى ئوقۇتقۇچى بولۇشتىن ياندۇردى.

رابىيە شۇنچىلىك قىسقىلا ۋاقىت ئىچىدە ئۆزىگە تونۇشلۇق يىراق-يېقىن ئەتراپتا ھەممىنىڭ ياخشى كۆرۈشىگە ئائىل بولغان ئىدى. قىزلار ئۇنىڭ بىلەن ئەڭ يېقىن دوست بولۇشنى تەلەپ قىلاتتى. كوچا - كويلاردا ئۇ كېتىۋاتقانلىرىدا ئوغۇللارمۇ ئۇنىڭغا مەھلىيا بولۇپ تەلمۈرىشەتتى. لېكىن ئۇ

ئۆزىنىڭ تېخى بەكلا كىچىك ياشتىكى بىر قىز ئىكەنلىكىنى ھېس قىلىپ، بۇنداق ھاللاردا ئىرىسىزلا كېتىۋېرەتتى. ئۇ ئەگەر چوڭ بولغاندا بۇ ئەتراپلاردا ئۆزىگە لايىق كەلگۈدەك بىرەر ئوغۇلنىڭ يوقلۇغىنىمۇ جەزم قىلاتتى. (شۇ ناملىق كىتاپ 70.71.72. ۋە 73. بەتلەر)

(قوشۇمچە)

بىز بۈگۈن ئەشۇ جاسارەتلىك كىچىك رابىيەنىڭ دۇنيانى ھەيران قالدۇرىۋاتقان ئۇتۇقلىرىنى ئۆز كۆزىمىز بىلەن كۆرۈۋېلىمىز. ئۇنىڭ غەلىبىلىرىنى ئۆز قۇلاقلىرىمىز بىلەن ئاڭلاپ ئولتۇرماقتىمىز. ئۇنىڭ يارىتىلىشىلا بىر مۆجىزە بولغىنىدەك، بۈگۈن « ئۇيغۇر » دېگەن بىر مىللەتنى غەرىپلىككە يېپىيىشى بىر مۆجىزە سۈپىتىدە كۆرسەتمەكتە!

« ئۇيغۇر دېگەن قانداق نەرسە؟ ئۇيغۇر دېگەن يەيدىغان نەرسىمۇ؟ ئەگەر ئىنسان بولسا، ئۇ قانداق مىللەت؟ بۇ مىللەت قاچان پەيدا بولدى؟ قەيەردە ياشايدۇ؟ ئۇيغۇر _ مۇڭغۇل دېگەن بولامدۇ؟ شەرقى تۈركىستان دېگەن يەر تۈركىيەنىڭ شەرقى ئەمەسمۇ؟ ئۇ يەردە كۈردلەر ياشايدىغان تۇرسا؟ ياكى تۈركمەنىستانمۇ؟ تۈركمەنىستاندا خىتاي نېمىش قىلىدۇ؟ ئۇ بىر دۆلەتقۇ؟ » مۇشۇنداق سۇئاللار گېرمانىيەدىلا ئەمەس، بەلكى نۇرغۇنلىغان غەرب دۆلەتلىرىدىكى ئۇيغۇرلار يولۇقۇپ تۇرىدىغان سۇئاللار ئىدى. ئۇيغۇر دېگەن بۇ غالىپ روھ « تەكلىماكاندا » ئەمەس بەلكى دېموكراتىك غەرب دۇنياسىدا « دۈملەنگەن » ئىدى. قازاننىڭ ئاستىدا يالقۇنلاپ ئوت كۆيۈۋاتقان. لېكىن تۇۋاق مەھكەم بېكىتىلگەن. بىز ئىچىمىزدىلا قايناپ تاشاتتۇق. بىزنى ھېچكىم تونىيالمىغان ئىدى. بۇ دۈملەنگەن تۇۋاقنى كىم ئاچىدىكەن، « ئۆز كىشىلىرىمىز » نىڭ تۆمۈر تىرىنغى ئۇنىڭ بوغۇزىدا بولاتتى. بۇ تۇۋاقنى ئېچىپ، ئىچىدىكى قايناۋاتقان دەرت - ئەلەملەرنى غەرىپلىككە كۆرسۈتۈش قانداقتۇر بىر خاتا ئىش ئىدى. « بىزنى غەرب تونىمايدۇ! غەرب خىتايغا سېتىلىپ كەتتى! ئاھ خۇدايىمەي، بىزگە كىممۇ ياردەم قىلار ئۆكىلىرىم! » مانا بۇ چۈشەندۈرۈشلەر بىزنىڭ غەرىپكە بولغان خاتا قارىشىمىزنىڭ تۈرتكىلىك ئامىللىرى ئىدى.

رابىيە خانىم ئەنە شۇ غەرىپتە « دۈملەنگەن روھ » نىڭ دەردىنى ئاڭلىتىۋاتىدۇ. بىز ئۇنى مەيلى يۈزىمىزگە تۈكۈرسىمۇ، كاپىتىمىزغا ئۇرسىمۇ، ھوزۇرىدىن قوغلاپ چىقارسىمۇ، مەجبۇرلاپ ئىشلەتسىمۇ مەڭگۈ قوللايمىز! بۇ

ئۇيغۇر مىللىتىنىڭ رابىيە خانىمغا بەرگەن ۋەدىسى، ئۇنىڭغا بولغان ساداقىتى! پەقەتلا ئۆزلىرىنى « داھى » چاغلاپ قالغانلار ياكى « داھى » بولۇشقا ۋاقىت كۈتۈپ كېلىۋاتقانلار، قانداقتۇر بىر شۇم نىيەت بىلەن ئۇيغۇر دەۋاسىنى دۈملىمىدە تۇتۇپ تۇرۇشنى ئۆز كۈرەش غايىسى قىلىپ كېلىۋاتقانلارلا بۇ ۋەدىنىڭ سىرتىدىكى كىشىلەردۇر! ئۇلارنىڭ زوۋىلىسى شۇنداق ئۈزۈلگەن ئىكەن، ئۇلار شۇنداق داۋام قىلىدۇ! خالاس.....

13

ئۇلار بەش جان كىشى بىر ئېغىزلىق ئۆيدە ياشاشقا كۆنۈپمۇ قالغان ئىدى. ھەمدە « ياتاق ئۆيى، ئاشخانا ، يۇيۇنۇش خانىسى » قاتارلىق ھاياتلىق مۇلازىمىتىنىڭ ھەممىسىلا مۇشۇ بىر ئېغىزلىق ئۆيدە ئىدى. خىتاي ھۆكۈمىتى شەخىسى ئائىلىدە ئىشلىتىلىدىغان ھامامنى « بۇرجۇنابىيەنىڭ يولى » دەپ بۇزۇپ تاشلىغان ۋە ئوپچە قوللىنىلىدىغان ئاممىۋىي مۇنچا تەسىس قىلغان ئىدى. رابىيەنىڭ ئانىسى بالىلىرىنىڭ ئۇنداق ئوپچە مۇنچىغا بېرىشىنى ئەخلاقسىزلىق _ دەپ، ئۆيىنىڭ بىر بۇلۇڭىغا ئەۋراز ياساپ بەرگەن ئىدى.

رابىيە مەكتەپتىن قايتقىنىدا ئالدى بىلەن تاپشۇرۇقلىرىنى ئىشلەيتتى. ئۆكىلىرىنىڭ تاپشۇرۇقلىرىغىمۇ ياردەملىشەتتى. ئۇ ئاقسۇنىڭ ھاياتىغا تىزلا كۆنۈكۈپ كەتتى. لېكىن ئارزۇگۈل، خەلچەم، مەمەتلەرگە بۇ يەرنىڭ ھاياتى بەكلا ئېغىر كەلمەكتە. ئۇلار كۆزلىرى چاچراپ چىققۇدەك ئاچچىق يىغلىشاتتى. چۈنكى ئۇلار ئالتايغا قايتىشنى دائىم تەلەپ قىلىشاتتى. جەنۇپنىڭ ھاۋاسى ئالتايغا قارىغاندا بەكلا ئىسسىق، يېشىللىق يوق، قۇم-قاقاس. رابىيە ئۇلارنى بەزلەپ، بۇ يەرلەردىمۇ ئالتايدىن قېلىشمايدىغان ئالاھىدىلىكلەرنىڭ بارلىقىنى، ئالتايدا بولسا شۇ ئاندا ئاچارچىلىقنىڭ ھۆكۈم سۈرۈۋاتقانلىقىنى چۈشەندۈرەتتى. ئۇلارنىڭ دادىسى بىر قېتىم ئەۋەتكەن خىتىدە:

« سىلەر بىلمەيسىلەر، مېنىڭ قانداق ھايات كەچۈرۈۋاتقانلىقىمنى، شۇنداقتمۇ سىلەرنى بۇياققا يۆتكەپ كېلىش توغرىسىدا يول مېڭىپ كۆردۈم، قانداقلا بولمىسۇن سىلەرنىڭ بۇياقتىن يۆتكىلىپ كەتكىنىڭلار ياخشى بولغانىكەن، چۈنكى بۇ يەردە شۇ كۈنلەردە ئوغرى - يالغاننىڭ سانى بەك كۆپىيىپ كەتتى، ئوغرىلار كىشىلەرنىڭ ماللىرىنىلا ئېلىپ كېتىشمەستىن

بەلكى جانلىرىنىمۇ قىيىپ كېتىۋاتىدۇ، خىتاي دېگەن نىجىسلا يۇرتىمىزغا خۇددى كەلگۈندەك بېسىپ كەلمەكتە » دەپ، ئۇ ياقتىكى ئەھۋاللارنى قىسقىچە بايان قىلغان ئىدى.

جۈمەك (جۈمە) مۇ ئوقۇشنى پۈتتۈرۈپ ئالتايغا قايتقاندىن كېيىن دېھقانچىلىق كوپىراتىۋىدىن ئىش ئورنى تېپىپ ئورۇنلاشقان ئىدى. ئۇمۇ ھەر ئايدا ئانىسى ۋە ئۆكىلىرىغا يىگىرمە يۈەن يوللاپ تۇراتتى. ئۇ ئانىسىنى ئۆكىلىرىنى يوقلاپ كېلىش ئۈچۈن يول رۇخسىتى ئالالمىدى. شۇڭا ئۇلارغا بىر پارچە خەت يوللىغان بولۇپ، رەبىيە ئۆكىلىرى ۋە ئانىسى بىلەن كالىلەك بولۇشۇپ خەتنى ئوقۇشقا باشلىدى:

« ھەر ئايدا بىر قېتىملا دادامنى كۆرۈپ كېلىش ئۈچۈن رۇخسەت ئالالايمەن، ھەر قېتىم مەھەللىگە بارغىنىمدا شۇنداق بىر قورقۇنچلۇق ئاۋازنى ئاڭلايمەن، بۇ ئاۋاز ھېلىقى بىزنىڭ ئۆيىمىزدىن كېلىدۇ _ بىزنىڭ كۆركەم، گۈزەل ئۆيىمىزدىن، ھېلىقى خوشاللىق سادالىرى، ناخشا سادالىرى ياڭراپ تۇرىدىغان بىزنىڭ ئۆيىمىزدىن، ھېلىقى بەخت ۋە دوستلۇق بىلەن تولغان ئەشۇ گۈزەل ئۆيىمىزدىن، مەن سىلەرنى بەك سېغىنىدىم! مەن ھېلىقى ئۆيىمىزنى _ بىز بىرگە ياشىغان ئەشۇ گۈزەل ئۆيىمىزنى سېغىنىدىم! ئۆتكەن كۈنلەرنى _ بىز بەختلىك ۋە مەنۇن ياشىغان ئەشۇ كۈنلەرنى سېغىنىدىم! بىز بىرگە مېھنەت سىڭدۈرگەن ئەشۇ كۆكتاتلىقلارنى، ئاپىمىز ئېتىپ بېرىدىغان ئەشۇ مېزىلىك تاماقلارنى، ھەربىرىڭلار ماڭا ئېيتىدىغان ھەربىر ئېغىز گەپلەرنى شۇنچىلىك سېغىنىدىم! ئاھ! سېغىنىش! » دەسلەپ رەبىيەنىڭ ئانىسى ئىچىدىن قايناپ چىقىۋاتقان كۆز - يېشىنى تۇتالماي قۇيۇۋەتتى. ئاندىن ھەممىسىلا ھازا تۇتقان بالىلاردەك ئۇن سېلىپ يىغلاشتى.

ئاچارچىلىقمۇ جاندىن ئۆتمەكتە. رەبىيەلەرنىڭ تام خوشنىسىنىڭ ئۆيىدىن ھەر كۈنىلا غەۋغا كۆتىرىلەتتى. بۈگۈنمۇ شۇنداق ماجرا كۆتىرىلدى. رەبىيە ئاخىرى تاقەت قىلالماي ئۇلارنىڭكىگە كىردى. ئەر - خوتۇنلار يەنە ئۇرۇشقان، ئايالنىڭ ئىككى قولىلا بېشىنى تۇتۇپلىشىدىن قارىغاندا ئۇنىڭ چېچىدىن سۆرەپ ئۇرغانلىقى بىلىنىپ تۇراتتى. بۇ ئائىلە شۇنچىلىك نامراتكى ئۆيىنىڭ ئوتتۇرسىدىلا بىر پارچە كىگىز سېلىنغان بولۇپ، قالدى يەرلەر داق پېتىم. ھېلىقى ئايال رەبىيەنى كۆرۈپلا دەرھال تۇردىدە _ يوقۇرى ئۆتسىلە سىڭلىم _ دەپ ئۇنى تەكلىپ قىلدى. لېكىن ئۇ قەيەردە ئولتۇرىشىنىمۇ بىلمەي قالدى.

ئۇلارنىڭ بالىلىرى ئۆيىنىڭ بىر بۆلىكىدە قىستىلىشىپ ئولتۇرشاتتى. لېكىن ئاتا- ئانىسىنىڭ ماجراسىنىڭ ئۆتۈپ كەتكەنلىكىدىن سۆيۈنگەنلىكى ئۇلارنىڭ چىرايىدىن چىقىپ تۇراتتى. ئۇ ئايال ئۆزىنىڭ باي بىر كىشىنىڭ قىزى ئىكەنلىكىنى، دادىسىنىڭ مۈلكىنى خىتاي ھۆكۈمىتى پرولېتارىئاتلارغا تەقسىم قىلىپ مەجبۇرى بېرىۋەتكەنلىكىنى قىسقىچە تونۇشتۇرۇپ ئۆتتى. ھەمدە ئۇنىڭ ھەركۈنى مۇشۇنداق ئۇرۇپ - خورلاپ تۇرىدىغان ئېرى ئەسلىدە بۇلارنىڭ ئائىلىسىدە ئىشلەمچى بىرى ئىكەنلىكىنىمۇ سۆزلىدى. بۇ ئايال بىر قاراشقىلا ئېسىل، ئاقسۆڭەك ئائىلىسىدىن ئىكەنلىكى بىلىنىپ تۇراتتى. ئۇنىڭ ئېرى ئۆيگە يىگۈدەك بىر نەرسە ئەكەلمەيدىكەن. ئۆي ئىچىدە ئاچارچىلىق ھۆكۈمران.

رايىيە ئۇلارنىڭ نېمىشكە ھەركۈنى ماجرا قىلىشىدىغانلىقىنى بىلمەكچى بولۇپ سورىغىنىدا، ھېلىقى ئايال مۇنداق دېدى:

– بىر قانچە كۈن ئاۋال بىر قېتىم ئىسسىق ئاش ئىچكەندىن بېرى يەيدىغان بىر نەرسە يوق، ئۇنىڭ ئېرى ئۇنى بىر نەرسە ئوغرىلاشقا مەجبۇرلىغان، ياكى مۇشۇنداق تۇرۇپ ئۆلۈمنى كۈتۈش لازىملىقىنى ئېيتقان. ئاخىرقى قېتىم ئەتكەن سۇيقاشنى بالىلىرىغا جىقراق بېرىۋەتكەنلىكى ئۈچۈن ئۇنىڭ ئېرى ئۇنى ئەشۇنداق ئۇرۇپ قىيىنماقتا ئىكەن.

بۇ ئەھۋاللارنى ئاڭلىغان رايىيە ئۆيىگە قايتىپ كىرىپ ئانىسىغا يالۋۇردى. « ئۇلارنىڭ دەرەزىلىرىگە دەرمان بولايلىچۇ ئاپا! » دەپ ئۆتۈندى. لېكىن ئۇنىڭ ئوچۇق قول، رەھىمدىل، سېخى ئانىسى ئۆزلىرىنىڭ رىزقىنى باشقىلارغا بېرىۋېتىپ، كېيىن ئۇلارمۇ ئەشۇلاردەك يامان كۈنگە قېلىشتىن قورقىدىغانلىقىنى ئېيتىپ، ئۇلارغا بىر نەرسە بېرىشنى رەت قىلدى. شۇنداقتىمۇ ئاخىرى ئۇلارغا ئازراق بىر نەرسە ئۆتتە بېرىپ تۇرىدىغانلىقىنى ئېيتتى. شۇنىڭ بىلەن رايىيە ئۇلارغا ئۈچ ئوچۇم قوناق ئۇنى ئۆتتە قىلىپ ئەچىقىپ بەردى. بىر كۈندىن كېيىنلا ھېلىقى ئايال يەنە شۇ ئۈچ ئوچۇم ئۇنى قايتۇرۇپ ئەچىقىپ بەرگەن ئىدى. رايىيەنىڭ بۇ ئۇنى ھازىرچە قايتۇرۇپ ئالماسلىق ھەققىدىكى يالۋۇرۇشلىرىنى ئانىسى رەت قىلىپ:

– ياق قىزىم، بىز ھېچكىمگە بىكارغا بىرنەرسە بېرەلمەيمىز _ دېدى قاتتىقلىق بىلەن. لېكىن شۇنداق دېگەن بىلەن ئۇنىڭ يۈزىگىمۇ تىلغىنىپ كېتىۋاتاتى. شۇ كۈنلەردە رايىيە بازاردىن ئېلىپ كەلگەن قوينىڭ باش، پاچاقلىرىنى ئانىسى پۇشۇرۇپ ھېلىقى خوشنىسىغا بىر كورا چىقارتىپمۇ

بەرگەن ئىدى.

ختايىلار بېسىپ كېلىشتىن بۇرۇن كەمبەغەللەرنىڭمۇ ئۆزلىرىگە چۈشلۈك ئېتىز - يەرلىرى بار ئىدى. بۇ يەرلەرنى خىتاي ھۆكۈمىتى مۇسادىرە قىلىپ، « يەر دۆلەتنىڭ » سىياسىتىنى ئومۇميۈزلۈك ئىجرا قىلغاچقا كىشىلەر شۇنداق ئاچارچىلىققا مەھكۇم بولغان ئىدى.

1962. يىلىدىن باشلاپ مەملىكەت بويىچە ئاچارچىلىق يامراپ كەتتى. رابىيەلەرمۇ بۇ ئاچارچىلىقنى ئۆز ۋۇجۇتلىرىدا سېزىشكە باشلىدى. ئۇلارمۇ زادىلا تويۇپ باقمىدى. بىرەر قېتىممۇ ئىككى قاچا سۇيقاش ئىچىپ باقمىدى. ئاچلىق شۇنداق دەھشەتلىك، ئۇنىڭ كۆيدۈرگۈچ يالقۇنى كىشىنىڭ ئاشقازىنىدا ۋولقان پارتىلىتىدۇ! رابىيە ھەر ئايدا ھۆكۈمەت ئاشلىق تەقسىم قىلىدىغان ئاشلىق ئىسكىلاتىغا بارىدۇ. ئاشلىق دان، ئۇن، ياغ قاتارلىق جان ساقلاش دورىسىنى ئېلىپ، كىچىككىنە غالتىكىگە بېسىپ ئۆيىگە يول ئالىدۇ.

ئۇ ئۆيىگە يېقىن ئەمما بوش تاشلىنىپ قالغان بىر كىچىك ئەخلەت ئېتىزىنى، كەنت باشلىقىنىڭ رۇخسىتى بىلەن كۆكتاتلىق قىلىۋالغان ئىدى. ئۇ يەرگە شېكەر چامغۇر، كۆكمۈچ، پەمىدور قاتارلىق كۆكتاتلارنىڭ ئۇرغىنى تېپىپ كېلىپ تېرىپ ئۇششاقلىققا ئايلاندۇرغان ئىدى. ئۇ باشقىلارنىڭمۇ نېمىشكە ئازراق ئىزدىنىپ باقمايدىغانلىقىنى ئويلاپ ھەيران بولاتتى. بۇ ئادەملەر ھۆكۈمەت بەرگەن سەدىقىگىلا كۆنۈپ قالغان ئوخشايدۇ دەپ جەزىم قىلاتتى. شۇنداق زامانلارنىڭ بىرىدە « ئاشلىق ئوغرىلىغان » دېگەن گۇمان بىلەن ئون نەپەر دېھقاننى ۋە ئۇلارغا ياردەملەشكەن ئۈچ كىشىنى ھۆكۈمەت ئېتىپ تاشلىدى.

شۇ يىلى قەھرىتان كۈنلىرىنىڭ بىرىدە ھېلىقى خوشنىسى يەنە ئۇن سوراپ كىردى. رابىيەلەر بۇ خوشنىلارنىڭ ئۇدا قانچە كۈنلەپ بىر نەرسە يېمىگەنلىكىنى بىلمەيتتى. ئۇن ئۆتنە ئېلىپ كېيىنكى كۈنلا ئۇلارنىڭ كىچىك ئىككى بالىسىدىن باشقا ھەممىسىلا قېتىپ ئۆلۈپ قالدى. بۇنداق ئۆلۈم دەھشىتى ھەممىلا يەردە ئەگىپ يۈرەتتى. باي ناھىيەسىدە « ئاشلىق توپلاش » ئىسكىلاتىنىڭ تېمىغا يۆلىنىپ ئولتۇرۇپ ئاچلىقتىن ئۆلۈپ قالغان قانچە يۈزلىگەن ئۇيغۇرنىڭ خەۋىرى ئاڭلاندى. باي ناھىيەسىنىڭ باشلىقى، شەرقى تۈركىستانغا بېسىپ كىرگەن قوراللىق ئەسكەردىن بولۇپ، ئۇ بۇنداق قىممەتلىك ئۆلۈمنى مەدھىيلەپ مۇنداق يوليۇرۇق چىقاردى: « بىز ماۋ

ئۈچۈن ئۆزىمىزنى قۇربان قىلىشتا، تەنلىرىمىز يەنجىلىپ كەتسۇنكى، سۆڭەكلىرىمىز مىڭ پارچە بولۇپ كەتسۇنكى بىز چىداشلىق بېرىشىمىز كېرەك! « شۇ ئاچارچىلىق يىللىرى ئەمەلىيەتنى كۈزەتكۈچىلەرنىڭ تەخمىن قىلىشىچە پۈتۈن مەملىكەت بويىچە 30 مىليون ئىنساننىڭ ئاچ قويۇپ ئۆلتۈرۈلگەنلىكى ئېنىق.

رەبىيەنىڭ ئانىسى كۈندىن - كۈنگە ئۈمىدىنى يوقاتماقتا ئىدى. بىر كۈنى ئۇ _ قىزىم بىز مۇشۇ يىلنىڭ ئاخىرىغىچە قولىمىزدا بار ھەممە ئىقتىسادىمىزنى يەپ بولىمىز، مەن ھېچنىمىنى بىلمەيمەن، بىز يەنە نېمە بىلەن ھايات كەچۈرەرمىز- دېدى ئەندىشە ئىچىدە. ئۇلار ئاقسۇ نوپۇسىغا ئۆتكەنكەن، ئەمدى ئالتايغا يۆتكىلىپ بارسا، نوپۇسىمىز بولۇپ قالىدۇ. ئۇلارغا ھۆكۈمەت ئاشلىق - تۈلۈك بەرمەيدۇ. ئەمما ئاقسۇدا نېمە بىلەن جان ساقلايدۇ! شۇنداق قىلىپ ئۇلار دادىسىغا بىر پارچە خەت يازدى. لېكىن دادىسىدىن كەلگەن خەتتە:

« قانداق قىلىپ مەن بىر ئۆمۈر توپىلىغان بايلىقنى شۇنچىلىك قىسقىلا ۋاقىت ئىچىدە يوقىتىپ بولۇشتۇڭ! » دېگەن ئاچچىق سۆزلەردىن باشقا ياردەم يوق ئىدى. زۆھرە بەرگەن زەنجىرلىك ئالتۇن بىلەن يۈكسىلەن بىردىن بىردىن پارچىلاپ سېتىپ خىراجەت قىلىپ بولغان ئىدى. زۆھرە ھەر ئايدا دېگۈدەك ئون - يىگىرمە يۈەن بېرىپ تۇراتتى. لېكىن ئۇنىڭلىق بىلەن مۆشۈك ئاپتاپقا چىقسۇنمۇ!.

رەبىيەنىڭ ئۆكىلىرى توختىماستىن بىر - بىرى بىلەن بەسلىشىپ يېيىشەتتى. رەبىيە بولسا سۇيقاشنى ئىچىپ، نېنىنى ئۆكىلىرىغا ئۈلەشتۈرۈپ بېرەتتى. لېكىن ئۇنىڭ مەيدىسى ئىشت ھۇلغاندەك ئىگرايتتى. ئۇ پۈتۈن دۇنيادىكى ھەممە نەرسىدىنمۇ بەكرەك ئائىلىسىدىكىلەرنى سۆيەتتى. ئۇ ئەشۇ ئاچلىققا بەرداشلىق بېرىپ، ئۆزىنى تاۋلىماقتا ئىدى.

(شۇ ناملىق كىتاپ 73.74.75.76.77. ۋە 78. بەتلەر)

(قوشۇمچە)

ئاچارچىلىق ئىنساننى روھى تەسلىم قىلدۇرۇشنىڭ ئەڭ ئۈنۈملىك چارىسى. ئىنسان تاماقسىز ھاياتتا قالالمايدۇ. بىر قانچە يىللاپ ئېغىر ئاچ قويۇلغان كىشى، ئۆمۈر بويى ئەسلىدىكى روھى جاسارىتىگە قايتىپ كېلەلمەيدۇ. ئىنساندىمۇ خۇددى ھايۋانلارغا ئوخشاشلا « رېپلىكس » شەرتى

مەۋجۇت. ئىنسان ئەڭ كۈچلۈك شىرنىمۇ ئاچ قويۇش ھىلىسى بىلەن ئۇسۇلغا دەسسەش ماھارىتىنى ئۈگىتىدۇ. ھەتتا ئەڭ يوغان، كۈچتۈڭگۈر فىلىنىمۇ ئۇسۇل ئوينىتالايدۇ. بۇ نەتىجە پەقەت ئەشۇ كۈچلۈك ھايۋاننىڭ قارىنىنى ئاچ قويۇش ۋە يېمەك بېرىش ئالدىدا « شەرتلىك رېپلېكس » ئۇسۇلىنى قوللىنىپ، ئۇزۇن مۇددەت داۋاملاشتۇرۇش جەريانىدا قولغا كەلتۈرۈلگەن بولىدۇ. ئەمما بۇ خىل ئورتاق ھىسسى خۇسۇسىيەتتىن بىزنىڭ بۈگۈنكى ئانىمىز ۋە رەھبىرىمىز رابىيە قادىر خانىم قانداقلا چە ئايرىم تۇرالىدى. ئۇمۇ ئەشۇ « ئاچ قويۇپ روھى تەسلىم قىلدۇرۇش » جازاسىغا يولۇققان ئىدىغۇ! مانا بۈگۈن ئۇنىڭ جاسارىتىنى، ئاسماننى زىلزىلىگە كەلتۈرگىدەك چەكسىز روھى غالىبىيىتىنى كۆرگىنىمىزدە _ بۇ روھنى پەقەتلا ھەممىگە قادىر ئاللاھ ئۇنىڭ كىچىككىنە گەۋدىسىدە مۇجەسسەم قىلغان _ دېمەي تۇرالمايمىز! بۇ روھ ئۇيغۇرنىڭ روھى! بۇ روھ ئاللاھ مىللىتىمىزگە ئاتا قىلغان غالىپ روھ! بۇ داھىلىق روھى! بىز بۇ روھنى سۆيىشىمىز، بۇ روھنى قەدىرلىشىمىز ۋە بۇ مىللى غالىبىيەتلىك جەڭگىۋار روھنى ئۆزىمىزگە ئىنقىلاۋى شەجەرە قىلىپ، ئۇنىڭ ئەتراپىدا ئوتقا چۈشكەن پەرۋانىدەك ئايلىنىپ، كۆيۈپ كېتىشىمىز كېرەك!.

14

ئابدېرىم _ ھېلىقى قوڭۇر چاچلىق، چېقىر كۆز يىگىت، ھېلىقى رابىيەلەر ئاقسۇغا كەلگەن تۇنجى كۈنى ئۇلارنىڭ يۈك - تاقلىرىنى ئورۇنلاشتۇرغان، ھېلىقى بانكىدا ئىشلەيدىغان، ھېلىقى تۇل خوشنىسىنىڭ ئوغلى رابىيەگە ئەلچى كىرگۈزدى. بۇندىن بۇرۇنمۇ ئۇلار كۆپ قېتىم مۇشۇ مەقسەتتە ئەلچى ئەۋەتكەن ئىكەن. رابىيە بولسا ھازىرغىچە ئۇلارنىڭ نىيىتىنى بىلمىگەن ئىدى. بۇ قېتىم ئۇنى قاتتىق چۆچۈتتى. ئۇ بۇندىن بۇرۇن ئابدېرىمنى ئۆز ئاكىسىدەك كۆرۈپ كەلگەن. ئۇ ئادەم شۇنچىلىك ئېغىر بېسىق، تېنچ كۆرۈنەتتى. ئۇ ھەر يەكشەنبە دەم ئالغان-لىرىدا رابىيە ئۇنىڭ قېرى ئانىسىنىڭ يېنىغا زىيارەتكىمۇ كىرىدىغان. رابىيەنىڭ ئانىسى ئەلچىلەرگە شۇنچىلىك تاۋازلۇق بىلەن مۇئامىلە قىلاتتى ھەم « مەن كوچىلاردا تىلەمچىلىك قىلساممۇ رابىيەنى ئالى مەكتەپتە ئوقۇتىمەن » دەپ كەسكىن جاۋاب بەردى. ئۇلارنىڭ قولىدا ئەڭ ئاخىرقى ئىقتىساد بولۇپ ئىككى ئالتۇن

زەنجىرنىڭ ئىككى - ئۈچ تال پارچىسى قالغان ئىدى. رەبىيە ئانىسىغا چۈشەندۈرەتتى، ئالتايغا قايتىپ شۇ يەردە كۆكتات تېرىپ، ئەگەر ھۆكۈمەت ئاشلىق نورمىسى بەرمىسىمۇ ھايات كەچۈرىشنى ئېيتتى. لېكىن ھۆكۈمەت ئۇلارغا يۆتكىلىش رۇخسىتى بەرمەيتتى. چۈنكى ئۇلار ئاقسۇغا نوپۇسقا ئورۇنلاشقان ئىكەن، بۇ يەردىن چىقىش يوق! ئابدۇرىم بولسا ئۆزىنىڭ مۇددىئاسىنى بېشەملەرچە ئىپادىلەپ رەبىيەگە بىر پارچە خەت يازدى، « سىز بولسىڭىز پەقەتلا مەن ئۈچۈن ئاسماندا پارلاپ تۇرغان بىر چولپان!... ». ئەمما رەبىيەنىڭ بۇنداق تېتىقسىز خەتنى ئوقۇشقا مەيلى يوق ئىدى. ئۇ خەتنى ئاخىرىغىچە ئوقۇپ ئولتۇرمايلا يىرتىپ ئوچاققا تاشلىۋەتتى. چۈنكى ئۇ تېخى سۆيگۈ - مۇھەببەت دەيدىغان كىچىكلەردىن بەكلا يىراق، ئۇ ئۆزىنى تېخى بەكلا كىچىك ھېس قىلاتتى. ئەگەر ئۇ توي قىلىشنى ئويلايدىغان بولسا، ئابدۇرىمدىن باشقىمۇ نۇرغۇنلىغان كىشىلەر ئەلچى ئەۋەتىپ قۇلاق ئاغرىغى قىلغان ئىدى. رەبىيەگە ئېچىرقاپ كەتكەن بۇرىدەك قارايدىغان ئەرلەرمۇ ئاز ئەمەس. شۇڭا بۇنداق « توي قىلىش » ئاپىتىدىن قۇتۇلۇشنىڭ بىرلا چارىسى مەيلى ھۆكۈمەت يۆتكىلىش رۇخسىتى بەرسۇن، مەيلى بەرمىسۇن شىمالغا - ئالتايغا قېچىش ئىدى. شۇ ئاخشىمىلا ئۇلار نەرسە - كېرەكلىرىنى يىغىشتۇرۇپ ئىككى ھارۋىغا باستى. ئۇلار ئاقسۇغا كەلگەن دەسلەپكى كۈنى زۆھرەنى ساقلاپ چۈشكۈن قىلغان ھېلىقى مېھمانخانىغا بارماقچى .

رەبىيە ھەر بىر تونۇش - بىلىش، خۇلۇم خوشنلار بىلەن خوشلىشىش ئۈچۈن چاپماقتا. ئۇ سىپايىلىك ۋە ھۆرمەت بىلەن ھەر بىر چوڭ كىشىلەرگە تازىم قىلاتتى. لېكىن ئۇ ئابدۇرىمغا قارىمىدى. ھەم ئۇنى يامان كۆرەتتى. ھېلىقىلارنى - ئۇنى ئۆز ئائىلىسىدىن، ئۇنىۋېرسىتېتتىن، ئۇنىڭ بارلىق يۈرەك ئارزۇلىرىدىن ئايرىۋېلىشقا ئورۇنغانلارنى، ئۇ يامان كۆرەتتى. شۇڭا ئۇلار بىلەنمۇ خوشلاشمىدى!.

رەبىيەلەر ئەمدىلا ئاقسۇ يېڭى شەھەردىكى ھېلىقى مېھمانخانا ئالدىغا كېلىپ ھارۋىدىن چۈشۈش بىلەن تەڭ ئانىسى پۈكلىنىپ يەرگە يىقىلدى. ئۇنىڭدا ھاياتلىقتىن دېرەك قالمىغان ئىدى. رەبىيەنىڭ ئۆكلىرى ئۇنىڭ ئۈستىگە تاشلىنىپ يىغلىشاتتى. بىر قانچە نەپەر كىشى ئۇنى كۆتىرىپ ھارۋىغا سېلىپ دەرھال دوختۇرخانىغا يول ئېلىشتى. بىراق دوختۇرخانا تاقىلىپ كەتكەن ئىدى. ئۇلار قانچە سائەتلەپ دوختۇر ئىزدىدى. ئاخىرى ئۇلار بىر كىچىك داۋالاش پونكىتىنى تېپىپ ئانىسىنى ئورۇنلاشتۇردى.

« ئوماق قىزىم، ئۆتۈنۈپ قالاي، مېنى بۇ يەردىن ئېلىپ كېتىڭلار! » دەپ يىغلايتتى زەئىپ ئاۋازدا ئۇنىڭ ئانىسى دوختۇرغا كىرگەن كۈنىنىڭ ئەرتىسى. ئەمما ئۇ قاق ئون ئۈچ كۈن كېسەل كارۋىتىدا قىمىرلىماي ياتتى. ئۇنىڭ قىزىتىمىسى زادىلا چۈشمەيتتى. بۇ كۈنلەردە رابىيە ئۆكىلىرىنى بەزىلەپ، ئۆز ۋاقتىدا دادىسىدىن ئاڭلىغان قەھرىمانلارنىڭ ھىكايىلىرىنى سۆزلەپ بېرەتتى. ھەمدە ئۆز باشلىرىغا كېلىۋاتقان بۇ ئېغىر كۈنلەرنىمۇ ئۆكىلىرىغا چۈشەندۈرەتتى. مېھمانخانىنىڭ ئىجارىسىنى تۆلەش، يېمەك-ئىچمەك ۋە باشقا لازىملىق نەرسىلەرگە ئىمكان بار تېجەشلىك بىلەن خىراجەت قىلىش لازىملىقىنىمۇ ئۇلارغا بىر بىرلەپ چۈشەندۈرەتتى. ئۇ ھەر بىر تېيىنىمۇ كۈندە ئاز دېگەندە ئون قېتىملاپ ساناپ چىقاتتى. دوختۇرغا كىرىپ ئون بەش كۈندىن كېيىن ئىككى ياستۇقنى قوشلاپ قويۇپ بەرسە يۇلىنىپ ياتالىغۇدەك بولدى رابىيەنىڭ ئانىسى. ئۇ زۆھرەنىڭ ئۇلارنىڭ ھالىدىن خەۋەر ئالمايۋاتقانلىقىدىن نارازى ئىدى. لېكىن زۆھرەمۇ ئۆز ھالى بىلەن بولۇپ، ئۇلارغا ياردەم قىلالمايتتى. ئۇ ئاران ئىككى قېتىمچە ئۇلارنى يوقلاپ كەلدى ۋە بىر ئاز نەق پۇلمۇ بەرگەن بولدى. ئۇ ھەر قېتىم كەلگەندە ئانىسىنىڭ كېسەل ھالىدىن قايغۇرۇپ ئېچىنىشلىق يىغلايتتى. ئۇنىڭغا ئەگىشىپ ئۆكىلىرىمۇ يىغلىشاتتى. ئانىسى بولسا ئۇنىڭ يىغلاشلىرىنى ئانچە ياقتۇرمايتتى.

كېچىلىرى رابىيە ئۇيقۇغا كەتكەن ئۆكىلىرىنىڭ يۈزلىرىگە سىنچىلاپ قارايتتى. تاتلىق ئۇيقۇدىكى ئۆكىلىرى ئۇنىڭغا بىرى يەنە بىرىدىن گۈزەل كۆرۈنەتتى. كوچىلاردا، ئەخلەتخانىلاردا يۈرگەن يىتىم بالىلارچۇ! « ئاھ ! خۇدا! سۆيۈملۈك ئاللاھ! مۇشۇ ئېغىر كۈنلەرنى تىزىرەك ئۆتكۈزۈۋەتكىن! » دەپ، ئاللاھقا تېۋىناتتى ئۇ چىڭ ئىخلاسى بىلەن. ئۇ خېلە ئۇزۇندىن بېرى بۈگۈنكىدەك قەلبىدىن تېۋىنمىغان ئىدى. ئەمما نېمىشكىدۇر ئۇ بۈگۈن ئاللاھقا يالۋۇرۇپ ئىلتىجا قىلاتتى، ئىزدىنەتتى ۋە ئاللاھنى تاپقان ئىدى!.

دوختۇر ئۇلارغا ئانىسىنىڭ ناھايىتى ئېغىر يۇقۇملۇق كېسەلگە دۇچار بولغانلىقىنى، ياخشى داۋالىنىشى كېرەكلىكىنى، ئاز دېگەندە يەنە بىر ئاي دوختۇرخانىدا يېتىپ داۋالىنىشى لازىملىقىنى ئېيتتى. لېكىن بۇنىڭ ھەممىسى پۇل بىلەن بولاتتى!.

يەنە ئۈچ ھەپتىدىن كېيىن ئۇلار ئانىسىنى دوختۇرخانىدىن قايتۇرۇپ چىقىشتى. رابىيەگە ئانىسى مۇنداق بىر دورا قىلىش ئۇسۇلىنى ئېيتتى:

قىزىم رابىيە، مېنىڭ بۇ كېسىلىمگە بەلكىم تاۋۇزنىڭ ئىچىگە چۈجە (توخۇنىڭ بالىسى) گۆشىنى سېلىپ، ئۇنى تونۇردىكى قوققا كۆمۈپ پۇشۇرۇپ بەرسەڭ پايدىلىق بولار دەپ ئويلايمەن. قىزىم شۇنداق قىلغىن. مەن تىزراق يەر دەسسەپ قويۇشۇم كېرەك .

رابىيە ئانىسىنىڭ شۇنداق قىممەتلىك بىر پەلتۇسىنى ئۈچ دانە چۈجىگە تىگىشتى. ئانىسى ئېيتقاندا ھەممىنى بەجا كەلتۈردى. ئۇ قوغ ئاستىغا كۆمۈپ پۇشۇرغان تاۋۇز _ چۈجىنى بىر لېگەنگە سېلىپ، ھور چىقىپ تۇرغان ھالدا ئانىسىنىڭ ئالدىغا ئېلىپ كەلدى. ئانىسى ئىشتىغا بىلەن تاۋۇز سۈيىنى ئىچەتتى ۋە ئېھتىيات بىلەن چۈجە گۆشىنى يەيتتى. كېيىن تاتلىق ئۇيقۇغا كەتتى. ئۇ سائەتلەپ ئۇخلىدى. شۇنداق قىلىپ ئۇدا ئۈچ كۈن تاۋۇز _ چۈجە ئىستىمال قىلدى. خۇداغا شۈكۈرلەر بولسۇن! ئانىسىنىڭ قىزىتىمىسى بىردىنلا پەسلىدى. رابىيە شاتلىقتىن يەتتە قات ئاسماندا پەرۋاز قىلاتتى! (شۇ ناملىق كىتاپ 79.80.81. ۋە 82. بەتلەر)

(قوشۇمچە)

تېخى ئەمدىلا ئون بەش ياشلاردىكى بىر قىزنىڭ بېشىغا يۈكلىنىۋاتقان ئالەمچە دەرت - ھەسرەتلەرنىڭ جاۋاپكارلىرى زادى كىملەر ئىدى؟! - بۇنى ئەسەرنىڭ باش قەھرىمانى ئۆزى ئىسپاتلايدۇ. كىچىككىنە بىر قىز تارتقان ئەشۇ تاغدىن ئېغىر دەردۇ - بالالارنى بىزنىڭ ئاتا - ئانىلىرىمىز، مىليونلىغان ئۇيغۇر ۋە بىزلەرمۇ يېتىپ ئاشقۇدەك تارتقان. لېكىن ئۇنىڭغا قانچىلىك دەرىجىدە ئىنكاس قايتۇرغانلىقىمىزنى ئۆزىمىز ياخشى بىلىمىز! بۈگۈنكى غالىپ ئانا! بۈگۈنكى غالىپ قەھرىمان _ دۇنيانى تاڭ قالدۇرىۋاتقان رابىيە قادىر خانىم ئەنە شۇ دەرتلەرنى بېشىدىن ئۆتكۈزگەن بىر كىچىك قىز ئىدى. ئۇ ھەربىر مۇشەققەتكە دۇچ كەلگىنىدە، ئۇنىڭ جاۋاپكارلىرىنى ئىزدەيتتى. ئۇنىڭ يېڭىلىمەس روھى ئەشۇ ئازاپ - ئوقۇبەتلىك يىللاردا بىخ سۈرگەن، تاۋلانغان. ئۇ روھ بۈگۈن ئاللاھنىڭ ئىزىنى بىلەن زۇھۇر قىلىپ ئۆز غالىبىيىتىنى جارى قىلدۇرماقتا! روھ مەڭگۈلۈكتۇر. روھ ئۆلمەيدۇ. ئۆز كىشىلىك روھىنى تەربىيلىگەن، ئۇ روھنىڭ تەقەززاسى بىلەن ياشىيالىغان كىشى روھنىڭ ئىجرائاتچىسىدۇر. ئۆز روھىنى مۇھاپىزەت قىلالىمىغان، روھى پاكلىقىنى دەپسەندە قىلغان، روھى تەقەززالىقنى ۋەيران قىلغان كىشى ئۆز روھىغا خىيانەت قىلغان بولۇپ، گەرچە جىسمانى جەھەتتىن ياشاۋاتقان بولسىمۇ،

ئەمەلىيەتتە ئۇنىڭ روھى ئۆز تەقەززاسى بىلەن ئۇ جىسمىنى تاشلىۋەتكەن بولىدۇ.

بىزنىڭ، روھى پاكلىقىنىڭ ئىجرائاتچىسى بولغان ئانىمىز _ رەھبىرىمىز رەبىيە قادىر خانىمنى قۇۋۋەتلىشىمىز ۋە ئۇنىڭ ئەتراپىغا زىچ ئۇيۇشۇپ، مىللى ھەرىكىتىمىزنى داغدام ئېلىپ بېرىشىمىز مانا بۇ ئۆز روھىمىزنىڭ تەقەززاسى، مىللى روھىيىتىمىزنىڭ راۋاجلىنىشىدىن ئىبارەتتۇر!.

15

ئەرتىسى ئەتىگەندە بىر كىملىرى ئىشىكنى قاقتى. ئۇلار ئابدېرىم، ئانىسى ۋە تاغىسى ئىدى. ئۇلار بەش دانە نان ۋە بىر ئاز قەن - گېزەكنى زەللە قىلىپ ئالغاچ كەلگەن ئىدى. رەبىيەنىڭ ئانىسى ئۇنىڭ سىرتقا چىقىپ كېتىشىنى ئۆتۈندى. ئۇ كارىدوردا ئۇلارنىڭ پاراخلىرىنى ھاياجان ئىچىدە تىخىماقتا. ئابدېرىمنىڭ تاغىسى گەپ باشلىدى:

_ سىزنىڭ خېلە ئۇزۇن كېسەل تارتقانلىقىڭىزنى ئاڭلىدۇق، ئەگەر سىلەر ئالتايغا كۆچۈپ كەتمەكچى بولساڭلار، ئۇ يەردە نوپۇسسىز بولۇپ قالسىلەر، ئايلىق نورما ئالالماي، ئاچلىققا بوغۇلىسىلەر، ئەگەر بۇ ياققا قايتىپ كەلسەڭلار، بۇ يەردىمۇ نوپۇسسىز بولۇپ قالسىلەر، شۇڭا بىز بۇ يەردە سىلەرنى ياخشى ھىمايە قىلىمىز .

ئابدېرىمنىڭ ئانىسىمۇ سۆز ئالدى:

_ بىز ئىككى نەپەر دۆلەت كادىرى ۋە بىر مەھەللە باشلىقى بولۇپ، سىلەرنى ناھايىتى ياخشى ئورۇنلاشتۇرالايمىز، ئەگەر سىلەر سۆيۈنىدىغانلا بولساڭلار سىلەرنىمۇ ئۆز ئۆيىمىزگە بىراقلا ئېلىپ كېتىمىز، سىلەرمۇ بىزنىڭكىدە ئۆي تۇتۇپ ئولتۇرساڭلار بولىدۇ. لېكىن بىز شۇنچىلىك شاتلىنىمىزكى، ئەگەر سىز قىزىڭىز رەبىيەنى ئوغلىمىزغا ياتلىق قىلىشقا ماقۇل بولسىڭىز، بۇ ھەممىمىز ئۈچۈن بەخت بولاتتى. شۇنىمۇ ئېيتىپ قۇيايلىكى، ئوغلىمىز ئابدېرىم ئاقسۇدىكى ھەرقانداق بىر قىزنى ئالىمەن دېسە ئالالايتتى. قىزلارمۇ ياق دېمەيتتى، لېكىن ئۇ پەقەتلا رەبىيەنى خالايدۇ. بىر يىلدىن بېرى ئۇ بىزنىڭ يۈرگىمىزنى يەپ بولدى. ئۇ كېيىنكى ئون بەش كۈندىن بېرى ئائىلەڭلەرنى كۈزىتىپ يۈردى، سىز دوختۇرخانىدىكى چاغدىمۇ ئۇ سىلەرگە يېقىن يەرلەردىلا بولدى. سىلەر ئۇيىقىدىكى چاغلاردىمۇ ئۇ ئويغاق، سىلەرنى _ رەبىيەنى كۆرۈشكە

تەشنا بولۇپ، مۇشۇ ياقلاردا ئايلىنىپ يۈردى. ئەمما ئۇ رابىيەنىڭ ئالدىغا كىرىشكە جۈرئەت قىلالماي كۆپ ئازاپلاندى.

بۇ گەپلەرنى سىرتتىن ئاڭلاپ رابىيە ئۆزىنى يوقاتماقتا ئىدى. ئۇ ئۆزىنى جانسىز مۇردىدەكلا ھېس قىلاتتى. ئۇنىڭ تىزلىرى پۈكۈلۈپ، يەرگە يىقىلىپ چۈشىدىغاندەكلا قىلاتتى. ئەگەر ئانىسى «ماقۇل» دېۋەتسە، ئۇ چاغدا قانداق قىلغۇلۇق؟ دەل شۇ چاغدا ئۇنىڭ ئانىسى سۆزگە كىرىشتى. لېكىن ئۇنىڭ ئاۋازى بەك زەئىپ بولغانلىقى ئۈچۈن رابىيە ئاران - ئارانا ئاڭلاۋاتاتتى:

– چىن كۆڭلۈمدىن رەھمەت ئېيتىمەن، سىلەرنىڭ بۇ ئادىمىگەرچىلىكىڭلار ۋە مېنى بۇ ھالدا يوقلاپ كەلگىنىڭلار ئۈچۈن. مەن ئوچۇغىنى ئېيتسام قىزىمىز تېخى توي قىلىش يېشىغا يەتمىدى. ئۇ بەكلا كىچىك.

كېيىن ئۇ بېشىنى تۆۋەن سېلىپ ئىشىك تۈۋىدە تۇرغان ئابدۇرىمغا مۇنۇلارنىمۇ ئېيتتى:

سىزنىڭ قىزىمنى ياخشى كۆرۈپ قالغانلىقىڭىز ماڭا ئايان، ئۇ شۇنداق ئالاھىدە بىر قىز، ئۇ شۇنداق سۆيگۈگە ئېگە يارىتىلغان. بىراق مەن ئۇنى داۋاملىق ئوقۇتتىمەن. كېيىن ئۇ ئالتايغا قايتىدۇ. سىلەرگە كۆپ رەھمەت! دەستۇرخانىڭلارنىمۇ ئېلىپ كېتىڭلار.

ئابدۇرىمنىڭ چاۋاش ئانىسى كىكىردىگىنى قىرىپ _ سىز قىزىڭىزنى بىزگە بەرمىسىڭىزمۇ يەنىلا بىزنىڭ خوشنىمىزغۇ، بىز ھەدىيەلىرىمىزنى سىلەرگە ئېلىپ كەلگەن، مۇشۇ يەردە قالىدۇ _ دېدى. ھەم ئەڭ ئاخىرقى قېتىم رابىيەنىڭ ئانىسىغا يېلىنىپ، _ مەن شۇنى ئارزۇ قىلىمەنكى، سىز تەكلىۋىمىزنى يەنە بىر قېتىم ئويلاپ كۆرسىڭىز - دېدى. ئۇلار ئىشىكتىن چىقىپ كېتىشىگىلا رابىيەنىڭ ئانىسى يەنە ھۇشسىزلىنىپ پۈكلىنىپ قالدى.

ئۇلار بۇ مېھمانخانىدىن باشقا بىر يەرگە يۆتكىلىپ، يول تەييارلىقىنى قىلىشقا تۇتىنىۋاتقاندا، رابىيەنىڭ دادىسىدىن بىر پارچە خەت كەلدى. خەتتە قىسقىلا مۇنۇلار يېزىلغان «بالىلىرىم! سىلەر ئاقسۇدا تۇرۇڭلار، ئەگەر بۇياققا يۆتكىلىپ كەلساڭلار، مېنىمۇ ئاپاڭلارنىمۇ ھۆكۈمەت تۈرمىگە قامايدۇ، بۇ يەرنىڭ ئەھۋالى بەك يامان.»

رابىيە دادىسىغا خەت يېزىپ، دەرھال بۇياققا - ئاقسۇغا كېلىشىنى تەلەپ قىلغان ئىدى، دادىسىدىن «يول خېتى» ئالالمىغانلىقى توغرىسىدا جاۋاپ

كەلدى. مۇشۇنداق ئۈمىدسىز چاغلاردا ئابدېرىم يەنە ئانىسىنى ۋە تاغىسىنى ئەلچىلىككە كىرگۈزدى. رەبىيەنىڭ بېشىنىڭ ئىچىمۇ، تېشىمۇ قاتماقتا ئىدى. ئۇ ئەھۋالنى تولۇق چۈشىنىشى كېرەك ئىدىكى _ ئاقسۇدا قانداق قىلغاندا ھاياتلىقنى ساقلاپ قالالايدۇ. شۇنداق قىلىپ ئۇ بىر چارە تاپتى ۋە ئانىسىغا چۈشەندۈردى:

_ ئاپا، بۇ كىشىلەرنى ماڭا قويۇپ بېرىڭ، مېنىڭ بىر قانچە شەرتلىرىم بار، ئۇلار بىزنى ھەممىمىزنى بىرگە ئېلىپ كېتىشكە، بىزنىڭ بۇرۇنقى ئۆيىمىزنىڭ ئىجارىسىنىمۇ ئۇلار تۆلەشكە، ھەممىمىزگە ياخشى غەمخورلۇق قىلىشقا ماقۇل بولسا، مەن توي قىلىشقا قوشۇلمەن.

ئۇلار كىرىشتىن ئاۋال رەبىيەنىڭ ئانىسى كۆزىدىن ئۈزۈلمەي تۆكىلىۋاتقان ياش مۇنچاقلىرىنى كۆيىڭىنىڭ يېڭى بىلەن تىزلا سۈرتتى. رەبىيە سىرتتا _ ئىشىكنىڭ ئارقىسىدا تۇرۇپ گەپ تىڭشاۋاتاتتى. لېكىن ئۇنىڭ ئانىسى ئۇ ئېيتقان شەرتلەرنى ئۇلارغا قانداقمۇ سۆزلىيەلسۇن؟ رەبىيە ئۆزى ئۆيگە كىرىپلا _ ئاپام سىلەرنىڭ تەلىۋىڭلارنى قوبۇل قىلدى، سىلەر ھەممىمىزنى بىرگە ئېلىپ كەتسەڭلار بۇلىدۇ - دېدى. لېكىن ئۇنىڭ پۈتۈن بەدەنلىرى ھوداقتا سالغاندەك چىلىق - چىلىق تەرگە چۆمگەن ئىدى. ئۇنىڭ بارماقلىرىنىڭ ئۈچىدىنمۇ تەر تامچىلايتتى. ئۇ دەرھال كېيىكتەك چېپىپلا ئۆزىنى سىرتقا ئاتتى. ئۇ ئۆزىنى قۇپ - قۇرۇق ھېس قىلماقتا! ئابدېرىمنىڭ ئەلچىلىرى ئۇنىڭ شەرتلىرىنى قوبۇل قىلدى. لېكىن ئۇلارمۇ شەرت قويۇشتى، « شۇنداق قىلايلىق، بىراق بۇ ئىشنىڭ كاپالىتى ئۈچۈن بالىلار ھازىرلا توي خېتى ئالسۇن، ئەتىلا توپنى قىلىۋېتەيلى ».

شۇ كۈنى چۈشتىن كېيىن ئابدېرىم ۋېلىسپىتلىك كېلىپ رەبىيەنى ئالدى. بەش مىنۇتمۇ ئۆتمەستىن ئۇلار توي خېتى بېجىرىش ئىشخانىسىغا يېتىپ كېلىشتى. ئالدىن تەييارلاپ قويۇلغان خەت ئۇلارغا تاپشۇرۇلدى. شۇنداق قىلىپ رەبىيەنىڭ بولغۇسى يولدىشى ئۇنى مېھمانخانىغا ئەكىلىپ قويدى. ئۇلار يول بويى بىر ئېغىزمۇ گەپ قىلىشىمىدى. ئەرتىسى ئەتىگەندە ئۇلار يەنە ۋېلىسپىتقا مىنگىشىپ توي زالىغا قاراپ يول ئالدى. رەبىيە بۇغۇق ئاۋازدا، چىشىنى چىشلەپ، _ بۇ يېقىندا ساتراچخانا بارمۇ؟ - دەپ سورىدى ئابدېرىمدىن. ئۇنىڭ بىر ئېغىز بولسىمۇ سۆزلىگىنىدىن سۆيۈنگەن ئابدېرىم خوشاللىقنى باسالماي _ ئەلۋەتتە، مۇشۇ يەردىلا بار دېدى - دە، قايرىلىپلا چوڭ بىر ساتراچخانىغا ئېلىپ كەلدى. ئۇ سىرتتا قالغان ئىدى. رەبىيە ھەممە

كىشىنى مەھلىيا قىلغان ئەشۇ بىلەكتەك ئۆرۈمە سۈمبۇل چېچىنى قۇلاقنىڭ تۈپىدىن كەستۈردى. ئۇ پارقىراپ تۇرغان ئىككى كېسىم چاپنى بىلىكىگە تاشلاپ ئابدېرىمنىڭ ئالدىغا چىقتى ۋە _ قاراڭ! سىز كۆيۈپ قالغان سۈمبۇل چېچىمنى كەستۈرۈۋەتتىم - دېدى زەردە بىلەن. ئابدېرىم ئۆزىنىڭ ئالدىغا ئاللىقىنى يوشۇرۇپ لېۋىنى چىشلىگىنىچە ئۇنچىقىمدى. ئۇ رابىيەنى قايتۇرۇپ ئاپىسىنىڭ يېنىغا ئەكىلىپ قويدى. رابىيە كۈن بويى « ئەمدى ئۇ مېنىڭ بىلەن توي قىلمايدىغان بولدى » دەپ، بىردە خوشال ئىدى.

رابىيەنىڭ ئانىسى ھارغىن ھالدا ئابدېرىمدىن سورىدى _ ئەمدى قانداق قىلاي دەيسىز؟.

_ ئەگەر سىلە قوشۇلسىلا رابىيەنى بىرگە ئېلىپ كېتىمەن شۇ _ دېدى ئۇ جاۋابىن. لېكىن رابىيە يەرگە تاشلىنىپ يىغلايتتى. ئۇنىڭ كۆزلىرىدىن سىرغىپ چۈشكەن تۈزلۈك ياشلىرى لەۋلىرىنى نەمدەيتتى. ئۇ پەقەت ئانىسىنىڭ ھاۋالىسىنى كۈتەتتى.

_ ئورنىڭدىن تۇر! كىيىملىرىڭنى بوخچىلا! ھازىرلا كېتىشىڭ كېرەك! _ دېدى ئانىسى ئۇنىڭغا كەسكىن بۇيرۇق قىلىپ. ئىشىكىگە بېرىپ ئارقىغا بۇرۇلدى ئابدېرىم ۋە « ئاپا بىز كەتتۇق! » دېدى. لېكىن ئۇنىڭ ئانىسى ئۇنچىقىمدى.

بەش مىنۇت ئۆتمەيلا ئۇ رابىيەنى بانكىنىڭ زالىغا ئېلىپ كەلدى. زالدا يۈزدەك ئىشچى، خىزمەتچى كۈتۈپ تۇرۇشقان بولۇپ، ئۇلارنىڭ ئارىسىدا يەتتە - سەككىزچە خىتايىمۇ بار ئىدى. ئۇلار قىز - يىگىتنى قارشى ئېلىپ چاۋاك چېلىشتى. ئابدېرىم تويۇق داستۇرخان ئۈچۈن ئالغان ئىككى كىلوچە كەمپۇتنى تارقاتتى. بۇ چاغدا _ 1963. يىلى ئىيۇلدا ئابدېرىم يىگىرمە يەتتە ياشتا، رابىيە ئون بەش ياشتا ئىدى. ئۇلار ئەسلا مۇناسىپ كەلمەيتتى. ئۇ رابىيەنىڭ بارمىقىغا بىر تال ئۈزۈكنى سالماقچى بولدى. لېكىن رابىيە _

_ مەن سىزنىڭ ئۈزۈكىڭىزنى سالمايمەن، لېكىن سىز بىلەن بىر ئائىلە قۇرىمەن - دېدى. ئابدېرىم بولسا ئۇنىڭغا قارشى بىر نېمە دېيىشكە جۈرئەت قىلالىمىدى. رابىيە توي قىلىۋاتقانلىقىنى زادىلا ھېس قىلالمايتتى. ئۇ خۇددى توي زالىدا بىر ئىشقا ياردەملىشىش ئۈچۈن كەلگەن قىزدەك تۇيغۇدا ئىدى. ئۇ بېشىغىمۇ توي رومىلى ئارتىمىغان ئىدى. زالىنىڭ ئوڭ تەرىپىدىكى تامنىڭ يېنىغا بەش دانچە ئورۇندۇق قويۇلغان بولۇپ، تامغا « ئۇيغۇرچە توي » دېگەن پىلاكات ئېسىلغان ئىدى. ئورۇندۇقنىڭ ئوتتۇرسىدىكىدە ئابدېرىم بىلەن رابىيە

ئولتۇردى. تويدا نە دۇتتار چېلىنسۇن، نە ناخشا ئېيتىلسۇن، نە ئۇسۇل ئوينالسىۇن. ئەكسىچە ماۋنى كۈيلەيدىغان كوممۇنىستىچە شېئىر، قوشاقلار ئېيتىلاتتى.

ئەسلىدە ئۇيغۇرلارنىڭ توپىغا خىتاي دەيدىغان نەرسە يېقىن يولمايدىغان. شۇڭا ئابدېرىم ئىشلەيدىغان بانكىنىڭ باشلىقى خىتاي كىرىپ كەلگەندە رابىيە ئۇنىڭدىن سورىدى:

— بۇ خىتاي بىزنى بىئارام قىلىپ بۇ يەردە نېمە قىلىدۇ؟

— ئۇ مۇشۇ توپنى ئورۇنلاشتۇرۇشقا ۋە ھەممە ئىشلارغا ياردەملەشتى. شۇڭا ئۇنىڭغا رەھمەت دېيىشىڭىز كېرەك! — دېدى ئابدېرىم رەسمەن سۆزلەپ. لېكىن رابىيە ھاقارەت قىلغان تەرزىدە مۇنداق دېدى

— سىز بۇ ئادەمگە رەھمەت ئېيتىشىڭىز بولغۇدەك، ئەگەر خىتايلار ۋەتىنىمىزنى بېسىۋالغان بولسا، سىز مېنى ھەرگىز ئالالمىغان بولاتتىڭىز ئەمەسمۇ! ئابدېرىم ئۆزىنى بىر ئاز قاچۇردى. ئۇ ئۆزىنىڭ تېخىمۇ خورلىنىشىدىن قورققان ئىدى. بىر ئاز كېيىن بىر خىتاي ئابدېرىمنى ئۆزىگە تارتىپ « سەن بەك چىرايلىق بىر قىزنى ئېلىۋاپسەن، ئۇنىڭ كۆزلىرىدىن ئاجايىپ ئۆچمەنلىك چىقىپ تۇرىدۇ. ئەمما دىققەت قىل، ئۇ سېنى بۈگۈن ئاخشاملا ئۆلتۈرۈپ قويىمىسۇن يەنە » دېدى پىچىرلاپ. ئابدېرىم مەردانلارچە كۈلۈپ قويۇپ، جاۋابەن مۇنداق دېدى، « ئۇ مېنى ئۆلتۈرمەيدۇ، ئەكسىچە سېنى ئۆلتۈرىدۇ ». ئۇلار قاتتىق كۈلۈشتى.

بىر خىتاي كۆپچىلىكىنىڭ ئالدىغا ئۆتۈپ سۆزلىگىلى باشلىدى. بىر نەپەر ئۇيغۇر تەرجىمان ئۇنىڭ سۆزلىرىنى تەرجىمە قىلدى. « پارتىيىمىزنىڭ رەھبەرلىگىدە، ئۇلۇق داھىمىز ماۋنىڭ يېتەكچىلىگىدە، باش مىنىستىر جۇ ئېن لەينىڭ ھىمايىسى ئاستىدا بىزنىڭ ئىشچىمىز شۇنداق بىر گۈزەل قىزغا ئۆيلىنىشكە مۇۋەپپەقىيەت بولالدى. بۇنداق بەختلىك مىنۇتلاردا بۇلار بىرلىكتە بىر دانە كەمپۇتنى چىشلەپ، توپنى تەبرىكلىسۇن! ».

رابىيە ئۆزىنى قاچۇرۇپ، « بۇنداق قىلالمايمەن » دېدى. ئۇندىن كېيىن يەنە « بۇنداق بولسا، بۇلار كۆپچىلىككە ئۈچ قېتىم تازىم قىلىپ سالام بەرسۇن! » رابىيە بۇنىمۇ رەت قىلدى. ئابدېرىم ئۇنى كۆپچىلىكنىڭ بىمەنە قىلىققا زورلاشلىرىدىن قوغدايتتى.

« ئەگەر بىزنىڭ كوممۇنىستىك پارتىيىمىز بولمىغان بولسا، بىز بۈگۈن بۇنداق چوڭ خوشاللىققا ھەرگىزمۇ ئېرىشەلمىگەن بولاتتۇق! » دەپ سۆز

باشلىدى ھېلىقى خىتاي. ھەممەيلەن ئورۇنلىرىدىن تۇرۇشۇپ چاۋاك چېلىشتى ۋە « ماۋ مەڭگۈ ياشىسۇن! پارتىيىمىز مەڭگۈ ياشىسۇن! جۇ ئېنلەي مەڭگۈ ياشىسۇن! » دەپ چىرقىراشتى. رابىيەنىڭ بۇنداق تېتىقسىز، بىمەنە، لاۋزا پاراخنى ئاڭلاشقا زادىلا رايى يوق ئىدى. شۇڭا ئۇ بارماقلىرىنى قۇلىقىغا مەھكەم تىقىپ، كۆزىنىمۇ يۇمىۋالغان ئىدى. بىر خىتاي دەرھال ئابدېرىمنىڭ يېنىغا كېلىپ چىرقىراپ كەتتى، « سېنىڭ بۇ ئايالىڭ بەك خەتەرلىك ئىكەن، دىققەت قىل، بولمىسا سېنىڭ ئىددىيەڭنىمۇ زەھەرلەپ قويىمىسۇن! » ئۇنىڭ ئاگاھلاندۇرۇشىدىن ئابدېرىم قورقۇنچ ھېس قىلدىمىكىن، ئۇ كىچىك بالىنى سىلىكىگەندەكلا رابىيەنىڭ قولىنى تۆۋەنگە چۈشۈرۈۋەتتى.

شۇنداق قىلىپ تويۇم ئاخىرلاشتى. كۆپچىلىك كەمپۇتلەرنى يانچۇقلىرىغا سېلىشىپ تارقىلىشقا باشلىدى. بىر تۈركۈم كىشىلەر ئابدېرىم بىلەن رابىيەنى ھوجرا ئۆيىگىچە يېتەكلەپ كېلىشتى. ھوجرا ئۆيى توي زالىنىڭ قارشى تەرىپىدىكى ئائىلىلىكلەر قوروسىدا ئىدى.

كىچىك ھوجرا ئۆيىنىڭ بىر تېمىدا ماركىس، ئېنگىلس، لېنىن، ستالىن، ماۋ لارنىڭ رەسىملىرى چاپلانغان بولۇپ، ئۇدۇلدىكى تامغا تاقاپ بىر كىچىك شېرە، ئىككى دانە ئورۇندۇق قويۇلغان. ھوجرىدا بىر كىشىلىكتىن ئىككى كارۋات قويۇلغان ئاددىلا بىر يىگىت ئۆيى ئىدى.

– توي تۈگىدى مېنى ئاپامنىڭ يېنىغا ئاپىرىپ قويۇڭ! مەن ئارتۇقچە ئاۋارە بولۇشنى خالىمايمەن! – دېدى رابىيە كەسكىن تەرزىدە.

– ياق! ئۇنداق قىلىسىڭىز بولمايدۇ. خەقلەر ئۈستۈمدىن نېمە دەيدۇ ئەتە! سىز نېمە دېسىڭىز مەن ماقۇل بولىمەن، سىزنى خاپا قىلمايمەن، بۈگۈن مۇشۇ ئۆيدە قېلىڭ.

شۇنىڭ بىلەن ھەر ئىككىسى ئۆز كارۋاتلىرىدا ئارام ئالماقچى بولۇشتى. ئاق رەڭ بىلەن، قارا رەڭ ئارىلىشىپ كەتكەندەك، ھەم توي، ھەم ئازاپ گىرەلىشىپ كەتكەن ئىدى. رابىيە ئەرتىسى ئەتىگەندە يولدىشى تەييارلىغان ناشتىلىقنى قول تەككۈزمەستىن ئوراپ _ بۇلارنى مەمەتكە ئاپىرىپ بېرىمەن - دېدى. ئۇنىڭ يولدىشى ئۇنى مېھمانخانىنىڭ ئالدىغا ئاپىرىپ قويدى. مۇشۇنداق قىلغاندىلا رابىيە قېرىنداشلىرىنى بۇرۇنقى ئۆيىگە كۆچۈرۈپ ئاپىرالايتتى.

(شۇ ناملىق كىتاپ 83.84.85.86.87.88. ۋە 89. بەتلەر)

(قوشۇمچە)

ئاغزىدىن ئانىسىنىڭ سۈتى پۇراپ تۇرغان بىر كىچىك سەبى قىزنىڭ، ئالەمگە سىغىمىغۇدەك ئارزۇ - ئارمانغا تولغان بىر قىزنىڭ نېمىشكە بىر كېچىلىك چۈشتەكلا بارلىق ئۈمۈتلىرى تۈزۈپ كېتىدۇ؟ نېمىشكە ئۇنىڭ بېشىغا شۇنچىلىك كۈلپەتلەر قار - يامغۇردەك يېغىپ تۇرىدۇ؟ ئۆزى قونچاق ئويناپ يۈرىدىغان ياشتىكى بىر كىچىك بالىغا دۇنيانىڭ بۇ قەدەر ئېغىرچىلىقى نېمىشكە ھەسسىلەپ چۈشىدۇ؟

— خىتايلار جاۋاپكار! ياق! ئەشۇ ماناس دەرياسى بويىدا ئازاتلىقنى تىزگىنلىگەن، ئەركىنلىكنى تىزگىنلىگەن، بىر مىللەتنىڭ تەقدىرىنى ئوينىغان بىزنىڭ رەھبەرلىرىمىز جاۋاپكاردۇر!.

بىر مىللەتنىڭ ئازاتلىق ئىنقىلاۋىغا رەھبەرلىك قىلغان كىشىلەر بىزنىڭكىدەك بولسا، ئۆلۈمگە باش ئەگسە، ئۆزلىرى دۈشمەننىڭ ئالدىغا بارسا، تەكرار - تەكرار « توختام » غا ئالدىنسا، ئۆزلىرىنىمۇ ساقلاپ قالالمايدۇ. خەلقىنىڭمۇ ئەشۇنداق مۇنقەرز بولۇشىغا سەۋەبچى بولىدۇ! ئەينى ۋاقىتتا تۈمەن مىڭلىغان رابىيەلەر ئۆز ئارزۇلىرىغا خىلاپ ھالدا بەربات بولغان بولسا، ئارىدىن قىرىق يىل ئۆتكەن بۈگۈنكى كۈندە، مىليونلىغان رابىيەلەر جان بېقىش ئۈچۈن ئىچكىرى خىتاي ئۆلكىلىرىگە ئاقماقتا. ئەجداتلارنىڭ خائىنلىقى، ئەجداتلارنىڭ خائالىقى بۈگۈنكى ئەۋلاتلارنى بوغماقتا.

بۈگۈن بىزنىڭ رەھبىرىمىز، ئەشۇ دەرتلەرنى ئۆز بېشىدىن كەچۈرگەن ئانىمىز رابىيە قادىر خانىمنىڭ قولىدا بىر مىللەتنىڭ تەقدىرى تۇرۇپتۇ. ئۇنىڭ قولىدا كەلگۈسى ئەۋلاتلارنىڭ تەقدىرى تۇرۇپتۇ. ئۇنىڭ قايىتا بىر قېتىم « ماناس دەرياسى بويىدا » توختاپ قالماسلىقى ئۈچۈن، پۈتۈن بىر مىللەت سۈپىتىدە ئۇنىڭغا مەدەت بېرىشىمىز كېرەك! ئۇنى تالدۇرۇپ، ئۇنى بۇ دەۋادىن سەسكەندۈرۈپ « يىتىم قالدۇرۇش » سۈيىقەستىنى ئىشلىتىدىغان بولساق، كەلگۈسىنىڭ جاۋاپكارى ھەرگىزمۇ رابىيە قادىر خانىم ئەمەس، بەلكى ھازىرقى پۈتۈن بىر مىللەتتۇر. چۈنكى رابىيە خانىم زىممىسىگە چۈشكەن مەجبۇرىيەتنى ھەسسىلەپ ئادا قىلدى.

ئىككىنچى بۆلۈم

قىسمەتتىن ھىممەت غالىپتۇر

16

ئۇنىڭ ئانىسى ئۆز كۆزىگە ئىشەنمىگەن ھالدا _ بۇ نېمە گەپ! سەن تۈنۈگۈن توي قىلدىڭ، ئېرىڭنىڭ ئۆيىدە ئولتۇرشىڭ كېرەك! _ دەپ كايىپ كەتتى.

_ ياق، ئاپا مېنىڭ ئۇلارغا قويغان شەرتلىرىمنى ئۇنۇتماسلىقىڭىز كېرەك، مەن سىلەردىن ئايرىلىپ بىر كۈنمۇ ياشىيالمايمەن _ دېدى رابىيە كەسكىن تەلەپپۇزدا.

_ قىزىم، بۇنداق قورقۇنچاقلىق سېنىڭ يېشىڭدىكى ھەرقانداق بىر كىچىك قىزلاردا بولىدىغان ئادەت، لېكىن سەن تۇغۇلىشتىنلا چوڭ بىر مومايدەك دۇنياغا كەلگەن ئىدىڭ _ دېدى ئۇنىڭ ئانىسى دىققەتنى بېرىپ. قارىغاندا ئانىسى ئۇنىڭ بۇ ئائىلىگە ئۆزىنى تەقدىم قىلىشى كېرەكلىگىنى كۆڭلىدىن قوبۇل قىلغانلىقى ئېنىق ئىدى. شۇنىڭ بىلەن « رابىيە » نىڭ ھاياتىدىكى بالىلىق ۋە گۆدەكلىك چاغلىرى ئاخىرلاشقان ئىدى.

رابىيەم ئائىلىدىكى ئۆز رولىنىڭ قايسى شەكىلدە بولىدىغانلىقى توغۇرلۇق ئىزدىنىپتۇ. ئۇيغۇر ئاياللىرى ئۆز يولىدىشىغا ئىتائەتچان ۋە ئۇنىڭغا تەئەللۇق بولىشىنى ئارزۇ قىلىدۇ. ئابدىرىم ھەر ئايدا ئىككى قېتىم ئۇلارنى يوقلاپ كېلىدۇ. باشقا چاغلاردا ئۆزىنىڭ ياتاق ئۆيىدە بولىدۇ. ئۇ رابىيەمنىڭ ئۆزىگە مايىل بولىشىنى كۈتۈپ، ئانىسىنىڭ يېنىدا تۇرىۋېرىشىگە ماقۇل بولىدۇ. ئۇ ئىشقا بارمايدىغان بوش چاغلىرىدىمۇ ئۆز ئانىسىنىڭ يېنىدا تۇرۇپ، رابىيەمنىڭمۇ ئۆكلىرىنىڭ يېنىدا خاتىرجەم تۇرىشىغا پۇرسەت بېرىدۇ.

ئارىدىن ئىككى - ئۈچ ئايچە ئۆتكەندىن كېيىن ئۇ ئۆز ھويلىسىدىن يەنە بىر ئېغىزلىق ئۆيىنى ئىجارىگە ئېلىپ، ئۇلارنى كۈچۈرۈپ كېلىدۇ. شۇنىڭ بىلەن رابىيەمنىڭ ئانىسى ئۇنىڭدىن يولدىشى بىلەن ئۆي تۇتۇشنى تەلەپ قىلىدۇ. ئۇنىڭ يولدىشى ئىشتىن قايتىپ كەلگەندە ئۇلارنىڭ ئارىسىدىكى مۇشۇ خىل تۇرمۇشنىڭ داۋاملىشىشىغىمۇ رازى ئىكەنلىكىنى، پەقەت رابىيەمنىڭ ئۇنىڭ « ئايالى » بولۇپ تۇرغىنىلا ئۇنىڭ ئۈچۈن تۈگىمەس بەخت ئىكەنلىكىنى ئېيتىپ، ئۆزىنىڭ بۇ تۇرمۇشتىن مەمنۇن ئىكەنلىكىنى بىلدۈرىدۇ. ئابدۇرىم ھەقىقەتەن ياخشى بىر ئادەم ئىدى. ئۇ « ماۋ » چە ئىش پورمىسىنى كېيىپ ئىشقا ماڭغىنىدا رابىيەمنىڭ ئۇيغۇرچە، ئەنئەنىۋى پاسۇندىكى كېيىملىرىنى كېيىشىگە رۇخسەت قىلاتتى. شۇنىڭ بىلەن ۋاقىتنىڭ ئۆتۈشىگە ئەگىشىپ ئۇ رابىيەمنى ئۆزىگە جەلىپ قىلماقتا ئىدى. رابىيەممۇ ئۇنىڭغا ياخشى مۇئامىلە قىلىشقا تىرىشىدىغان بولدى. ئۇلارنىڭ ئائىلىسى ئاستا - ئاستا قۇرۇلۇشقا باشلىدى. رابىيەممۇ يولدىشىغا ھۆرمەت قىلىشقا ئادەتلەنمەكتە.

شۇ كۈنلەرنىڭ بىرىدە قادىرخاندىن بىر پارچە خەت كەلدى. « ئەگەر مەن سىلەرنى ئاقسۇدىن ئالتايغا يۆتكەپ كېلەلمىسەم، بۇ يەردىكى نوپۇسۇمنى تاپشۇرۇپ بېرىۋېتىپ، سىلەرنىڭ يېنىڭلارغا يۆتكىلىپ بارمەن » دېگەن ئىدى ئۇ خېتىدە. بۇ 1964 - يىلى يانۋار ئېيى ئىدى. ئارىدىن ئانچە ئۆتمەيلا يەنە بىر ئالاقە يېتىپ كەلدى. « مەن ئاران تەستە ئالتايدىن چىقىش رۇخسىتىنى ئالدىم ».

چەكسىز شاتلىق ئىلكىدە رابىيەم، ئارزۇگۈل، مەمەت، خەلچەملەر ئۇسۇل ئويناشقا باشلىدى. ئۇلارنىڭ ئانىسى يىللارچە كەيمىگەن كېيىملىرىنى كېيىپ، ئۆزىنى زىننەتلىمەكتە. قادىرخاننىڭ كېلىشىگە ئۈلگۈرتۈپ مېزىلىك تائاملارنى تەييارلىماقتا. ۋاقىت شۇنچىلىك ئاستا ئۆتمەكتە ئىدى. سىرتتا بىرەر شەپە ئاڭلاندىمۇ، ئۇلارنىڭ ئانىسى سىرتقا ئېتىلىدۇ. يەنە چىرايلىرى سۇلغۇن، ناۋمىت قايتىپ كېرىدۇ. ئۇدا ئۈچ كۈن كۈتكەندىن كېيىن، قادىرخاننىڭ ئاقسۇ كونا شەھەرگە يېتىپ كەلگەنلىكىدىن خەۋەر تاپىدۇ. شۇنىڭ بىلەن ئابدۇرىمنىڭ تاغىسى تەرەددۇت قىلماستىنلا ئۇنى ئالغىلى چېپىپ كېتىدۇ.

قادىرخاننىڭ مېجەز - خۇلقىدا ھېچبىر ئۆزگۈرۈش يوق. ئۇ ئاۋالقىدەكلا رەپىقىسىنىڭ پىشانىسىدىن سۆيۈپ باغرىغا باساتتى. ئۇ ھەممە بالىلىرى

بىلەن بىر - بىرلەپ سالاملاشقاندىن كېيىن رابىيەمگە يېقىنلىشىدۇ. ئۇ رابىيەمنى كۆرۈشى بىلەنلا شۈركۈنۈپ كېتىدۇ. چۈنكى ئۇ ئېغىر ئايلاق بولۇپ، ئاي - كۈنى يېقىنلىشىپلا قالغان ئىدى.

— سەن تېخى كىچىككىنە بالىغۇ! - دېدى ئۇ ھۆڭرەپ يىغلىغان ھالەتتە. چۈنكى رابىيەمنىڭ توي ئىشىدىن ئۇ خەۋەر تاپمىغان ئىدى. شۇڭا ھەممەيلەن قادىرخانىنىڭ بۇ ئىشقا نارازى ئىكەنلىكىنى ئويلىشاتتى. ئۇ بالىلىرىنىڭ ئانىسىغا قاتتىق كايىدى - سەن كىچىككىنە بىر قىزنى قانداقمۇ ياتلىق قىلىدىڭ!.

ئەقىللىق كۈيۈغۇل كۆڭلىدىكى يېرىمچىلىقنى بىلىندۈرمەستىن - دادا يوقۇرى ئۆتسىلە! مەن ياردەملىشەمدىم؟ - دېدى تاۋازۇ بىلەن. شۇنىڭ بىلەن قىسقىلا ۋاقىتتا باياتىن ئىشىك تۈيىدە باش ئېگىپ تۇرغان بۇ يىگىتنىڭ مۇشۇ ئائىلىنىڭ كۈيۈغۇلى ۋە ئائىلە باشلىقى ئىكەنلىكى بىلىندى. تاماقتىن كېيىن ھەممەيلەن دادىسىنىڭ سۆزىنى تىڭشماقتا.

ئالتاي دېگەندە ئۇيغۇر، قازاقلار ياقا - قىرلاردا ياشايدىغان، شەھەر ۋە مەھەللىلەردە ساپلا خىتاي. ئۇلار بالىلىرىنى سۆۋەتكە قاچىلاپ يۈدۈپ يۈرىدىكەن. ئۇلارنىڭ كۆپلىگىنى ۋە يېقىمىسىز قىلىقلىرىنى سۆزلەپ چۈشەندۈرۈپ بولمايتتى. ئەڭ ياخشىسى قادىرخان كېلىشىدە كۈچارنى ياخشى كۈزەتكەن ئىكەن. ئۇ ئۆزىگە ياخشى بىر ئىش ئورنىمۇ تېپىپ قويغان ئىكەن.

شۇنداق قىلىپ ئارىدىن ئون بەش كۈن ئۆتكەندىن كېيىن ئابدېرىم يۈك - تاقىلارنى ھارۋىغا باسماقتا ئىدى. شۇ ئارىدا رابىيەمنىڭ بەل ئومۇرتقا سۆڭەكلىرى ۋە پاقالچەكلىرى قاتتىق ئاغرىپ كەتتى. ئۇ ئۆزىنىڭ دومىسىيىپ تۇرغان قورسىقى بىلەن بىر چەتتە ئولتۇرۇپ قالدى. ئۇ ھاياتىدا تۇنجى قېتىم ئانىسىدىن ۋە قېرىنداشلىرىدىن ئايرىلىۋاتاتتى. ئۇلارغىمۇ بۇ ئايرىلىش بەك ئېغىر كەلمەكتە ئىدى. ئارىدىكى ئايرىلىش ئازاۋىدىن كېلىۋاتقان ئاچچىق ئەلەمنى قادىرخانىنىڭ تەسەللىسى بېسىقتۇراتتى.

— ھەي ئانىسى قايغۇرماڭلا! قىزىڭلارنى سېغىنىساڭلا ئارىلاپ ئاقسۇغا كېلىپ كۆرۈپ كېتەرسىلەر. رابىيەمۇ كۈچارغا بېرىپ، قېنىپ كېتەر.

تۇغۇتقا يەنە يىگىرمە - ئوتتۇز كۈنلەرچە ۋاقىت بار ئىدى. رابىيەمنىڭ ئانىسى قىزىنىڭ تۇنجى تۇغۇتتا ئۆز يېنىدا بولىشىنى ئارزۇ قىلاتتى. ئەمما رابىيەمچە بولسا، دادىسى تېخى ئىش باشلىمىغان تۇرسا، ئۇنى ئاز دېگەندەك، يەنە بىر بوۋاقنى يۈكلەپ قويۇش ياخشى بولمايتتى. كېيىنكى بىر ئاي ئىچىدە

رابىيەمنىڭ چوڭ ھەدىسى زۆھرە يولدىشى بىلەن، ئىككىنچى ھەدىسى ھەجەرمۇ يولدىشى بىلەن كۈچارغا يۆتكىلىپ كەلدى.

ئۇيغۇر ئەزىزلىرى ئائىلە ئىچىدە ئۆزلىرىنىڭ ئەبەدىل ھۆكۈمران ئىكەنلىكىگە ئىشىنىتتى. ئۇيغۇر ئاياللىرىمۇ ئەزىزلىرىنىڭ ئورنىنى قوبۇل قىلاتتى. شۇنىڭغا ئوخشاش رابىيەممۇ ئانىسى بۇرۇن ئۆي ئىشلىرىنى قانداق ئورۇنلاشتۇرغان بولسا، شۇ تەرىقىدە ئورۇنلاشتۇرۇپ كېتىۋاتاتتى. ئاخشاملىرى يولدىشى ئىشتىن كېلىشىگە ئۈلگۈرتىپ تاماق ئېتىپ، شەرەگە تىزاتتى. كىر - قات يۇيۇپ، دەماللاپ، دېگەندەك ئائىلە ئىشلىرىنىڭ ھۆددىسىدىن چىقاتتى. ھەتتا ئۇنىڭ يولدىشى ئىش ئۈستىدىكى قېيىنچىلىقلىرىنىمۇ ئوتتۇرىغا قويۇپ، رابىيەمنىڭ ئەقلىدىن مەدەتلىنەتتى. يولدىشى رابىيەمنىڭ ئۆزىگە مائىل بولغانلىقىدىن دۇنيادىكى ئەڭ بەختلىك ئەر ئىكەنلىكىنىمۇ ھېس قىلاتتى.

10 - فېۋرال 1964 - يىلى تۇنجى ئوغلى قاھار دۇنياغا كەلدى. شۇنىڭدىن باشلاپ رابىيەم ئۆزىنى يالغۇز ھېس قىلمايدىغان بولدى. ئۇنىڭ قېيىنئانىسىمۇ ئۇنىڭغا يېقىندىن ياردەملىشەتتى. ئۇ رابىيەمنىڭ ئەڭ يېقىن دوستى بولۇپ قېلىۋاتاتتى. ھەتتا ئۇ قېيىنئانىسىنى ئۆزىنىڭ ۋۇجۇدىنىڭ بىر قىسمىدەك شۇنچىلىك يېقىن ھېس قىلىشقا باشلىدى.

ئابدۇرىمىنىڭ شۇنچىلىك كۆپ كىتاپلىرى بار ئىدىكى ئۇ بۇ كىتاپلارنى ئوقۇشقىمۇ ۋاقىت ئاجىز تالمايتتى. رابىيەم بوش ۋاقىتلىرىدا يولدىشىنىڭ كۈتۈپخانىسىغا كىرىپ ھەممە كىتاپلارنى كۆزدىن كەچۈرەتتى. رۇسچىدىن، تۈركچىدىن، ياپۇنچىدىن تەرجىمە قىلىنغان داڭلىق ئەسەرلەر. ئۇ بىرىنى تۈگىتىپ يەنە بىرىنى، بەس - بەستە كىتاپ ئوقۇيتتى. ئەگەر ئۇ دىققەتسىزلىكتىن كىتاپلارنىڭ بىرەر ۋارىغىنى قاتلاپ قويسا، ياكى ئاۋايلىماي تاشلاپ قويدىغان بولسا، يولدىشى پارتىلاپلا كېتەتتى.

ئۇلار ئۆز - ئارا دەۋر ۋە يۈرگۈزىلىۋاتقان سىياسەتتىن پاراڭلىشاتتى. 16 - ئۆكتەبىر 1964 - يىلى - يەنى سوۋېت ئىتتىپاقىنىڭ باشلىقى خىروشىۋىنىڭ ھوقۇقتىن يېقىلغىنىدىن ئىككى كۈن كېيىن خىتاي ھۆكۈمىتى تۇنجى قېتىملىق ئاتوم بومبىسىنى لوپنۇردا سىناق قىلدى. بۇ يەر كىشىلەر نورمال ھايات كەچۈرىدىغان، ئاھالىلىكلەر كېلىپ - كېتىپ يۈرىدىغان ئولتۇراق جاي بولۇپ، تەكلىماكاننىڭ شەرقىي ئېتەكلىرىگە جايلاشقان، تۇرپان شەھىرىگە يېقىن يەرلەر ئىدى. خىتاي ھۆكۈمىتى بۇ ئاتوم سىنىقىنى « مۇشۇ ئەسەردىكى

ئەڭ چوڭ غەلبە، ئەڭ چوڭ نەتىجە « دەپ ئېلان قىلدى. رايىيەمنىڭ يولدىشى بۇ ھەقتە مۇنۇلارنى چۈشەندۈرەتتى _ بۇ ئاتوم بومبا سىنىقى شۇنچىلىك خەتەرلىككى، ئۇ سىناق قىلىنغان رايوندا قانچە ئون يىلغىچە بىر تال گىياھمۇ ئۆتمەيدىكەن، رادىئوئاكتىۋلىق زەربىدىن مۇھىت ئەڭ ئېغىر دەرىجىدە زەھەرلىنىدىكەن، شۇنىڭ ئۈچۈن خىتاي ھۆكۈمىتى ئۆزلىرىنىڭ ئۆلكىسىدە سىناق قىلماي، بىزنىڭ ۋەتىنىمىزدە سىناق قىلغان ئىكەن. ھۆكۈمەت خادىملىرى بۇ سىناق رايونلىرىغا « خەتەرلىك » بەلگىسىنى قويمايغانلىقى ئۈچۈن، ئاتوم زەھىرىنىڭ قانداق زىيانلىق ۋە قانداق ئاقىۋەتلەرنى كەلتۈرىدىغانلىقىدىن خەۋەرسىز كىشىلەر، يىراق - يېقىندىكى ئولتۇراق رايونلىرىدىن _ تۇرپان قاتارلىق جايلاردىن بۇ يەرلەرگە كېلىپ، ئوتۇن يىغىپ ئەڭ ئېغىر رادىئوئاكتىۋلىق زەھەرلەنگەن ئىدى. (شۇ ناملىق كىتاپ 89.90.91. ۋە 92. بەتلەر)

(قوشۇمچە)

يوقۇرىدىكى ئائىلىۋى ئەھۋاللار رايىيەمنىڭ « تەقدىرگە تەن بېرىشى » بولماستىن بەلكى « بېسىپ ئۆتۈشكە تېگىشلىك » بولغان ھايات مۇساپىسى ئىدى. ئۇ « ئايرىلىش » ئازاۋىنى بالىلىق چاغلىرىدىن باشلاپ يەتكۈچە تارتتى. تۇغۇلۇپ ئۆسكەن ئانا مەھەللىسىدىن ئايرىلدى. بىر تەن، بىر جان ئانىسىدىن، بىر گەۋدە قېرىنداشلىرىدىنمۇ ئايرىلىپ، ئاخىرىدا تىكەندەك يالغۇز قالدى. ئۆزىگە « مۇناسىپ كۆرمىگەن » بىر ئەر بىلەن قالدى. ئەشۇ دەقىقىدىكى دەھشەتلىك مەنزىرە ئەگەر ئېكران ئارقىلىق كۆز ئالدىغا كەلتۈرۈلسە، كىشىنىڭ يۈرەك باغرىنى تىلىپ تاشلاپلا قالماستىن، پىسخىك جەھەتتىنمۇ بۇزۇلۇش پەيدا قىلىدۇ. ئەمما ئەشۇ دەرت - ھەسرەتلەرنى ئون ئالتە ياشلىق بىر قىز _ گۈدەك بىر ئانا تارتماقتا!.

ئاللاھ ئىنساننى « تەقدىرگە تەن بېرىش » ئۈچۈن ياراتمىغان. ئەكسىچە « تەقدىر » نىڭ ئۈستىدىن يېڭىپ چىقىشقا ياراتقان ۋە يول كۆرسەتكەن. تەقدىرنىڭ ئۈستىدىن يېڭىپ چىققان كىشى « قەھرىمان » دەپ ئاتىلىدۇ. قەھرىمان دېگەن بۇ شەرەپنى پەقەت بىز _ ئۇيغۇر مىللىتى « ئۆلگەندىن كېيىن » مۇناسىپ كۆردۈق. بىز بۈگۈن بۇ شەرەپنى _ قەھرىمان دېگەن بۇ غالىبىيەتنى، « تەقدىر » نى يېڭىپ، دۇنياغا « مەن مەۋجۇت _ ئۇيغۇر مەۋجۇت! » دەپ جاكاللىغان بىر ئاندا كۆرىۋاتىمىز. لېكىن بىز تاماشىبىن

بولۇپ كۆرۈۋاتقان مەزگىلدە، ئەقىللىق، غالىپ غەرىپ ئەللىرى ئۆز ماھىيىتى بىلەن كۆرمەكتە! ئۇلار قەھرىماننى ياراتقان خەلق! ئۇلار قەھرىماننى تونۇيدىغان خەلق! بىز قەھرىمانىمىز ئۆلگەندىن كېيىن - بەلكى يۈز يىل كېيىن ھىكايە قىلىپ ئوقۇپ يۈرگەن خەلق! غەرىپ خەلقى قەھرىمانى بىلەن بىرگە ياشىغان ۋە بىرگە ئۆلگەن خەلق! ھەتتا بىز غەرىپتە ياشاپ تۇرۇپمۇ ھايات كىشىنىڭ « قەھرىمان » بولۇپ قېلىشىغا ھەيران قېلىۋاتقان خەلقىمىز! ئۆزىمىزنى باشقىلارغا (_ غەرىپكە بىزدىن بىر ئايلا كېيىن كەلگەن كىشىلەرگىمۇ) « غەرىپشۇناس » كۆرسۈتۈپ، « بىز غەرىپنى ياخشى چۈشىنىمىز! سىز بىزگە قۇلاق سېلىڭ! » دېيەلەيمىز! ئەمما بىزنىڭ « تەسلىم بولغان روھىمىز » غەرىپنىڭ بوسۇغىسىغىمۇ كېلەلمىگەنلىكىدىن ئۆزىمىز خەۋەرسىز.....

17

« پرولېتارىيات مەدەنىيەت زور ئىنقىلاۋى » شۇنداق باشلاندى. ماۋ ئۆز تەسىر كۈچىنىڭ يوقىلىۋاتقانلىقىدىن قورققاندا. شۇ سەۋەبتىن خەلقنى كوممۇنىزىم بىلەن ھاياجانلاندۇرۇش مەقسىدىدە 1966 - يىلى 18 - ئاۋغۇست چاقىرىق چىقىرىپ، بىر مىليوندىن ئارتۇق ياشلارنى تىيەن ئەن مېن مەيدانىغا توپلىدى. ماۋنىڭ « قىزىل ئەسكەرلىرى » ماۋنى تەبرىكلەپ « ئەڭ سۆيۈملۈك داھىمىز ماۋ جۇشى » دەپ پۈتۈن مەملىكەتكە ئۆلگە ياراتتى ۋە « بارلىق كۈنلىك، ئەنئەنىۋى مەدەنىيەت، ئۆرپ - ئادەتلەرنى يوقىتايلى! » دەپ جاكارلىدى. مەملىكەتنى قۇرۇپ چىقىش ئەمەس، بەلكى ئالدى بىلەن مەۋجۇت بولۇپ كېلىۋاتقان ئېقىملارنى يوقىتىش ھۆكۈمەتنىڭ ئىجرا قىلىدىغان سىياسىتى بولۇپ قالدى. پرولېتارىيات مەدەنىيەت زور ئىنقىلاۋىنىڭ مەقسىدى يېڭى بىر بۈرۈكرات ھۆكۈمرانلىق بەرپا قىلىش بولۇپ، بارلىق ئەنئەنىلەرنى، مەدەنى مىراس ۋە سەلتەنەتلەرنى ۋەيران قىلدى. بىلەنلىرىگە قىزىل بەلگە تاقىۋالىدىغان ھۆكۈمەتنىڭ زەربىدار ياش قوشۇنلىرى ھەممىنى بۇزۇپ تاشلىماقتا ئىدى. ھېچكىم خىتاي مەدەنىيىتىگە يات بىر نەرسىنى ئەسلىيەلمەيتتى. ھېچكىم بۇ خىل غەۋغالاردىن ئامان قالالمايتتى. ھېچكىم پارتىيەنىڭ رەھبەرلىكىدىن ئامان قالالمايتتى. مەكتەپلەر، ئۇنىۋېرسىتېتلەر دەرىستىن توختاپ، ئوقۇغۇچىلار ئۆز ئوقۇتقۇچىلىرىغا زەربە بېرىدىغان، ئۆز

ئوقۇتقۇچىلىرىنى تارتىپ چىقىرىپ جازالادىغان بولدى. پەقەت شەرقى تۈركىستان مىقياسىدا خىتاي قىزىل ئەسكەرلىرى ئۇيغۇر مىللىتىنى ئاساسەن تاللاپ يوقىتىش ۋە زەربە بېرىش ئۈپكە-تى قىلغان ئىدى. ھەر بىر تامغا تام گېزىتى چاپلىنىپ، ھەر بىر گراژدان ئۈستىدىن شىكايەت چىقىپ تۇراتتى. ماۋنىڭ « كۈرەش قىلىش » چاقىرىقى « ئالدى بىلەن ھەممىنى يوقىتىش، ئاندىن يىگانە قۇرۇپ چىقىش » تىن ئىبارەت ئىدى. شۇنىڭ بىلەن ھەر بىر ئادەم يەنە بىرسىگە قارشى كۈرەش قىلىش ئەۋجىگە چىقتى.

« مەدەنىيەت زور ئىنقىلاۋى » باشلىنىپ ئانچە ئۇزۇن ئۆتمىگەن بىر كۈنلەردە ئابدېرىم ماۋنىڭ رەسىمىدىن بىرنى ئۆيىگە ئېلىپ كەلدى. رەسىمنى رابىيەم تۈرمەل قىلىپ كارۋاتنىڭ ئاستىغا تاشلاپ قويدى. شۇ كۈنلەردە ھۆكۈمەتنىڭ _ ماۋنىڭ قىزىل ئەسكەرلىرى ئۆي بېسىپ « ئۆي ئاختۇرۇش ھەرىكىتى » ئېلىپ بېرىۋاتاتتى. ئۇلار رابىيەملەرنىڭكىگىمۇ كىرىپ كېلىشتى.

« ۋاي! ماۋجۇشنىڭ رەسىمىنى كارۋاتنىڭ ئاستىغا تاشلاپ قويۇپتۇ! » دەپ ۋارقىرىدى بىرسى. بۇنىڭ جازاسى ئۈچۈن رابىيەم « پارتىيەنىڭ ئۈگىنىش قىلىش مەركىزى » دە « تارتىپ چىقىرىش » كۈرىشىگە مەھكۇم بولدى. بۇنداق مەركەز ھەر بىر مەھەللىدە قۇرۇلغان ئىدى. شۇنىڭ بىلەن رابىيەممۇ « قارا ئۇنسۇرلار » ياكى « قارا قالپاقلار » دېيىلىدىغانلارنىڭ قاتارىغا قۇشۇلدى. بۇلار « ئىنقىلاپقا قارشى ئۇنسۇرلار » ياكى « ئەكسىل ئىنقىلاپچىلار » دەپ ئاتىلاتتى. بەختكە يارىشا قىزىل ئەسكەرلەر ئۇنى ئۇرمىدى. ئۇنىڭ بىلىكىدىن قاماللاپ سۆرىشەتتى، ئۇنى ھاقارەتلەپ تىللىشتاتتى، ئۇنىڭ يۈزىگە تۈكۈرەتتى. ئۇنى ئۇرۇشمايتتى. چۈنكى پۈتۈن ئەل - مەھەللە رابىيەمنى ئۇلارنىڭ تاپاق زەربىسىدىن تىلىۋالغان ئىدى. ئۇلار « بۇ تېخى ياش چوكان، ئۇ بىر ئانا، ھېچنىمىنى بىلمەيدۇ، ئۇنى بىز تەربىيەلەپ ياخشى ئادەم قىلىپ چىقىمىز. » دېيىشىپ، رابىيەمنى تايماقتىن قۇتقۇزۇپ قېلىشتى. ئۇ تارتىپ چىقىرىش مەيدانىدا ئىگىز بىر ئورۇندۇققا چىقىرىلدى. ئۇ ھەممە كىشىلەر كۆرەلمىگۈدەك نەق مەيداندا تۇرغۇزۇلدى. شۇ ئەسنادا قىزىل ئەسكەرلەرنىڭ باشلىقى قامچىسىنى قارسىلىدىن چاچراپ ئورنىدىن تۈردى ۋە « كاپىتالىزىم يولىغا ماڭغان ئەزگۈچى » جىنايىتى بىلەن تارتىپ چىقىرىلغان بىر كىشىنىڭ ئارقىسىغا كېلىپ ئۇنى تىزلىنىدۇردى. بۇ ئاكتىپ رابىيەملەر دائىم كۆكتات، مېۋە قاتارلىق نەرسىلەرنى سېتىۋالىدىغان، تونۇش بىر باققال دۈكىنىنىڭ

ئىگىسى بولۇپ، ئەللىك ياشلاردىكى ئۆزىنى توختاتقان بىر ئادەم ئىدى. ئۇ كۆينەكلىرىگە ماۋنىڭ رەسىملىرىنى، ماۋنىڭ ئىزنەكلىرىنى تاقىۋالغان ئىدى. « سەن بىزنىڭ داھىمىزغا ھۆرمەت قىلىمىدىڭ! سەن داھىمىزنىڭ رەسىمىنى تاقىمىدىڭ! » دەپ ھۆكرەيتتى ھېلىقى باققال زالىنى بېشىغا كېيىپ. ئۇ مۇشتىنى تۈگۈپ « بىلەمسەن مېنىڭ ئەڭ ياخشى كۆرىدىغىنىمنى! مەن كۆكسۈمنى ياردۇرۇپ، ماۋنىڭ رەسىمىنى يۈرىكىمگە تاقاي مەن » دەيتتى ئۇ ئەسەبلىك چىقىپ تۇرغان قىياپەتتە ۋە كۆپچىلىككە قاراپ « بىلىشمەسەن! سەنلەر كېيى-ۋاتقان كىيىملەرنى، سەنلەر يەۋاتقان نانلارنى كىم بەرگەن! ئۇ ماۋ ئەمەسمۇ! » ئۇ ئىككى قولىنى ئىگىز كۆتۈرۈپ چەكسىز نەپرەتنى ياغدۇرغان ھالدا « سېنى يوقىتىش كېرەك! سېنى ھۇشسىزلانغىچە ئۇرۇپ، يەنجىپ ئۆلتۈرۈۋېتىش كېرەك! » دەپ ھۆكرەيتتى. باياتىن تۆۋەندە ئۇنى ئالقىشلاپ چاۋاك چېلىشىپ ئولتۇرغان رابىيەمنىڭ خوشنىلىرى كانايىنى رابىيەمگە توغۇرلاپ ئۇنىڭ ئۈستىدىن شىكايەت ياغدۇرۇشقا باشلىدى. لېكىن ھېچكىم رابىيەمنى ئۇرۇش ۋە ئۆلتۈرۈش ئۈچۈن قول كۆتەرمەيتتى. بىر ئايال ئۇنىڭغا قاراپ ۋارقىرىدى « سەن ماۋنىڭ رەسىمىنى تاقىشىڭ كېرەك! بۇ ھەممىدىن مۇھىم! » كېيىن ئۇ ئايال رابىيەمگە يېقىن كېلىپ پىچىرلاپ:

« سىڭلىم سىز بۇ ئىزنەكنى تاقاڭ، بولمىسا ئۇلار سىزنى ئۇرۇپ ئۆلتۈرۈپ قويدۇ » دېدى ۋە بىرتال ئىزنەكنى ئۇنىڭ كۆينىكىگە تاقاپ قويدى. ئەمما رابىيەمنىڭ يۈرىكى قېپىدىن چىقىپ كېتىدىغاندەك تىپىرلاپ سوقماقتا. ئۇ بۇ ئازغۇن كىشىلەرنىڭ ئالدىدا ئۆزىنى تامامەن ئادىشىپ قالغاندەك ھېس قىلاتتى. لېكىن ئۇ تارتىپ چىقىرىش سەھنىسىدە بىرقانچە دوستلارنى بايقىدى. ئۇلار ياشانغان ھۆرمەتكە سازاۋەر كىشىلەر، بىلىم ئەھلى، ئوقۇتقۇچى كىشىلەر ئىدى. شۇنىڭ بىلەن رابىيەم ئۆزىنىڭ پۈتۈنلەي يوقالمايدىغانلىقىنى ھېس قىلدى. ئۇ ئۆزىگە ئەشۇلاردىن جاسارەت ئالغان ئىدى. ئاساسلىق جاۋاپكارلار بىلىم ئېگىلىرى، مۈلۈك ئېگىلىرى ۋە نوپۇزلۇق كىشىلەر ئىدى.

كېيىنكى تارتىپ چىقىرىشلاردا رابىيەم پۈتۈن كۈن دېگۈدەك ئۆز ئۆزىنى ئەيىپلەيتتى. ئەگەر ئۇ تۆۋەندىكى « ئاكتىپلار » قاتارىغا چۈشۈپ ئولتۇرسا، ئۇنىڭ ئورنىغا تېخىمۇ مۇھىم، ئاق - قارىنى پەرەقتەن، ياخشى بىلەن ياماننىڭ پەرقىنى ئايرىيالىغان كىشىلەر سەھنىگە تارتىپ چىقىرىلىپ، جازالىناتتى. شۇڭا ئۇ ئۆز - ئۆزىنى تىللاپ بولسىمۇ، كۆپ ۋاقىتنى ئالاتتى-دە،

ئۆزىدىن ئارتۇقچىلىقى بار بولغان مۇھىم كىشىلەرنى ئاسراپ قېلىشقا تىرىشاتتى. ئاكتىپلار سېپىدىكى ياكى تاماشىبىنلار سېپىدىكى كىشىلەر بولسا ئۆز ئىنسانىيىتىنى يوقىتىپ قويىۋاتقان، ئۆز - ئۆزىنى ئىدارە قىلالمايۋاتقان كىشىلەر ئىدى. رابىيەم ئەشۇ ماۋىنىڭ بىر تال رەسىمىنى كارۋاتنىڭ ئاستىغا تاشلاپ قويغان گۇناھىغا ئارقىمۇ - ئارقا ئۇدا ئەللىك كۈن تارتىپ چىقىرىلدى. ئۇ ئۆيىگە قايتىپ كەلگەندە ماۋىنىڭ رەسىمى ۋە ئىزنەكلىرىنى كېيىملىرىدىن سۆكۈپ ئېلىپ يەنە تاشلىۋېتەتتى.

ئۇ دەسلەپ ماۋىنىڭ ئىزنەكلىرىنى كېيىمىگە تاقىۋالغان چاغلاردا قىزىل ئەسكەرلەرنىڭ ۋە ئاكتىپلارنىڭ دەككە - دەشناملىرىدىن خېلىلا قۇتۇلۇپ قالغان ئىدى. كېيىن ئۇ بۇ رەسىم، ئىزنەكلەرنى تۆرت - بەش كۈنچە تاقىمىغانلىقى تۈپەيلىدىن ئاكتىپلارنىڭ ئارىسىدىن بىرى غەزەپ بىلەن ۋارقىرىدى « ماۋۇ يەنە ماۋىنىڭ رەسىمىنى تاقىمايتۇ! » شۇنىڭ بىلەن كۈرەش قايتا باشلاندى. بېشىنى تۆۋەنگە بېسىپ، ئىككى قولىنى ئارقىغا قايرىپ « ئايرىلان » شەكلىدە توختىتىپ قويۇلدى. رابىيەمنىڭ قاتارىدا ئونغا يېقىن « ئايرىلان » ئۇچۇرتۇپ تۇرغان كىشىلەرمۇ بار ئىدى. تۆۋەندە بولسا يۈز ئەللىكتىن ئارتۇق ئاكتىپلار « يوقالسۇن! » دەپ چىرقىرىشاتتى. بىر ئازدىن كېيىن سەھنىگە يەنە ئەللىكتىن ئارتۇق جاۋاپكار تارتىپ چىقىرىلدى. ھەربىر كوممۇنىست ئاكتىپ ئۇلارنى ئەيىپلىگەنلىرىدە تۆۋەندىكى خەلق توپى « ماۋ مەڭگۈ ياشىسۇن! پارتىيىمىز مەڭگۈ ياشىسۇن! » دەپ ۋارقىرايتتى. بىردىنلا « رابىيەنى يوقىتايلى! يوقالسۇن رابىيە! » دېگەن كۈرەش سادالىرى ياڭرىدى. شۇنىڭ بىلەن كۈرەش مەيدانى جۇشقۇن كەيپىياتتا گۈلدۈرلدى. رابىيەم تېخىچە پۈكۈلگەن ھالەتتە ئىدى. شۇ ئەسنادا ئاكتىپلار ئارىسىدىن بىر يىگىت شۇنداق چوڭ قەدەم تاشلاپ رابىيەم تەرەپكە كەلدى ۋە ئاستا پىچىرلاپ، « مەن خالىدەمنىڭ ئوغلى بولمەن » دېدى. خالىدەم بۇلارنىڭ يېقىن تونۇشلىرىدىن بولۇپ، رابىيەمنىڭ بۇنداق قاتتىق ئازارلىنىشىنى ئۇلار خالىمايتتى. ئۇ ئەقىللىق يىگىت ئىدى. ئۇ مۇنداق دەپ ئېلان قىلدى « رابىيە ماۋىنىڭ رەسىمىنىڭ قانچىلىك مۇھىم ۋە ئەھمىيەتلىك ئىكەنلىكىنى بىلمىگەننى ئۈچۈن شۇنداق قىلغان، شۇڭا ئۇنىڭ ئەكسىل ئىنقىلاپچى بولۇپ بولمىغانلىقىنى قايتا تەكشۈرۈپ، ئۇنى ئاكتىپلار قاتارىغا قوشۇۋېلىشىمىز كېرەك! » بۇ سۆزلەر خەلق توپىغىمۇ ياققان ئىدى. ئاندىن خالىدەمنىڭ ئوغلى يەنە « سەن ئەمدى تۆۋەنگە _ خەلق قاتارىغا چۈشۈپ ئولتۇرساڭ بولىدۇ، لېكىن

سېنىڭ ماۋنىڭ رەسىمىنى تاقاشقا ھەققىڭ يوق، سەن ئۇزۇندىن بېرى ئىدىيەڭنى ئۆزگەرتىمىدىڭ » دېدى. بۇ قېتىمقى تارتىپ چىقىرىش ئاخىرلاشقچە سەھنىگە يۈز ئەللىككە يېقىن كىشى چىقىرىلىپ بولدى. پەستە بولسا ئون نەپەردەكلا خەلق قالغان ئىدى.

ھەرقانداق بىر ئادەم ئەگەر ئۇيغۇرچە تۇيغۇدا بولىدىكەن ئاپتۇماتىك ھالدا جاۋاپكار ھېساپلىناتتى. شۇڭا كىشىلەر ئۆز كۆڭلىدىكىنى سۆزلىيەلمەيتتى. كىم غالجىرلارچە يەنە بىرىگە ھۇجۇم قىلىدىكەن، جەزمەن ئۇ ھەقىقىي ئىنقىلاپچى، ھەقىقىي ئىسلاھاتچى بولۇپ ھېساپلىناتتى. راست گەپنى ئېيتقاندا مۇشۇنداق تارتىپ چىقىرىشقا قاتنىشىدىغانلار ئاكتىپلىقتا ئۆز - ئارا بەسلىشەتتى. مەھەللە باشلىقلىرىمۇ ماۋنىڭ ئىزنەكلىرىنى تاقاپ يۈرىشەتتى. ئۇلارمۇ ئاكتىپلاردىن ئىدى. نۇرغۇنلىغان كىشىلەرنىڭ ئۆيلىرىدىمۇ ماۋنىڭ رەسىملىرى، ئىزنەكلىرى تولۇپ تاشاتتى.

رابىيەمنىڭ يولدىشى قىزىل ئەسكەرلەر تۈپەيلىدىن ئىككى ئارىدا قالغان ئىدى. بىر تەرەپتە باش ئەگمەس، تەسلىم بولماس، ئىتائەتسىز ئايالى! يەنە بىر تەرەپتە بانكىدىكى بۆلۈم باشلىقلىق خىزمەت ئورنى. بۇ چاغلار دوختۇرلار خالا تازىلايدىغان، تازىلىقچى كېسەلنى ئوپىراتسىيە قىلىدىغان شۇنداق بىر جاھان ئىدى. شۇ سەۋەپتىنمىكىن ئابدۇرىم پارتىيەسىگە بولغان ئىشەنچىسىنى يوقاتماقتا ئىدى. ئۇ دائىملا « كوممۇنىزىم ئەسلىدە يالغانچىلىقتىن باشقا نەرسە ئەمەس! پەقەتلا يالغانچىلىق » دەپ غەزەپلىنىدىغان بولۇپ قالدى. ئۇلار ئۆي ئىچىدە خىتاينىڭ سىياسەتلىرىگە غەزەپلىنىپ پاراڭلىشاتتى. بۇمۇ ئانچە ئۇزۇنغا بارمىدى. بىر كۈنى ئابدۇرىمنىمۇ قىزىل ئەسكەرلەر ئېلىپ كېتىشتى. ھەربىر كادىر، ھەربىر بۆلۈم باشلىقلىرى ئالتە ئايدىن ئۈگىنىش قىلىشى كېرەك. بۇ ئايلاردا ئابدۇرىمنىڭ مائاشىدىن ئارانلا 25 يۈەن بېرىلەتتى. ئۇلارنىڭ ئوغلى ۋە يوغىناۋاتقان بوۋىسى ئاچلىقتىن ئۆلۈشى مۇقەررەر ئىدى. شۇڭا رابىيەم ئۆيىدىكى پۇلغا يارىغۇدەك نەرسىلىرىنى بۇۋاجەرگە سېتىپ بېرىشكە بەرمەكتە ئىدى. بۇۋاجەر يېقىن بىر خوشنا بولۇپ، دوستلاردىنمۇ ئەمەس ئىدى. لېكىن ئۇ ئايال رابىيەمنىڭ ۋەتەن سۆيەر خىسلىتىگە چوقۇناتتى ۋە ھۆرمەت قىلاتتى. بۇۋاجەر « قاراڭغۇ بازارچى » لىق بىلەن كۈن كەچۈرىدىغان ئايال بولۇپ، رابىيەم بەرگەن نەرسىلەردىن ھەر ھەپتىدە 30 - 40 يۈەنگىچە تاپاۋەت قىلاتتى. بۇمۇ ناھايىتى كۆپ پۇل ئىدى.

(شۇ ناملىق كىتاپ 95.96.97.98. ۋە 99. بەتلەر)

(قوشۇمچە)

ختاينىڭ زۇلمىغا بىۋاسىتە دۇچ كەلگەن، ختاينىڭ ئىنسان قىلىپىدىن چىققان رەزىل جازالىرىغا بىۋاسىتە يولۇققان، تەكرار- تەكرار جازاغا تارتىلغان ئەمما گېگانت روھ بىلەن بۈگۈنگىچە باش ئەگمىگەن ۋە بىز بىلەن بىرگە، بىر سەپتە، سەپنىڭ ئالدىدا كېتىۋاتقان، جاسارىتى ئىنساننى خىجىل قىلدۇرىدىغان، چەكسىز كۈچ - قۇۋۋەتكە تولغان، قەھرىمان رەھبىرىمىز رابىيە قادىر خانىمنىڭ شەنىگە بىر ئۆمۈر ئالقىش ياغراتساقمۇ ئازلىق قىلىدۇ. ئۇ مەزكۇر تارىخى دەھشەتلىرىنى ئۆزى گۇۋالىق بەرگەن ھالدا غەرىپ ئەھلىگە ئاڭلاتتى. ئۇنىڭ گۇۋاچىلىقى بىلەن دۇنيا ئەھلى ختاينىڭ نەپرەتلىنىدى. بۇ كىتاپنى ئوقۇپ تۈگەتكەن گېرمان تەتقىقاتچىلىرى ھەيران بولۇپ ئۇنىڭدىن سورىدى:

– ئۇيغۇر مىللىتى دۇنيادا ئىنسان بالىسى تارتىشقا مۇناسىپ بولمىغان زۇلۇمنى تارتتى ۋە ھازىرمۇ تارتماقتا، ئەجەب بۇ مىللەت شۇ قەدەر ئېغىر جازالارغا دۇچ كېلىپمۇ نېمىشكە بۈگۈنگىچە يوقىلىپ كەتمەي، قانداقلارچە ئۆز مەۋجۇتلىقىنى ساقلاپ قالدى، بۇنىڭدىكى ئامىل قايسى؟.

ئۇ مۇنداق جاۋاب بەردى – ** مىللىتىم ئاق سۆڭەك ئۇلۇغۋار مىللەت، ئۇلار ئۆزلىرىنىڭ مۇستەقىل بىر مىللەت ئىكەنلىكىگە ئىشىنىدۇ، ئۆزلىرى ياشاۋاتقان بۇ ئانا تۇپراق ئۇلارنىڭ ھوقۇقلۇق ۋەتىنى ئىكەنلىكىگە ئەقىدە قىلىدۇ، گەرچە زالىم ختايلار ئەسەرلەپ ئەزگەن، ئۆلتۈرگەن، يوقىتىش ئۈچۈن تۈمەن مىڭ تۈرلۈك جازالارنى يۈرگۈزگەن بولسىمۇ، ئۆز مەۋجۇتلىقىغا ۋە مەڭگۈ مەۋجۇت بولۇپ تۇرالىشىغا، بىر كۈنى ئۆز ئۆزىگە خوجا بولۇپ، مۇستەقىل ئۇيغۇر دۆلىتى قۇرۇشقا ئىشىنىدۇ، ئۇلار – مېنىڭ بۇ مىللىتىم ئەنە شۇ ئىشەنچ، ئەنە شۇ ئەقىدە بىلەن ياشايدۇ ۋە ياشاپ كەلدى، مىللىتىمدە ئەشۇ ئەقىدىلا بولىدىكەن، ئەشۇ ئۆمۈتلا بولىدىكەن ختاينى ھەرگىز يوقىتالمايدۇ!

(رابىيە قادىر 2007. 7. 25 گېرمانىيە)

قارا دەيدۇ، قارا دەيدۇ،
قارا مەندە يوق.
قارامۇقنىڭ قاسراغىچە،
گۇناھ مەندە يوق.

.....

قۇرغۇيۇم ئۈچتى قولۇمدىن،
قايدا مېھماندۇر بۈگۈن.
دەخلە بەرمەڭلار (يارىمگە)
كۆڭلى پەرىشاندۇر بۈگۈن.

قىزىم يۈرتىمىز ئالتايىنى سېغىنىدىڭمۇ؟ _ سورىدى رەبىيەمنىڭ ئانىسى
دۇتارنى بىر - ئىككى پەدە چالغاندىن كېيىن. ئۇ يەنە « قىزىم ئىشىنەمسەن،
مېنىڭ بۇرۇنقى ھاياتىمنى قايتا ياشىشىمغا » دېدى چوڭقۇر كۆڭۈل
يېرىمچىلىقى ئىچىدە.

شۇ كېچىسى رەبىيەم ئانىسى بىلەن بىر ھوجرىدا ياتتى. ئۇنىڭ يېنىدا
دۇنياغا كۆز ئاچقىلى تېخى ئىككى كۈن بولغان يېڭى جان - روشەنگۈل
پۇشۇلداپ ئۇخلايتتى. بىر ئەنسىز شەپە رەبىيەمنى تاتلىق ئۇيقۇسىدىن
ئويغىتىۋەتتى. ئۇنىڭ ئانىسى قاتتىق سىلكنىپ قەي قىلماقتا. رەبىيەم
دەرھال ئانىسىنى يۆلىدى. ئۇ بىر چىنىدىن كۆپرەك قان ياندۇردى. رەبىيەم
ئۆزىنىڭ يېڭى تۇغۇتلۇق ئىكەنلىكىنىمۇ ئۇنتۇپ، دادىسىنىڭ ياردىمىدە
ئانىسىنى دوختۇر خانغا ئېلىپ باردى. « ئاشقازان راك! » ئۇلار دوختۇرنىڭ
دىئاگنوزىنى ئانىسىدىن مەخپى تۇتۇشنى قارار قىلىشتى. كېسەلنى
داۋالىتىش ئۈچۈن چوڭ دوختۇر خانغا ئېلىپ باردى. ئاقسۇدىكى چوڭ
ئوپراتسىيە قىلىش دوختۇرخانىسىغىمۇ ئاپىرىپ، ئوپراتسىيە قىلدۇرۇشتى.
بىراق كېسەلنىڭ ھالى كۈندىن - كۈنگە ئېغىرلىشىپ باراتتى.

شۇنداق كۈنلەرنىڭ بىرىدە ئۆز ئەتراپىدا ئۆلۈم قانات يېيىپ
يۈرۈۋاتقانلىقىنى ھېس قىلغان بىمار ئانا _ قىزىم چوڭ ئاكاڭلار ئالتايدا، ئۇ بۇ
يەردىن تولۇمۇ يىراقتا. ئۆكىلىرىڭنى ئالدىمغا ئېلىپ كىر - دېدى رەبىيەمدىن
ئۇتۇنۇپ. ئارزۇگۈل، مەمەت، خەلچەملەر ئانىسىنىڭ ئالدىغا كىرىپ تىزىلىپ
تۇرۇشتى.

_ بۈگۈندىن باشلاپ رەبىيە ئاچاڭلار سىلەرنىڭ ھەم داداڭلار، ھەم ئاناڭلار
بولسۇن! _ دېدى كىچىك نارسىدە بالىلىرىغا قىيالمىغان ھالەتتە ئۇمۇنۇپ

تۇرۇپ ۋە _ قىزىم سېنىڭ ئىش ئورنىڭ يوق، سېنىڭ پۇلۇڭ يوق، ئەمما سېنىڭ جاسارەتلىك يۈرىڭ بار! ئەگەر مېنى تېنچ ياتسۇن، كۆزى ئوچۇق كەتمىسۇن دېسەڭ، ئۆكىلىرىڭغا غەمخورلۇق قىلىش، ئۇلارغا ئاتىدارچىلىق قىلىش توغرىسىدا ۋەدە بەرگىن! - دېدى رابىيەمگە، ئۇتۇنگەن ھالەتتە. چوڭ قىزلىرىنىڭ بارلىق تەلەپلىرىنى رەت قىلىپ، يىتىم قېلىۋاتقان كىچىك قوزىلىرىنى پەقەت رابىيەم ئېلىپ كەتسەلا كۆزى يۇمۇلىدىغانلىقى، ئۇلارنى بىر - بىرىدىن ھەرگىزمۇ ئايرىۋەتمەسلىكىنى تەلەپ قىلدى.

1967 - يىلى سىنتەبىرنىڭ 28 - كۈنى مەرھۇم ئانا چەكسىز ئارزۇ - ئارمانلار ئىلكىدە يەرلىككە دەپنە قىلىندى.

كۇچارغا بىر بالا بىلەن كەتكەن رابىيەم ئاقسۇغا بەش بالا بىلەن قايتىپ كەلدى. (شۇ ناملىق كىتاپ 102.104 ۋە 105 - بەتلەر)

(قوشۇمچە)

تېخى ئەمدىلا ئون توققۇز ياشتىكى بىر ئانىغا _ مۇنداقچە ئېيتقاندا گۆدەكلىك يېشىغا ئەمدىلا ئۇلاشقان بىر ياش چوكانغا ھەم ئاتىلىق ھەم ئانىلىق مەسئۇلىيىتى يۈكلەنگەن ئىدى. كىچىك نارسىدە بالىلىرىنى ئارقىدا تاشلاپ، دۇنيادىن سەپەر قىلىش ئالدىدىكى ھەسرەتلىك ئانا، يىتىم قېلىۋاتقان بالىلىرىغا ئۇلارنىڭ ئۆز دادىسىدىنمۇ، چوڭ ھەدىلىرىدىنمۇ ئەڭ مۇۋاپىق، يىتىملارغا باش پاناھ بولۇشقا رابىيەمنىڭ ھەقلىق ئىكەنلىكىنى بايقىغان ئىدى. چۈنكى رابىيەمدە تۇغما جاسارەت بار ئىدى. ئۇنىڭ ۋۇجۇدىدىكى يېڭىلىمەس ۋە پۈتمەس كۈچ، مادارنى ئانىسى ياخشى بايقىغان ۋە رابىيەممۇ تەكرار تەكرار ئىسپاتلىغان ئىدى.

دەرۋەقە يېتىلەكتە بىر، قۇچاقتا بىر بالىسى تۇرۇپمۇ ئانىسى بار، غەمخورلۇق قىلغۇدەك باشقا ھەدىلىرىمۇ بار بولغان بالىلارنى كۇچارىدىن ئاقسۇغا ئېلىپ كېتىش، يات بىر كۈيۈغۇلنىڭ ئالدىغا ئېلىپ بېرىش ئەشۇ قاتتىقچىلىق دەۋرىدە ئەمەس، بەلكى بىز ياشاۋاتقان مەمۇرىيلىق زامانىدىمۇ ئون توققۇز ياشتىكى بىر چوكاننىڭ قولىدىن كېلىدىغان ۋە قىلالايدىغان ئىش ئەمەس. ئەمما پۈتۈن ۋۇجۇدى غەيرەتكە تولغان، روھى دۇنياسى مېھرى - شەپقەتكە باي رابىيەم، ئانىسىنىڭ ۋەسىيىتىنى « مەردانلارچە » بەجا كەلتۈردى. ئۆكىلىرىنى ئوقۇتۇپ قاتارغا قوشتى. ئۇلارنى ياتنىڭ ئالدىدا بويۇن قىستۇرمىدى. ئۇ ئانىسىنىڭ ۋەسىيىتىنى تولۇق ئادا قىلىپ، ئانىسىنىڭ

رازىلىقنى ئالغان ئىدى.

(تەرجىمىنىڭ داۋامى)

« ئەكسىل ئىنقىلاپچى ئوڭچىل ئۇنسۇرلار » نىڭ گۇناھى بالىلىرىغىمۇ مىراس بولۇشى كېرەك. ئاتا - ئانىلىرىنىڭ جازالىرىغا بالىلىرىمۇ ئورتاق بولۇشى كېرەك. رابىيەمنى تارتىپ چىقىرىپ، كۈرەش قىلىۋاتقان كۈنلەرنىڭ بىرىدە ئۇنىڭ يەتتە ياشتىكى چوڭ ئوغلى قاھارمۇ كۈرەش سەھنىسىدە « ئامما ئالدىدا » بېشىنى تۆۋەن ئېگىپ تۇرۇشقا مەجبۇرلانغان ئىدى. قاھارنىڭ قۇچىغىدا بوۋاق ئۇكىسى ۋە ئۇنىڭ پاقالچەكلىرىگە ئېسىلىپ تۇرغان ئىككى ياشلىق سىڭلىسى راھىلەمۇ بار ئىدى. بۇلار شۇنداق كۈرەش قىلىنىپ جازاسىنى كۆرمەكتە.

بىر كۈنى رابىيەملەرنى بىر خوشنىسى تاماققا تەكلىپ قىلدى. تاماق شىرەگە كەلتۈرۈلۈپ، ئۇلار ھور كۆتۈرۈلۈپ تۇرغان مانتىغا قول ئۇزاتقىچە، تامدىكى ماۋنىڭ رەسمى شىرەنىڭ ئۈستىگە دۈملا چۈشتى. « يا ئاللاھ! بۇ نېمە كارامەت! » دەپ، ئىچىدىكى خوشاللىقنى سىغدۇرالمىغان رابىيەم توۋلىۋەتتى. بۇ ئەھۋال ھايال بولمايلا كوچىلاردا ياڭرىدى. شۇنىڭ بىلەن رابىيەم يەنە قايتىدىن « كۈرەش مەيدانى » غا تارتىپ چىقىرىلدى....

زىيالىلار قوشۇنى، رابىيەمدەك ئۆي ئاياللىرىغا قارىغاندا قانچە ھەسسە ئېغىر جازالىنىتتى. ئۇلارنىڭ بىرى زۇنۇن قادىر. ئۇ ئۇيغۇر ئەدەبىياتىدا پروزا ياراتقان ئاتاغلىق ئىجادىيەتچى بولۇپ، ئاپتونۇم رايونلۇق يازغۇچىلار بىرلەشمىسىنىڭ رەئىسى ئىدى. ئۇنىڭ بەش نەپەر بالىسى جازا لاگېرىدا چوڭ بولغان. ئۈچ نەپەر قىزى جازا لاگېرىدا تۇغۇلغان. رابىيەم بىر كۈنى بازاردىن قايتىپ كېلىۋاتقىنىدا زۇنۇن قادىرنى كۆردى. غالجىر _ ئاكتىپ قىزىل ئەسكەرلەر زۇنۇن قادىرنى يالڭاچلاپ، كالتا كۇسار بىلەنلا كوچىدا سازايى قىلىپ يۈرمەكتە. ئۇنىڭ بەدەنلىرىنى بور بىلەن ئاپپاق ئاقارتىپ، بوينىغا يوغان بىر تاختىنى ئېسىشقان. تاختىدا بولسا:

« ئەكسىل ئىنقىلاپچى! سوۋبەت بۇرجۇئازىسىگە باغلانغان! يەرلىك مىللەتچى ئوڭچىل ئۇنسۇر! يوقالسۇن زۇنۇن قادىر! » دېگەن شۇئارلار يېزىلغان، قارا تاختىنىڭ سىم بىلەن ياسالغان بويۇنتۇرقى زۇنۇن قادىرنىڭ بوينىغا بارغانچە پېتىپ كېتىۋاتاتتى. ئۇنىڭ بوينىدىن قان سىرغىپ ئاقماقتا! قانداق قىلىش كېرەك! ئەگەر ئۇلارغا بىر نەرسە دېدىمۇ بولدى، رابىيەمنىمۇ قاتارغا قوشۇپ سازايى قىلىدۇ ياكى قارا تۈرمىگە سولايدۇ.

ئۇ ئارتۇق ئويلانماستىنلا يادىغا كەلگەننى قىلىپ، بىر قېتىم تەۋەككۈل قىلماقچى بولدى. ئۇ ئاياق ۋە كېيىملىرىنى سېتىپ يىققان ئەللىك يۈەن پۇلى بارلىقىنى ئەسلىدى _ دە، دەرھال قىزىل ئەسكەرلەرنىڭ باشلىقىنىڭ يېنىغا كېلىپ، ئۇنىڭغا يوشۇرۇن ھالدا پۇلنى تۇتقازدى ۋە پىچىرلاپ:

_ بۇ ئادەمنى قويۇۋېتىڭلار، بولمىسا يەنە بىردەمدىلا ئۆلۈپ قالغۇدەك تۇرىدۇ - دېدى ئۇ يېلىنىپ. ئەگەر ھېلىقى ئاكتىپلارنىڭ باشلىقى بۇ ئىشنى ئاشكارىلايدىغان بولسا، رابىيەمنىڭ بېشى كېتەتتى. بىراق ئۇ _ توختاڭلار! بۇنى ئۆلتۈرۈپ قويساق بولمايدۇ! بۇنى ئۇزۇن قىيىناپ، كۆڭلىدىكى يامان غەرەزلىرىنى ئىقرار قىلدۇرىشىمىز كېرەك! « دېدى بۇيرۇق چۈشۈرۈپ باشقا ئاكتىپلارغا. شۇنىڭ بىلەن زۇنۇن قادىر ئەپەندىنىڭ بويىنىدىن ئېغىر قارا تاختىنى ئېلىۋېتىپ قايتۇرۇپ كېتىشتى.

_ ئەللىك يۈەن پۇلۇم بىلەن بۇنىڭدىن ئارتۇق بىر نەرسىگە ئېرىشەلمەيتتىم، بەلكى ئەشۇ پۇل بىلەن مەن غەلبە قىلدىم! مەن ئۆزىگەرتەلىدىم! - دەيتتى رابىيەم ئۆزىدىن غۇرۇرلىنىپ.
(شۇ ناملىق كىتاب 111. ۋە 112. بەتلەر)

(قوشۇمچە)

بۇ ۋەقە رابىيەمنىڭ روھى دۇنياسىدا چوڭ بىر ئۆزگۈرۈش قوزغىغان ئىدى. ئۇ مۇشۇ ھەرىكەتنى بىلەن شۇنى ھېس قىلىدىكى، پۇل بىلەن قىلغىلى بولىدىغان نۇرغۇن ياخشىلىقمۇ بار ئىكەن.

ئۆزى كۈرەش مەيدانىدا تارتىپ چىقىرىش جازاسىغا يوللىقۇۋاتقان بىر جاۋاپكارنىڭ، باشقىلارنى قۇتۇلدۇرۇش يولىدا ھەرىكەت قىلىشى بىر مۆجىزە ئىدى. بولۇپمۇ ئەشۇ يامان دەۋردە. چۈنكى ئۇ زامانلاردا بالىسى دادىسىغا شەپقەت قىلىدىغان چاغ ئەمەس. بەلكى دادىسىنىڭ « قارىسى » يۇقۇپ، جازاغا شېرىك بولۇپ قېلىشىدىن ئەنسىرىگەن بالىلار، ئۆز دادىسىنى باغلاپ، كۈرەش مەيدانىغا ئېلىپ كېلىدىغان، ئېرى خوتۇنىنى، خوتۇنى ئېرىنى پاش قىلىدىغان، شۇنداق بىر شەپقەتسىز دەۋر ئىدى. بىراق رابىيەم ئۆز بېشىنى پىدا قىلىپ، ئۇيغۇر مىللىتىنىڭ مەشھۇر زىيالىسىنى قۇتقازدى.

« ئاقىۋېتىنى ئويلىغان كىشى قەھرىمان بولالماس » دەيدۇ، قەھرىمانغا مەدھىيە ئوقۇيدىغان تۈرك خەلقى. دەرۋەقە رابىيەم ئەشۇ مىنۇتلاردا ئۆزىنى ۋە ئۆزىنىڭ ئاقىۋېتىنى، بالىلىرىنى، ئۆزى مەسئۇل بولغان يېتىم ئۆكۈلىرىنى

ئويلىمىدى. ئۇ كۆز ئالدىدىكى ئەرباپنى قانداق قۇتۇلدۇرۇشنىلا ئويلىدى ۋە شۇنىڭ يولىدا ھەرىكەت قىلدى. مانا بۇ بىز بىلەن بۈگۈن بىرگە ياشاۋاتقان مەشھۇر قەھرىمانىمىزنىڭ تۇنجى ھەرىكىتى ئىدى.

ئۇنىڭ بۈگۈنكى قۇرۇلمىسى بىر قېتىمىدىلا، توساتتىن مەيدانغا چىقىپ قالغان ئەمەس. بەلكى ئەشۇنداق سان ساناقسىز قەھرىمانلارچە ھەرىكەتنىڭ ئارقىسىدا يارىتىلغان بۈگۈنكى گېگانت سىمادۇر.

19

شۇ كۈندىن باشلاپ رابىيەم ئۆزىنىڭ قىلغان بۇ باتۇرلۇق ھەرىكىتىدىن پەخىرلىنەتتى ۋە يېڭىدىن كۆچۈپ كەلگەن خوشنىسى ئابباسخانلارنىڭمۇ بۇ ئىشىدىن خەۋەردار بولۇپ قېلىشىنى بەك ئارزۇ قىلاتتى. ئابباسخان رابىيەمگە نىسبەتەن ئاتا يوللۇق ھەم يېقىن - يورۇقلاردىن ئىدى. شۇڭا ئۇ ئارتۇقچە سىر ساقلاپ يۈرۈشنىڭ زۆرۈرىيىتى يوق دەپ ئويلىدى - دە، ئۆزىنىڭ زۇنۇن قادىر ئەپەندىنى قۇتقۇزۇپ قالغان ھېلىقى جاسارىتى ھەققىدە سۆزلەپ بەردى. كىم بىلسۇن يەنە بىر بالا - قازاننىڭ كۆرۈنمەي كېلىشىنى. رابىيەمنىڭ قىلمىشى شۇنچىلىك تىز پاش قىلىندى. قىزىل ئەسكەرلەر ئۇنى يەنە قىيىن - قىستاققا ئالدى.

« ھەي خائىن! سەن پۇل بېرىپ سېتىۋالغان ھېلىقى ئاكتىپىنىڭ ئىسمىنى ئېيت! ئۇ كىم؟ بولمىسا كۆرگۈلۈكلىرىڭنى كۆرسەن! ئېيتە! ».

بەختكە يارىشا ئۇ ھېلىقى ئاكتىپىنىڭ ئىسمىنى ئابباسخانلارغا ئېيتىپ بەرمىگەن ئىدى. شۇڭا ئۇ ئۆزى قىيىن - قىستاققا ئېلىنسىمۇ، بەرداشلىق بېرىدىغانلا بولسا، بۇ كۆرگۈلۈكتىن قۇتۇلۇپ چىقاتتى. لېكىن غالىب قىزىل ئەسكەرلەر ئۇنىڭغا دەھشەتلىك قورقۇنۇش سالماقتا. سائەتلەپ داۋاملاشقان تىل - ھاڧارەت، دەككە - دەشنامىلاردىن كېيىن رابىيەمنىڭ كۆز ئالدىدا ئاجايىپ قورقۇنچىلۇق مەنزىرىلەر كۆرۈلۈشكە باشلىدى. ئۇ بىردىنلا ئەسەيىلىشىپ، ئەقلى تىزگىنىنى يوقاتتى. ئۇ نېمە دېگەنلىگىنى ئۆزىمۇ تولۇق ئاڭقىرالمايتتى. ئۇ ۋارقىرايتتى. ئۇ ئىككى قولىنى ئىگىز كۆتۈرۈپ كۆككە تىكىلدى! ئۇ ئىلتىجا قىلاتتى! « ئەي رەببىم! نېمىشكە بۇنداق بولۇشى كېرەك! نېمىشكە بۇ قەدەر ئېغىر زۇلۇم تارتىشىمىز كېرەك! » ئۇ ئۆزىنى يەرگە

ئاتتى. يەردە يۇمۇلاپ ئاللاھقا نالە قىلاتتى.

ئاھ بۇ نېمە كارامەت! بىردىنلا ھاۋا بۇزۇلۇپ، دەھشەتلىك گۈلدۈرماما كۆتۈرۈلدى! ئاسمان گۆمۈرلۈپ چۈشىدىغاندەك ھەيۋە بىلەن چاقماق چاقتى. پۈتۈن جاھاننى قارا زۇلمەت قاپلىدى. يامغۇر شىددەت بىلەن ياغماقتا. گۈلدۈرماما يۈرەكلەرنى تىترىتىپ، قۇلاقلىرىنى گاس قىلاتتى. قىيامەت دەھشىتى يۈز بەرمەكتە! قارا يۈرەك قىزىل ئەسكەرلەر رەبىيەمنى كۈرەش قىلىشتىن توختىدى.

ئۇ ئۆيىگە قايتىش ئۈچۈن كىچىغا چىقىشىغا قارشى تەرەپتە ئابباسخان تۇراتتى. ئۇمۇ تارتىپ چىقىرىشقا قاتناشقان ئىدى. ئۇ رەبىيەمنى كۆرۈپلا ھۇشىنى يوقاتقانداك غەلىتە ھەرىكەت قىلىشقا باشلىدى. رەبىيەم ئابباسخان تەرەپكە يۈگۈردى. ئابباسخان يەردە تىپىرلايتتى. ئۇنىڭ كۆزلىرى چاچراپ چىقىدىغاندەك قورقۇنچلۇق، بىردە كۆز قارىسى يوقۇرىغا تارتىپ، بىردە كۆزى ئالىيىپ قالماقتا. ئۇ ئەزرائىل بىلەن جان تالىشىۋاتاتتى. ئابباسخان رەبىيەمگە قولىنى ئۇزارتىپ، « مەنى كەچۈرۈڭ! » دېدى. دە تىمىتاس بولۇپ قالدى. بۇ ئۇنىڭ ئاخىرقى سۆزى ئىدى. ئۇ جان تەسلىم قىلغان ئىدى. ئابباسخاننىڭ سىڭلىسى بولسا ئالەمنى بېشىغا كەيمەكتە:

— سەن ئاكىمنى ئەپسۇن ئوقۇپ ئۆلتۈرۈپ قويدۇڭ! سەن ئاكىمنىڭ قاتىلى! - دەپ، رەبىيەمنىڭ كىيىمىنىڭنى بوغۇشقا باشلىدى. ئۇنىڭ يۈزلىرىنى تاتىلايتتى. بىر قانچە ئادەم رەبىيەمنى ئاران تەسلىكتە قۇتۇلدۇرۇپ ئۇنىڭ قولىدىن ئاجىراتتى. لېكىن ئۇ رەبىيەمگە تاش - چالما ئېتىپ ئازار بېرەتتى. بۇ بىر كۈن شۇنداق ئاخىرلاشتى. شۇنىڭدىن ئېتىبارەن كىچى - كۈنلەردە « رەبىيەمگە ئاسماندىن ياردەم كەلدى! رەبىيەمنى ئۇرۇپ قىيىنغانلار، رەبىيەمنى پاش قىلغانلار ئاللاھنىڭ غەزەپىگە يولۇقتى! كۆڭلىڭ ھۇجۇمىغا يولۇقتى! گۇناھكار ئۆلدى! » دېگەن سۆزلەر ئەتراپقا پۇر كەتتى. رەبىيەمنى قايتا سەھنىگە چىقىرىپ، كۈرەش قىلىشتىن ھەممىسى قورقۇشاتتى. شۇنىڭدىن باشلاپ رەبىيەم تارتىپ چىقىرىلىشتىن قۇتۇلۇپ قالغان ئىدى.

(شۇ ناملىق كىتاپ 114، 115، 116 بەتلەر)

(قوشۇمچە)

مەزكۇر ۋەقە _ يەنى « كۆكتىن كەلگەن ياردەم » رەبىيەمنىڭ ھاياتىدىكى

ئىككىنچى قېتىملىق مۆجىزە بولۇپ، ئۇنىڭ تىلەكلىرىنىڭ ئىجابەت بولغانلىقى ۋە ئۇنىڭغا ئاللاھ ئاتا قىلغان ياردەم ئىدى. ئاللاھنىڭ بەندىسىگە كۆرسىتىدىغان ياردىمى، مەرھەمىتى، شەپقىتى، غەزەپ - نەپرەتى، ئازاپ - ئوقۇبىتى بەزىدە تەبىئەت ھادىسىلىرى ئارقىلىق بولسا، بەزىدە ئىنسانلارنىڭ ھەرىكىتى بىلەن بولىدۇ. ئاللاھنىڭ بىرلۇغىغا قىلغان ياخشىلىقى، بىرلۇغىغا كۆرسەتكەن غەزەپلىرى ئەلۋەتتە باشقىلار ئۈچۈن ئىبرەت ۋە تەشەببۇستۇر. بەزى كىشىلەرنىڭ تىلەك - ئىلتىجالىرى، يالۋۇرۇشلىرى ئاللاھ تەرىپىدىن بىر ئۆمۈر جاۋاپسىز قالدۇرىلىدۇ. بەزى كىشىلەرنىڭ دۇئا - تىلەكلىرى شۇنچىلىك تېز بولىدۇكى كۆزنى يۇمۇپ ئاچقۇچە ئارىلىقتا ئاجايىپ كارامەتلەر يۈز بېرىدۇ. بۇمۇ ئاللاھنىڭ بەندىسىنى ئىمتىھان قىلىشىدىن ئىبارەت ئىلاھىي تەدبىر بولۇپ، پەقەت ئىنسانلارغا ئىبرەت ۋە ساۋاق بېرىشتىن باشقا نەرسە ئەمەس. بىرلۇغىغا ئاللاھ ئىنئام بەرسە ئۇنى ياخشى كۆرگەندىنلا ئەمەس، بەلكى ئۇنى باشقىلار ئۈچۈن ئىمتىھان قىلىش، كىشىلەر ئارىسىدىكى بىرلۇغنىڭ ئېرىشكەن ئىنئاملىرىدىن سۆيۈنۈپ، باشقىلارنىڭ شاتلىقىدىن تەڭ ھوزۇر ئالىدىغان ياخشى كىشىلەر بىلەن، بىرلۇغنىڭ ئۇتۇق نەتىجىلىرىدىن ئازاپلىنىدىغان، ھەسەتخور، تېشى ئېسىل، ئىچى قوتۇر ياۋۇز ئادەملەرنى كىشىلەرنىڭ پەرقلىنىدۇرۇشى، ياخشى ئادەم بىلەن يامان ئادەمنىڭ كىشىلىك خۇسۇسىيىتىنى ئايرىۋېلىشى ئۈچۈن ۋە قايىسىنى تاللاپ، قايىسىنى رەت قىلىشنى بىلدۈرۈش ئۈچۈندۇر.

شۇنىڭدەك، ئاللاھ بىرلۇغنىڭ تىلەكلىرىگە جاۋاپ قىلماي، كۆپلىگەن پالاكەتلىك ھادىسىلەرگە مۇپتىلا قىلىشىمۇ ئۇنى يامان كۆرگەنلىكىدىن ئەمەس، بەلكى جاپا - مۇشەققەتكە چىداشلىق بېرىش ئارقىلىق، كىشىلەر ئارىسىدا ئاللىجاناپلىق خىسلىتىنى قانات يايدۇرۇش، بېشىغا بالا كەلسىمۇ دات - پەريات دېمەستىن، توغرا يولدىن ئاداشماي، ياخشى يولدا ئۆزىنى پىدا قىلىشتا باشقىلارغا ئۈلگە بولۇشتەك ئۇلۇغۋار خىسەلتەرنى ئىنسانلار ئارىسىدا، ئىنسانلارنىڭ ئۆز ياشاملىرى بىلەن ئومۇملاشتۇرۇشتىن ئىبارەتتۇر!.

دەرۋەقە بۈگۈن مۇشۇ ئالەمشۇمۇل ئەسەرنىڭ باش قەھرىمانى بولغان پىداكار ئانا، ئۇيغۇرلار ئۈچۈن بىر ئىبرەتتۇر. ئۇ دەرت تارتقان چاغلىرىدا ئاللاھقا سېغىنغان ئىدى. ھالاۋەتكە ئېرىشكەندىمۇ ئاللاھنى ئۇنۇتمىدى. ئۇ پالاكەتلىك يىللارنى ئاللاھنىڭ ياردىمى بىلەن ئۆز جاسارىتىنى جارى قىلدۇرۇپ يېڭىپ كەلدى. شاھانە ماقاملارغا ئېرىشكەندىمۇ ئۆز مىللىتى يولىدا ئۆزىنى پىدا

قىلدى. ئۇ ئۆزى ئۈچۈن ئەمەس، بەلكى ئۆزىنى مىللىتى ئۈچۈن ياشاتتى ۋە مىللىتى ئۈچۈن قۇربان قىلدى. ئۇ كۆككە تاقاشقۇدەك بىنالارنى سالغانىدۇمۇ، پادىشاھلار دەك ماقامغا ئېرىشكەندىمۇ مىللىتىنى ئويلىدى. يىتىملارنى ئويلىدى ۋە قۇتقۇزۇش يولىدا كۈرەش قىلدى. ئۇ ھەممە ئەسلى - ۋەسلىدىن ئايرىلىپ، بۈگۈنكىدەك ھالغا چۈشۈپ قالغانىدۇمۇ دات! دېمىدى. كىشىلەر ئۇنىڭ يۈزىدىن - يۈزىگە تىل - دەشنام ياغدۇرسىمۇ ۋاپاساپ كەتمىدى. « ۋاپاسىز مىللەت! » دەپ، باشقىلار دەك شىكايەت قىلىشقا ھەقلىق بولسىمۇ ئەمما ئۆز ھەرىكىتى بىلەن ئۆزىنى ئىسپاتلىدىكى، ھەرگىزمۇ « بۇ مىللەت ۋاپاسىز مىللەت! بۇ مىللەتنىڭ ئىشىنى قىلغان ئادەم مەمتىمىن بۇغرادەك كۈنگە مۇپتىلا بولىدۇركى، بۇ مىللەتتىن ۋاپا ئورنىغا جاپا كېلىدۇ! » دېمىدى! رابىيە قادىرنىڭ ھاياتى ۋە كۈرەش ئىستىلى بىر مىللەتكە ئۈلگە ۋە ئىبرەتتۇر!

20

ئۇ ئەر تە - ئاخشاملىرى ئۆي ئىشىدىن بوشىغان ھامان بۇرۇنقىدەك ئادىتى بويىچە پۇپۇش (لاتا رەخت بىلەن شىرىپ تىكىلىدىغان يۇمشاق ئايلاق) ۋە ئىچ كېيىملەرنى تىكىپ « قاراڭغۇ بازارچى » بۇۋاجەرگە بېرەتتى. بۇ خىل تاپاۋەتنىڭ پايدىسى بىلەن زۇنۇن قادىر ۋە ئابباسخاننىڭ ئائىلىلىرىگە ئوخشاش يەنە بەش ئائىلىنى، ئۆزىنىڭ ئىنى ۋە سىڭىللىرىنى تەمىنلەيتتى. ئالتە بالىسىنىمۇ ئاچ - يالڭاچ قويماي، بويۇن قىستۇرماي ئەتىۋار بالىلار قاتارىدا ياخشى باقاتتى. شۇنىڭ ئۈچۈن ئۇ مۇشۇنداق « قاراڭغۇ بازارچىلىق » ئىشىغا تۇتۇنغان ئىدى. بىر كۈنى بۇۋاجەر بازاردا سودا قىلىۋاتقان يېرىدە تۇتۇلۇپ قالدى. بۇۋاجەرنىڭ « قاراڭغۇ بازارچىلىق » قىلمىشى « شەخسى تاپاۋەت قىلىشقا بولمايدۇ » دېگەن پىرىنسىپقا خىلاپ قىلمىش ئىدى. شۇ كۈنى چۈشتىن كېيىن ئىككى نەپەر ساقچى رابىيەنى ئۆيىدىن ئېلىپ كەتتى. ئۇلار رابىيەم تىككەن پۇپۇشلارنى تېزىق قىلىپ ئۆتكۈزۈپ رابىيەمنىڭ بويىنىغا ئاستى. ئۇچىسىغا باشقا ئىچ كېيىملەرنى سىم بىلەن باغلاپ ئاستى. ئۇلار رابىيەمنى « سازاۋى » قىلدۇرماقتا. ھەربىر كوچا دوقمۇشىغا كەلگەندە «

رابىيە قادىر كاپىتالىست! قاراڭغۇ بازارچى! يوقالسۇن رابىيە قادىر! « _ دەپ، شۇئار توۋلايتتى. مۇشۇ تەرىقىدە ئاقسۇ كونا شەھەرنى قانچە قېتىملاپ ئايلىندۇرۇپ چىقىشتى. كوچىلاردا يۈرگەن بىكار تەلەپ ئەرلەر، ئاياللار، بالىلار رابىيەمگە سەلدەك يوپۇرلۇپ كېلىشەتتى.

رابىيەم مۇشۇ قاراڭغۇ بازارچىلىقنى ئەڭ توغرا يول _ دەپ تاللىغان ئىدى. چۈنكى ئۇ مۇشۇ يول بىلەن ئۆزىنىڭ سۆيۈملۈك پەرزەنتلىرىنىڭ غېمىنى قىلاتتى ھەم باشقا قىيىنچىلىقتا قالغان ئائىلىلەرگە ياردەم قىلالايتتى. شۇڭا ئۇ ھازىر مۇشۇ كۈرەش قىلىۋاتقان كۆپچىلىك ئارىسىدا ئۆزىنى قەھرىماندەك ھېس قىلاتتى. ئۇ بېشىنى تىك تۇتۇپ ئالغا قاراپ قەدەم باساتتى. ئۇ شۇ تاپتا گۇياكى ھازىرغىچە كۆرۈلۈپ باقمىغان بىر قەھرىمان ئايال ئىدى!

شۇ كۈنى كەچ قۇرۇن ئۆيىگە قايتىشقا رۇخسەت قىلىنغان رابىيەم ئۆيىگە كەلگەندە بولسا، نومۇستىن بېشىنى تۆۋەن سېلىپ ئولتۇرغان يولدىشىنى كۆردى. ئۇ خېلە ئۇزۇندىن بېرى سۆزلەشكە پېتىنالمىي كېلىۋاتقان مەقسىدىنى دېمەكچى بولدى. چۈنكى ئۇ ئەمدى ئوچۇق ئېيتىمسا، بانكىدىكى بۆلۈم باشلىقلىقى ئورنىدىن ئايرىلىپ قالاتتى. ئۇنىڭ ئەشۇ خىزمەت ئورنىدىن باشقا ھېچقانداق بىر ئىش قولىدىن كەلمەيتتى. ئۇ دادىلىق بىلەن:

_ ئەمدى سەن خېتىڭنى ئالساڭ بولىدۇ! _ دېدى رابىيەمگە خىتاپ قىلىپ. ئۇ ئون ئۈچ يىلدىن بېرى يىغىلىپ قالغان سۆزلىرىنى، دەردىنى بىراقلا تۈكتى. ھەتتا:

_ سەن ئالتە بالا بىلەن مەندىن ئايرىلساڭ، ئۆمۈر بويى ئەشۇنداق يالغۇز ئۆتسەن، سېنى ئالتە بالا بىلەن ھېچكىم ئالمايدۇ! _ دېدى زەردە بىلەن. ئۇ سۆزىنىڭ ئاخىرىدا رابىيەمگە ئاخىرقى پۇرسەت تەرىقىسىدە:

_ مېنى راستىنلا ياخشى كۆرمەمسەن! _ دېدى تىكىلىپ تۇرۇپ. ئۇنىڭ باياتىن ئېيتقانلىرى رابىيەمگە كاپاتلاۋاتقاندىنمۇ قاتتىقراق ئەلەم قىلغان ئىدى. شۇڭا:

_ ياق! مەن سېنى ياخشى كۆرمەيمەن! سېنى ھېچكىم ياخشى كۆرمەيدۇ. ھەتتا سېنى ئىشتىقا تاشلاپ بەرسە، ئىشتىمۇ يېمەيدۇ - دېدى رابىيەم كەسكىن تەلەپپۇزدا. بىراق ئۇ بىر ئۇيغۇر ئايالىنىڭ ئالتە بالا بىلەن ئېرىدىن ئاجرىشىپ كېتىشىنى خىيالىقمۇ كەلتۈرگىلى بولمايدىغان بىر مەسىلە دەپ ئويلايتتى. ياخشى كۆرمەسلىك باشقا بىر تۇيغۇ. بالىلارنى يىتىم قىلماسلىق بولسا باشقا بىر مەسئۇلىيەت ئىدى. شۇڭا ئۇ بۇ ھەقتە ئابدىرىمغا يالۋۇردى.

بالىلىرىنى ئۆز ئانىسىدىن ئايرىۋەتمەسلىكىنى ئۆتۈندى. لېكىن ئابدۇرىم ئۇنىڭ سۆزلىرىگە قۇلاق سالمايتتى. ئۇ ئىشكىنى ئېچىپ، مەن بىلەن بىرگە ئاجراشتۇرۇش ئىشخانىسىغا بارامسەن؟ - دېدى.

— ھەئە شۇنداق قىلىمەن - دېدى رايىيە ۋە دەرھال ئۇنىڭ ئارقىسىدىن يول ئالدى.

ھېچقانداق گەپ - سۆز بولۇنماستىنلا ئۇلارنىڭ نىكاھتىن ئاجرىشى خېتىنى قوللىرىغا تۇتقۇزۇپ قويدى خەت كېسىدىغان خىزمەتچى خادىم.
(شۇ ناملىق كىتاپ 118-121. بەتلەر)

(قوشۇمچە)

ئون ئۈچ يىللىق، ئالتە بالىلىق بىر ئائىلىنىڭ چىرىغى شۇنداق ئۆچتى. بۇنىڭ سەۋەپچىسى ئەلۋەتتە رايىيەممۇ ئەمەس، ئۇنىڭ كوممۇنىست يولدىشىمۇ ئەمەس ئىدى. رايىيەم بولسا ئاللاھ ۋۇجۇدىغا قويغان ئامانەتنى ئىجرا قىلاتتى. ئۇنىڭ يولدىشى بولسا، ئۆز خوجايىنلىرىنىڭ پىرىنسىپلىرىغا بويسۇنۇپ، بىر كىشىلىك پۇخرالىق مەجبۇرىيىتىنى ئۆتمەكتە ئىدى.

« سەن بىزگە تەئەللۇق ئەمەس، بەلكى خەلقىمىزگە تەئەللۇق » دېگەن بۇ تەرىپىيە ئاستىدا ساغلام روھ بىلەن يېتىشكەن رايىيەم، ئەلۋەتتە ئۆز ئەقىدىسىگە ئويغۇن ھەرىكەت قىلىشى لازىم ئىدى. ئۇنىڭ يولدىشى بولسا پەقەتلا دۆلەتكە سادىق خىزمەت قىلىش، ھۆكۈمەتكە ئاسىيلىق قىلماسلىق تەرىپىيەسى بىلەن يېتىشكەن. شۇڭا ئۇ ئۆزىگە داغ كەلتۈرىدىغان ئىش - ھەرىكەت ۋە شەخس، كىم بولىشىدىن قەتئى نەزەر ئۆز مەۋقئەسىنى بىلدۈرۈشى ۋە كەسكىن ئىنكاس قايتۇرۇشى كېرەك! ئابدۇرىم ئۆز مەجبۇرىيىتىنى ئادا قىلدى. ئۇ ئون ئۈچ يىل كۈتتى. ئالتە بالىنىڭ ئانىسى بولغاندىمۇ، يەنە بالىلىرىنىڭ ئاتىسىنىڭ يۈزىنى قىلمىغان، تىنىم تاپماي بالا - قازا تېرىپ تۇرىدىغان، نان بېرىۋاتقان ھۆكۈمەتكە يامان نىيەتتە قارايدىغان بىر ئايال ئۇنىڭ ئۆيىدە ئون ئۈچ يىل بىرگە ياشىدى.

شۇ مەزگىللەردە ئابدۇرىمدەك بىر دۆلەت كادىرىنىڭ ئايالى بولۇش ھەر قانداق بىر ئايالغا نېسىپ بولىدىغان ئادەتتىكى ئىش ئەمەس ئىدى. بۇ ئائىلە بەختلىك، باياشاتلىق، نوپۇزلۇق ئائىلە ئىدى. لېكىن ئۇ ئويلانغاندەك

بولمىدى. بۇنداق تراگېدىيەلىك نەتىجە بىلەن بىر ئائىلىنىڭ بۇزۇلىشى ھەقىقەتەن ئېچىنىشلىق بىر ئەھۋال. ئەمما بۇ ئائىلە بولسا رەبىيەم ئۈچۈن _ ئۆز خەلقىگە بەخت يارىتىشقا يارىتىلغان بىر غالىپ روھ ئۈچۈن ئېيتقاندا تۆمۈر قەپەس ئىدى! رەبىيەمنى ئەشۇ تۆمۈر قەپەستىن بۈگۈن، ئۇنى ئەشۇنداق روھ بىلەن ياراتقان ئىككىسى قۇتقازغان ئىدى. چۈنكى ئۇ بۇ قەپەستە بىر تۆمۈر قامىلىپ قالسا، ئۇنىڭ قىلىدىغان ئالەمچە خىزمىتى بەربات بولاتتى. بۇ ئائىلىنىڭ بۇزۇلىشى رەبىيەمنىڭ تەقدىرنىڭ ئۈستىدىن غەلبە قىلىشى بولۇپ، ئۇ بۇ ئائىلىگە كىرگەندىمۇ، تەقدىرگە تەن بېرىش بولماستىن بەلكى بېسىپ ئۆتۈشكە تېگىشلىك بولغان ھايات مۇساپىلىرى ئىدى.

(تەرجىمىنىڭ داۋامى)

ئۇ ئاجرىشىش خېتىنى ئېلىپ سىرتقا چىققىنىچە ئۇددۇل كېتىۋاتاتتى. ئۇ ئۆيىگە بېرىشنى خالىمايتتى. ئۇ غەمكىن كۆزلەر بىلەن تىكىلىپ تۇرۇشقان بالىلىرىنى قايتا كۆرۈشنى خالىمايتتى.

ئۇ ئېچىنىشلىق تۇيغۇ ئىلكىدە بالىلىرى بىلەن خوشلىشىشنى خالىمايتتى.

ئۇ بىر دوقمۇشقا كېلىپ توختىدى. قاياققا مېڭىش كېرەك؟ كىمنىڭكىگە بېرىش كېرەك؟ تونۇشلارنىڭ ھەممىسىلا ئابدۇرىم بىلەن مۇناسىۋەتلىك تۇرسا! يانچۇقتا بىر تىيىن يوق! ئەمدى قانداق قىلغۇلۇق! ئۇ ھېلىقى قاراڭغۇ بازارچى بۇۋاجەرنىڭكىگە بارماقچى بولۇپ قايرىلدى.

پىرىستاندىن قوزغىلىۋاتقان كېمىدەك ئىرغاڭلاپ ماڭىدىغان سېمىز، بېغەم بۇۋاجەر پىخىلداپ تۇرۇپ، بۇدۇق بارماقلىرى بىلەن ئون يۈەن ئۆتتە بەردى. ئۇ ئىككىنچى بولۇپ ئىنسى مەمەتنىڭ يېنىغا باردى. مەمەت ئايدا ئالىدىغان قىرىق يۈەن مائاشىدىن ئوتتۇز يۈەننى بەردى. جەمى قىرىق يۈەن پۇل بىلەن كۇچارغا بارماقچى. ئاپتۇۋۇز بېلىتى، يول خىراجىتىدىن ئېشىپ يىگىرمە يەتتە يۈەن بىلەن كۇچارغا _ سۆيۈملۈك دادىسىنىڭ، سۆيۈملۈك ھەدىلىرىنىڭ يېنىغا باردى. ئۇ كۇچاردا ياخشى قارشى ئېلىنمىدى. ئالتە بالىسى بىلەن ئېرىدىن ئاجرىشىپ كەتكەن بىر ئايال، ئۇيغۇر جەمئىيىتىدە ياخشى كۆرۈلمەيتتى. ئۇ چوڭ ھەدىسى زۆھرەدىن يىگىرمە يۈەن قەرز سورىدى. ئۇ بۇ پۇللار بىلەن ئاقسۇدا بىر دۇكان ئېچىش پىلانىنى ئېيتقان ئىدى. زۆھرە تېجەپ

يىغقان يۈز يۈەن پۇلىنى ئۇنىڭغا بەردى.

ئەرتىسى ئەتىگەنلىك ئاپتۇۋۇز بىلەن ئۇ ئاقسۇغا قايتتى. ئۇ ئىنسى مەمەتنىڭ ئۆيىگە يېقىن بىر تار كوچىدىن ئۆي ئىجارىگە ئالدى. بۇ ئۆينىڭ ئارقىسىدا يوغان بىر كۆل بار ئىدى. رابىيەم مۇشۇ يەردە بىر كىرخانا ئاچماقچى. ئۈچ ئايلىق ئۆي ئىجارىسىگە ئوتتۇز يۈەن تۆلىدى. ئوتتۇز يۈەنگە سويۇن، كىر يۇيىدىغان تەڭنە، كىر يۇيۇش تاختىسى قاتارلىق ئەسۋاپلارنى ئالدى. كارۋات، يوتقان، كۆرپە قاتارلىق ئۆي بىسائىلىرىنىمۇ تەل قىلدى. ئۇ بۇ ئۆيگە ئورۇنلاشتى. ئۇ ئون ئۈچ يىل بويىچە ئائىلە ئىچىدە ئىتائەتمەنلىك بىلەن ئۆتكۈزگەن ھاياتىدىكى رابىيەمگە باشقا بىر رابىيەنىڭ يوشۇرۇنغانلىقىنى بايقىماقتا! ئۇ ئەشۇ يوشۇرۇن رابىيەنى ئىسپاتلىماقچى. ئۇ ئۆزىنى يەنە بەك كۆپ ئىشلارنىڭ كۈتۈپ تۇرۇۋاتقانلىقىنى تونۇپ يەتمەكتە!

ئاقسۇدا يۈزىنى ياپقان ئاياللار تولمۇ ئاز كۆرۈنەتتى. رابىيەم ئۆزىنىڭ يېڭى ھاياتى باشلىنىپ ئىككىنچى كۈنى بازاردىن بىر پورەڭ (قەھۋە رەڭگى) تور ياغلىق سېتىۋالدى. ئۇ يۈزىنى ياپتى. تور ياغلىقنىڭ ئۈستىگە دوپپا كەيدى. ئۇ تېخى يىگىرمە سەككىز ياشتىكى گۈزەل بىر چوكان ئىدى. ئۇنىڭغا كىشىلەرنىڭ دىققىتى ئاغاتتى. شۇڭا ئۇ يات كۆزلەردىن مۇشۇ ئۇسۇلدا قوغداندى. بۇ تور ياغلىقنىڭ ئىچىدە كىمنىڭ بارلىقىنى چوڭ ئاشخانا ئىگىسى ھېلىقى ئۆيىنى ئىجارىگە بەرگەن كىشىلا بىلەتتى. ھەم مۇشۇنداق كىرخانا ئاچقان كىشىنى باشقىلار تۆۋەن كۆرەتتى. شۇڭا ئۇ ئۆزىنى تور ياغلىققا پۈركەپ، باشقىلارنىڭ تونۇپ قېلىشىدىن، بالىلىرىنىڭمۇ «كىر يۇغۇچى ئايالنىڭ بالىسى» دەپ كەمسىتىلىشكە ئۇچرىشىدىن قوغدانماقتا ئىدى. ھەتتا ئۇنىڭ ئىنسى مەمەت بىلىسمۇ ئۇنى بۇ ئىشتىن توسۇپ قويىشى مۇمكىن ئىدى. ئۇ باشتىن ئاياققىچە يېپىپ تۇرىدىغان ئۇزۇن كۆينەك كېيىدى. ئۇ بەئەينى بىر قېرى مومايدەكلا كۆرۈنەتتى.

رابىيەم ئىشنى باشلىۋەتتى. ئېلان تاختىسىغا «كونا كېيىمىڭىزنى ماڭا بېرىپ، يېڭى كېيىمنى ئېلىپ كېتىڭ» دېگەن قىزىقارلىق جۈملىنى يېزىپ، ھېلىقى چوڭ ئاشخانىنىڭ ئالدىغا ئاستى «بىر ئىشتان 50 تىيىن، بىر كۆينەك 50 تىيىن، بىر چاپان 50 تىيىن، يوتقان كىرلىگى 50 تىيىن....» شۇنداق باھا ئېلاننىمۇ ئوچۇق يازدى. ئاشخانىنىڭ خوجايىنى ئۇنىڭ ئاشخانىدا خېرىدارلارغىمۇ ئېلان قىلىشنى تەكلىپ بەردى. ئاشخانىدا ئىشلەيدىغان كىشىلەرمۇ كېيىملىرىنى يۇيۇشقا بەرمەكتە.

(شۇناملق كىتاپ 122-125 بەتلەر)

(قوشۇمچە)

دەرۋەقە بىر ئايال - يىگىرمە سەككىز ياشتىكى بىر ئۇيغۇر خانىم يولدىشىدىن ئايرىلسا، ئۇ ئۆز ھاياتىنىڭ ئاخىرلاشقانلىقىنى جەزىم قىلىدۇ. ئۇ ئۆزىنىڭ بىر ئۆمۈر بەختسىزلىك ئىلكىدە گەرچە ھايات ياشاۋاتقاندا كۆرۈنسىمۇ، روھىي ۋە ئەقلىي جەھەتتىن پۈتۈنلەي تۈگىشىدۇ. لېكىن بىزنىڭ بۇ باش قەھرىمانىمىز ھاياتقا قايتىدىن كۆز ئاچماقتا! ئۇ دۇنيانى، ئۆزى ياشاۋاتقان ئەشۇ دەھشەتلىك دەۋرنى ئۆزگەرتىمەكچى! ئۇ ئەشۇ نىيەتتە تۇنجى قەدەمنى باشلىدى.

21

رابىيەم ئىش باشلىغان بىرىنچى كۈنى ئۆي ئېگىسىنىڭ ئاشخانىسىدا ئىشلەيدىغان ئۇستىلار كىيىملىرىنى يۇيۇشقا بەردى. ياغ، كىر، قېتىپ كەتكەن داسماق كىيىملەر. ئۇ بۇ كىيىملەرنى قانچە كۈن قايناق سۇغا بېسىپ يۇسىمۇ ئېرىمەيتتى. ئۇ بۇنىڭ چارىسىنى قىلدى. زەمچە ياكى زەرمۇچ. بۇ دورا ھەرقانداق ياغ كىرلەرنى لەش قىلىپ ئېرىتىدۇ. بىراق، كىيىملەرنىڭ داسماقلىرىنى ئېرىتىش بىلەن بىرگە رابىيەمنىڭ قوللىرىنىڭ تېرىسىنىمۇ كۆيدۈرۈپ تاشلىدى. ئۇنىڭ قوللىرى قوققا باسقاندەك كۆيۈپ كەتتى. لېكىن شۇنداقتىمۇ بىرىنچى كۈندىكى ئەمگىكى 15 يۈەن بولۇپ، ئۇ بۇ پۇلنى « بالىلىرى ئۈچۈن » ئايرىدى. ئۇ ئۆزىنىڭ بۇ ئەمگەك بىلەن نەتىجە قازىنىدىغانلىقىغا جەزىم قىلاتتى. ئىككىنچى كۈنى تۆرت قۇر كىيىم، ئىككى دانە كاستۇم كەلدى. بەختكە يارىشا بۇ كىيىملەر ھېلىقىدەك مەينەت ئەمەس ئىدى. ئۈچۈنچى كۈنى بولسا بىر مۇخپىردار كەلدى. تۆرتىنچى كۈنى سەككىز قۇر كىيىم، بەشىنچى كۈنى ئون ئىككى قۇر، كېيىنكى كۈنى ئون بەش قۇر، بارغانچە يۈز قۇردىن ئېشىپ كەتتى. شۇنىڭ بىلەن ئۇ يوتقان تېشى قاتارلىق چوڭ كىرلەرنى ئالمايدىغان بولدى. ئۇ كونا، كىر كىيىملەرنى ئۆزى ئېلاندا ئېيتقاندا كىيىپ - يېڭى تۈسكە كىرگۈزۈپ ئېگىلىرىگە بېرىتتى. ئۇنىڭ كىرخانىسى ئاقسۇ شەھرىدە شۇنداق تېز تونۇلۇپ كەتتى. لېكىن بۇ دال

چىقارغان كىرخانىنى ئاچقان كىشىنىڭ رابىيەم ئىكەنلىكىنى بولسا ھەتتا ئۇنىڭ ئىنىسى مەمەتمۇ بىلمەيتتى.

ئۇ ھەركۈنى سەكسەن قۇردىن - يۈز يىگىرمە قۇر كىيىمىگىچە يۇيۇپ بىر تەرەپ قىلاتتى. ئۇ بىرەر مىنۇت بەل، پۇتلىرىنى تۈزەپ دەم ئالغىنىدا ئۇنىڭ كۆز ئالدىدا ئوماق بالىلىرى كۆرۈنۈپ كېتەتتى - دە، سېغىنىش ئازاپلىرى، دەرت-ھەسرەتلەر ئۇنىڭ يۈرەك باغرىنى تىلىپ تاشلايتتى. ئۇ مۇشۇنداق چاغلاردا چاپچاپ تۇرۇپ، كىرىيۇشقا ئۆزىنى ئۇراتتى. شۇنداق قىلىپ ئۆزىنى بۇنداق روھى ئازاپتىن قوغداش ئۈچۈنمىكەن كۈنىگە تۆرت، بەش سائەتلا ئۇخلاپ، قالدى ۋاقىتلاردا تىنماي ئەمگەك قىلاتتى. ئۇنىڭ خېرىدارلىرى شۇنچىلىك ئاڭكۆڭۈل كىشىلەر ئىدىكى كىيىمىنىلا ئەمەس بەلكى ھەر كەلگەنلىرىدە نان، توقچا، مېۋە، كۆكتات دېگەندەك نەرسىلەرنىمۇ سوغات سۈپىتىدە بىرگە ئېلىپ كېلىشەتتى. ئۆزىمۇ ئىشەنمىگۈدەك دەرىجىدە نەتىجە قازىناتتى. ئۈچ يېرىم ئاي دېگەندە 4500 يۈەن نەق پۇل جەملىدى.

بەزەن كۈنلىرى ھاۋا بۇزۇلۇپ، بوران - چاپقۇن چىقىپ، يامغۇر يېغىپ قالسا، كىرلەرنى يېغىپ ئۆيگە ئەكىرىدۇ. ئاپتاپ چىقسىلا قايتا ياپىدۇ. ئۇ مۇشۇنداق چاغلاردا ئويلەنپ قالاتتى. ھازىرغۇ يازنىڭ ئاپتەۋى، يۇيۇپ قۇرۇتۇش ئاسان، قىش - قۇرۇن كەلسە قانداق قىلغۇلۇق! ئۇ مۇشۇ ئوي - پىكىرنىڭ تۈرتكىسىدە كەسىپ ئۆزگەرتىشنى پىلانلىدى.

ئۇ كىرخانا ئېلاننى يىغىشتۇرۇپ، قېرى خوتۇن قىياپىتىنىمۇ كارۋانتىنىڭ ئاستىغا تاشلاپ قويدى. ئۇ ئالدى بىلەن ئاقسۇ شەھرىنى ئون بەش كۈن ئايلىنىپ چىقتى. ئۇ بالىلىرىغا كۆركەم، يارىشمىلىق كىيىم - كېچەك، پايپاق، ئاياق، ئاسما مايكا، مەكتەپكە لازىملىق دەپتەر - قەلەم، قاتارلىق بالىلار سۆيۈنىدىغان ھەممە نەرسىلەرنى ئالدى. ئۇنىڭ يېنىدا يەنە 4000 يۈەن ئاشقان ئىدى. ئۇ بالىلىرىغا ئالغان سوغاتلارنى ئىنسىسى مەمەت ئارقىلىق يەتكۈزمەكچى بولدى. سوغاتلار بىلەن بىرگە بالىلىرىغا بىر پارچە مەكتۇپمۇ يازدى:

« جان - جىگەر سۆيۈملۈك بالىلىرىم! بۇ سىلەرنىڭ ئاياللىرىڭلارنىڭ سوغاتلىرى. ئۇ سىلەرنىڭ بەختىڭلار ئۈچۈن ئۆزىنى تاشتىن قاتتىق مېھنەتكە زورلىدى! بۇ سوغات سىلەرنىڭ ئاياللىرىڭلارنىڭ! ئۇ سىلەر ئۈچۈن ئۆزىگە « قۇل » مۇئامىلىسىنى قىلدى. بالىلىرىم! مەن پۇل تاپمەن، بۇ پۇللار بىلەن سىلەرنى داداڭلارنىڭ يېنىدىن ئېلىپ كېتەلەيمەن! ».

رابىيەم يەنە بالىلىرىغا ئېيتىدىغان نۇرغۇن ئامانەت سۆزلىرىنى مەمەتكە

ھاۋالە قىلدى. ئۇ ئاز دېگەندە يەنە ئالتە ئاي بالىلىرىنى يوقلاپ كېلەلمەيدۇ. لېكىن مەكتەپكە كېرەكلىك ھەممە نەرسىلەر بىلەن تەمىنلەيدۇ.

ئۇ قانداق قىلىش ھەققىدە بازار ئايلىنىپ يۈرگەن كۈنلىرى، يېڭى پىلان تۈزگەن ئىدى. ئۇ بازاردىن ھەر كۈنى باھاسى ئەرزان، كۆركەم ئەمما ھەممى كىچىك - تاغاق، ئەتىر سۇيۇن، كەشتە يىپى دېگەندەك يېنىك ماللارنى ئالدى. ئۇ جەمى مىڭ يۈەنلىك مال ئالدى. ماللىرىنى ئىككى تاغراققا قاچىلاپ، كۈچارغا ئېلىپ ماڭدى. ئۇ كۈچاردا ئىش - ئوقەت قىلىپ كۆرمەكچى ئىدى. ئاپتۇۋۇزدا ئۇنىڭغا ياندېشىپ ئولتۇرغان بىر ھەمراھ ئادەم توساتتىن ئۇنىڭغا مەسلەھەت كۆرسۈتۈپ قالدى. يەنى شاياردا پاخان كۆرىپسى شۇنچىلىك ئەرزان بولۇپ، ئۇنى قەشقەر، قاغىلىق قاتارلىق يۇرتلارغا يۆتكەسە يۈزدە يۈز پايدا قالىدىكەن.

شۇنىڭ بىلەن رەبىيەم كۈچارغا ماڭغان يولىنى ئۆزگەرتىپ، ئۇدۇل شايارغا كەتتى. ئۇ ئاقسۇدىن ئېلىپ كەلگەن يېنىك ماللارغا پاخان كۆرىپسى تېگىشكىلى باشلىدى. بىكارنىڭ نەرقىدە - بىرتال سۇيۇنغا بىر دانە كۆرىپ، بىر تال تاغاققا بىر تال كۆرىپ. بۇنى دېھقانلار ئۆزلىرى بىلىپ باھالىۋالغان ئىدى. قېتىپ كەتكەن كۆرىپلىرىنى قانداق يۇمشۇتۇپ قاچىلاشنى تۇماقچى ئۇستىلاردىن ئاغزاكى چۈشەندۈرۈش بىلەن يادلىۋالغان رەبىيەم، كونا يېڭى دېمەستىن كەلگەن كۆرىپلىرىنى مال دەپ ئېلىۋەردى. ئۇ كىشىلەرگە يەنە كۆپ كۆرىپ يىغىپ قويۇشنى، كېلەركى قېتىمدا ئۇلار تەلەپ قىلغان نەرسىلەرنى ئاقسۇدىن ئالغاچ كېلىدىغانلىقى توغۇرلۇق يازما خاتىرە قالدۇردى. شۇنىڭ بىلەن مىڭ كىلومېتىر ئۇزۇن يول مۇساپىسىنى بېسىپ، خوتەنگە يېتىپ كەلدى.

ئۇ ئەجداتلىرىنىڭ يۇرتىغا تۇنجى كەلگەن ئىدى. ئۇ چەكسىز ھاياجان ئىلكىدە ئىدى. ئۇنىڭ ئەجداتلىرىنىڭ يۇرتلىقى يۈزلىرىدىن ئاجايىپ تەبەسسۇم يېغىپ تۇرىدىغان كىشىلەر ئىدىكى، ئۇلار بىلەن جېدەل - ماجرا قىلىشقا يول يوق ئىدى. ئۇلار قانچىلىك نامرات بولۇشىغا قارىماي، ئەگەر ئىككى قوزىسى بولسا، بىرىنى مېھمان كىشىنىڭ يۈزىدىكى كۈلكە ئۈچۈنلا سويۇپ مېھمانغا ئاتايدۇ! رەبىيەم بۇ يۇرتقا ئۆزلىشىپ كەتتى. ئۇ تىجارەتتىنمۇ شۇنچىلىك زىرەكلىك بىلەن ئېلىپ باراتتى. يۇرتتىكى بېسىمدار تىجارەتچىلەرمۇ ئۇنىڭغا قايىل ئىدى. ئۇ خوتەن شەھرىدىكى داڭلىق باي بىر بېسىمدار كۆرىپچى بىلەن كېلىشىپ، كۆرىپنىڭ دانىسىنى ئەللىك يۈەندىن باھالاپ پۈتۈشتى. قولىغا بىر قىسىم نەق پۇل بېرىدىغان، قالدىسىغا خوتەن

زىلچىسىدىن بېرىدىغان، يەنە تېز ئارىدا خوتەنگە كۆرپە يوللاپ بېرىدىغان كېلىشىملەر تۈزۈلدى.

رەبىيەم ئاقسۇدىن مىڭ يۈەنلىك مال ئېلىپ خوتەنگە كەلگىنىگە سەككىز كۈن بولدى. لېكىن ئۇ سەككىز مىڭ يۈەن نەق پۇل، چوڭ - كىچىك ئون ئۈچ دانە خوتەن زىلچىسى قازاندى. ئۇ خوتەن زىلچىلىرىنى قۇمۇلغا يۆتكەمەكچى. بۇ تەكلىپنىمۇ ئەشۇ كۆرپىگە خېرىدار بولغان بېسىمدار كىشى بەرگەن ئىدى.

ئۇ ئۈرۈمچىدىكى بىر كۆرپىچى بېسىمدارنىڭ تونۇشتۇرۇشى بىلەن قۇمۇلدا بىر ياردەمچىگە _ بىر يۇرت ئاقساقىلىغا ئېرىشكەن ئىدى. ئۇ كىشى يېقىن - يىراقتىكىلەرگە _ « يۇرتىمىزغا ئاجايىپ چوڭ بىر باي ئايال كەلدى! » دەپ خەۋەر يەتكۈزەتتى. « باي ئايال » دېگەن بۇ نامنى بولسا رەبىيەم تۇنجى ئاڭلىماقتا. ئاھ! باي ئايال! ئۇ يېقىنلا بىر يەردە باي بىر رەبىيەمنى كۆرگەندەك بولۇۋاتاتتى. شۇنداق قىلىپ چوڭ زىلچىنى بەش يۈز يۈەن، كىچىك زىلچىنى ئۈچ يۈز ئەللىك يۈەندىن نەرقىلەپ ساتتى. ئۇ ئۈرۈمچىگە قايتىپ كېلىپ، بالىلىرىغا بىر چامادان كىيىم - كېچەك ئالدى. دادىسىغىمۇ، كۈچاردىكى ھەدىلىرىگىمۇ، ئۆگەي ئانىسىغىمۇ ھەممىسىگە سوغاتلىق ئالدى. ئۇ بالىلىرىغا ئالغان چىرايلىق دەپتەرلەرگە « بەختلىك بولاي دېسەڭ، ياخشى ئۆگەن! » دېگەن جۈملىلەرنى يازدى. ھەتتا ئابدۇرىمىنىڭ ئۆيىدىكى بالا باققۇچى ئايالىغىمۇ كىيىم ۋە پۇل سوغات قىلدى.

(ئۆز ۋاقتىدا، ئۇ يولدىشىدىن ئاجرىشىپ كەلگىنىدە « قىزىڭ قانداق خوتۇن، ئالتە بالا بىلەنمۇ ئېرىدىن ئاجرىشىپ كېتەمدۇ كىشى! قىزىڭنى دېسەڭ ئىككى بالا بىلەن ئۆيۈڭنى ئال! » دەپ، قادىرخانغا گۇستاخلىق قىلغان ۋە رەبىيەمنىڭ كۈچاردىن كېتىشىگە سەۋەبچى بولغان) ئۆگەي ئانىمۇ « ۋاي جېنىم قىزىم رەبىيەم كۈچاردا _ بىزنىڭ يېنىمىزدا تۇرۇۋەرسۇن » دەپ تالاشماقتا ئىدى. خەير! رەبىيەم كېيىنكى قېتىم شايارغا داڭلىق، ماھىر بىر سودىگەر سۈپىتىدە كەلدى. ئۇ كىشىلەر توپلاپ قويغان كۆرپىلەرنى تۈرگە ئايرىپ، بىر قانچە ماشىنىغا بېسىپ خوتەنگە يوللىدى.

نۇرغۇن كىشىلەر _ رەبىيەمنىڭ بۇ تەۋەككۈلچىلىكىدىن قورقۇپ قالغانلار رەبىيەمنى « ئەقلىدىن ئادىشىپ قاپتۇ! » دېيىشەتتى. چۈنكى ئەگەر بىر قېتىملىق مال بىلەن تۇتۇلۇپ قالدىغان بولسا، ئاز دېگەندە بەش يىل قاماقتا ياتىدىغان گەپ. لېكىن رەبىيەمگە نىسبەتەن بولسا، بۇ تىجارەت ھاياتى بىر

ئالغا ئىلگىرلەش ئىدى. ئۇ كىچىگىدە دادىسىدىن ئاڭلىغان چۆچەكلەردىكى سودىگەرلەرنى ئەسلەيتتى.

دادىسىنىڭ ئېيتىشىچە : سودىگەرلەر، « دۇنيانى بىلىدىغان، بەختلىك، دۇنيا ئەللىرىنى ئۆز - ئارا تۇتاشتۇرىدىغان قۇرۇلمىنىڭ، ۋەزىپىسىز - ئەركىن ئەزالىرى، جەمئىيەت تەرەققىياتىنى ئىلگىرى سۈرگۈچىلەر » ئىدى. رابىيەممۇ ئەنە شۇلاردىن بولۇشنى ئارزۇ قىلماقتا ئىدى!

(شۇ ناملىق كىتاپ 126 - 133. بەتلەر)

(قوشۇمچە)

مۇشۇ بۆلۈمدە ئىزاھات بېرىدىغان مۇھىم بىر نوقتىدا بار:

رابىيە قادىر خانىم 1989 - يىللىرى بىر قېتىملىق تېلېۋىزور سۆھبىتىدە مۇخبىرغا جاۋاپ بېرىپ مۇنداق دېگەن ئىدى « سودا - تىجارەت ئىشلىرىدا ئۇچۇر بەك مۇھىم. مەن 1978 - يىللىرى 60 يۈەن بىلەن تىجارەتكە قەدەم قويۇپ، ئاز ۋاقىت ئىچىدىلا نۇرغۇن سەرمايىگە ئېرىشكەن ئىدىم. بۇنىڭدىكى ئاساسى سەۋەب ئۇچۇرغا ئەھمىيەت بەرگەنلىگىمدىن بولغان. شۇڭا ئۇچۇرنى چىڭ تۇتۇش كېرەك! ».

بىز ئۇ چاغدا خانىمنىڭ تىجارەتنى قانداق باشلىغانلىقىنى، قايسى شەكىلدە ئۇچۇرغا ئەھمىيەت بەرگەنلىگىنى تەپسىلىي بىلمىگەنمىز ئۈچۈن، ئۇچۇر خىتايدا تېخى يېڭىدىن ئومۇملاشقان تۇرسا، بولۇپمۇ خىتاي پرولىتارىيات تۈزۈمىنى تاشلاپ، بۇرجۇئازىيەگە يېڭىدىن يول قويغان تۇرسا، 1978 - يىللىرى ئۇچۇر ئېلىپ سېتىش تۇرماق، غالتەكتە ئاپتاپپەرەس ساتقانلارنىمۇ « قاراڭغۇ بازارچى » دەپ تۇتقۇن قىلىدىغان تۇرسا، خانىم ئۇچۇرنى قانداق ئىگىلىگەن؟ ئۇچۇرنى قانداق ساتقان؟ خىتاي ئۇچۇر دەۋرىگە 80 - يىلىدىن كېيىن كىرگەن تۇرسا، خانىمنىڭ سۆزلىرى قايسى جەھەتتىن چىنىلىققا ئېگە؟ _ دەپ رابىيە قادىر خانىمغا قايىلبولماق باشقا بىرگەپ، ھەتتا گۇمانى قارىغان ئىدۇق. مەن مۇشۇ كىتاپتىكى مەزكۇر بۆلۈمنى ئوقۇغاندىن كېيىن، خانىم ئېيتقان ئۇچۇر خەلقئارالىق ئۇچۇر بولماستىن، بىر ئاقكۆڭۈل يولۇچىنىڭ خانىمغا بەرگەن دەسلەپكى مەسلەھەتى، ئاندىن ئاقكۆڭۈل بېسىمدار كۆرىپچىلەرنىڭ خانىم بىلەن تۈزۈشكەن تىجارەت ئەھدىسىدىكى مەسلەھەتلەر بولۇپ، بۇ يەردىكى نەتىجە يالغۇز ئۇچۇرغا ئەھمىيەت بەرگەنلىكلا ئەمەس، بەلكى بېشىنى ئالغانغا ئېلىپ قويۇپ، پەقەت

ئالغا ئىلگىرلەش نىيىتىدە، خەتەرگە جانتىكىپ تەۋەككۈل قىلىشتىن ئىبارەت چەكسىز جاسارەت، چەكسىز روھى مادارىنىڭ نەتىجىسى ئىدى. مانا بۇ پەۋقۇلادە ئالاھىدىلىك رابىيە قادىر خانىمىدىلا تېپىلغان بىر مۆجىزە سۈپىتىدە، ئەشۇ دەۋردە زۇھۇر قىلغان ئىدى. مەن بۈگۈن ئانىمىز، سىياسى رەھبىرىمىز، تەشكىلى رەئىسىمىز رابىيە قادىر خانىمغا يەنە بىر قېتىم قايىل بولۇش بىلەن بىرگە ئەينى ۋاقىتتا ئۇنىڭغا بولغان سەلبى قارىشىم ئۈچۈن ئەپۇ سورايمەن!.

22

رابىيەمنىڭ نۆۋەتتىكى غايىسى 50. 000 يۈەنلىك بولۇش. ئۇ 30. 000 يۈەنگە ئۈرۈمچى شەھىرىدىن راۋرۇس كۆركەم بىر قورا جاي سېتىۋېلىپ، بالىلىرىنى ئۈرۈمچىگە يۆتكەپ كېلىش، ئۇلارنى ياخشى ئوقۇتۇپ، ئالى مەلۇماتلىق، ياراملىق قىلىپ تەربىيەلەش. قالغان پۇلغا چوڭراق بىر ئاشخانا - رېستوراننى ياكى شۇنىڭدەك يېمەكلىك دۇكىنى ئېچىپ، ھاياتىنى بىر مەزگىل نورمال يولغا سېلىش ئىدى. لېكىن بۇ غايە تاتلىق چۈشكە ئايلىنىپ قالدى. چۈنكى ئۇنىڭ كۆرىپلىرىنى بىر تەرەپ قىلىشىپ بېرىدىغان بېسىمدار رابىيەمنىڭ كۆرىپلىرىنى ئۆزى يالغۇز « سۇ » قىلالماي، باشقا تىجارەتچىلەرگە ئارىچى بولىدىغان بولدى.

شۇ ئارىدا رابىيەمنىڭ تىجارى مەسلەھەتچىسىدىن بىرى « بىڭتۇەن » دىن يەر ئېلىپ، پاختا قاتارلىق مەھسۇلاتلىق نەرسىلەرنى تېرىپ سىناق قىلىپ بېقىشنى تەكلىپ قىلدى. ئەسلىدە بىڭتۇەن ئارمىيىلىرى ۋەتىنىمىزنىڭ ھەممىلا يېرىدىكى مۇنبەت تۇپراقلارغا كۆچۈپ كېلىپ يەرلىشىۋالغان ئىدى. بىڭتۇەنلىك خىتاي ئارمىيىلىرى بوزيەر ئېچىش باھانىسى بىلەن يەر شارائىتىگە، سۇ مەنبەسىگە ئېتىبارسىز قاراپ دەريا، كۆللەرنى پۈتۈنلەي قۇرۇتۇپ تاشلىغان. ئوتلاقلىقلار، دەل - دەرەخ، كۆك - ياشلار پۈتۈنلەي قۇرۇپ، بۇ تۇپراقلاردا ھايات كەچۈرۈش ئىمكانسىز ھالغا كەلگەن ئىدى. رابىيەم يول باشلىغۇچىسىدىن ئەشۇ نامرات جايلارغا باشلاپ بېرىشنى ئۆتۈندى.

ئۇ بىڭتۇەن ئەتراپىدىكى يوقسۇللار بىلەن تونۇشۇپ، بۇ يەرنىڭ ئەھۋالىنى بىلمەكچى بولدى. بىر ئېغىزلىق ئۆيدە ئونجان، يېپىنىپ ياتىدىغان بىرتال يوتقانغىمۇ قۇربى يەتمىگەن شۇنچىلىك نامرات كىشىلەرنى كۆردى. ئۇنى ئاز

دېگەندەك ئىچىدىغانغا يېتەرلىك سۇمۇ يوق! دېھقانلارنىڭ ئېيتىشىچە ئاۋال بۇ يەردىكى يەرلىك دېھقانلار ئەنئەنىۋى تېرىش ئۇسۇلى بىلەن يەر، سۇ، ھاۋا كېلىماتىغا ئەھمىيەت بەرگەنلىكى ئۈچۈن، ھېچنەم كەملىق قىلماي، ھەممىلا ياق مەمۇرىيلىق ئىكەن. خىتايلار بۇ يۇرتلارنى مۇشۇ ھالغا كەلتۈرۈپ قويۇشقان. بەزەن دېھقانلار، « بۇ خىتايلار بىزنىڭ دەريالىرىمىزنى ئىچىپ قۇرۇتۇپ بولۇشتى » دەپ شىكايەت قىلىشاتتى. رابىيەم بولسا ئۆز ئۆزىگە خىتاپ قىلىپ تۇنجى قېتىم ئۆزىنى « مۇشۇ ھالاكەتلەرنىڭ جاۋاپكارى! » سۈپىتىدە ھېس قىلىشقا باشلىدى. ئۇ ئويلايتتى « ياق! مەن پەقەت ئۆزەمنىڭلا بالىلىرىمنى قوغدىشىم، ئۆزەمنىڭلا بالىلىرىمنى ھەمىيە قىلىشىم توغرا بولمايدىكەن! بەلكى نۇرغۇنلىغان كىشىلىرىمىز مېنىڭ ياردىمىگە مۇھتاج ئىكەن » دەپ، ئاۋالقى 50. 000 يۈەنلىك بولۇش قارارىنى ئۆزگەرتتى. ئۇ ناھايىتى كۆپ پۇل تېپىشى كېرەك! ئۇ ئالدىغا ئاجايىپ چوڭ غايىنى قويدى. ئۇ تىجارىتىنى باشقا بىر چوڭ ئۇسلۇپتا ئېلىپ بېرىشنى نىيەت قىلدى.

ئۇ ئەشۇ مەقسەتتە يەنە ئىككى قېتىم پاخالان كۆرىسى يۆتكىدى. ئۇنىڭ سەرمايىسى نەق 40. 000 يۈەنگە ئۇلاشتى. بىراق خوتەندىكى كۆرپە بېسىمدارلىرى شايارغا ئۆزلىرى كېلىپمۇ ئىش - ئوقەت قىلىشنى باشلىقىنى ئۈچۈن، بۇ تىجارەتتە ئاۋالقىدەك ياخشى پايدا قالمىغان ئىدى. زىلچا يۆتكەيدىغان ئىشۇمۇ تازا ئۈنۈمى بولمايۋاتاتتى. ئۇنى ئاز دېگەندەك رابىيەمنىڭ ئىزىغا ساقچى، پايلاقچىلارمۇ چۈشكەن ئىدى. شۇڭا ئۇ يېقىن تىجارى شېرىكلىرى بىلەن مەسلەھەتلەشتى ۋە ئۆز پىلانىنى ئوتتۇرىغا قويدى. ئۇلار ئىچكىرى خىتاي ئۆلكىلىرىدىن ئەرزان مال - تاۋار ئېلىپ چىقىپ، تىجارەت يولىنى كېڭەيتىشنى پىلانلاشتى.

بۇ ئارىدا رابىيەم كىندىك قېنى تۆكۈلگەن ئانا يۇرتى ئالتايغا بارماقچى بولدى. ئۇ ئۇزۇن يىللاردىن بېرى ئانا يۇرتىنى سېغىنىپ ئۆرتىنەتتى. ئۇ ئانا يۇرتىغا - ئۆز مەھەللىسىگە يېتىپ كەلدى. ئۇ ھاياجان ئىلكىدە ئۆيدىن - ئۆيگە چاپاتتى. لېكىن ھەممىلا ئۆيدىن خىتايلار چىقاتتى. ئاۋال كوچىلار بۆك - باراقسان، گۈل - چېچەكلەرگە پۈركەنگەن جەننەت كەبى ماكان ئىدى. ئەمدىلىكتە ئۇ گۈزەللىكتىن ھېچبىر ئەسەر يوق! كوچىلار ئەخلەت دۆۋىسىگە ئەسىر بولغان! دەل - دەرەخلەرنى، ئارچا، قارىغايلىرىنى، دەريا بويىدىكى مەجنۇن تاللىرىنى كېسىپ قۇرۇتۇپ تاشلىغان! ياپ - يېشىل ئوتلاقلىرىدىن قىلچە ئەسەر يوق! ئۇلارنىڭ ئۆي - ۋاقىنى بولسا، موڭغۇل، تۇڭگان ۋە خىتايلارغا بۆلۈپ

بېرۋەتكەن ئىكەن. سارايدەك ھەيۋەتلىك گۈزەل قورودا چوشقىلار چىرقىشىپ يۈرەتتى.

ئۇ كېيىنكى كۈنى ئاران دېگەندە ئاكىسى جۇماك (جۈمە قادىر) نى تاپتى. ئۇلار بىر بىرىنى دەسلەپ تونىيالمىدى. ئۆيىدىن يۈگۈرەپ چىققان بىر قىزنى ئانىسى « رابىيە » دەپ چاقىرىغىنىدىن كېيىنلا ئۇ كۆز ئالدىدا تۇرغان مۇنۇ ئادەمنىڭ ئۆز ئاكىسى ئىكەنلىكىنى پەملىدى. ئۇلار يۈرەكلىرىدىن پۈتۈنلەي ئېتىلىپ چىقىۋاتقان « ئۇچرىشىش » ۋە « ھازىدارلىق » ياشلىرىنى تۆككەن ھالدا قۇچاقلىشىپ ئۇزاققىچە يىغلاشتى. كېيىنكى كۈنى ئاكا سىڭىل ئىككىسى ئىككى ئاتقا مىنىپ، كىچىك چاغلىرىدا ئوينىغان تاغلارغا چىقىشتى. ھەممىلا يەردە خىتايلار قىمىلداپ يۈرىشەتتى. ئۆز ۋاقتىدا ئۇلار مەكتەپتە ساۋاقداشلىرى بىلەن بىرگە « كۈنلەرنىڭ بىرىدە بۇ نىجىس خىتايلار ئاسماندىن تۆكۈلگەن يامغۇردەك يېغىپ كېتىدۇ! » دېيىشكەنلىرىنى ئەسلەيتتى. شۇنداق! ئالتاي بۇرۇنقى گۈزەللىكىنى يوقاتقان! بۇرۇنقى ئالتاي مەۋجۇتلۇغىنى يوقاتقان! ئۇ ئالتايغا سېغىنىش ئىلكىدە قانداق يىغلاپ كەلگەن بولسا، يەنە شۇنداق كۆڭۈل يېرىمچىلىقى بىلەن يىغلاپ قايتتى!.

ئۇ يەنە تۆرت نەپەر ئۇيغۇر تىجارەتچىلىرى بىلەن بىرلىكتە ئىچكىرى خىتاي ئۆلكىسىگە قاراپ، پويىز بىلەن يولغا چىقتى. يول بويى ئەسكەر، دېھقان، مالچى، يايلاقچى خىتايلارنى ئارىلاپ، قاق تۆرت كۈنلۈك سەپەردىن كېيىن شاڭخەيگە يېتىپ بېرىشتى. شاڭخەي خىتايدا دەسلەپ سانائەت تەرەققى قىلغان رايون بولۇپ، كۆك ئاسمان ئىس - تۇمان بىلەن قاپلانغان. يەر - زېمىن ئەخلەت، يۇندا، سېسىقچىلىققا چۆمۈلگەن، ھاۋاسى ئىسسىق، يۇل - يېغىنچىلىق، ئىنسان نەپەس ئېلىشقىمۇ قىيىنلىدىغان بىر شەھەر - شاڭخەي ئىدى. كوچىلاردا تىزدا سۇ، ماشىنىلارنىڭ قالايمىقان سىگناللىرى، تىرامۋاينىڭ گۈلدۈر - تاراقلىرى. ئىشقىلىپ بىر غەلىتە دۇنيا ئىدى. تايغۇن بورىنى ئالەمنى ئاستىن - ئۈستۈن قىلىپ تاشلايتتى.

رابىيەم سودا - تىجارەت ئىشىدىن باشقا يەنە ئۆز ئانا ۋەتىنىنى بېسىۋالغان بۇ خىتاي خەلقىنىڭ قانداق بىر ئىنسانلار ئىكەنلىكىنىمۇ بىلگۈسى بار ئىدى. ئۇلارنى تونۇپ باققۇسى بار ئىدى. ئۇ خىتايچىنى ئانچە كۆپ بىلىپ كەتمىسىمۇ، ھەر ھالدا خىتايلار بىلەن ئازدۇر - كۆپتۇر چۈشىنىشەلەيتتى.

« دەرۋەقە بۇ خىتاي خەلقى يامان خەق ئەمەس ئىكەن. باشقىلارغا ياردەم

قىلىشنى ياخشى كۆرىدىغان، دوستانە، كەڭ قورساق، چىقىشقاق ئىنسانلار ئىكەن. ئەسلىدە _ بىزنىڭ ۋەتىنىمىزنى بېسىۋالغان، بىزگە ئەسكىلىك قىلغان خىتاي خەلقى ئەمەس، ئەكسىچە ھۆكۈمەت شۇنداق يامان سىياسەت يۈرگۈزگەن ئىكەن! « دەيتتى ئۇ ئۆزى كۆرگەن ھەربىر خىتايدىن خۇلاسىە چىقىرىپ.

ئۇلار كىشى بېشىغا بەش - ئالتە تاغاردىن مال ئېلىپ، ئۈرۈمچىگە يۆتكەپ كېلىشتى. مۇشۇ سودىدا ئۇلار يۈزدە - يۈز پايدىغا ئېرىشتى. رابىيەمنىڭ داڭقى چىقتى. ئۇ ئۈرۈمچىدە « مەشھۇر قاراڭغۇ بازارچى » دەپ تونۇلدى. ئۇنىڭ دادىسى ۋە تۇققانلىرى ئۇنى قايتا بۇ تىجارەتتىن توسماقتا. بولمىسا قولغا ئېلىنىپ، تۈرمىدە چىرىپ كېتىدۇ! ساقچىلارمۇ ھەممىلا يەردە تېمىسقىلاپ ئۇنىڭ ئىزىغا چۈشتى. ئۇ شاڭخەيچىلىك قىلىپ، ئىچكىرىدىن مال ئېلىپ چىقىپ، ئىچكىرىگە مال يۆتكەپ دېگەندەك، ئازلا ۋاقىت ئىچىدە 200. 000 مىڭ يۈەن نەق پايدا تاپتى. ئۇ ئېھتىمالغا قارشى ئىنىسى مەمەتنىڭ يېنىغا 50. 000 مىڭ يۈەن نەق پۇلنى يوشۇرۇپ قويدى. دەل مۇشۇ مەزگىلدە خىتاينىڭ سىياسىتىدە ئۆزگۈرۈش بولۇپ « باي بولۇش شەرپ » دەپ جارى سېلىنىشقا باشلىدى. بۇ ماۋ ئۆلگەندىن كېيىن، دىڭ خىتاي سىياسىتىنى ئۆزگەرتىپ، 1978. يىلى 13. نۆۋەتلىك قۇرۇلتايدا ماقۇللانغان قانۇننىڭ روھى ئىدى. خىتاي نامرات پرولېتارىياتنى تاشلاپ، بازار ئېگىلىگىنى يولغا قويدى. خەلقنىڭ تۇرمۇشىنى ياخشىلاش ۋاھا - كازا سودا-تىجارەتكە ياخشى يول ئېچىلدى. رابىيەم شاڭخەيچىلىكتە ئالدىراش كۈنلەردە ئۇنىڭ بالىلىرىدىن، ھەدىسى زۆرە بىر پارچە خەت تاپشۇرۇپ ئالدى. خەتنىڭ ئاستىغا بالىلىرىنىڭ ھەممىسىنىڭ ئىسمى يېزىلغان ۋە ھەممىسى سۇرۇق بىلەن بارماقلىرىنى باسقان ئىدى.

« سۆيۈملۈك ئاپا! سەن بىزگە ئەۋەتكەن چىرايلىق كىيىملەرنى ھەر قېتىم كەيگىنىمىزدە كۆز ئالدىمىزدا سېنىڭ سىمايىڭنى كۆرگەندەك بولىمىز! بىز چاماداندىن سېنىڭ بىرەر پارچە رەسىمنىڭ چىقارمىكەن دەپ ئۈمۈت قىلاتتۇق. لېكىن ئىزدەپ تاپالمىدۇق. سەندىن بىرەر پارچە خەت كۈتەتتۇق! ئۇمۇ يوق! بىزگە بۇ گۈزەل كىيىملەر كېرەك ئەمەس، جېنىم ئاپا! بىزگە سەن كېرەك.....»

بالىلارنىڭ خېتىنى قادىرخانمۇ كۆرگەن ئىدى. ئۇ بالىلارنىڭ بۇ نازۇك

ھېس - تۇيغۇلىرىنى تونۇپ يەتكەندىن كېيىن، كۈيۈغلىنىڭ يېنىغا باردۇ. ئۇلارنىڭ ئارىسىنى ياراشتۇرۇپ قويۇش مەقسىدىنى ئابدېرىمغا ئېيتىدۇ. بىراق ئۇ شۇ مەزگىللەردە توي تەييارلىقى قىلىۋاتقان بولغاچقا، « بۇ توينى داۋاملاشتۇراي، ئەگەر كېلىشەلمەي قالسام، رەبىيە بىلەن يارىشىپ قالارمىز! ئۇنى بەربىر ئالتە بالا بىلەن بىر كىممۇ ئالمايدىغۇ! » دەيدۇ. ئاقكۆڭۈل دادا قىزىنىڭ خەۋىرى بولماستىنلا، نەۋرىلىرىنىڭ تۇيغۇسى تۈپەيلىدىن كەلگەنلىكىنى بىلدۈرۈپ، كۈچارغا قايتىدۇ. شۇ ئارىدا رەبىيەم شاڭخەيدىن قايتىپ كەلگىنىدە دادىسى ھېلىقى بالىلىرىنىڭ خېتىنى ئۇنىڭغا كۆرسىتىدۇ ۋە ئۇنىڭ ئابدېرىمغا يالۋۇرۇشىنى، بالىلىرىنى بىرگە بېقىشنى ئۆتۈنىدۇ. بىراق رەبىيەم قاتتىق رەت قىلىدۇ. ھەمدە يەنە بىر ئاز پۇل قىلىۋېلىپ، بالىلىرىنى ئۆزى يېنىغا قايتۇرۇپ كېلىدىغانلىقىنى ئېيتىدۇ. ئۇ بالىلىرىغا نۇرغۇن سوغات، پۇل ئەۋەتىپ تۇرىدۇ. بىر يىلدىن كېيىن ئىنىسىدىن بالىلىرىنى ئەكىلىپ بېرىشنى ئۆتۈنىدۇ.

ئاھ خۇدا! بۇ قانداق گەپ! بالىلار شۇنچىلىك چوڭ بولۇپ كەتكەن ئىدى. رەبىيەم ھەممىسىنى قۇچاقلايتتى. ئۇلار بېشىدىن ئۆتكەن - كەچكەنلەرنى سۆزلىشەتتى. قاخار، روشەنگۈل، راھىلە، ئادىل، ئابلېكىم، رەبىيەم ئايرىلغان چاغدا ئالتە ئايلىق قالغان ئىككى ياشلىق ئالىم. بالىلارنىڭ ھەربىرى ئۆزگىچە خارەكتىرگە ئىگە. ئۇلار ئانا بالىلار بىر ئۆيدە يېتىپ، ئۆز ئارا قېنىشماقتا!

بۇ قېتىمقى جەم بولۇش رەبىيەمگە چەكسىز كۈچ - مادار بېغىشلىغان ئىدى. ئۇنىڭ شېرىكلىرى خىتاينىڭ جەنۇبى رايونلىرىدا تاپاۋەت قىلىشنىڭ كۆپ ئىمكانلىرى بارلىقىنى ئېيتىشتى. ئۇلار كانتون (گۇاڭجۇ) دا بەك ئەرزان، سۈپەتلىك ماللارنىڭ بارلىقى، بۇ رايوندا تىجارەت باشلىۋالسا، پات يېقىندىلا نۇرغۇن پايدىغا ئېرىشىدىغانلىقى، كانتوندىن ھولك كوڭغا بىر سەكرەپلا بارالايدىغانلىقى قاتارلىق نۇرغۇن ئالاھىدىلىكلەرنى بايان قىلىشتى.

ئۇلار بەش نەپەر شېرىك كانتونغا يېتىپ باردى. دەرۋەقە بۇ يەردە شاڭخەيدىكىدىن قانچە ھەسسە ياخشى، ئەرزان تاۋارلار بار ئىدى. ئۇلار ئالىدىغان ماللارنى ئېلىپ، بىر ماشىنىغا باستى. ئۇلار يۇرتقا قايتماقچى بولۇپ، شانتۇ دېگەن كىچىك بىر پورتقا يېتىپ كەلگەنلىرىدە، يات كىشىلەرنى كۆرۈپ باقمىغان خىتايلار، ئۇلارنى تۇتۇپ مېڭىشتى. « بۇلار شىنجاڭ دېگەن چەت دۆلەتتىن كەلگەن قاراڭغۇ بازارچىلار ئىكەن » دېيىشىپ، ئۇلارنىڭ مال - مۈلكىنى مۇسادىرە قىلىشتى. ئۇلار يەنە ئادىمىگەرچىلىك يۈزىسىدىن، قايتىش

بېلىتىنىمۇ ئېلىپ بېرىشتى. بۇ مۇسادىرە قىلغان ساقچى خادىملىرى « قانۇنلۇق بۇلاڭچىلار » نىڭ دەل ئۆزىلا ئىدى. بۇلارنىڭ ئۈستىدىن داۋا قىلىش، سوتقا بېرىش قۇرۇق ئاۋازچىلىك ئىدى. رابىيەنىڭ شېرىكلىرى بىر دەمدىلا قېرىپ كېتىشتى. ئەمما رابىيەم بولسا، ئۇلارغا چاقچاق قىلىپ كۈلدۈرۈشكە تىرىشاتتى. ئۇلارنىڭ تارت-قۇزۇپ قويغان مۈلكى ئاز دېگەندىمۇ بىر مىليونلۇق مال ئىدى. لېكىن « ئۆلۈمدىن باشقىسى تاماشا! » دېگەن ئاتا سۆزىنى تەكرارلىغان رابىيەم شېرىكلىرىگە جاسارەت بەرمەكتە!
(شۇ ناملىق كىتاپ 133 _ 143 بەتلەر)

(قوشۇمچە)

رابىيە قادىرخانىمنى ئۈرۈمچىدە خىتاي ھۆكۈمىتى قولغا ئالغىنى، ئۇنىڭ مال - مۈلكىنى مۇسادىرە قىلغىنى، ئۇنى ۋەتىنىدىن سۈرگۈن قىلغىنى، ئۇنىڭ جان - جىگەر پەرزەنتلىرىنى قولغا ئالغىنى « رابىيە قادىرخانىمنىڭ يوقالغانلىقى » ئەمەس. ئۇ دەسلەپتە يوقۇتۇشقا يولۇققاندا 13 ياشلىق بالا ئىدى. ئۇ تۇغۇلۇپ ئۆسكەن ئانا يۇرتىنى يوقاتقان. كېيىن يىگىرمە سەككىز ياشتا بالىلىرىدىن ئايرىلغان. ئىككى يىل كېيىن بۇ قېتىمقى تاپقان - تەرگىنىنى يوقاتتى. لېكىن ئۇ « ئۆلۈمدىن باشقىسى تاماشا! » دېگەن بۇ ئاتا سۆزىنى، مۇنداقچە ئېيتقاندا چەكسىز جاسارەتكە تولغان، يۈكسەك پەلسەپىۋىلىككە باي، ئەجدات روھىنى ئۆزىگە مۇجەسسەملىگەن. ئۇيغۇرغا خاس بۇ مىللىي غالىبىيەتلىك جەۋھەرنى ئۆزى ئېيتقاندا « ئۆلۈمدىن باشقىسى تاماشا! » دەپ، ئۆز ھاياتىغا، ئۆز ھەرىكەت مىزانىغا ئۆزلەشتۈردى. ئۇ ھازىرغىچە ئەنە شۇ جەۋھەرنىڭ كۈچى بىلەن تىك تۇرماقتا! ئۇ ھەرگىزمۇ يوقاتمايدۇ! ئۇنىڭ يوقاتقانلىرى بولسا، ئۇنىڭ تېخىمۇ تاۋلىنىشىغا، تېخىمۇ يۈكسىلىشىگە، ئاخىرىدا ئۇنىڭ يوقۇرى پەللىگە ئۆرلەپ، غالىبىيەت بايرىغىنى ئاخىرقى نىشانغا تىكلىشىگە ئېلىپ بارىدۇ. بىز شۇنىڭغا ئىشىنىمىزكى، ئۇنى ئاللاھ بىزگە يەتكۈزدى! ئۇ مىللىي ھاياتىمىزدىكى تەڭداشسىز بىر قىممەتتۇر!.

ئۇلار ماللىرىنى كانتوندا تارتقۇزۇپ قويۇپ، « قاق ساپا » بولۇپ ئۈرۈمچىگە قايتىپ كەلگەندىن كېيىن، رابىيەم بىردىنلا « ئالدى بىلەن ياتلىق بولۇپ، ياخشى بىر ئەرنىڭ ئەمرىدە ئىشىنى داۋام قىلىدىغانلىقى » ھەققىدە شېرىكلىرىدىن ۋاقتىنچە ئايرىلىش تەكلىۋىنى بەردى. ئۇ دېگىنىنى قىلاتتى. شېرىكلەر ئارىسىدىمۇ رابىيەمگە ھۆرمەت قىلىپ، سۆز ئېچىشقا پېتىنالمىي كېلىۋاتقانلار، ئۇنى جاندىن ئارتۇق ياخشى كۆرىدىغانلار، ئۇنى بىر - بىرىدىن قوغداپ ھىمايە قىلىدىغانلار بار ئىدى. شۇڭا رابىيەمنى ھەممىسىلا ئۆز سىڭىللىرىدەك كۆرىشەتتى. شۇنداق بولغىنى ئۈچۈن ئۇلارنىڭ شىرىك تىجارىتى رابىيەمنىڭ ئەقىل ۋە جاسارىتىگە تايىنىپ تېز روناق تاپقان ئىدى. ئۇلار كۆڭۈل غەشلىكى ئىچىدە رابىيەمنىڭ تۇيۇقسىز ئوتتۇرىغا قويغان تەكلىۋىنى قوبۇل قىلىشتى ۋە ئۇنىڭغا 4000 يۈەن ئەتراپىدا نەق پۇل ياردەم قىلىشتى. ئۇ بۇ پۇللارنى ئېلىپ ئۆزى يالغۇز شاڭخەيگە بېرىپ، بىر تۈركۈم يېڭى مال - تاۋالار ئالدى ۋە ئۇدۇل كۇچارغا يېتىپ كەلدى.

بىراق رابىيەمنىڭ دادىسى ۋە قېرىنداشلىرى « بويناق ئايالنىڭ ھەر ياقلاردا تىجارەت قىلىپ يۈرىشى توغرا ئەمەس، ئۇ بۇنداق يۈرسە بىزنىڭ يۈزىمىزنى تۆكۈدۇ » دېيىشىپ، رابىيەمنى ياتلىق بولۇشقا زورلاش قارارىغا كېلىشكەن ئىكەن. بولۇپمۇ ئۇنىڭ كىچىك ھەدىسى ھەجەر بۇ پىلاننى ئوتتۇرىغا قويغان ۋە تەلەپتە بەك چىڭ تۇرماقتا. ھەتتا ئۇلار رابىيەمنىڭ سىرتىغا چىقىشىغىمۇ قارشى ھالەتتە ياتلىق بولۇشقا قىستايىتتى. ئۇنىڭ شاڭخەيدىن ئېلىپ كەلگەن ماللىرىنىمۇ « سېتىۋالدىغانلار ئۆيگە كېلىپ ئالسۇن، سەن سىرتقا مال ساتىمەن دەپ چىقالمايسەن » دېيىشتى. ئۇلار ھەر كۈنى دادىسىنىڭ ئۆيىگە يىغىلىپ رابىيەمنى ياتلىق قىلىش ھەققىدە دە - تالاش قىلىشاتتى. ياكى بولمايدۇ ئۇ بالىلىرىنىڭ دادىسى بىلەن يارىشىپ، بالىلىرىغا ئانا بولىشى كېرەك، ياكى قانداقلا بولمىسۇن بىر ئەرگە ياتلىق بولىشى لازىم!

ئۈچۈنچى كۈنى ھەدىسى ھەجەر « بۈگۈن بىر لايىق كېلىدىغانلىقى » نى ئېيتتى.

شۇنداق تەمبەل، قورساقلىرى پوڭزەكتەك چىقىپ تۇرغان بىر ئادەم ئىشىكتىن كىرىپ كېلىۋىدى رابىيەم ئۇنى كۆرۈپلا ھەدىسى ھەجەرگە - سەن ئېرىڭدىن ئاجرىشىپ، مۇشۇ ئادەمگە تېگىۋال! بۇ ئادەم ساڭىلا ئوخشايدىكەن - دېدى زەردە بىلەن.

– ۋاي خۇدا! بۇ خوتۇن راستىنلا ساراڭ خوتۇن ئىكەن، يەنە سۆزىنىڭ چوڭلىقى تېخى! ئۇنىڭ ئالتە بالىسىنى مەن بېقىپ بولالمايمەن - دېگىنىچە كۆزدىن يوقالدى ھېلىقى سېمىز قاسساپ « يىگىت ». شۇنىڭدىن كېيىن رايىيەم دادىسىغا 500 يۈەن، ھەدىلىرىگە 200 يۈەندىن، روشەنگە (ئانىسى جان ئۇزۇش ئالدىدا ۋەسىيەت قىلىپ « قىزى روشەننى زۆھرەنىڭ پەرزەنت كۆرۈشتىن مەھرۇم بولغىنى ئۈچۈن ئۇنىڭغا بېرىشى » نى تەلەپ قىلغان ۋە شۇ ۋەسىيەتكە بىنائەن زۆھرەگە بەرگەن ئىدى) 100 يۈەن بەردى. ۋە ئۆزىنىڭ بۇندىن كېيىنكى ماڭىدىغان يولى توغرىسىدا ئوچۇق پىكىرىنى بايان قىلدى:

– دادا مەن سىزنىڭ قىزىڭىز ئەمەس، سۆيۈملۈك ھەدىلىرىم مەن سىلەرنىڭ سىڭلىڭلار ئەمەس! مەن بالىلىرىمنىڭ ئانىسىمۇ ئەمەس! بەلكى مەن خەلقىمنىڭ قىزى! مەن مۇشۇ ۋەتەننىڭ قىزى! بۇ خەلق، بۇ ۋەتەن ماڭا مۇشۇ سېزىمنى ئاتا قىلغان! مەن ئۇزۇندىن بېرى يۈرىگىمدە ساقلاپ كېلىۋاتقان بۇ سۆزلىرىمنى بۈگۈن سىلەرگە ئوچۇق بايان قىلدىم. ھەدىلىرىم سىلەر ئالى مەكتەپتە ئوقۇغان، سىلەرمۇ سۈرگۈن بولغان. لېكىن سىلەر بۇ دەرتلەرنى بىزگە ئوخشاش تارتمىدىڭلار. مەن ئىچىمدىكى ئاچچىق ئازاپلارنى مەرھۇم ئاپىمىز بىلەن يەرلىككە دەپنە قىلىۋەتتىم. لېكىن ئاپامنىڭ قەبرىسى ئالدىدا ئۆزەمگە شۇنداق ۋەدە بەرگەن ئىدىم، ئاپام ھاياتتىن ئايرىلغان بۇ كۈنلەرنى ھېچقاچان ئۇنۇتمايمەن! بىزمۇ شۇ كۈنلەرنى باشقىلار بىلەن بىرگە كۆردۈق. نۇرغۇن بالىلار، نۇرغۇن ئانىلار شۇنداق ھەسرەتتە ئالەمدىن كۆز يۇمىدى. ئەگەر ھەر بىر ئۇيغۇر ئۆز ھاياتىنىلا ئويلايدىكەن، ئۆز خەلقىنى ئۇنتۇيدىكەن، ئۇ چاغدا بىز – ئۇيغۇرلار قانداقمۇ بىر خەلق سۈپىتىدە مەۋجۇت بولۇپ تۇرالايمىز؟ مەن ۋەتىنىمىز ئۈچۈن كۈرەش قىلىمەن. ھازىردىن باشلاپ مەن بۇ يولغا ئاتلاندىم! شۇنىمۇ ئۇنۇتمايمەنكى، مېنىڭ بالىلىرىمنىڭ يىتىم بولۇشى، ئائىلىمىزنىڭ خانىۋەيران بولۇشى خىتاي باسمىچىلىرىنىڭ تۈپەيلىدىندۇر! ھەدىلىرىم – سىلەر، مېنىڭ كۆز ئالدىمدا ئولتۇرغان – سىلەر ئەگەر خاتىرجەم ياشايمىز دەيدىكەنسىلەر ئۆزەڭلارنى ئالدىغان بولسىلەر. بىر كۈنى بۇ سۆزلىرىمنىڭ ھەقىقەت ئىكەنلىكىگە ئىقرار قىلىسىلەر! مەن سىلەرگە ۋەدە بېرىمەنكى، مەن مىللىتىمىزنىڭ ئۆرپ - ئادەتلىرىگە ئويغۇن ھالدا بىرى بىلەن توي قىلىمەن. لېكىن مەن كىچىك چاغلىرىمدا سۆيگۈنىڭ نېمە ئىكەنلىكىنى بىلمەيتتىم. مېنىڭ ھەقىقىي سۆيگۈم خەلقىمگە تەئەللۇقتۇر! .

ئۇ ئۆزى ياتلىق بولىدىغان ئەرنىڭ قانداق بىرى بولىشى كېرەكلىكى توغرىسىدا ھەدىلىرىگە مۇنۇلارنى بايان قىلدى، ھەدىسى زۆھرە بىر باشتىن يازغىلى تۇردى:

- 1- تەقى - تۇرقى كېلىشكەن بولىشى.
 - 2- كۆپ دېگەندىمۇ ئۆزىدىن 3-5 ياشلار چوڭ بولىشى.
 - 3- ئالى مەكتەپ ئوقۇغان بولىشى.
 - 4- دەسلەپ ئۇچراشقاندىلا ھەر ئىككىسى بىر - بىرىنى ياقتۇرۇپ قېلىشى.
 - 5- تۈرمىگە قامالغان (يەنى خىتاي ھۆكۈمىتىنىڭ جازاسىغا ھۆكۈم قىلىنغان) بولىشى.
 - 6- (ئەگەر تۈرمىگە قامالمىغان بولسىمۇ) باشقىلارغا خائىنلىق قىلمىغان بولىشى.
 - 7- ۋەتىنى ئۈچۈن ھەرىكەت قىلغان بولىشى.
 - 8- مىللىتىنىڭ ئازاتلىقى ئۈچۈن كۈرەش قىلىشقا تەييار تۇرغان بولىشى.
 - 9- مەيلى مېيىپ بولسۇن، مەيلى دېھقان بولسۇن، مەيلى باشقا بىرى بولسۇن مەن ئۈچۈن بەربىر.....
- ئۇنىڭ بۇ تەلەپلىرىنى زۆھرە خەتلىمەكتە ئىدى. بىراق ھەجەر رەبىيە سەن راستىنلا كاللاڭنى يوقىتىپسەن، سەن ئالچىپ قاپسەن! سەن مۇشۇ ئادەم بىلەن كوچىغا چىقىپ، خىتايغا قارشى كۈرەش قىلماقچىمۇ؟ شۇنى ئۇنتۇپ قالما، ئەگەر سەن شۇنداق بىر ئەرنى تاپساڭ، يېقىندىلا مېڭەڭدىن ئىس چىقىرىدۇ! - دېدى ئۇنى مەسخىرە قىلىپ.
- مەن ئۈچۈن بىر پاي ئوقنىڭ كارى چاغلىق، ئاۋال ماڭا شۇنداق بىر ئەرنى تاپ – دېدى رەبىيەم قەددىنى تىك تۇتۇپ. لېكىن ھەجەرنىڭ ئوغىسى ئۆرلىدى:
- سەن بۈگۈندىن باشلاپ ئۆز ئىختىيارىڭغا ئېگە. بىز ساڭا ھېچنەمە قىلىپ بېرەلمەيمىز. سېنىڭ پۇلۇڭنىڭمۇ بىزگە لازىمى يوق. ئەڭ ياخشىسى سەن ئاقسۇغا بېرىپ ئېرىڭ بىلەن يارىشىپ قال! ئەمما بىر يىل ئىچىدە كىم بولمىسۇن بىر ئەرگە ئېرىش! بولمىسا پۇت - قولۇڭنى باغلاپ قويۇپ، ساڭا نان تاشلاپ بېرىپ باقىمىز – دېدى ئۇ، غەزەپ بىلەن قايناپ.

رەبىيەم ئاقسۇغا كېلىپ، كۈچاردا تۇققانلىرىنىڭ ئارىسىدا بولۇپ ئۆتكەن ۋەقەلەرنى بۇۋاجەرگە سۆزلەپ بەردى.

– ۋاي خۇدايىم! مەن بىر ئادەمنى تونىمەن، ئۇ دەل سەن تەسۋىرلىگەن ئادەمنىڭ ئۆزى ئەمەسمۇ! – دېدى بۇۋاجەر ھاياجانلىنىپ. ئۇ ئاغزى ئاغزىغا تەگمەي سۆزلەيتتى. – ئۇ ئاتۇشتا ئانىسىنىڭ يېنىدا تۇرىدىكەن، ئۇ قولغا ئېلىنىپ تۈرمىگە قامالغاندىن كېيىن ئايالى ئۇنى تاشلىۋەتكەن ئىكەن، ئۇ ئەدەبىيات پاكولتېتىدا ئوقۇغان، ھازىر ئۇنىڭ بىر تىيىنمۇ پۇلى يوق ھەتتا چېچىنى ياساتقۇدەكمۇ پۇلى يوق. بۇۋاجەرنىڭ يولدىشىمۇ گەپكە قېتىلىپ – سىز ئىزدەۋاتقان بۇ كىشى مەدەنىيەت ئىنقىلاۋى دەۋرىدە تۈرمىدە بىر پۈتىدىن ئايرىلغان ئىكەن، بولمىسا ئۇ شۇنداق كېلىشكەن بىرى ئىكەن – دېدى.

– مەن ئۇنىڭ بىلەن توي قىلىمەن! – دېدى رابىيەم بار كۈچى بىلەن شىرەنى شاپىلاقلاپ ھاياجاندىن ۋە – ئەگەر ئۇ ۋەتىنىمىز ئۈچۈن بىر پۈتىدىن ئايرىلغان بولسا، مەن ئۇنىڭ بىلەن بىرگە كۈرەش قىلىشقا تەييار! – دېدى كەسكىن قارارىنى بېرىپ.....

16 - ماي 1968 - يىلى ئىدى. مەدەنىيەت ئىنقىلاۋى باشلىنىپ ئىككى يىلدىن كېيىن، ئۈرۈمچىدە خىتاي ھۆكۈمىتىگە قارشى پۈتۈن خەلق ئوت ئېلىشقا تەييار بولغان سەرەڭگىدەك بولۇپ قالغان ئىدى. بۇ قېتىمقى خىتاي ھۆكۈمىتىگە قارشى ئوقۇغۇچىلار ھەرىكىتىنى سەككىز نەپەر دوستلار تەشكىللىگەن بولۇپ، 15000 دىن ئارتۇق خەلق ئاممىسى قوزغۇلۇپ، كوچىلارغا تۆكۈلگەن، ئۇلار ئەركىنلىك، مۇستەقىللىق شۇئارىنى توۋلاپ نامايىش قىلغان ئىدى. ئەشۇ سەككىز نەپەر باتۇرنىڭ بىرى سىدىق ھاجى روزى ئىدى. قوراللىق خىتاي ئەسكەرلىرى بۇ نامايىشنى باستۇردى. لېكىن پۈتۈن خەلق ئېزىز جانلىرىنى ۋەتەن ئازاتلىقى ئۈچۈن پىدا قىلىشقا تەييار ئىدى. شۇ ھەرىكەت باستۇرۇلۇپ، بىر يىلدىن كېيىن بىر تونۇش ئايال رابىيەمگە بىر ئايالنى تونۇشتۇرغان. ئۇ ئاقسۇ كونا شەھەردە پىداگوگىكا مەكتىۋىدە ئوقۇتقۇچى ئىكەن. ئۇنىڭ قۇچىغىدا بىر قىز بوۋاقمۇ بار ئىدى. ئۇنىڭ يولدىشى تۈرمىگە قامالغان ئىكەن. « بەلكى ئۇ تۈرمىدە ئۆلگەن بولۇشى مۇمكىن » دەيتتى ھېلىقى ئايال. ئېرىنىڭ ئىسمى سىدىق ھاجى روزى ئىكەن. ئۇ 1969 - يىلى تۇتقۇن بولغان ئىكەن. بۇ ۋەقەنى ئاڭلىغان بىر قانچە ئايال سىدىق ھاجى روزىنى ئەسلەپ كۆز - يېشى قىلىشقان ئىدى. شۇنىڭدىن ئېتىبارەن رابىيەم ھېلىقى قەھرىماننىڭ ئايالى بىلەن يېقىن بولۇپ قالغان. ھېلىقى قۇچاقتىكى قىز ئۇزۇن ئۆتمەي ئۆلۈپ كەتكەن ئىدى. ئۇنىڭدىن

كېيىن ئۇ ئايال يېڭى ئېرىدىن بىر ئوغلۇمۇ تۇغقان.....

بۇۋاجەر بىر ئاز ئىككىلىنىپ قالماقتا ئىدى _ ھازىر بىز سۆزلەۋاتقان سىدىق ھاجى روزى ئەشۇ 1968 - يىلىدىكى سىدىق ھاجى روزىنىڭ ئۆزىمىدۇر ياكى ئىسمىنى ئالماشتۇرۇپ قويدۇقمۇ، ياكى شۇنداق ئوخشاش ئىسىملىك كىشىلەرمۇ؟

لېكىن رابىيەم ئۈچۈن بىرلا نەرسە ئېنىقكى ئۇ ئەشۇ ئادەمنى تېپىشى كېرەك، ئۇنىڭ بىلەن تونىشىشى لازىم!.

ئۇ قەشقەردە مېھمانخانىدا بىر ئاتۇشلۇق كىشىدىن بۇ ئىسمىنى سورىدى. ئۇ ئادەم _ توۋا خۇدايىم، ساپلا چىرايلىق ئاياللار ئەشۇ ئادەمنى ئىزدەيدىكەن - دەيتتى چاچاق قىلىپ، ھەم ئۇنىڭ قايسى مەھەللىدە تۇرىدىغانلىقىنىمۇ ئېيتىپ بەردى. شۇنىڭ بىلەن رابىيەم ئاتۇشقا كېلىپ سىدىق ھاجى روزىنى ئىزدەشكە باشلىدى. كوچا ياقىسىدا ئولتۇرغان بىر بالىدىن سورىغان ئىدى. ئۇ بالا

_ مەھەللىمىزدە ئىككى سىدىق ھاجى روزى بار، بىرى ئەسكى، بىرى ياخشى، قايسىسىنى ئىزدەيسىز؟ _ دېدى رابىيەمدىن سوراپ. _ ئەسكى دېگەننىڭ قايسى، ياخشى دېگەننىڭ قايسى؟ _ دېدى رابىيەم سۇئالغا سۇئال قايتۇرۇپ.

_ ياخشىسى پارتىكومنىڭ باشلىقى، ئەسكىسى تۈرمىدىن قويۇپ بېرىلگىلى بەش ئايچە بولدى. ئۇ ھۆكۈمەتكە قارشى، ئەكسىل ئىنقىلاپچى ئىكەن، كىشىلەر شۇنداق ئاتايدىكەن ئۇنى. ئۇ ئىنقىلاپقا قارشى ئۇنسۇر بولغانلىقى ئۈچۈن، سەككىز يىل تۈرمىگە قامالغان ئىكەن. ئۇ ئەسلىدە باي ئائىلىنىڭ ئوغلى بولۇپ ئائىلىسىنىڭ ۋەيران - بولشىغىمۇ ئۇنىڭ ھۆكۈمەتكە قارشى تۇرغان گۇنايى سەۋەپ بولغان ئىكەن، ھازىر ئۇ مەھەللىنىڭ ياقىسىدا تۇرىدۇ، كىشىلەر ئۇنىڭغا ھۆرمەت قىلىدىكەن، لېكىن ئۇنىڭ قارىسى يۇقۇپ قالارمىكەن دەپ قورقىدىكەن _ دېدى ھېلىقى بالا تەپسىلى چۈشەندۈرۈپ. (رابىيەم ئۇنى ئىزدەپ تاپتى).

« پاھ! سىدىق ھاجى روزى دېگەن مۇشۇ شۇمۇ! » رابىيەم ئۇنى كۆرۈشى بىلەنلا مەپتۇن بولماقتا. ئۇ ئاجايىپ كېلىشكەن، تەقى - تۇرقى قاملاشقان، قاۋۇل-بەستىلىك بىر يىگىت! ئۇنىڭ كۆزلىرىدىن ئۇچقۇن چاقناپ تۇرىدۇ!

ئۇنىڭ كۆزلىرىدىن نىدا ياڭراپ تۇرىدۇ! ئۇ ئاددى ساددا كېيىنگەن _ قارا شىم، ئاق يوللۇق كۆينەك كەيگەن. سىيادەك قاپ - قارا چاپلىرى تىترەپ تۇرىدۇ. مۇھىمى ئۇنىڭ ھەر ئىككىلا پۇتى ساغلام ئىدى. رابىيەم بىر كۆرۈشتىلا ئۆزىنىڭ قارارىنى بېرىۋەتتى « مەن بۇ ئادەم بىلەن توي قىلىمەن! ».

ئۇ قولنى كۆكسىگە قويۇپ _ كەلسىلە مېھمان، سىلىنى قايسى شامال بۇياقلارغىچە ئۇچۇرتۇپ كەلدىكىن! - دېدى تەمكىن ۋە تەبەسسۇم بىلەن. ئۇنىڭ كۆزلىرىدىنمۇ رابىيەمگە بولغان چوڭقۇر بىر سۆيگۈ ئىپادىسى چاچراپ تۇراتتى. مانا بۇ رابىيەم تەلەپ قىلغان « دەسلەپكى ئۇچرىشىشتا ھەر ئىككىسى بىر - بىرىگە مەپتۇن بولۇش » نىڭ ئۆزى ئىدى. سىدىق ھاجى روزىنىڭ ئانىسى رابىيەمنى ئولتۇرۇشقا تەكلىپ قىلىپ، سۇيقاشقا تۇتۇش قىلدى. ئۇلار ئاشنى ئىچىپ بولغاندىن كېيىن _ بىز سىرتقا چىقىپ بىر ئاز پاراڭلىشىپ كىرسەك _ دېدى رابىيەم. بۇ مىنۇتلار رابىيەم ئۇزۇندىن بېرى « چۈشەپ كېلىۋاتقان » ئارزۇلۇق مىنۇتلار ئىدى. بەلكى بۇ مۇھەببەت بولسا كېرەك! سۆيگۈ مۇشۇنداق بولسا كېرەك!.

ئۇلار ئېتىزلىقنىڭ قىرىدىكى بىر دەرەخكە يۆلىنىپ ئولتۇرۇپ مۇڭدېشىشقا باشلىدى. رابىيەم ئالدى بىلەن ئۆزىنىڭ كەچۈرمىشلىرىنى سۆزلىدى. دەيدىغان گەپ تۈگىدى. ئاندىن بىردىنلا _ مەن بۇ ۋەتەننى ئازات قىلىمەن! - دەپ تاشلىدى. سىدىقنىڭ يۈزىدە بىر ھەيرانلىق، ئەجەپلىنىش ئالامىتى كۆرۈلمەكتە. رابىيەم يەنە _ سىز ۋەتىنىمىز ئۈچۈن بەك كۆپ ئەمگەك قىلدىڭىز، لېكىن قىلىدىغان ئىشىڭىز تېخى تۈگىمىدى، مەن ئويلايمەنكى بىز بىرگە كۈرەش قىلساق چوقۇم مەقسەتكە يېتىمىز! _ دېدى تېخىمۇ ئىلگىرلەپ. سىدىق ھاجى روزى قىقىلداپ كۈلۈشكە باشلىدى ۋە _ بۇ بەلكىم بىر غەلىتە ئارزۇ، بەك خىيالى بىر ئارزۇ، سىز بەك تەسىرچان ئايال كەنسز - دېدى كۈلكىسىنى توختىتىپ. بىر ئازدىن كېيىن _ بۇ كۈرەش ئۇنچىۋالا ئاسان ئىش ئەمەس سىز ئېيتىۋاتقاندەك. بىزمۇ ئۆز ۋاقتىدا سىز ئويلىغاندەك شۇنداق ئاددى ئويلىغان ئىدۇق. نۇرغۇن دوستلىرىمىز چەتئەلگە قېچىپ چىقىپ كەتتى. نۇرغۇنلىرى تۈرمىدە، تاياق زەربىسىدە ئۆلۈپ تۈگىدى. سىزنىڭ بۇ غەيرىتىڭىز _ بولۇپمۇ مۇشۇنداق زاماندا ئۇيغۇر ئاياللىرىنىڭ شان - شەرىپىنى ئاشۇرىدۇ - دېدى كەسكىن تەلەپپۇزدا.

ئۇنىڭ سۆزلىرىنىڭ تازا تەسىرلىك نوقتىسىغا كەلگەندە رابىيەم ئۆز مۇددىئاسىنى ئوچۇقلا ئېيتتى:

– مەن بۇ يىل يىگىرمە توققۇز ياشتا، مېنىڭ كەلگۈسىدىكى يولدۇشۇمغا قويغان ئون شەرتىمنىڭ توققۇزى سىزدە مەۋجۇت ئىكەن. ئەمدى بىرى بولسا سىزنىڭ مېنى ياخشى كۆرىشىڭىزگە باغلىق، سىز مېنى ياخشى كۆرەمسىز؟ – دېدى ھېچ ئويلىناماستىنلا. ئۇ بۇ جورئەتكە قانداق كەلگىنىنى ئۆزىمۇ بىلمەيتتى. سىدىق ھاجى روزىنىڭ يۈزلىرى شەلپەردەك قىزىرىپ كەتتى. ئۇنىڭ يۈرىكى دۈپۈلدەپ سوقاتتى. ئۇ يىراقتىن يۈگۈرۈپ كەلگەن كىشىدەك جىددى نەپەسلىنەتتى. ئۇ يېنىك كۈلگەندىن كېيىن:

– بەك ئەپسۇس، ناھايىتىمۇ بەك ئەپسۇس خېنىم! كەچۈرۈڭ – دېدى. ئۇ باشقا دېگۈدەك سۆز تاپالمايۋاتاتتى. ئۇ ئاخىرىدا جورئەت بىلەن:

– ياق، مەن سىز بىلەن توي قىلالمايمەن! سىز بەك خەتەرلىك ئايال دەك كۆرۈنسىز! بەك خەتەرلىك! يەنە كېلىپ سىز ئۇيغۇر ئاياللىرىغا خاس بولمىغان، ئۆرپ – ئادىتىمىزگە يات بولغان بىر گەپنى قىلىۋاتىسىز! ئادەتتە بىر ئۇيغۇر ئايالى باشقا بىر يۇرتقا بېرىپ، ياتلىق بولۇش تەلۋىنى ئەرلەرگە ئېيتمايدۇ. ئۇيغۇر ئاياللىرى دۇنيادىكى ئەڭ سىپايە ئاياللاردۇر – دېدى ۋە يەنە نۇرغۇن بىر نىمىلەرنى سۆزلىدى. رابىيەممۇ:

– مەن ياخشى بىلىمەن، ئۇيغۇر ئانىلىرى نۇرغۇن قەھرىمان ئاياللارنى تۇغقان، بۇ ئەسىردە ماڭا ئوخشاش يەنە نۇرغۇن قەھرىمانلارنى تۇغدى – دېدى چېڭىغا چىقىپ. سىدىق ھاجى روزىمۇ قاتتىق رەددىيە قىلدى:

– سىز مۇشۇ ھالدا تۇرۇپ يوغان گەپنى قىلىۋاتىسىز! سىز يەر يۈزىدە ياشاۋاتىسىز، لېكىن ئاسماندىن پو ئاتىسىز! سىز دەۋاتىسىز تېخى ئولتۇرىدىغان ئۆيىڭىزمۇ يوقكەن! ئىككىنچىدىن ئالتە بالىڭىز دادىسىز قايتۇ! ئۇرۇق – تۇغقانلىرىڭىز سىزنى قىستاپ ئاۋالقى ئېرىڭىز بىلەن يارىشىپ قېلىشقا مەجبۇرلايدىكەن، مۇشۇ ۋەزىيەتتە سىز ئۈچۈن ئەڭ ياخشى بولغىنى بالىلىرىڭىزنىڭ دادىسى بىلەن يارىشىپ، بالىلىرىڭىزنى ياخشى بېقىپ قاتارغا قوشىشىڭىز، مانا بۇ سىزنىڭ ۋەتەننى ئازات قىلغىنىڭىزدىنمۇ ئارتۇق غەلىبىڭىز بولىدۇ!.

لېكىن سىدىق ھاجى روزى بۇ گەپلەرنى ئېيتىۋاتقان بىلەن ئۇنىڭ كۆزلىرىدىن يۈرىكىدىكىسى بىلىنىپ تۇراتتى. ئۇ رابىيەمنى راستىنلا ياخشى كۆرمەكتە ئىدى. بۇنى پەملىگەن رابىيەم يەنە بىر قېتىم تەكرارلىدى:

– سىز مېنى ياخشى كۆرۈپ قالدىڭىز، مەن بۇنى بىلىۋاتىمەن. ئەمما مەن ئۆز قىلمىشىغا پۇشايماي قىلىدىغان، بۇرۇنقى ئىشلىرىمنى « بالىلىقتىكى

«كالۋالىق» دەپ قاراپ، ئەمدىلىكتە ئەقىلغە تولغان چاغدا مۇشۇنداق بىر سەھرادا يوشۇرۇپ ھايات كەچۈرىدىغان ئادەمنى ياخشى كۆرمەيمەن! سىزچە بولغاندا، سىزگە ئۆيدە ئولتۇرۇپ لەڭمەن سوزۇپ بېرىدىغان ئايال بولسا ياخشى بولاتتىكەن! سىز شۇ ئايال بىلەن ئۆتكۈزىدىغان ھاياتتىن مەمنۇن بولسىڭىز، ئۇ چاغدا سىزنىڭ تۈگەشكىنىڭىز بولىدۇ ئەپەندىم!.

سىدىق ھاجى روزى ئېيتقانلىرىغا پۇشايمان قىلغاندەك بىر تۇيغۇدا ئىدى. لېكىن ئۇ سۆزىنى داۋام قىلدى _ خېنىم سىز ھەقىقەتەن گۈزەل بىر ئۇيغۇر قىزى، لېكىن مېنى ئارامخۇدا ياشىغىلى قويۇڭ! مەن ئۆز خەلقىم بىلەن بىرگە ياشاپ، بىرگە ئۆلۈشنى ئارزۇ قىلىمەن! پەقەت سىزدىن تەلەپ قىلىدىغىنىم، ئېيتىڭىز، سىز خىتاي مەخپىيەتلىك ئىدارىسىدا ئىشلىمەيدىغانسىز؟.

بۇ سۆز رابىيەمنىڭ قېنىنى قىزىتتى، ئۇ سەكرەپ تۇردى ۋە سىدىقنىڭ قۇلاق تۈۋىگە بىرنى قويغىلى تاسلا قالدى _ دە :

مەن ھازىرلا سىزدىن يىرگەندىم، سىز مەن ئىزدىگەن ئۇ ئادەم ئەمەسكەنسىز، سىز نومۇسىز بىر ئادەمكەنسىز، مېنى ئىشپىيۇن دەپ ھېساپلىدىڭىز. سىز زادى قانداق ئادەمسىز؟ ماڭا سۆيگۈ ئورنىدا ئەشۇنداق يامان ھاقارەتلىك سۆزلەرنى قىلىدىغان؟ مەن سىزنى چۈشىنەلمىدىم! _ دېدى زەرە بىلەن قايناپ.

لېكىن رابىيەم ئۇنى ئەيىپلىگىنى بىلەن كۆڭلىدە ئۇنىڭغا نىسبەتەن بىر يېقىنلىقنى، ئۇمۇ رابىيەمنى ئۇنداق ئاسان قولىدىن بەرمەيدىغانلىقىنى سەزمەكتە ئىدى. شۇڭا ئۇ ئاخىرقى ھۆكۈمنى ئېلان قىلدى:

– سىز مېنى چوقۇم ئىزدەيسىز! ئەمما ئۇنداق ئاسان تاپالمايسىز. مەن شۇنى بىلىدىمكى سىز ھەقىقەتەن ياراملىق بىر ئادەم ئىكەنسىز لېكىن سىز ئىرادە - ئۈمىدلىرىڭىزنى يوقىتىپسىز! خوش! مەن كەتتىم!

(شۇ ناملىق كىتاپ 144- 155. بەتلەر)

(قوشۇمچە)

بۇ ئەسلىمىدىكى ۋەقە بۈگۈنكى رابىيە قادىرنىڭ قۇرۇلمىسىدىكى يەنە بىر غالىپ قەدەم ئىدى. ئۇ ھېچ قاچاق تەقدىرگە تەن بەرگەن ئەمەس! ئۇ تەقدىر ئۈستىدىن دائىم غالىپ كەلگەن.

ئۇيغۇر ئاياللىرى ئەينى ۋاقىتتىكى سىدىق ھاجى روزى ئېيتقاندەك «
سىپايە، تارتىنچاق» بولاتتى. ئەمما «ئايال كىشى قازان بېشىغا مەسئۇل»

دېگەن بۇ ناھەق ھۆكۈم، ئانىلارنى نابۇت قىلغان. ئانىلار قازان بېشىدىن باشقا ھېچ نەرسىگە ئارلىشالمايتتى ۋە ئارلاشقۇدەك ئىقتىدارىمۇ يوق ئىدى. چۈنكى ئۇلار ئۆيىنىڭ ئادىمى! شۇنداق بولغىنى ئۈچۈن ئەشۇ قازان بېشىدىن باشقىنى بىلمىگەن، ئەرنىڭ زوراۋانلىقىغا باش ئېگىشتىن باشقىنى بىلمىگەن، ئېرى ئۈچۈن ئۆزىنى « قۇل - دىدەك » ئورنىدا خىزمەتكارلىققا ئاتىۋەتكەن، ئەشۇ ناتىۋان ئانىلار ئۇيغۇر جەمئىيىتىنى تۇغۇپ قاتارغا قوشاتتى.

« دادا تالانىڭ ئادىمى، ئانا قازان بېشىنىڭ ». ئۇنداقتا بالا قايسى ئېقىمغا تەۋە؟ ئوغۇلنىڭ بۇرۇتى خەت تارتقاندىن كېيىنلا دادىنىڭ يېنىدىن ئورۇن ئالالايدۇ. لېكىن ئۇ ئوغۇلنىڭ قۇرۇلمىسى ئەشۇ قازان بېشىدىكى ناتىۋان، مەھكۇم ئانىنىڭ ئىسسىق تاماقللىرى بىلەنلا پۈتۈپ بولغان. دادا ئۇنىڭغا ئەمدى نېمە قىلىپ بېرەلەيدۇ؟ _ ئۇنى ئۆيلەپ قويىدۇ خالاس! مانا بۇ ئۇيغۇر جەمئىيىتى شۇنداق داۋاملاشقان. بۇ « تەكرار ئىشلەپ چىقىرىش » تىن ئىبارەت، جەمئىيەتتىكى ئەڭ ئاڭسىز ۋاسىتىلەرنىڭ بىرى ئۇيغۇر جەمئىيىتى بولۇپ قالغان.

رابىيە قادىر خانىم ئۆزىنىڭ كىشىلىك تەقدىرىنى ئۆزى ئەشۇنداق بەلگىلىگەن. ئۇ « ئۇيغۇر جەمئىيىتىنى ئۇيغۇر ئانىلىرى قۇرىدۇ، قازان بېشىدا ئەمەس بەلكى جەمئىيەتتە! » دەپ، ئۆزى باش بولۇپ بۇ قارارنى ئېلان قىلدى. بۇ قارارغا ئۇ بۈگۈنگىچە ئەمەل قىلدى ۋە ئۈلگە ياراتتى. ئىنقىلاۋى ھەرىكەتنى پاك ۋىجدان ئۇرغۇتىدۇ. پاك ۋىجدان بولسا ئەركىن روھنىڭ ئىپادە جەريانىدۇر. ئەركىن روھ بولمىغان ھەرقانداق كىشىدە ساپ ۋىجداننىڭ بولۇشى ناتايىن. بىز مۇشۇ بۆلۈمدە رابىيە قادىردا شۇنداق بىر ئەركىن روھنى بايقايمىز. ئۇ روھ ئەشۇ دەۋردىكى قاتمۇ - قات توساقلارنى بۇزۇپ، ئۆز خاھىشىغا يەتكەن ئىدى. خۇددى شۇنىڭدەكلا بۈگۈنمۇ ئىچكى ۋە تاشقى توسالغۇلارنى بۇزۇپ تاشلىغان ئۇ غالىپ روھ دۇنيا ئەھلىنى تاڭ قالدۇرماقتا!

ئۇ روھ مىللىتىمىزنىڭ ئالدىدىكى نۇرغۇن كېرەكسىز ۋە « ئەنئەنە » شەكلىنى ئالغان، ئىنكار قىلىشقا كىشىلەر ئاسانلىقچە جورئەت قىلالايدىغان داشقالارنى سۈيۈرۈپ تاشلىماقتا. بۇندىن كېيىنمۇ ئۇ روھ مىللىتىمىزگە شەرەپ بېغىشلىغۇسى!.

ئۇ ئاقسۇغا قايتىپ كېلىپ دەرھال ئىش - ئوقىتىنى باشلىۋەتتى. لېكىن ئۇنىڭ ئەس - يادىدىن ھېلىقى ئادەم زادىلا نېرى كەتمەيتتى. ئۇ قايىققىلا ماڭمىسۇن « چوقۇم ئالدىمدىكى دوقۇشتىن قايرىلغاندا سىدىق ھاجى روزى ئالدىمغا چىقىپ مېنى ئېلىپ كېتىدۇ! » دېگەن بىر تۇيغۇ ئۇنى ئەسسىز قىلاتتى. ئۇ گۇياكى روھى كېسەللەردەك كوچىلارغا _ ئۇنىڭ يولىغا تەلمۈرەتتى! كېچىلىرى ئۇيقۇسىز، ئەگەر ئۇخلىغاندىمۇ ئەشۇ ئادەم بىلەن ئۇرۇشۇپ، ئۇنى تىللاپ چۈشەيتتى. ئۆز ۋاقتىدا، ئۆزىنىڭ دەردىدە ئابدېرىمنىڭ قانچىلىك ئازاپقا گىرىپتار بولغانلىقىنى ئەمدىلەتن ھېس قىلماقتا ئىدى.

يېرىم يىلغا يېقىن شۇنداق ئۆتتى. ئۇ بالىلىرىنى پات - پات كۆرۈپ تۇرۇش ئۈچۈن ئاقسۇ شەھرىدىن بىر ئۆي ئىجارىگە ئالدى. ئۇ ئىمكانىيەت بويىچە بالىلىرىنى كۆرۈپ تۇراتتى. بىراق ئۇ ئۆزىنى شۇنچىلىك بەختسىز ھېس قىلاتتىكى، خۇددى ئۆلۈم گىرداۋىغا كېلىپ قېلىۋاتقانداك تۇيۇلاتتى. 1977 - يىلى قىش پەسلى ئىدى. ئۇ ئارتۇق كۈتۈشكە تاقەتسىزلىنىپ، ئاتۇشقا يەنە بىر قېتىم بېرىش قارارىغا كېلىپ يولغا تەييارلاندى. دەل شۇ ئەسنادا « سىدىق ھاجى روزىنىڭ ئاقسۇغا كەلگەنلىك خەۋىرى » ئۇنى يولدىن قايتۇردى. سىدىق ھاجى روزى بۇۋاجەرلەرنىڭكىدە ئىكەن. ئۇ ئۆزىنى تۈزەشتۈرۈپ دەرھال بۇۋاجەرنىڭ ئۆيىگە كەلدىدە _ ئۆيۈڭلاردا مېھمان بارمۇ قانداق؟ _ دەپ سورىدى ساھىبخاندىن بىلىمگەن قىياپەتتە.

– شۇنداق ئەلۋەتتە! بىر مېھمانىمىز بار، سىزنىڭمۇ بىرگە كەلگىنىڭىز بەك ياخشى بولدى دىغا – دېدى بۇۋاجەر شاتلىقتىن يۈزلىرىنى تولۇن ئايدەك پارقىرىتىپ. رابىيەمۇ ئۆيىدە سىدىق ھاجى روزى بىلەن بىر قانچە ئەرلەرنىڭ بىرگە ئولتۇرۇشقانلىقىنى بايقىغان ئىدى.

بۇۋاجەر ئۇنى ئايرىم بىر ئۆيگە باشلاپ قويۇپ چىقىپ كېتىۋىدى، ئارقىدىنلا سىدىق ھاجى روزى قولىدا بىر يانچۇق خاتىرىسىنى تۇتقان ھالدا كىرىپ كەلدى.

– بۇ 260 مىڭ شەكلىدە سىزگە بولغان سۆيگۈم بايان قىلىنغان - دېدى ئۇ لېۋىنى چىشىلىگىنىچە ۋە - مەن تۇيغۇلىرىمنى مۇشۇ يازمىلىرىم ئارقىلىق سىزگە سۈنمەن، بۇنىڭدا ئىككىمىز ئاتۇشتا دېيىشكەن بارلىق سۆزلەرنىڭ جاۋابى تېپىلىدۇ - دېدى ئۇ ئىزاھات بېرىپ.

رابىيەم ئانۇشتىن قايتقاندىن كېيىن سىدىق ھاجى روزى كۆپ قىيىنلانغان ئىدى. ئۇ نېمە قىلىشى كېرەك؟ نېمە توغرا، نېمە خاتا؟ ھېچ تېگىگە

يېتەلمەيتتى. ھەتتا ئويلاشنىمۇ خالمايدىغان بولۇپ قالغان ئىدى. ئۇ رابىيەمنى ئەسلەشنىلا، ئۇنى سېغىنىشنىلا بىلەتتى. مۇشۇ تۇيغۇ ئۇنى كۈندىن - كۈنگە ئازاپلايتتى.

«كۆيۈشكە ئارتۇق تاقىتىم يوقتۇر.

پۈكۈلدۈم، يىقىلدىم،

ئوتۇڭدىلا كۆيۈپ،

پۈتمەكچىمەن!»

.....

رابىيەم ئۇنىڭ مىسرالىرىنى كېچىچە تەكرار تەكرار ئوقۇپ چىقتى. سىدىق ھاجى روزىنى خىتاينىڭ ئوقى يارىلاندىرالمىغان. ئەمما سۆيگۈ، تەشئالىق، تەلمۈرۈش ئوقلىرى ئۇنى يىقىتقان ئىدى.

«كۆك قەرىدە ھۆر - پەرىلەر،

پەرۋاز ئەيلەپ ئۇچۇشقان ئىكەن.

(قانائىتىدىن بىر گۈزەل) پەرىلەر،

يەر تامانغا شۇڭغىغان ئىكەن.

ئەنە شۇ گۈزەل پەرى،

سەن ئىدىڭ - سەن...سەن!»

ئالماستەك چاقنىغان يۇلتۇزلار،

ئايىنى چۆرىدەپ مەڭگۈ،

مەن ئەشۇ يۇلتۇز، ئايغا تەلمۈرگەن!

(بىراق) مەشۇغۇم مەندىن يىراق! (ئاي كەبى).

(مەزكۇر شېئىر كىتاپتىكى تېكىستكە ئۇيغۇن يېزىلدى. ئەسلىدىكى

ئۇيغۇرچە نۇسخىسىغا خىلاپ بولۇشى تەبىئىي)

سىدىق ھاجى روزىنىڭ بۇ سەپىرى رابىيەمگە توي قىلىش تەكلىۋىنى

ئېيتىش ئۈچۈن ئىدى. ئۇلار بۇۋاجەرنىڭ باغچىسىدا ئولتۇرۇپ

سۆھبەتلەشمەكتە. لېكىن سۆھبەت ئارىسىدا يەنە ۋەتەن، مىللەت ھەققىدە پاراڭغا كەتتى.

– ئەپسۇس، خەلق تەرىپىدىن ھۆرمەتكە سازاۋەر نۇرغۇن كىشىلىرىمىزنى خىتاي ھۆكۈمىتى ئۆزلىرىگە بەنت قىلىۋالدى. دېدى رابىيەم سۆھبەت ئارىسىدا – سۆزىنى داۋام قىلىپ – ئۇيغۇر خەلقى ئۆز – ئارا شۇنچىلىك تېز ئىشەنچ قىلىشىدۇ، بۇ خىسلەت سەپنى كېڭەيتىشكە پايدىلىق. بىراق خىتاي ھۆكۈمىتى خەلقىمىزنى دائىم ئالداپ، قارشىلىق ھەرىكىتىمىزنى بىخ ھالىتىدىلا يوقىتىپ كەلگەن. خەلقىمىزنىڭ ھەرىكەتلىرىگە باش بولغانلار تولىمۇ ئاددى خەلق توپىدىن چىققىنى ئۈچۈن، مەسىلىنىڭ تۈپ ماھىيىتىنى ئاڭغۇرالمىي شۇنداق ئاسان مەغلۇپ بولۇپ كەلگەن.

ئۇنىڭ قارىشىچە بۇ رەھبەرلىك ۋەزىپىسىنى سىدىق ھاجى روزى ئۈستىگە ئېلىشى كېرەك ئىدى. ھەمدە ئۇنىڭغا يانداش يەنە ئىككى كىشى – يەنە ئىككى نەپەر زىيالى. بىرى ساۋۇت ئەپەندى يەنە بىرى ئابدۇرېھىم ئۆتكۈر ئەپەندى. ئۇلارمۇ مىللەت، ۋەتەن ئۈچۈن قۇربان بەرگەن ۋە تەجرىبىلىك كىشىلەردىن ئىدى. ھەمدە ئۇلار خەلقىمىز ئالدىدا ناھايىتى يوقۇرى ھۆرمەتكە سازاۋەر كىشىلەر ئىدى. خەلق ھەرىكىتىگە رەھبەرلىك قىلىدىغان ئۈچ نەپەر زىيالى بىلەن بىرگە يەنە مۇھىم ھەل قىلغۇچ ئامىل كاپىتال – پۇل ئىدى. ئىقتىسادقا تايانمىغان ئىنقىلاپ ئىنقىلاپ بولالمايدۇ. رابىيەم ئەنە شۇ ئىنقىلاپ ئۈچۈن پۇل تېپىش، ئىقتىسادىي بازىنى قۇرۇپ چىقىش ۋەزىپىسىنى ئۈستىگە ئالماقچى. لېكىن ئۇ ھېچ بىر زامان ئۆزىنىڭ رەھبەرلىكىنى ئۈستىگە ئېلىشنى ئارزۇ قىلمايتتى ۋە ئويلاپمۇ باقمايتتى.

– بىزنىڭ توپىدىن كېيىنكى بىرىنچى ۋەزىپىمىز ۋەتىنىمىزنى ئازات قىلىش. دېدى رابىيەم قەتئى ھالدا. ئەمما سىدىق ھاجى روزى كۈلۈپ تاشلىدى. لېكىن رابىيەم ئۇنىڭ بىلەن توختاپ قالمايتتى –

سىز شۇنى قوبۇل قىلىشىڭىز كېرەككى! مەن ئۆي خوتۇنى بولالمايمەن، ماڭا ئەر كىنلىك كېرەك، مەن سىزنىڭ باشقۇرىشىڭىز ئاستىدا بولالمايمەن. سىز ماڭا ئىشىنىشىڭىز كېرەك! – دېدى ئۇ جىددى ھالدا. شۇ دەققىدە ئۇ ئىمتىھان ئېلىۋاتقاندەك قىياپەتتە سىدىق ھاجى روزىنىڭ كۆزىگە قادىلىپ تۇرۇپ يەنە داۋام ئەتتى. خىتاي ھۆكۈمىتى بىزگە ھېچقاچان كۈچ – قۇۋۋەت بەرمىدۇ. بىز ئۈچۈن بەك مۇھىم بولىۋاتقىنى دەسلەپتە نۇرغۇن ئىقتىسادقا ئېرىشىش، شۇ ئارقىلىق تەسىرىمىزنى تىكلەپ چىقىش. مەن شۇنىڭ ئۈچۈن

تجارەت قىلىشىم كېرەك. سىز شۇنىمۇ بىلىشىڭىز كېرەككى، مەن سىزگە تەئەللۇق ئەمەس، بەلكى مىللىتىمگە تەئەللۇق! شۇڭا بىرىنچى بولۇپ مىللىتىم ئۈچۈن خىزمەت قىلىمەن، ئاندىن كېيىنكى ئورۇندا سىزنىڭ ئايالىڭىز بولمەن! سىز مېنىڭ سەۋبىمىدىن قايغۇغا پېتىشىڭىزغا رۇخسەت يوق! سىز دائىم مېنى قوغدىشىڭىز كېرەك! سىز ئۆزىڭىزنى مىللى ھەرىكەتنىڭ رەھبىرىگە لايىقەتلىك قىلىپ چىقىشىڭىز كېرەك. ئەگەر سىز مۇشۇلارغا قايىل بولسىڭىز ۋە شۇنىڭغا ئىشەنسىڭىز ئاندىن مەن بىلەن توي قىلالايسىز. بەلكى ھېچقاچان خاتىرجەم ياشىيالماسلىقىڭىز، ھېچقاچان بىخەتەر ياشىيالماسلىقىڭىز مۇمكىن مەن بىلەن توي قىلىشىڭىز. مەن شۇنداق بىر ئايالەمنىكى ئۇ سىزنى ھازىردىن باشلاپ ئۆزىڭىزگە رەتەلەيدۇ. بەلكى ئۇيغۇرلار توغرا كۆرمەيدىغان، ئۇيغۇرلار يول قويمايدىغان ئىشلاردىمۇ ئۆز ئايالىڭىزغا رۇخسەت قىلىشىڭىز مۇمكىن! ئۇنىڭ ئىرىكىن ھەرىكەت قىلىشى ئۈچۈن پۇرسەت بېرىشىڭىز مۇمكىن! يەنە نۇرغۇن ئاۋازىڭىزچىلىكلەرگە يولۇقىشىڭىز مۇمكىن، ئەگەر سىز مەن بىلەن توي قىلىشىڭىز يەنە نۇرغۇن قۇربان بېرىشىڭىز كېرەك! بىزنىڭ غايىمىز بىرلىكتە خەلقىمىز ئۈچۈن خىزمەت قىلىش!.

رايىيەمنىڭ يوقۇرىدىكى تەلەپلىرىنى ئاڭلاپ بولغاندىن كېيىن سىدىق ھاجى روزى ئۆزىنى تۇتالماي سۆزلەپ كەتتى.

— سىز ئىنقىلاپنىڭ قانداق ئېلىپ بېرىلىشىنى بىلمەيسىز! ئىنقىلاپ قىلغاندىن كېيىن يەنە قانداق ئىشلارنىڭ يۈز بېرىشىنى بىلمەيسىز! مەن ئۆزەم ئەشۇ ئىنقىلاپنىڭ تۈرمىسىدە ياتقانمەن. ئەشۇ زىنداندا تۇرۇپمۇ ئارقامدىن تېرىلغان يامان پىتنە - ئىغۋالارنى ئاڭلىغانمەن! جازا مۇددىتىم تۈگەپ، خىتاي ھۆكۈمىتى مېنى تۈرمىدىن قويۇپ بەرگەندىن كېيىنمۇ، ماڭا قانچىلىك ئېغىر زۇلۇملارنى سالغانلىقىنى ياخشى بىلىمەن. سىز بۇلارنى كۆرمىدىڭىز. شۇنىڭ ئۈچۈن سىز بىلمەيسىز. سىز ئۆز غايىڭىز ئۈچۈن قۇربان بېرىشىڭىز بىلىسىز. ئەڭ ئېغىر بولغىنى شۇكى خەلقنى ئۆزىڭىزگە ئەگەشتۈرۈش. سىز كىم؟ مەن كىم؟ بىزنى كىم تونىتتى؟ ئەگەر سىزنىڭ غايىڭىزنى ئوچۇقچىلا ئوتتۇرىغا قويىدىغان بولساق بىزگە ھېچكىم ئەگەشمەيدۇ! سىز دونكىخوتقا ئوخشاش بەك خىيالىپەرەس ئىكەنسىز! سىزنىڭ خىياللىرىڭىز بەك جانلىق ئىكەن. ئەمما ئۆزىڭىزگە ئائىت ئۆيىڭىزمۇ يوق! باي بولۇش ھەققىدە پىلان تۈزۈپسىز! بەلكىم مەن سىزنى ئانچە - مۇنچە قوغدىيالىشىم مۇمكىن، شۇندىلا سىز توغرا

ئويلاشنى ئۈگىنىشىڭىز مۇمكىن! لېكىن ئۇيغۇر خەلقى كىچىك بىر يېزا خەلقى ئەمەس، بەلكى مىليونلىغان خەلقتۇر! .

رابىيەم ئۇنىڭ سۆزلىرىنى تىڭشاپ بولۇپ، ئۇنىڭغا چاقماق تېزلىكىدە بىر قاراپ قويدى - دە

— ئەگەر سىز بۇ تەلەپلىرىمگە تەييار بولمىغان بولسىڭىز، ئۇنداقتا بىز توي ئىشىنى بىكار قىلايلى! بىز توي قىلالمىغۇدەكمىز - دېدى. لېكىن سىدىق ھاجى روزى دەرھال ئۇنىڭ قولىغا ئېسىلدى ۋە ئۇنىڭ قولىنى مۇلايىمچە سىلاپ تۇرۇپ _ ياق! رابىيە قادىر، سىز بەك تۇيغۇچان ئىكەنسىز! سىز بەك ئالدىراپ كەتمەڭ. ئەلۋەتتە مەن سىزنىڭ بارلىق شەرتلىرىڭىزنى قوبۇل قىلىشقا تىرىشىمەن . لېكىن ئۆتۈنمەنكى بىز بۇ يەردە قىلىشقان گەپلەرنى ھېچكىمگە ئېيتقۇچى بولماڭ! بولمىسا خەقلەر بىزنى مازاق قىلىشىدۇ. كىشىلەرگە كۈلكىلىك تۇيۇلىدۇ - دېدى.

سىدىق ھاجى روزى رابىيەمنىڭ مۇرىسىنى يېنىك تۇتۇپ تۇرۇپ _ ئەگەر سىز شۇ تاپتا ماڭا ئېيتقانلىرىڭىزنى بەجا كەلتۈرەلسىڭىز مەن سىزنىڭ خىزمەتكارىڭىز بولىمەن. ئەگەر سىز ئەشۇ غايىڭىزگە يېتەلسىڭىز، ئۇ چاغدا سىز ئۈچۈن بىز _ ئۈچ نەپەر زىيالىنىڭ كېرىكى قالمايدۇ! سىز رەھبەرلىك ۋەزىپىسىنى ئۆز ئۈستىڭىزگە ئالسىڭىز بولىدۇ. مەن بەك خوشالمەن. سۆزلىرىڭىزنى ئاڭلاش مەن ئۈچۈن شاتلىق. كېلەچەك پارلاق كۆرىنىۋاتىدۇ. بىزگە مىليونلىغان خەلقىمىز ئەگەشكۈسى! ئازاتلىق ئۈچۈن ئۈمىد بەرگۈسى! رابىيە قادىر! سىز كۈرەش قىلىشنى داۋاملاشتۇرىشىڭىز كېرەك! «
(شۇ ناملىق كىتاپ 156 - 160 بەتلەر)

(قوشۇمچە)

يوقۇرقى ۋەقە بۇندىن ئوتتۇز يىلچە ئاۋال يۈزبەرگەن بىر قىممەتلىك باشلىنىش ئىدى. ئەشۇ دەۋردە كەلگۈسىنى ئېنىق كۆرەلىگەن، كەلگۈسىگە قارىتا « ئۆزگەرتكۈچى » پىلانلارنى تۈزگەن بۇ ئىككى نەپەر قىران ياش، مۇھەببەتلىك سۆيگۈ مەنۇتلىرىنى ئەشۇنداق باشلىغان ئىدى. ئاشىق-مەشۇقلۇق ھاياتىنىڭ ۋىسال كۈنىگە يېتىشى ئۈچۈن ۋەتەننىڭ ئازاتلىقىنى شەرت قىلىشتى. شۇ كۈندىن ئېتىبارەن خۇددى رابىيەم ئېيتقاندەك ئۇلار بىر كۈنمۇ ۋەتەن، مىللەتنىڭ غېمىسىز، خاتىرجەم ياشاپ باقمىدى. بىز توي قىلىپ، بالا - پەرزەنتلىك بولساق، بالىلىرىمىزدىن قەھرىمانلار چىقسا،

ئىپارخاندەك، ئابدۇخالىق ئۇيغۇرلاردەك قەھرىمانلار چىقسا بۇ بىزنىڭ تۆھپىمىز بولغان بولىدۇ _ دېيىشىمىدى. بەلكى ئۇلار ئۆزلىرىنى پىدا قىلىش شەرتلىرىنى مۇزاكىرە قىلىشتى.

(بىرى ماڭا، « بۇرادەر مىللىتىم ئۈچۈن ھېچ ئىش قىلالىمىدىم دەپ كۆڭۈللىرىنى يېرىم قىلمىسلا، ئاللاھ ئىسمى جىسمىغا لايىق، ئارزۇلىرىغا ئۇيغۇن بىر ئوغۇل بېرىپتۇ! سىلى قىلالىمىغان ئىشلارنى ئوغۇللىرى ئارقىلىق قىلىسلىمۇ ئەجىرگە ئېرىشسالا، ۋىجدانلىرى ئەمىن تاپىدۇ! » دەپ، تەسەللى بەرگىنىدە جاۋابىن مۇنداق دېگىنىم يادىمدا « دادام قىلالىمىغان ئەمما ئوغۇللىرىدىن كۈتكەن ئىكەن. ئەمدى مەنمۇ قىلالماي ئوغلۇمدىن كۈتسەم، ئۇمۇ شۇنداق قىلسا.... دېمەك بۇ تۈگەشكەنلىك بولماسمۇ سىلىچە! شۇڭا مەن پەقەتلا ئۆزەمگە ئېگە، ئوغلۇممۇ ئۆزىگە، ئۇنىڭ ئوغللىمۇ ئۆزىگە ئېگە. مەن ئۆزەم قىلالىشىم كېرەك. قىلالىمىسام ۋىجدانم مەشگۇ ئازاپ تارتىدۇ »).

ئونبىر بالىنى قاتارغا قوشقان، مەملىكەت بويىچە « ئەڭ باي ئايال » دېگەن ئاتاققا ئېرىشكەن، ئەشۇ مەرتىبىنى قولغا كەلتۈرگىچە مىڭبىر جاپا - مۇشەققەتلىك دەقىقىلەرنى ياشىغان بۇ پەخىرلىك رەھبەر، ئەلۋەتتە كىشىلىك، ئىنسانىي ۋە مىللى ۋەزىپىسىنى ھەمىسىلەپ ئۆتەپ بولغان ئىدى. لېكىن ئۇ كۈرەش قىلىشنى ھاياتىنىڭ مىزانى، ۋەتەننىڭ ئازاتلىقى ئۈچۈن ئۆزىنى پىدا قىلىشنى ئىنسانىي مەۋجۇتلۇقى دەپ، ئۆز - ئۆزىگە تەلەپ قويدى. ئۇ ئەشۇ تەلەپ بويىچە بىر نەپەسمۇ ئېغىشماي، زىرىكمەي ھەرىكەت قىلىپ كەلدى. ئۇ ئۆزى يالغۇز بۇ ئىشنى بېجىرىپ بولۇشقا ئۆز ۋاقتىدىلا كۆزى يەتمىگەنلىكى ئۈچۈن، ئۆزىگە بىر جان، بىر تەن بولۇپ كۈرەش قىلىدىغان ھەمراھ ئىزدىدى ۋە تاپتى. ئۇ تەكلىماكان قىرغىقىدا ئۈمىدىسىزلىك گىرداۋىغا كېلىپ قالغان بىر قەھرىماننى كۈرەش دۇنياسىغا قايتىدىن ئېلىپ چىقتى. كىشىلىك سۆيگۈ تۇيغۇسى قانچىلىك ھارارەتلىك بولىشىغا قارىماستىن بىرلا نوقتىغا(_ يەنى « ۋەتەن ئازاتلىقى ئۈچۈن پىداكارلىق كۆرسۈتۈش » نى سۆيگۈنىڭ شەرتى قىلىپ) تۇرمۇشنى مەركەزلەشتۈردى. ئىككى نەپەر پىداكار، غالىپ روھ تېپىشتى! بىر گەۋدىگە ئايلاندى! بۇ روھنى ئالاھىتىن باشقا ھېچكىم ئايرىيالمىدى ۋە ئايرىيالمىدۇ! بىز ئۇيغۇرلار ئۇلارنىڭ بىزدىن بولۇپ يارالغانلىقى ئۈچۈن ئالاھىقا شۈكۈرلەر بەجا كەلتۈرىشىمىز لازىمدۇر! بۈگۈنكى رابىيە قادىرنىڭ پۈتۈپ چىقىشىدا سىدىق ھاجى روزىنىڭ بىر ئۆمۈرلۈك ئەجرى سىڭدۈرۈلگەن. رابىيە قادىر سۆزلەۋاتقان ھەربىر ئېغىز نۇتۇقتا سىدىق ھاجى

روزىنىڭ يىللاپ يۈرگۈزگەن تەتقىقاتى ياتماقتا!!.

(بۇ دەۋا ئۆزىنىڭ كىم ئىكەنلىكىنى، كىم بولالايدىغانلىقىنى ۋە كىم بولۇپ پۈتكەنلىكىنى ئاڭقىرالمايدىغان ناكەسلەرنىڭ ئوينىيدىغان ئويۇنچۇقلىرى ئەمەس! باشلامدىن سۇنى ئېچىۋېتىپ، ئېتىزغا قىر سالمەن-دەپ، كەتمەن كۆتۈرۈپ يۈرگەن دېھقان، ناكەس دېھقاندىر! بەلكى ئۇنداق بىر دېھقاننىڭ بولۇشىمۇ تەسەۋۋۇرغا سىغمايدۇ. بىراق بىزنىڭ نۇرغۇنلىغان بايراقدار ناكەسلەرىمىز بۈگۈنكى ئاڭلىق ۋە ئىلمى دەۋردە ئەشۇ مەۋجۇت بولمىغان ناكەس دېھقاندىنمۇ ئارتۇق كال-ۋالارچە ھەرىكەتلەرنى قىلدى ۋە قىلىۋاتىدۇ. تېخى « دەۋادا ئەجرى بار» مىش! ۋاي ئەبگاھ ئۇيغۇر! ھالىڭغا قارا! سېنىڭ بۈگۈنگىچە مۇشۇنداق خورلۇقتا، خانىۋەيرانچىلىقتا، سۈرگۈن ۋە سەرانچىلىقتا ياشىشىڭغا ئۆزەڭنىڭ « بايراقدار ناكەس-لەر» گە ئەگىشىپ، توغرا بىلەن خاتانى ئايرىيالمايىقىنىڭ سەۋەپچىدۇر! سەن تېخى ئۆزەڭنىڭ ئەبگاھلىقىڭنىڭ سەۋەپلىرىنى تاشقى جەھەتتىن ئىزدەمەكچى بولسەن! بايراقنى ناكەسلەرگە تۇتقۇزۇپ قويۇپ، ناكەسلەرگە باش قويۇپ، ئىشتىن نەتىجە چىقمىسا، « دۈشمەن كۈچلۈك » دەپ ئۆز ئۆزەڭنى ئالداپ كەلدىڭ! ياق! سەن ئۆزەڭنى ئالدىمىدىڭ بەلكى سەندە شۇنچىلىكلا تۇيغۇ مەۋجۇتتۇر!)

25

1978 - يىلى 31 - ئىيۇل ئىدى. سىدىق ھاجى روزى بىلەن رابىيەلەر توي قىلماقتا. يىگىت ئۇچىسىغا ئاق كۆينەك ۋە بىر قۇر قارا شىم - كاستۇم كەيگەن، بۇ قىياپەت گويىكى رابىيەم ئىلگىرى چۈشىدە كۆرگەن يىگىتنىڭ دەل ئۆزى ئىدى. رابىيەم ھاياجان ياشلىرىنى تۇتالمايتتى. ئۇنىڭ كىيىملىرىمۇ ئاددى ئەمما يارىشىملىق ئىدى. بۇ توي مۇراسىمىگە قاتنىشىۋاتقانلار پەقەت ئالتە كىشىلا بولۇپ _ رابىيەم، سىدىق ھاجى روزى، ئۇنىڭ ئىككى ھەدە - سىڭىللىرى، ئىنىسى ۋە ئانىسى. بۇ ئائىلە « پومىشچىك ئائىلىسى » بولغاچقا، مەھەللىدىكى كىشىلەر ئۇلارنىڭ تويىغا قاتنىشىشتىن قورقۇپ يېقىن كېلەلمىدى. ئاخۇنۇم نىكاھنى ئوقۇشقىمۇ ئاشكارە جۈرئەت قىلالماي، ئۆيگە كېلىپ ئۇلارنىڭ نىكاھىنى ئوقۇدى.

توي شۇنداق شاتلىق ئىچىدە داۋاملاشماقتا. سىدىق ھاجى روزىنىڭ ھەدە - سىڭىللىرى خوشاللىقىنى ئىچىگە سىغدۇرالمايتتى ۋە _ ئۆيىمىزگە ھۆر،

پەرى كەلدى!، ئۆيىمىزگە پەرىشتە كەلدى - دەپ چۇقان سېلىشاتتى. ئۇنىڭ ئىنىسى بولسا، _ پەرىشتە ئۆيىمىزگىلا ئەمەس، پۈتۈن يۇرت-مەھەللىمىزگە كەلدى - دەپ چۇقان كۆتۈرەتتى. رابىيەم ئۆزىنىڭ مۇشۇنداق بەختلىك كۈنلىرىدە بالىلىرىنىڭمۇ بۇ يەردە بولالمىغانلىقىدىن ھەسرەتلەنسە، بىر ياقىتىن ھاياتىدىكى يېتەرسىزلىكنىڭ ئاخىرلاشقانلىقىدىن، ئۆزۈندىن بېرى كۈتكەن كۈننىڭ يېتىپ كەلگەنلىكىدىن ئۆزىنى بەختلىك ھېس قىلاتتى. ئۇ ھەربىر قېتىم سىدىققا تىكىلىپ قارىغىنىدا سىدىق تېخىمۇ كېلىشكەن يىگىت بولۇپ كۆرۈنەتتى. سىدىقنىڭ كۆزلىرى شاتلىقتىن، بەختتىن چاقىنايتتى. رابىيەم ئاۋالقى چاغلىرىدا كىتاپتىلا ئوقۇپ ئۆتكەن بەختلىك تۇيغۇلارنى، سۆيگۈنىڭ گۈزەللىكىنى ئەمدى ئۆز بېشىدىن كەچۈرمەكتە ئىدى. قېيىنئانا شۇنداق جانلىق چاۋاك چالاتتى ۋە :

_ مەيلى تويىنى قۇتلۇقلاپ مېھمان كەلسۇن، مەيلى كەلمىسۇن بۈگۈن توي! تويىنى ئۆزىمىز تەبرىكلەيمىز! سىدىق ئوغلۇم دۇتارنى چال! بىز ئۇسۇل ئوينامىز! - دەيتتى ئۇ چەكسىز شاتلىق ئىلكىدە. تويۇق پولو قازاندا دۈملەنمەكتە. قورداقمۇ قايىنماقتا! يىگىت دۇتارنى سازلاپ ناخشا ياغراتماقتا. كېلىن بىلەن قېيىنئانا ئۇسۇلغا دەسسىمەكتە!.

_ ۋەتىنىمىزنى خىتاي ئىشغال قىلغاندىن بېرى ھىچبىرىمىز بۈگۈنكىدەك كۈلۈپ باقمىغانكەنمىز! بۈگۈن مەن قولۇمنى بىرىنجى بولۇپ ئۇسۇلغا كۆتىرىۋاتىمەن! ئەي خۇدا بىزگە شاتلىقىمىزنى قايتىدىن ئاتا قىلغىن! - دەيتتى قېيىنئانا سايراپ. سىدىق ھاجى روزىنىڭ كۆزلىرى ياشقا تولغان ئىدى. رابىيەم:

_ نېمىشكە يىغلايسەن! بۈگۈن بىزنىڭ تويىمىز بولۇۋاتىدۇ! سەن شاتلىققا چۆمۈلىشۈڭ كېرەكقۇ! - دېدى ئۇنىڭ كۆزىگە قادىلىپ.

_ بىلەمسەن! سەن مېنىڭ ھەممىدىن چوڭ سۆيگۈم! لېكىن مەن ساڭا بىر تال تويۇق ئۈزۈك ئالالمىدىم، ساڭا تويۇق كىيىم كەيدۈرۈشنى بەكمۇ ئارزۇ قىلاتتىمكى، ئەشۇ تويۇق كىيىمنى كەيدۈرۈپ، ئىككىمىز قول تۇتۇشۇپ پۈتۈن مەھەللىنى بىر ئايلىنىپ چىققان بولساق، مانا مېنى بىئارام قىلغىنى _ دېدى سىدىق كۆڭلىدىكىنى ئىزھار قىلىپ.

_ ئەگەر سەن راستىنلا شۇنداق ئويلىغان بولساڭ، قولۇڭنى ماڭا بەر! _ دېدى رابىيەم ئۇنىڭغا قولىنى ئۇزارتىپ. سىدىق (جازا لاگېرىدا ئېغىر ئەمگەك قىلىپ) قېتىپ كەتكەن قولىنى ئۇنىڭغا بەردى.

– بىز ئىككىمىز شەرقى تۈركىستاننى چوقۇم ئازات قىلىمىز! – دېدى رابىيەم ۋە بىر ئاز سۈكۈتتىن كېيىن يەنە داۋام ئەتتى – ئەگەر بىز بۇ مەقسەتكە يېتەلمىسەك، مۇشۇ ئارمان، مۇشۇ ئۈمۈتتە ھاياتىمىزنىڭ ئاخىرقى كۈنىگىچە تىرىشىمىز! مەن ساڭا بىر تال ئۈزۈك تەييارلىغان ئىدىم، ئۇنى ھازىر بەرمەيمەن! بۇ ئۈزۈكنى ۋەتىنىمىز ئازات بولغان كۈنىگىچە ساقلايمەن! شۇ چاغدا سەنمۇ ماڭا تولىق كىيىمنى كەيدۈرسەن! بىز شۇ كۈنىگىچە سەبىر بىلەن كۈتىشىمىز كېرەك!.

سىدىق چەكسىز ھاياجان ئىلكىدە رابىيەمنى باغرىغا باستى ۋە – مەن سېنىڭ ئېيتقانلىرىڭنى قوبۇل قىلىمەن! بۈگۈنكى كۈننى خۇدا بىزگە ئاتا قىلدى – دېدى. رابىيەم بولسا شۇ تاپتا ئۆزىنى پۈتۈن شەرقى تۈركىستان بويىچە ئەڭ بەختلىك ئايال دەپ، ھېس قىلاتتى. چۈنكى ئۇنىڭ يۈرىكى سۆيگۈدىن پارتىلايتتى. چۈنكى ئۇ ۋەتىنىنى ھەقىقىي سۆيۈش پۇرسىتىگە ئېرىشكەن ئىدى! ئۇ شۇ تاپتا ئوت بولۇپ ياناتتى!.

« شۇ كۈندىن ئېتىبارەن بۈگۈنكى كۈنگە قەدەر سىدىقنى ئۇنىڭدىن ئايرىۋېتىش تەسەۋۋۇرغا سىغمايدۇ! ئۇ سىدىقتىن ئايرىلىپ ھايات قالايمىدۇ! ».

ئاخىرى رابىيەم ئۆز مەقسىدى بويىچە ھەرىكەت قىلىشى ئۈچۈن بىر قوغدىغۇچى ئائىلىگە ئېرىشتى. بىر يىل ئاتۇشنى قوغدىنىش چەمبىرىكى قىلدى. ئۇنىڭ بالىلىرى دادىسىنىڭ يېنىدا تۇراتتى. ئۇ بالىلىرىنى ئىمكانىيەتنىڭ يېتىشىچە يوقلاپ تۇراتتى. ياخشى سوغا - سالام يوللايتتى.

مەھەللە باشلىقى سىدىق ھاجى روزىنىڭ جازالانغان ۋە رېجىم ئاستىدىكى ئادەم بولغىنى ئۈچۈن ئۇنىڭ سىرتقا چىقىپ، رابىيەم بىلەن بىرگە ئىش - ئوقەت قىلىشىغا رۇخسەت بەرمەيتتى. شۇڭا ئۇ ئۆزى يالغۇز پۇل تېپىشنىڭ يولىنى ئىزدەپ، ئاپتۇۋۇز بىلەن قەشقەرگە قاراپ يولغا چىقتى. سىدىق ھاجى روزى بولسا دەرت - ھەسرەتلىرىنى مىسرالارغا تىزىپ ئۆيدە قالغان ئىدى. رابىيەم – ئۇلاق (ھايۋان) بازىرىغا كېلىپ، ئىش - ئوقەتنىڭ ئېپىنى قىلارمەن – دەپ، ئويلىغان ئىدى. ئەمما ئۇلاق سودىسىغا قارىغاندا ياغاچ ئېلىپ - سېتىش تىجارىتى مۇۋاپىق كۆرۈلدى. ياغاچ ساتىدىغان بىر تىجارەتچىنىڭ ئۇنىڭغا تەپسىلىي ئېيتىپ بېرىشىچە قاغىلىقتىن قەشقەرگە ياغاچ ئېلىپ كەلسە، پايدىسى ياخشى قالدىكەن. لېكىن ھېلىقى ياغاچ سودىگىرىنىڭ ئېيتىشىچە بۇ ئىش ئۇنچىلىك ئاسان ئەمەس. مەيلى نېمىلا بولمىسۇن

ياغاچنىڭ بىر تېلى 150 يۈەن. رابىيەم دەرھال قاغىلىققا قاراپ يول ئالدى. ھەم خېرىدارنىمۇ تېپىپ ياغاچنىڭ باھاسىنى پۈتۈشۈپ قويدى.

رابىيەمنىڭ يېنىدا 1500 يۈەن نەق پۇل بار ئىدى. ئۇ بۇ پۇلغا 150 تال ياغاچ ئالدى. ئۇ جەمى بەش مىڭ تال ياغاچ ئۈستىدە پۈتۈشتى. ياغاچنى سېتىپ بولۇپ پۇلنى بېرىدىغانغىمۇ كېلىشتى. ئۇ ئىشىنىڭمۇ ھېلىقى پاڭلان كۆرىمى سودىسىدىكىگە ئوخشاش بولىدىغانلىقىنى _ بۇ تىجارەتمۇ تېزلا ئۆتۈپ كېتىدىغانلىقىنى جەزىم قىلغان ئىدى. مال ئېگىلىرىمۇ، ئالغۇچىلارمۇ رابىيەمگە ئىشەنگەنلىگىدىن ئۇ بەك مەمنۇن ئىدى. شۇڭا پەيتىنى غېنىمەت بىلىپ چوڭ سودىغا تەۋككۈل قىلدى. بەش مىڭ تال ياغاچ ئەللىك مىڭ يۈەن. بۇ سودىدىن تىجارەتچىلەرمۇ بەك خوشال ئىدى. ئۇ ھەپتىدە ئۈچ-تۆرت قېتىملاپ قاغىلىقتىن قەشقەرگە يۈك ماشىنىسى بىلەن ياغاچ يۆتكەيتتى. شاخ - شۇمبا، پۇتاق - چوماقلىرىنى، دەرەخنىڭ «لىم» غا يارىمايدىغان ئىنچىكە ئۇچلىرىنى بولسا، ئەشۇ يېزىلاردىكى كەمبەغەللەرگە تارقىتىپ بېرەتتى.

ناھايىتى كۆپ يول مېڭىش ئارقىلىق سىدىق ھاجى روزغا مەھەللە (كەنت) باشلىقىدىن رۇخسەت ئالدى. ئەمدى ئۇنىڭ سۆيۈملۈك يولدىشى ئۇنىڭغا تىجارەتتە يۆلەك بولىدىغان بولدى. سىدىق ھاجى روزى يول بويى رابىيەمنى خۇددى تەڭسىلا سۇنۇپ كېتىدىغان كىرىستالنى ئاسرىغاندەك دىققەت بىلەن ئاسرايتتى. لېكىن ئۇ نېمە قىلسا قانچىلىك پايدا ئالىدۇ، تىجارەتنى قانداق قىلىش كېرەك دېگەنلەر بىلەن زادىلا ئىشى يوق! ئۇنى ئويلاشنىڭ ئورنىغا بارغانلا يېرىدىن كىتاپ ئالىدۇ، يول بويى كىتاپ ئوقۇيدۇ. ئۇ كىتاپ ئارقىلىق دۇنياغا سىڭىپ كېتىدۇ!

رابىيەمنىڭ سىدىق بىلەن توي قىلىشىدىكى مەقسىدى بولسا، بىر كۈنى سىدىقنىڭ مىللىتىمىزگە رەھبەر بولىشى ئىدى. لېكىن ئۇ تېزلا بايقىدىكى، سىدىق بۇ مەجبۇرىيەتنى ئۈستىگە ئالالمىغۇدەك. ئۇ بىر مۇتەپەككۇر! ئۇ رەھبەر بولالمايدۇ!.

بىر كۈنى ئۇلار ياغاچنى يۈك ماشىنىسىغا بېسىپ قەشقەرگە قاراپ يولغا چىقىشتى. يول ئۇپۇققا تاقاشقان شېخىللىق ئىدى. ئۇلار دەم ئېلىش پۇرسىتىدە ياغاچنى ياخشىراق ئورۇنلاشتۇرۇپلىش ئۈچۈن ھەرىكەت قىلاتتى. سىدىق ھاجى روزى لىمنى بىر ئۇچىدىن تارتىدۇ. رابىيەم يەنە بىر تەرىپىدىن ئىتتىرىدۇ. شۇ ئارىدا بىر تال ياغاچ سىرىلىپ كېلىپ رابىيەمنىڭ بويىنى

قىسقىچىسى. يەنە بىر ياغاچ ئېغىنلاپ كېلىپ سىدىقنىڭ پۇتىنى بېسىۋالدى. ئۇ رابىيەمنى قۇتۇلدۇرۇش ئۈچۈن ھەرقانچە قىلىپمۇ پۇتىنى ياغاچنىڭ ئاستىدىن ئاجرىتالمايدۇ. ئۇلار شوپۇرنى چاقىراتتى. لېكىن شوپۇر قايىقلاردىن قاتتىق ئۇخلاپ كەتكەن ئىدى. چۆللۈكنىڭ قاق ئوتتۇرىسىدا، ئادىمىزاتنىڭ شەپسى يوق. چۈشلۈك قۇياش تەپتىدە جانلار كاۋاپ بولماقتا. ئوت يالقۇنىدەك ئىسسىق شامال قىزىق قۇمنى رابىيەمنىڭ يۈزىگە ئۇرماقتا. خۇدىنى بىر بىلىپ، بىر بىلمەي، ھۇشسىزلىنىشقا ئازلا قالدى. دەل شۇ ئەسنادا قايىقتىندۇر بىر دېھقان ۋېلىسىپىتلىق كېلىپ قالدى. ئۇ ۋېلىسىپىتنى چۆرۈپ تاشلىۋېتىپ، ئالدى بىلەن رابىيەمنى قۇتقازدى. ئاندىن سىدىقنى قۇتقازدى. ئۇ ئون - تىنسىز ئىدى. ئۇلار ئۇنىڭغا رەھمەت ئېيتىشقىمۇ ئۈلگۈرەلمىدى! ئۇ ئادەم قانداق پەيدا بولغان بولسا، يەنە شۇنداقلا كۆزدىن غايىپ بولدى. ئۇلار بۇ ئادەمنىڭ قانداق ۋە قەيەردىن كەلگەنلىكى ھەققىدە بۈگۈنگىچە ئويلايدۇ! بەلكىم بۇ بىر كىچىك مۆجىزە بولسا كېرەك!!!

1978 - يىلى ئىدى. ئۇلار بىرگە ئاقسۇغا كېلىشتى. رابىيەمنىڭ ئىنىسى مەمەتنىڭ خەۋەر يەتكۈزۈشچىسى، ئالدىنقى كۈنى كوچا چارلايدىغان ساقچىلار يولۋاس ئىسىملىك بىر ئۇيغۇر ياشنى تۇتۇپ كېتىپ، ساقچىخانىدا قاتتىق ئۇرغانمىش. ھەتتا ئۇنىڭ ئاغزىغا بىر تال سۈپۈرگىنىڭ دەستىسىنى تىقىپ بوغۇزىدىن ئۆتكۈزۈۋەتكەنمىش. بۇنى مەمەت ساقچىخانا ئالدىدىن ئۆتۈپ كېتىۋېتىپ كۆرۈپ قالغان ئىكەن. ھېلىقى بالا ئۆلگەن ئىكەن. ئۇ ئەمدىلا ئون يەتتە ياشتا ئىدى. ھۆكۈمەت بولسا ئۇنىڭ ئاتا - ئانىسىغا « بالىڭىز ئۆزلىگىدىن ئۆلۈپ قالدى، ماۋۇ 10.000 يۈەننى ئېلىپ، نەزىر - چىرىغىنى ياخشى ئۆتكۈزۈپ تېنچ يەرلىككە قويۇڭ » دەپتۈدەك. بالىنىڭ ئاتا - ئانىسىمۇ ئۈنچىقماپتۇدەك.

شۇنىڭ بىلەن رابىيەمنى بۇ ئائىلىگە مەمەت باشلاپ باردى. ئىشىك ئالدىدا بولسا ئۈچ نەپەر خىتاي ساقچىسى قاراۋۇللۇق قىلىۋاتاتتى. رابىيەم ئۇلارنى ئىتتىرىۋېتىپلا

— بۇ بالىنىڭ ئانىسى مېنىڭ ئاچام بولىدۇ! يولنى بوشىتىش! - دېدى ۋە ئۆيگە كىرىپ كەلدى. بالىنىڭ جەسىدى پەردىنىڭ ئارقىسىدا ياتاتتى. رابىيەم ئۇنىڭ يۈزىنى ئېچىپ قارىدى. ئۇنىڭ كۆزلىرى دەھشەتلىك قورقۇنچتا پولىتىيىپ چىققان ئىدى. بەدەنلىرى، يۈز - كۆزلىرى تاياق زەربىدىن كۆكەرگەن.

ساق يېرى يوق! رابىيەم بالىنىڭ ئانىسىنى ئىۋەشكە كەلتۈردى
 _ ھۆكۈمەت ئون مىڭنى بەرگەن بولسا، مەن يىگىرمە مىڭنى بېرىمەن!
 مانا پۇل! - دېدى ئۇ ، ھازىردا ئانىغا پۇلنى تەڭلەپ. ئاخىرى ئۇلار جەسەتنى
 دوختۇرغا تەكشۈرۈشكە ماقۇل بولىشتى.

جەسەتنى ھارۋىغا سېلىپ، دوختۇرغا ئېلىپ بېرىشتى. دوختۇرنىڭ توغرا خۇلاسە چىقىرىپ بېرىشى ئۈچۈن رابىيەم نۇرغۇن پۇل بەردى. جەسەتنى ئوپىراتسىيە قىلىۋىدى، ھېلىقى خىتاي ساقچىلىرى ئۇنىڭ بۇغۇزىدىن تىقىۋەتكەن سۈپۈرگە پارچىسى ئۇنىڭ ئۆپكەسىنى يىرتىپ چىققان ئىكەن! ئاھ دەھشەت! ئوپىراتسىيە دوختۇرى جەسەت تەكشۈرۈش خۇلاسەسىنى ئەينەن خاتىرىلەپ بەردى. ئەمما ساقچى باشلىقلىرى جەسەتنى سىرتتىكى كىشىلەرگە كۆرسەتمەسلىك، بۇ ۋەقەنى جەمئىيەتكە بىلدۈرمەسلىك ھەققىدە قاتتىق ئاگاھلاندۇرۇش قىلدى. ئۇلارمۇ جىددى پىلان تۈزۈشتى _ سىدىق ھاجى روزى بىلەن رابىيەم شاڭخەيگە تىجارەت ئىشى بىلەن كېتىدۇ. بۇ بالىنىڭ قىساسىنى ئېلىشقا مەمەتنىڭ تۆرت نەپەر دوستى مەسئۇل بولىدۇ. پەردىنىڭ ئارقىسىدا رابىيەم بىلەن سىدىق ھاجى روزىنىڭ بارلىقىنى ئەسلا تىنمايدۇ! قىساس ئېلىش ئۇسۇلى بولسا بۇزۇپ چېقىش، ئۇرۇپ يارىلاندۇرۇش شەكلى بىلەن ئەمەس، تېنچلىق ئۇسۇلى بىلەن كۈچلاردا نامايىش قىلىش، شۇئار تۈۋلاش قاتارلىق تەلەپلەر ئوتتۇرىغا قويىلىدۇ.....

شۇنىڭ بىلەن كېيىنكى كۈنى ھېلىقى نامايىشقا مەسۇل بولغان بەش كىشى جەسەتنى كۆتۈرۈپ ئاۋال مەسجىت ئالدىغا باردى. ئاندىن خەلق توپىنى ئەگەشتۈرۈپ كوچىلاردا ئايلىنىدۇ. دەسلەپ ئىمام مەسجىتتىن چىقىشى بىلەنلا « مىللى خورلاش توختىتىلسۇن! » دېگەن پىلاكات ئېچىلىپ، يولۋاسنىڭ قانداق ئۆلتۈرۈلگەنلىگى ھەققىدە جامائەتكە تەپسىلىي سۆزلىنىدۇ.

دەل شۇ پىلان بويىچە ئۇلار ھەرىكەتنى باشلايدۇ. يولۋاسنىڭ يۈزىگە يېپىلغان يوپۇقنى ئاچىدۇ. مەسجىتتىن ئۇدۇل چىققان جامائەت بۇ ۋەقەنى تەپسىلى بىلىشىدۇ. بىر سائەتتىن ئاشمىغان ۋاقىت ئىچىدە كىچىكلارغا ئادەم توپى سىغمايدۇ. ئونمىڭدىن ئارتۇق خەلق _ ئۇيغۇر كىچىكلىرىغا تۆكىلىدۇ. مەسئۇللار خەلق توپىنى باشقۇرالمىدۇ. جاسارەتكە تولغان ئۇيغۇرلار ئىنتىقام ئۈچۈن ساقچى ئىدارىسىنى بۇزۇپ چاقىدۇ. تۈرمىلەرنى ئېچىۋېتىدۇ. خىتاي - پىتاي دەيدىغان نەرسە كىچىك خېمىرىدەك چەيلىنىپ كېتىدۇ. ئۇلارغا يولۇققانلا ساقچىلار تايماقتىن يەر چىشلەيتتى! لېكىن ئۆلۈم -

يىتىم يۈز بەرمىدى. بۇ ھەرىكەت شۇنداق ئاخىرلاشتى. قانچە مىڭلىغان بىگۇناھ خەلق تۇتقۇن بولۇپ، ھەپتىلەردىن كېيىن قويۇۋېتىلدى. ئەمما بۇ ئىشقا باش بولغان بەش نەپەر دوستلار باش جىنايەتچى بولۇپ قولغا ئېلىندى. رايىيەم ۋەقەدىن تولۇق خەۋەر تېپىپ، شاڭخەيدىن بېيجىڭغا يول ئالدى. ئۇ خىتاي مەركىزى ھۆكۈمىتىگە ۋەقەنى دوكلات قىلدى. يولۋاسنىڭ دەۋاڭىرى سۈپىتىدە ئاقسۇدىكى ھۆكۈمەتتىن ھېساپ ئېلىپ بېرىشنى قاتتىق تەلەپ قىلدى. نەتىجىدە ئاقسۇ ۋىلايىتىنىڭ ۋالىسىنى يۆتكەپ كەتتى. يولۋاسنى ئۆلتۈرگەن خىتاي ساقچىلىرىنى بىڭتۇەن ئەمگەك مەيدانىغا پالدى. شۇ ھەرىكەتنىڭ ئالدى - كەينىدە نۇرغۇنلىغان خىتاي ئەمەلدارلىرى، ساقچىلار، ئەسكەرلەر ئاقسۇدىن ئىچكىرى خىتاي رايونلىرىغا قېچىپ كېتىشتى! رايىيەم بەش نەپەر ئىنقىلاۋى يىگىتنى، يېرىم يىلدىن كېيىن تۈرمىدىن قۇتۇلدۇرۇش ئۈچۈن كىشى بېشىغا 10.000 يۈەندىن پۇل تاپشۇردى. ئۇلار ئامان - ئېسەن تۈرمىدىن چىقىشتى! ئەمما ئۇلارنىڭ كۆزلىرىدىن قىساس ئۇچقۇنلىرى چاقناپ تۇراتتى.

(شۇ ناملىق كىتاپ 166 - 175 . بەتلەر)

(قوشۇمچە)

مانا بۇ ھەرىكەت ئەينى ۋاقىتتا مىللىتىمىز « ناسۋال قاپاقتا يەيدىغان نان بارمۇ » دېگەندەك ھالدا، ئاچ - يالىڭاچ ياشاۋاتقان بىر زاماندا يۈز بەرگەن ئىدى. ئاقسۇدىن قاچقان خىتاي ئەسكەرلىرىنى كۈچاردا تۇتۇپ قامايدىغان لاگېرغا تاش ئېتىپ:

ئىچكىرىدىن خىتاي كېلىپ،
پاقلارنى يەپ بولدى.
يىگىلى بىر قۇمچاق يوق،
كۈلىغا راۋان بولدى.

دەپ قوشاق قاتقان بالىلار ئارىسىدا مەنمۇ بار ئىدىم. بىز بۇ ئەسكەر خىتايلارنىڭ قېچىشىنى « خىتاي قاچ - قاچ » دەپ خاتىرلىگەن ئىدۇق. شۇنىڭدىن كېيىنكى ئۆز - ئارا ۋاقىت ئۆلچىمىمىزنى بولسا، « خىتاي قاچ - قاچتىن كېيىنكى پالانى چاغدا » دېيىشەتتۇق. مانا بۇ خىتاي قاچ - قاچ

ھەرىكىتى بۈگۈنكى رەھبىرىمىز، ئىنقىلاۋى يولباشچىمىز رابىيە قادىرخانىمىنىڭ بۇندىن يىگىرمە توققۇز يىل ئاۋال ، نۆۋەز ياش چاغلىرىدا قىلغان دەسلەپكى ئىنقىلاۋى ئىدى. بىز بۇ ھەرىكەتنى كىم ئۇيۇشتۇرغانلىقىنى بولسا ئەمدىلا بىلمەكتىمىز. ئەسلىدە ئۇ، ئەزىز ئېيتقاندا «كەڭ بىر» سودىگەر ئايال «لا ئەمەس» (رابىيە خانىم تۇرمىدىن سالامەت چىقىپ، ئامېرىكىغا كېلىپ يېرىم يىلدىن كېيىن، ئىسمىنى ئاشكارىلىيالمىغان بىر نامەلۇم ئادەم « ئەزىز » تەخەللۇسى بىلەن رابىيە خانىمنى قاتتىق تەنقىتلىگەن) بەلكى « سودىگەرچىلىك » نى مىللەتنى قۇتقۇزۇش ئۈچۈن قوللانغان ۋاستە قىلغانلىقىنى بۈگۈن بىلمەكتىمىز. ھەقىقىي داھى، ھەقىقىي رەھبەر، ھەقىقىي يولباشچى ئەنە شۇنداق بولدى! بۈگۈنكى ئىشنى قانداق قىلىشنىمۇ بىلىدۇ. ئەتىكى ئىشنى، بىر يىلدىن كېيىنكى ۋە ئوتتۇز يىلدىن كېيىنكى ئىشلارنى قانداق قىلىشنى بىلىدۇ. ھەقىقىي رەھبەر ئېتىزغا سۈنى باشلىۋېتىپ ئاندىن قىر سېلىشقا يۈگۈرىدىغان ناكەس دېھقانغا ھەرگىز ئوخشىمايدۇ!

بىزنىڭ بۈگۈنكى بۇ دانا رەھبىرىمىز 1978 - يىلىدىن 1999 - يىلىقىچە تاپقان - تەرگىنىنى ئەنە شۇنداق مىللى قۇتقۇزۇش ئىشلىرىغا پىدا قىلغان. ئۇنىڭ كۆككە تاقاشقان بىنالىرى، قات-قات مىليونېرلىق مەبلىقى ھەرگىزمۇ خىتاي ئويلىغاندەك ئۇنداق ئاسان مۇسادىرە شەكلى بىلەن يوقالمايدۇ! ئۇ بۇ مەبلەغنى ئەشۇنداق مەقسەتتە توپلىغان ئىدى. شۇنىڭ ئۈچۈن بۇ مەبلەغ خىتاينىڭ كۆكسىنى تىشىپ چىقىدۇ. بۇ مەبلەغ بىلەن گەرچە خەجلىش ئارقىلىق ھەرىكەت قىلىشقا ھازىرچە پۇرسەت بولمىغىنى بىلەن، ئۇنى يۈتۈۋالغان خىتاي قان قۇسۇپ قايتۇرىدۇ. چۈنكى بۇ مەبلەغنى رابىيە قادىر ئەشۇ ئېزىلىۋاتقان، خىتاينىڭ دەھشەتلىك زۇلۇمىدا ئىگراۋاتقان ناتىۋان ئۇيغۇرنى قۇتقۇزۇش ئۈچۈن تاپقان ئىدى. ئۇ بىر مەزلۇم مىللەتكە مەنسۇپ بولغان مەبلەغ ئىدى! ئاخىرى بۇ مەبلەغ ئۆز جايىنى تاپقۇسى!

رابىيەم بىلەن سىدىق ھاجى روزىلارنى ياغاچ بېسىۋېلىپ، ئۆلۈم گىرداۋىغا كەلگەندە بىر غايىپتىن كەلگەن ئادەمنىڭ ياردىمى بىلەن قۇتقازغان ئاللاھ، بۈگۈن ئۇلار تاپقان ئەشۇ بايلىقنى گەرچە خىتاي بېسىۋالغان بولسىمۇ بىر مۆجىزە ئارقىلىق قۇتقۇزۇشقا قادىردۇر! بىز شۇنىڭغا ئىشىنىشىمىز كېرەككى، بۈگۈن ئەركىن دۇنيادا « ياغاچ ئاستىدا قالغان » ئۇيغۇر دەۋاسىنى قۇتقۇزۇش ئۈچۈن رابىيە قادىرنى بىزگە ئەۋەتكەن ئاللاھ يەنە بىر مۆجىزە بىلەن

مىللىتىمىزنى - پۈتۈن بىر مىللەتنى «ياغاچ ئاستىدىن» قۇتقۇزۇشقا قادىردۇر!

26

1979 - يىلىنىڭ ئاخىرلىرى سىدىق ھاجى روزى بىلەن رەبىيەلەر ئاتۇشتىن ئۈرۈمچىگە كۆچۈپ كەلدى. بۇ مەزگىللەردە ھۆكۈمەت تىجارەتچىلەرگە كەڭچىلىك قىلىپ، ئەركىن تىجارەتنى يولغا قويماقتا ئىدى. ئۇلار ئەر - ئايال بىرلىكتە رەبىيەنىڭ بۇرۇنقى بىرقانچە نەپەر شىركىلىرى بىلەن شاڭخەيگە يول ئېلىشتى. دەسلەپتە شاڭخەيگە تىجارەت ئىشلىرى بىلەن كىرگەن ئۇيغۇرلارنىڭ سانى ئانچە بەك كۆپمۇ ئەمەس ئىدى. لېكىن ئايدىن - ئايغا ئۇلارنىڭ سانىمۇ كۆپىيىشكە باشلىدى. ئۇنىڭغا ئەگىشىپ تاپاۋەتمۇ كۈندىن - كۈنگە ئازايماقتا.

خىتاي ھۆكۈمىتىنىڭ ئىسلاھات يۈرگۈزىدىغانلىقىمۇ غۇل - غۇلا قىلىنماقتا. خىتاي ھۆكۈمىتىنىڭ يۈرگۈزىدىغان ئىسلاھاتلىرى ئەزەلدىن ئۇيغۇرلارغا قارشى بولۇپ كەلگەنلىكى ئۈچۈن، بۇ قېتىمقى «ئىسلاھات» قا نىسبەتەن كىشىلەر ئېھتىياتچان ئىدى. لېكىن ئەمەلىيەتتەمۇ ئۆزگۈرۈشلەر بولۇۋاتاتتى.

دىنىي ئەركىنلىك يولغا قويۇلماقتا. ئازدۇر - كۆپ ئۇيغۇرلار ھەرەمگە بېرىپ ھەج تاپۇپ قىلىشقا مۇيەسسەر بولۇۋاتاتتى. بۇ خىل جىددى ئۆزگۈرۈشلەر رەبىيەنى ئويغا سالماقتا:

«ھۆكۈمەت خەلقنى بېسىم ئاستىدا تۇتۇپ تۇرالايدىغانلىقىنى بىلىپ يەتكەن بولسا كېرەك، ئۆز ئارا چىقىشىپ ئۆتۈشنىڭ بىردىن بىر يولى <كەڭ قويۇۋېتىش> ئىكەنلىكىنى تونۇپ يەتكەن بولۇشى مۇمكىن، ھەتتا خىتاي ھۆكۈمىتى شىنجاڭنىڭ مۇستەقىل بولۇشىنىمۇ پىلان قىلىۋاتقان بولسا كېرەك» دەپمۇ ئويلاپ قالاتتى.

كاپىتالىزمغا قاراپ ئېچىلىش ئۈرۈمچىنىڭ قىياپىتىدىمۇ ئۆزگۈرۈش پەيدا قىلغان ئىدى. كۆككە تاقاشقۇدەك ئىگىز بىنالار قەد كۆتەرمەكتە.

ھۆكۈمەت خادىملىرى ئۆزۈندىن بېرى سىدىق ھاجى روزىنىڭ مۇۋاپىق بىر ئورۇنغا ئىشقا كىرىشىگە قارشى توسقۇنلۇق قىلىپ كېلىۋاتاتتى. بۇ چاغلار تېخى تۈرمىدىن يېڭى قويۇپ بېرىلگەن زىيالىلار ۋە دىنىي زاتلارنىڭ ھەربىر

قەدەملىرى نازارەت قىلىنىۋاتقان چاغلار بولۇپ، زىيالىلارنىڭ بىرەر خىزمەتكە ئورۇنلىشىپ قېلىشى ئاسان ئەمەس ئىدى. ھۆكۈمەت خىزمىتىدىكى بەزەن ئۇيغۇر رەھبەرلىرى سىدىق ھاجى روزى ئۈچۈن ماغدۇر بولماقتا. سىدىق ھاجى روزىدەك بىلىم ئەھلى ئۈچۈن بىرەر ئۇنىۋېرسىتېتقا ئىشقا كىرىش چوڭ بىر ۋەقە ئىدى. يەنى ئۇ ئاخىرى بىلىم يۇرتىدىن ئىش ئورنى تاپتى. ئۇ تىجارەت ئەھلى ئەمەس! ئۇ تىجارەت قىلىش ئۈچۈن، پۇلدار بولۇش ئۈچۈن تۇغۇلغان ئەمەس!

سىدىق ھاجى روزى ئوقۇغۇچىلىرىغا خىتاي ھۆكۈمىتى تەييارلاپ بەرگەن دەرسلىك ماتېرياللىرىنى ئۈگىتىش ئەمەس، بەلكى ئوقۇغۇچىلار ئۆزلىرى دېموكراتىك ئۇسۇل بويىچە تەپەككۈر قىلىشنى ئىمكانىيەتنىڭ يېتىشىچە تەشەببۇس قىلاتتى. ئۇ غەرب دېموكراتىيەسى بىلەن مەدەنىيەت ئىنقىلاۋىنى سېلىشتۇرغان تېمىلارنى دەرسلىككە تاللايتتى. ئۇ ئوقۇغۇچىلارنىڭ ئۆزلىرى ياشاۋاتقان دەۋر تۈزۈملىرىنى مۇھاكىمە قىلىشى ۋە زىدىيەتلەرنى ھەل قىلىشنى ئۈگىنىشنى تەلەپ قىلاتتى. كوممۇنىستىك شەرقى گېرمان بىلەن دېموكراتىك غەربى گېرماننى سېلىشتۇرۇپ، ۋەتىنىمىزنىڭ كەلگۈسىدىكى ئەھۋاللىرىنى قىياس قىلاتتى. ئۇنىڭ ئەمگىكى ئېغىر بولسىمۇ، خىتاي ھۆكۈمىتىنىڭ سىياسى بېسىمى ئاستىدا تۈرلۈك قىيىنچىلىقلارغا دۇچ كەلسىمۇ، ئۇ ئۆزىنى بەختلىك ھېس قىلاتتى.

مۇشۇ يىلنىڭ ئۆزىدىلا رەبىيەم بالىلىرىنى ئارقىمۇ ئارقا ئۈرۈمچىگە يۆتكەپ كەلدى. پەقەت ئادىل دادىسىنىڭ بانكىدىكى خىزمەت ئورنىنى ئۈستىگە ئېلىپ ئاقسۇدا قالدى.

1980 - يىلى خىتاينىڭ كەڭ ئېچىۋېتىشنى يولغا قويۇش دەۋرى بولدى. بازار ئېگىلىگىنى ئېچىۋېتىش بىلەن بىرگە كوممۇنىستىك تۈزۈمۈمۇ بىر ئاز يۇمشاپ، زىيالى - پىكىر ئېقىمىغىمۇ ئەركىنلىك بەرمەكتە ئىدى. خىتاي ھۆكۈمىتىنىڭ سىياسى ھاۋاسىنىڭ ئىللىشىدىن جاسارەتلەنگەن ئۇيغۇرلار تېخىمۇ كەڭ ئىش ئورنى ۋە تېخىمۇ كەڭ ئاپتونومىيە تەلەپ قىلىشقا باشلىدى. لېكىن خىتاي ھۆكۈمىتى چاقماق تېزلىكىدە خەلقنىڭ تاناۋىنى تارتىپ، يەنە قورۇما نوقتىغا ئېلىشقا باشلىدى. خىتاي ھۆكۈمىتىنىڭ سىياسى كۈزىتىشلىرىنى بېسىم دەپ قارىغان ھەربىر كىشىنى « بۆلگۈنچى » دېگەن نام بىلەن ئەيىپلەشكە ئورۇندى ۋە چوڭ خىتايچىلىق پىرىنسىپىنى ئوچۇق يۈرگۈزۈپ، ئاپتونومىيە تەلەپ قىلغۇچىلارنى « دۆلەتنىڭ

بىخەتەرلىكىگە بۇزغۇنچىلىق قىلغان » دېگەن جىنايەت بىلەن ئەيىپلەپ، ھەتتا ئۆلۈم جازاسى بېرىشكە باشلىدى. مۇشۇنداق ۋەزىيەتتە رابىيەمنى كانتون تىجارىتى جەلىپ قىلماقتا ئىدى. چۈنكى خىتاي ئەمەلدارلىرىدىن دىڭ، خۇا گو پىڭ كەشىپ قىلغان « بىر دۆلەتتە ئىككى خىل تۈزۈم _ ئالدى بىلەن دېڭىز ياقىسى رايونلارنى بېيىتىش » سىياسىتى ئاستىدا دېڭىز ياقىسىدىكى ئارال رايونلارنىڭ ئىقتىسادى ھەقىقەتەن گۈللەنگەن ئىدى. بۇ خىل ئالاھىدىلىك ئۇيغۇر تىجارەتچىلىرى ئۈچۈن ياخشى بىر پۇرسەت بولۇپ، ھەتتا تەيۋەندىن كانتونغا مال يۆتكەش ئىمكانىيىتىمۇ مەۋجۇت ئىدى. مۇشۇ ئالاھىدىلىكلەر تۈپەيلى كانتونغا 300 دىن ئارتۇق ئۇيغۇر تىجارەتچىلىرى توپلانغان. ئۇلار بەزىدە ئۆزلىرى چۈشكەن مېھمانخانىدا تاماق يېيىشەتتى. مۇشۇنداق ئۇچراشقان چاغلاردا كۆپچىلىكنىڭ تەشكىللىنىپ، بىرلىكتە تىجارەت قىلىش تەكلىۋى رابىيەمنى قايىل قىلاتتى. گەرچە بۇنداق تەشكىللىنىپ تىجارەت قىلىش چەكلەنگەن بولسىمۇ، رابىيەم ئۇلارنىڭ تەلۋىگە بىنائەن يىگىرمىگە يېقىن كىشىنى بىر كۈللىكتىپ قىلىپ توپلىدى. ئۇ ئۆتكەنكى قېتىمدىكىدەك « مۇسادىرە » قىلىنماسلىق ئۈچۈن، بۇ قېتىم ئىككى نەپەر خىتاي كادىرنى مائاش بېرىپ ياللىۋالدى. بۇ خىتاي ئەمەلدارلىرى ئۇلار سېتىۋالغان ماللارنى تەكشۈرۈپ، قانۇنلۇق تىجارەت ئىكەنلىكىگە گۈۋالىق ئىسپاتى بېرەتتى.

ئۇلار رەختلەرنى رەڭ، سۈپەت، نۇسخا جەھەتلەردە ئۇيغۇر خەلقىنىڭ كىيىم مەدەنىيىتىگە ئۇيغۇن شەكىلدە زاۋۇتقا بۇيرىتىپ تەييارلىدى. ھەممە ئىشلار پۈتۈپ، يۈك - تاقىلارنى ماشىنىغا باستى. توختام بويىچە ھېلىقى ئىككى نەپەر خىتاي كادىرلىرى ماشىنا بىلەن بىرگە كانتون پورتىغىچە بىرگە ھەمراھ بولۇپ كېلىشى كېرەك ئىدى.

بۇ تىجارەتكە رابىيەم تەخمىنەن 200.000 يۈەن مەبلەغ سالغان ئىدى. ئۇلار تولۇق باج تۆلىگەن، ئۇلارنىڭ يېنىدا دۆلەت خادىملىرى قىلىپ بەرگەن ئىسپاتمۇ بار، شۇڭا بۇ قېتىم ھېچقانداق خېيىم - خەتەر يۈز بەرمەيدۇ! ئۇلار ئالى مەقسەتتە ۋەتەنگە قايتىش سەپىرىگە ئاتلاندى. يول ئۈستىدە كىچىك بىر يېزا بازىرىدا ئانچە-مۇنچە بىر نەرسە يەۋېلىش ئۈچۈن بىر ئاشخانا ئالدىدا توختاشتى. تاماقتىن كېيىن ھېلىقى ئىككى نەپەر خىتاي كادىرلىرى ئاسماندىمۇ، يەردىمۇ كۆرۈنمەيتتى. ئۇلار ئىزسىز يوقالغان ئىدى.

ئارىدىن ئون مىنۇتچە ئۆتكەندىن كېيىن، ئىككى يۈزچە خىتاي

ساقچىلىرى ئۇلارنى خۇددى خىتاي سېپىلىدەك قورشىۋالدى. ئۇلارنىڭ ھاڭ پەلەك يۈك باسقان بەش ماشىنا ماللىرى مۇسادىرە قىلىندى! يەتتە نەپەر تىجارەتچى شېرىكلەر خىتاي ساقچىلىرى بىلەن سۆزلىشىش ئۈچۈن ئالدىغا ئۆتۈۋىدى ئۇلارنى خىتاي ساقچىلىرى تارتىشىپ ئارىسىغا ئېلىۋېلىشتى. كىم كىمنى ئۇرۇۋاتقانلىقىنى كۆرگىلى بولمايتتى. چاقماق تېزلىكىدە رابىيەمنىڭ يەتتە نەپەر شېرىكلىرى يەر چىشلەپ قالدى. خىتاي ساقچىلىرى ئۇلارنى خۇددى پۈتۈلدەك تىپىپ ئوينىشاتتى.

– ئۇلارنى قويۇۋېتىش! ماللىرىمىزنى ئېلىش! – دېدى رابىيەم جېنىنىڭ بېرىچە ۋارقىراپ. باياتىن ئەتراپتا تاماشا كۆرۈپ تۇرۇشقان يەرلىك خىتايلارمۇ ئارىغا كىرىشىپ، بۇ ئادەملەرنى ئەمدى ئۇرۇۋەرمەسلىكىنى ئۆتۈنۈشتى. تايماقتىن كېيىن بىرلىرى بېقىننى تۇتۇپ ئىگرسا، بىرلىرىنىڭ ئوخشەكلىرى سۇنغان، بىرلىرى يەرچىشىلگىنىچە ياتاتتى. نەتىجىدە قوراللىق ساقچىلار ھەممەيلەننى ساقچى ئىدارىسىگە يالاپ مېڭىشتى. ئۇلارنىڭ قولىدىكى بارلىق قانۇنى رەسمى-يەتلەر ئۈستەلگە قويۇلدى. ھەممە ئىش قانۇنغا تامامەن ئويغۇن بولىشىغا قارى-ماستىن، ئاۋالقى نۆۋەتتىكىدەكلا مۇسادىرە قىلىندى. ئەگەر ئۇلار يەنە « بىزنىڭ تىجارىتىمىز قانۇنلۇق، دوكۇمېنتلىرىمىز تولۇق » دەپ، ساقچىلارنىڭ بېشىنى قوچىلاۋەرسە، ھەر بىرى ئاز دېگەندە بىر يىلدىن تۈرمىگە قامىلىدىغانلىقى ئۇختۇرۇلدى.

ئاخىرىدا ئۇلار ئائىلىسىگە _ بالىلىرىغا سوغات ئېلىپ كېتىش ئۈچۈن بولسىمۇ بىر ئازدىن پۇل بېرىشنى تەلەپ قىلىشتى. لېكىن پۇل تۇرماق، ھەتتا ئۇلارنىڭ دوكۇمېنتلىرىنىمۇ قايتۇرۇپ بېرىشمىدى. خىتاي ساقچىلىرى ئۇلارنىڭ دوكۇمېنتلىرىنى بەرمەسلىكتىكى سەۋەپ « بۇ ئۇيغۇر تىجارەتچىلىرى خىتاي پۇخراسى ئەمەس، بۇلار چەتئەللىك، شىنجاڭ دېگەن جاي خىتاي دۆلىتىگە ئائىت ئەمەس، شۇڭا چەتئەللىكنىڭ مۇسادىرە قىلىنغان ماللىرى قاتارىدا دوكۇمېنتلىرىمۇ قايتۇرۇپ بېرىلمەيدۇ. »

ئۇلار ھەممە نەرسىلىرىدىن ئايرىلىپ، مېھمانخانىغا قايتىپ كېلىشتى. رابىيەمنىڭ شېرىكلىرى ئۇنىڭدىن قانداقلا بولمىسۇن پۇل تېپىشنى، قايتا بىر ئىش قىلىشنى تەلەپ قىلىشاتتى. ئۇلارنىڭ ھەممىسىلا بار - يوق مەبلەغلىرىدىن ئايرىلغان ئىدى، خەجلىگۈدەك پۇلى يوق، قىلغۇدەك ئىش-ئوقىتىمۇ يوق ئىدى. ئۇلار قۇرۇق قول ۋەتەنگە قايتالمايتتى. شۇڭا رابىيەم ئۇلارغا ياردەم قىلىش نىيىتىگە كەلدى. لېكىن ئۇ يەنە بىر قېتىم يولدىشى

سىدىق ھاجى روزى بىلەن مەسلەھەتلىشىش قارارىغا كېلىپ، ئۈرۈمچىگە قايتتى.

ئۇ شۇنچىلىك ئىزتىراپ ئىچىدە سۆيۈملۈك يولدىشى بىلەن ئۇچراشتىكى. ئۇ ئايلاپ چاپلىق مېھنەت قىلىپ چارچىغان ئەمما قۇرۇق قول، ماغدۇرسىز ئىدى.

— جېنىم سىدىق، بۇ قېتىممۇ ئاۋالقىدەك ئاقىۋەت يۈز بەردى! مەن پۇللىرىمدىن، ماللىرىمدىن ئايرىلدىم _ دېدى ئۇ يولدىشىغا ھال ئېيتىپ.
— ئۆزەڭ سالامەتمۇ؟ بۇ ھەممىدىن مۇھىم _ دېدى يولدىشى ۋە _ ئارتۇق ئويلىما بولغان ئىش ئۈستىدە، كىشى ئەشۇنداق ھۆكۈمراننىڭ ئاستىدا بولىدىكەن، بۇنداق ھادىسە تامامەن نورمال ھادىسىدۇر، ھەر ئان بۇلاپ-تالىنىش، يارىلىنىش، ئۆلتۈرۈش تامامەن مۇمكىن، ھۆكۈمەت ئۇيغۇرلارنىڭ باي بولىشىغا يول قويمايدۇ، سەن ئىككى قېتىم مۇسادىرە قىلىنىپ، مال-مۈلۈكىڭدىن ئايرىلدىڭ، ئەمدى تىجارەت قىلىشتىن توختىغىن! سەن ماڭا ھەر مىنۇت لازىم، مەن سېنىڭ نېنىڭنى تېپىپ بېرەلەيمەن، ئائىلىمىزنى باقالايمەن، ئۆتۈنۈپ قالاي، سەن بىز بىلەن بىرگە بول _ دېدى ئۇ رابىيەمنىڭ قولىنى تۇتۇپ تۇرۇپ. لېكىن رابىيەم ئۇنداق قىلالمايتتى. ئۇ بۈيۈك غايىسىگە يېتىشنى ئويلايتتى. ئۇ ئىچكىرىدە ئۇنىڭ ياردىمىنى كۈتۈۋاتقان شېرىكلىرىنى ئويلايتتى. ئۇندىن باشقا يەنە ئۇ قەرزلىرىنى تۆلىشى كېرەك ئىدى.

شۇنداق قىلىپ ئۇ يەنە ئىچكىرىگە _ كانتونغا قايتتى. شېرىكلەر توپلىشىپ ياخشى مەسلەھەت قىلىشقاندىن كېيىن، قولىدىن كېلىشىچە تۈرلۈك تىجارى ئىشلارغا قەدەم قويىشتى. بىر ئاشخانىنى ئىجارىگە ئېلىشىپ ئۇيغۇرچە تاماق چىقىرىشتى. تونۇر نېنى، لەڭمەن، ئۈگرە چىقىرىشتى. قاق ئۈچ ئاي چاپلىق ئەمگەكتىن كېيىن 350.000 يۈەن نەق پۇلغا ئېرىشتى. بۇ پۇللارنى يىگىرمە شېرىكنىڭ ئارىسىدا تەڭ تەقسىملەمەكچى بولۇپ رابىيەم تەكلىپ بېرىۋىدى، باشقىلار قوبۇل قىلىشىمىدى ۋە ھەر بىرى 17.000 دىن ئېلىپ، قالغىنىنى چوڭ ئۇلۇش تەرىقىسىدە رابىيەمگە بېرىدىغان بولۇپتى. رابىيەمنىڭ تەلۋىگە ئاساسەن كانتونغا يېڭىدىن كەلگەن پۇلسىز بىر ئۇيغۇر يىگىتكىمۇ ئىئانە قىلىشتى.

رابىيەمنىڭ ئۈرۈمچىگە قايتىپ كەلگىنىگە ئالتە ئاي بولۇپ قالدى. ئۇ ئۈچ - تۆرت ئايلىق ھامىلدار بولۇپ، تىجارى ئىشلىرى ئۈستىدە ئويلىنماقتا

ئىدى. شۇنداق كۈنلەرنىڭ بىرىدە سىدىق ھاجى روزى ئۇنىڭدىن ئۆتۈنۈپ مۇنۇلارنى دېدى:

— مەن ساڭا يەنە بىر قېتىم يۈرگىمىدىن يالۋېرىمەن، بىز بىلەن بىرگە قالغىن، ئەگەر بېشىمىزغا قويىدىغان ياستۇق تاپالمىساق تاش قويۇپ ياتساقمۇ، ئولتۇرغىدەك ئۆي تاپالمىساق ئۆچكۈردە ياشىساقمۇ، پەقەت سەن بىلەن بىرگە ھايات كەچۈرسەملا مەن ئۈچۈن ئەڭ گۈزەل ھاياتتۇر. لېكىن رابىيەم كۆزىنى مەھكەم يۇمۇپ، يولدىشىنىڭ يۈزىگە قارىماستىن جاۋاپ بەردى:

— سەن بىلىسەن مېنىڭ گۈزەل ئارزۇلىرىمنى، ئۇ بىر غايە! ئۇ بىر خىيال! ئۇ بىر گۈزەل چۈش! مەن ئەشۇ گۈزەل چۈش ئۈچۈن كۈرەش قىلىشىم كېرەك! توغرا چۈشىنىشىڭنى ئۈمۈت قىلىمەن ۋە ئۆتىنىمەن!.

— سەندىن ئۆتۈنۈپ قالاي، ھېچ بولمىغاندا بالا تۇغۇلغىچە بولسىمۇ بىز بىلەن بىرگە قال — دېدى يولدىشى تەكرار.

— بولىدۇ، مەن بالا تۇغۇلغىچە بۇ يەردە تۇراي، ئەمما تىجارى ئىشلىرىمنى داۋاملاشتۇرىشىم كېرەك! مەن ھەر بىر مىنۇتىمۇ بوشقا ئۆتكۈزمەي تىجارەت ئۈچۈن سەرپ قىلىمەن — دېدى رابىيەم يولدىشىغا تىكىلىپ تۇرۇپ.

شۇنىڭدىن ئېتىبارەن ئۇ ئۈرۈمچىنىڭ ئادەم ئەڭ كۆپ ئۆتىشىدىغان كوچىلىرىدىن تىجارەت ئۈچۈن بىر يەر تاللىدى. يول ياقىسىدا ئىككى تۈپ دەرەخنىڭ ئارىسىدىن بىر كارۋات سىققۇدەك يەرنى ھۆكۈمەت دائىرلىرىدىن رۇخسەت ئېلىپ، تىجارەت رۇخسىتىنىمۇ ھەل قىلدى. شۇنىڭدىن باشلاپ رابىيەم تىجارەتنى باشلىۋەتتى. ئۇنىڭ ماللىرى تۈرلۈك رەختلەر، كىيىم - كېچەكلەردىن تەركىپ تاپاتتى. ئىككى تۈپ دەرەخنىڭ ئارىسىغا ئاددىلا تاختا قويۇپ ئاچقان بۇ كىچىككىنە بازار شۇنداق تېز كېڭەيمەكتە ئىدى. رابىيەمنىڭ يېنىدىن باشقا ئاياللارمۇ ئورۇن ئېلىپ، كونا - يېڭى كىيىم - كېچەك ساتىدىغان ئاياللارنىڭ سانى كۆپەيمەكتە. بۇنداق دەرەخنىڭ ئارىسىدا بازارچىلارنىڭ كۆپىيىشىدىن ئىلھاملانغان رابىيەم « بازار قۇرۇش » پىلانىنى مۇناسىۋەتلىك خادىملارغا ئېيتتى. بۇ پىلان ئۇلارغىمۇ تازا ياققان ئىدى ھەم رابىيەم ئەشۇ بازارغا دىرىكتور بولۇپ بەلگىلەندى. شۇنىڭ بىلەن ئۇ قۇرۇلماقچى بولغان بازاردىن يەر ئالىدىغان كىشىلەرنى توپلاپ، ئۇلاردىن يەر ئۈچۈن تېگىشلىك پۇل يىغدى. قىسقىلا ۋاقىت ئىچىدە قانچە يۈزلىگەن كىچىك بوتكا دۇكانلار قاتار تىزىلغان ھالدا بازار شەكىللەندى. رابىيەمنىڭ

دۈككىنى 58 - نومۇرلۇق ھاۋارەڭ دۇكان ئىدى. ئۇ بۇ رەڭنى ئۆزى تاللىغان ۋە شەرقى تۈركىستاننىڭ بايرىغى رەڭگىدە بولىشىنى مەقسەت قىلغان ئىدى. بۇ بازار شەھەرنىڭ ئەڭ ياخشى جايدىن ئورۇن ئالغىنى ۋە ھاياتى كۈچكە ئېگە بولغىنى، مۇشۇ بازارنىڭ قۇرۇلۇپ چىقىشى، ھەممىسىلا رابىيەمنىڭ پىلانى بىلەن بولغاچقا ئۇ شەھەرلىك تىجارەتچىلەر بىرلەشمىسىنىڭ مۇئاۋىن باشلىقى بولۇپ بەلگىلەندى.

بازار قۇرۇلۇپ ئارىدىن ئۈچ ئاي ئۆتتى. رابىيەمنىڭ ئاي - كۈنى تولۇپ، 1981 - يىلى 13 - ئىيۇل كۈنى قىزى ئەقىدە دۇنياغا كەلدى. ئۇ شۇنچىلىك گۈزەل بىر بوۋاق بولغانكى رابىيەم بىلەن سىدىق ھاجى روزىلار بالىنى كۆتۈرۈپ سىرتقا چىققانلىرىدا، ئۇنى كۆرگەن كىشىلەر ئۇنىڭدىن كۆز ئۈزلەلمەي ئارقىسىغا بۇرۇلۇپ قارىشاتتى. بەئەينى سۈرەتنىڭ ئۆزىلا ئىدى.

ھايات شۇنداق گۈزەل، مەنالىق ئۆتمەكتە. بىر يىلغا يېقىن رابىيەم ئۆز تىجارىتىنى داۋام قىلدى. ئۇ ئايدا 10.000 دىن 30.000 يۈەنگىچە نەق پايدا ئالاتتى. لېكىن ئۇنىڭلىق بىلەن رابىيەم مەمنۇن بولمايتتى. ئۇ بۇنچىلىك تاپاۋەتكە قانائەت قىلمايتتى. ئۇ بۇنچىلىك كىچىك ئىشلار بىلەن بىر مىنۇت ۋاقىتىنىمۇ ئىسراپ قىلىشنى خالىمايتتى. ئۇ ناھايىتى چوڭ ئىشلارنى ۋۇجۇتقا چىقىرىشى كېرەك ئىدى. شۇڭا ئۇ يولدىشىغا مەقسىدىنى ئوچۇق ئېيتىپ، خىتايدىن ئەرزەن تاۋار - ماللارنى تېزلىكتە ئۈرۈمچىگە ئېلىپ چىقماقچى بولۇۋاتقانلىقىنى بىلدۈردى. لېكىن سىدىق ھاجى روزى ئۇنىڭ پىكرىنى قاتتىق رەت قىلدى ۋە

__ ئەگەر سەن بۇ قېتىم بىزنى يالغۇز تاشلاپ قويۇپ كەتمەكچى بولساڭ، پۈتۈنلەي كەتكەن بولسەن! ئەقىدە تېخى كىچىك، سەن نېمىشكە بىرەر قېتىم بولسىمۇ خاتىرجەم ئارام ئېلىشنى راۋا كۆرمەيسەن، نېمىشكە تېنچ ئارام ئېلىشتىن مەمنۇن بولمايسەن. سەن زادى نېمىگە ئېرىشتىڭ؟ بىز بىر قورا جاي سېتىۋالايلى، بىزگە ئۇنچۇلا كۆپ پۇلنىڭ كېرىكى يوق - دېدى كەسكىن ھالدا.

رابىيەم ئۇنىڭغا توي قىلىشتىن ئاۋالقى سۆزلەشمىلىرىنى ئەسلىتىپ ئۆتكەن بولسىمۇ لېكىن ئۇ __ ياق، سەن كەتسەڭ بولمايدۇ - دېگەن سۆزىدە چىڭ تۇراتتى. ھەم __ قارا رابىيە، ئەقىدەنىڭ كۆزىگە قارا! چوقۇمكى ئۇنىڭ كۆزىدىن سەن تەلەپ قىلغان شەرتلەرنىڭ ھەممىسى تولۇق ئادا بولغانلىقىنى كۆرسەن! - دېدى.

بالىدىن ئايرىلىش ئېغىر ئازاپ ئىدى. ئۇ كۆپ قېتىم بالىلىرىدىن ئايرىلغان، بۇ ئازاپنى ناھايىتى ياخشى بىلەتتى. ئەمما قۇربان بەرمەي تۇرۇپ جەمئىيەت ئۈچۈن پايدىلىق ھېچ ئىش قىلغىلى بولمايتتى. شۇڭا ئۇ كېيىنكى كۈنى سىدىق ھاجى روزى ئىشقا كەتكەندىن كېيىن بىر پارچە خوشلىشىش خېتى يازدى:

« مەن سېنى ياخشى كۆرىمەن، قىزىمنى ياخشى كۆرىمەن، لېكىن مەن گۈزەل ئارزۇيۇمنى ئەمەلگە ئاشۇرۇش ئۈچۈن سىلەرنى ۋاقىتلىق تاشلىماقچىمەن، سەن شۇنى ئۇنتۇپ قالمىغىنكى مەن سىلەرنى ئاجايىپ ھەسرەت بىلەن سېغىنىمەن، دەرتلىك ئەسلەيمەن، بۇ ئايرىلىش مەن ئۈچۈن بەكمۇ ئازاپلىق، يېقىندا مېنىڭدىن خوش خەۋەر ئاڭلايدىغانلىقىڭمۇ ئېسىڭدە بولسۇن!».

ئۇ خەتنى ئەقىدەنىڭ يانچۇقىغا سالدى، بالىنى تاغىسىنىڭ ئۆيىگە ئاپىرىپ قويۇپ خوشلاشتى ۋە _ جېنىم قىزىم مېنى بۇ ئايرىلىش بەكمۇ ئازاپلايدۇ، سېنىڭ ئاپاڭ ئايرىلىشقا كۆزى قىيغىنىدىن بەكمۇ ئۆكۈنىدۇ، سېنى ياخشى كۆرىمەن، لېكىن ماڭا باشقا يول يوق - دېدى ئۇ يىغلىغان ھالدا. ئۇ ئۈرۈمچىدىن كانتونغا بارغۇچە يول بويى كۆز - يېشىنى تۇتالمايتتى. راھىلە بىلەن ئەقىدەنىڭ رەسىمىنى كۆكسىگە قويۇپ يىغلايتتى. ئۇنىڭ يۈرەك، باغرى ئوت بولۇپ ياناتتى. بالىلىرىنى سېغىناتتى. لېكىن ئۇ ئەشۇ گۈزەل ئارزۇ، ئارمانلىرىغا، گۈزەل چۈشىگە ئەگىشىپ جاسارەت بىلەن ئىلگىرلەيتتى. (شۇ ناملىق كىتاپ 178 - 187. بەتلەر)

(قوشۇمچە)

بۈگۈن بۇ مەزمۇندا رايىپە قادىر خانىمنىڭ ھاياتىدىكى بىر قانچە نۆۋەتلىك جاسارىتىنى، ئەقىل - پاراسىتىنى كۆرىمىز. ئۇنىڭ يالغۇز جاسارىتىلا ئەمەس، بەلكى تولۇپ تاشقان پىداكارلىقىمۇ كىشىنى ھاياجانغا سالىدۇ ۋە قايىل قىلىدۇ. ئۇ مۇشۇ قېتىمقى پىداكارلىقىدا ھەتتا ئائىلىسىدىنمۇ ئايرىلىپ قېلىش قورقۇنچىسىمۇ تەسەۋۋۇردىن يىراق ئەمەس ئىدى. بىراق ئۇ ھەر قېتىم تاللاشقا توغرا كەلگەندە « قۇربان بەرمەي تۇرۇپ، پىداكارلىق كۆرسەتمەي تۇرۇپ ئالى مەقسەتكە _ ئازاتلىققا ئېرىشكىلى بولمايدۇ » دېگەن بىرلا ھۆكۈمنى ئالدىغا قوياتتى. ئەنە شۇ ھۆكۈم ئۇنى تاللايتتى. ئۇ ئۆز ئىختىيارلىقىدا ئەمەس

ئىدى. ئۇنى ياراتقۇچى ئەشۇنداق ياراتقان ئىكەن، ئۇ يارىتىلغۇچى بولۇش ماھىيىتى بىلەن ياراتقۇچىنىڭ ئىرادىسىگە بويسۇنماي چارىسى يوق ئىدى. ئۇنىڭ غايىسى، مەقسىدى ھەرگىزمۇ باي بولۇش ئەمەس، بەلكى ئەڭ چوڭ كاپىتال يارىتىش ئىدى. ئۇ ئەشۇ كاپىتال بىلەن ئازاتلىقنىڭ سەرمايىسىنى قۇرۇپ چىقماقچى ئىدى. ئۇنىڭدىمۇ باشقىلاردەك شىرىن تۇيغۇ، ھېسسىيات تېشىپ تۇراتتى. لېكىن ئۇ ۋەتەن ئازاتلىقى يولىدا ۋىجدانغا، شىرىن تۇيغۇغا، ئىرادىگە، ئىمان - ئېتىقاتقا تايىنىپ قوزغىلىشتىن، ھەرىكەت قىلىشتىن مۇستەسنا ئىدى. بەلكى ئۇ « ئازاتلىق كۈرىشى ئۈچۈن ئەڭ مۇھىم، كەم بولسا بولمايدىغان يادروملۇق ئامىل كاپىتال » دەپ قارايتتى. ئۇ ئىنقىلاپقا ھەرگىزمۇ ھېسسىيات بىلەن مۇئامىلە قىلمايتتى. شېئىرى، ھېس، تۇيغۇلارنى كىشىلىك ھاياتتىلا ئىپادىلەيتتى. كىشىلىك ھېس - تۇيغۇنى ئىنقىلاۋى ھەرىكەتنىڭ قوماندانى قىلىپ بەلگىلىمەيتتى.

بىز ئۇنىڭ ئۈستىدىن قانچىلىك تەتقىقات ئېلىپ بارساق، پەقەتلا ئىنقىلاپقا ياراملىق ئىرادە، رەھبەرلىككە لايىقەتلىك شەرتلەرنى ئىسپاتلايمىزكى، ئۇنىڭ ئەكسىنى بايقاش قىيىن. ئۆزىنى پىدا قىلغۇچىلار، قۇربان بەرگۈچىلەر ئاز ئەمەس بىزنىڭ يېقىنقى تارىخىمىزدا. ئەمما نەتىجىدىن سۆز ئېچىش ئەسلا مۇمكىن ئەمەس.....

دېمەك پىدا قىلىش، قۇربان بېرىش ھەقىقىي مەناسى بىلەن، بولۇشقا تېگىشلىك ئورۇندا بولغاندىلا تۈلگەن بەدەلگە چۈشلۈك نەتىجە يارىتىدىغان گەپ.

« بەزەنلەرنىڭ يۈزى چوڭ _ ئۇ قۇربان بەرگەنمىش!.... بەزەنلەرنىڭ سۆزى چوڭ _ ئۇ بەدەل تۈلگەنمىش!.... بەزەنلەرنىڭ مۇشتۇمى زور _ ئۇ ھەممە نەرسىلىرىنى پىدا قىلغانمىش يەي!..... شۇڭا ئۇلارنىڭمۇ بۇ ئىنقىلاۋى سەپتە ئالاھىدە ئورنى بارمىشەي!.... بەزەنلەرنىڭ ئابرويى چوڭ _ ئۇ سۇلالىسىدىن بۇ يولدا ياشاپ، بۇ يولدا ئۆلگەنمىشەي!.... بەزەنلەرنىڭ ئورنى بەك مۇھىم _ ئۇلار يىگىرمە يىللاپ بۇ يولدا ئەجىر سىڭدۈرگەنمىشەي!.... ئىشقىلىپ بۇ يولغا ئۆزلىرىنى ئاتاپ قويغانلارنىڭ ھەربىرى ۋەتەن داۋاسىدىكى ئايرىلماس بىر گەۋدىمىشەي!.... ئۇلارنى ھېچكىم مەجبۇرلىماپتۇدەك. ھېچكىم مائاشمۇ بەرمەپتۇدەك، ئۇلار ئۆز پىداكارلىقى بىلەن خالىس ئىش قىلىۋېتىپتۇدەكمىشەي!.... شۇڭا ئۇلارغىمۇ ئالاھىدە ئەھمىيەت بېرىلىشى كېرەكمىشەي!...»

ئەنە شۇنداق بىر تالاي ئەر بايلار بۇ يولدا ياتقىنى ئۈچۈن، ئۇلارنىڭ تۆلىگەن بەدەللىرى ساناقسىز بولغانلىقى ئۈچۈن بىزنىڭ دەۋايىمىزغا ھەتتا غەرىپ دۇنياسىمۇ قول تىقالماي كەلگەن ئىدى. بىزدىكى ئاجىزلىق ئەسلىدە ئاجىزلىق ئەمەس، بەلكى ئاخماقلىق. ئەسلىدىمۇ ئاخماقلىق دېگىلى بولمايتتى. چۈنكى بىزدىكى ئاجىزلىق ئەسلىدە ئالجاناپلىق ئىدى. بۇ ئالجاناپلىق روھىمىزنى دۈشمەنلىرىمىز بايقاشتىن بۇرۇنلا بىزنىڭكىلەر سۈيىستىمال قىلىپ، بۇ ئالجاناپلىق روھىمىزنى «ئاجىزلىق» بىز ئورنىدا پايدىلىنىپ كەلدى. «قول سۇنسا يەڭ ئىچىدە، چاۋىسىنى چىتقا يايماسلىق» تەك مىللى خىسلەتلىرىمىزنى ئۇلار بىزنىڭ ئاخماقلىقىمىز، ئاجىزلىقىمىز شەكلىدە كوزۇر قىلدى. بىر نېمە دېسىڭىز «سەن نېمە دېمەكچى؟ ئۇ خالىس ئىش قىلىۋاتسا» دەيدۇ. بۇمۇ توغرا گەپ. ئەشۇ پۇل ئالماي خالىس پىداكارلىق قىلغىنى مىللىتىمىزنىڭ بېشىغا تۈگىمەس بالا- قازا بولۇپ قالدى. تەقدىرىمىز كاساپەت بولۇپ يېزىلدى. مىللىتىمىزنىڭ دەۋاگەرلەرگە بېرىدىغان پۇلى بولمىغىنى ئۈچۈن، دەۋاگەرلەر دۈشمىنىمىزدىنمۇ بەكرەك خولىگەنلىشىپ كەتكەن ئىكەن. چۈنكى ئۇ «خالىس ئەمگەك قىلغان پىداكار «ئەمەسمۇ! مەيلى ئۇ ھېچ نەرسە قىلالىمىسمۇ، مەيلى ئۇ ئۆزبېشچىلىق بىلەن مىللىتىمىزنى تاققا ئۈستۈرۈپ نابۇت قىلىۋەتسىمۇ، مەيلى ئۇ مىللىتىمىزنى سېتىپ خەجلىسىمۇ، مەيلى ئۇ يادىرولۇق ئوق بېشىغا مىنىۋېلىپ پارچىلىنىپ كەتكەن بولسىمۇ _ ئۇ بەدەل تۆلىگەنمىش!

پالانى خاتا قىلدى دېسە، جاۋابى «سەن خائىن!» بولۇپ چىقىدۇ. چۈنكى «سەن نېمە قىلىدىڭ» دېگەن سۇئال بار ئەمەسمۇ. نېمىلا بولمىسۇن بىر ئىش قىلىشى كېرەكمىش. خاتا بولسىمۇ بىر ئىش قىلغان كاساپەت «پىداكار» مىش.

بىز يېقىندىلا، مۇشۇ بىر قانچە ئاي ئىچىدە كۆڭۈلسىزلىككە يولۇقتۇق. ھەمدە يوقۇرقىدەك جاۋاپلارنى ئاڭلىدۇق. يەنە شۇنداق جاۋاپلارغا دۇچ كېلىمىز. ياكى بۇ يولدا مارىلاپ ياتقان «پىداكارلار(ناكەسلەر)» نى تازىلاپ چىقىپ، يولنى داغ-داملاشتۇرىمىز. ياكى بىزمۇ مىللەت سۈپىتى بىلەن ئەشۇنداق ناكەس «پىداكارلار» دەك چىرايلىق تونغا ئورنىنىۋېلىپ، مۆتىبەرلەرچە ماڭىمىز! ئالدىنقىسى مىللى ھەرىكەتنىڭ تەقەززاسى. كېيىنكىسى يوقىلىشنىڭ بىشارىتى .

ئۇ ئوۋزىنىڭ ئېغىر ئاياق ئىكەنلىكىگە قارىماي، كانتونغا يېتىپ كېلىپ، بۇرۇنقى شىرىكلىرى بىلەن ئۇچراشتى. ئۇلار جەمىيەتتە كىشى بىرلىكتە رەخت تىجارىتى قىلدى. تاپاۋەت كۈتكەندىنمۇ كۆپ بولماقتا. پۈتۈن ئارال بويىچە ئەڭ ئەرزان مال - تاۋارلارنى ئىزدەپ تاپاتتى. بۇ ماللارنى ئاۋالقىدەك ۋەتەنگە يۆتكىمەستىن، ئەشۇ يەرنىڭ ئۆزىدىلا باشقا تىجارەتچىلەرگە سېتىشاتتى. بۇنداق سودىدا ئىككى ھەسسە پايدا قالاتتى.

ئۇ كانتونغا كەلگەن بىر ھەپتە - ئالتە ئاي بولۇشىغا قارىماي، تىجارەت تېز روناق تاپقان ئىدى. رەبىيەنىڭ بويى ئېغىرلىشىپ، ئاي - كۈنى يېقىنلاشماقتا. ئۇ تۇغۇتى ئۈچۈن ۋەتەنگە قايتىپچە، ئىمكانىيەت بويىچە كۆپرەك تاپاۋەت قىلىشنى، تېخىمۇ كۆپ سەرمايىگە ئېگە بولۇشنى ئارزۇ قىلاتتى. ئۇ بۇ قېتىمقى تىجارەتتە قانچىنە 900.000 يۈەن نەق پايدا تاپقان ئىدى. ھەتتا تامامەن قانۇنلۇق ھالدا 200.000 يۈەن باجمۇ تۆلىگەن. شۇڭا ئۇ خاتىرجەم ۋەتەنگە قايتىش نىيىتىدە يول تەييارلىقىنى ھازىرلاپ، يولدىشىغا تېلپۇن قىلماقچى بولدى. لېكىن ئۇنىۋېرسىتېتنىڭ مۇلازىمەت ئورنىدىكى سېكرىتار ئايالنىڭ « سىدىق ھاجى روزى سىز بىلەن ئاجراشماقچى، ئۇ سىزدەك نورمالسىز ئايال بىلەن بىرگە ياشىيالمىدۇ، كىچىك بالىنى تاشلاپ قويۇپ، تىجارەت ئۈچۈن كەتكەن سىزدەك خوتۇننى» دېگەن گېپىنى ئاڭلىدى. بۇ سۆزلەر رەبىيەنى تامامەن ئالاقىزادە قىلىۋەتتى.

شۇنىڭ بىلەن ئۇ كېيىنكى نۆۋەتلىك ئائىرىپلانغا ئولتۇرۇپ، چېڭدۇدىن ئۈرۈمچىگە ئۇچماقچى بولدى. ئۇ پۇل - پۇچەكلىرىنى بالىلىرىغا سوغاتلىق ئۈچۈن ئالغان كىيىم - كېچەكلەرنىڭ ئارىسىغا قاچىلىدى. بۇندىن بۇرۇن مۇشۇنداق نەق پۇل ئېلىپ ماڭغۇچىلار ھېچقانداق خېيىم - خەتەرگە يولۇقمىغاچقا، ئۇ خاتىرجەم ھالدا چامادانىنى سۆرەپ ئائىرىپورتقا كەلگەن ئىدى. بىراق ئۇزۇندىن بېرى ئۇنىڭ مۇشۇنداق بىر تەۋەككۈلچىلىق قىلىشىنى كۈتۈپ تۇرغان ساقچىلار، دەل ئۇ زالغا كىرىشىگە ئۇنىڭ ئەتراپىنى قورشىۋالدى. يىگىرمىگە يېقىن ساقچى ئۇنى توپ ئىچىگە ئېلىشتى. ئۇلارنىڭ بىرى

رابىيەمنىڭ ئالدىغا ئۆتۈپ، ساقچى كىملىگىنى كۆرسۈتۈپ، « سىز رابىيە قادىر بولامسىز؟ » دەپ سورىدى.

كىچىككىنە ئىشخانىدا ھەيۋەت بىلەن تەپتىش قىلىۋاتقان ئىككى نەپەر ساقچى باشلىقى چامادانى شىرە ئۈستىگە قويۇشتى. خۇددى بامبۇك ياغىچىدەك ياداق كەلگەن بىر خىتاي ساقچى بىر - بىرلەپ ئاقتۇرماقتا ئىدى. ئەيىا! ئەيىا! دەپ توۋلىغىنىچە، _ قانچە پۇل بۇلار؟ - دەپ سورىدى ئۇ بىر قەدەمچە نېرىدا قاراپ تۇرغان رابىيەمدىن.

ئالدىنقى ئىككى قېتىملىق مۇسادىرىدە رابىيەم ئانچە ئۇپرىمىغان ئىدى. بۇ قېتىم ئۇ پۈتۈنلەي ئەسەبىيلەشتى. بۇنداق بولۇشى مۇمكىن ئەمەس ئىدىغۇ! ئۇنىڭ كۆز ئالدى قاراڭغۇلاشتى. ئالەم چاق پەلەكتەك پىرقىرايتتى. ئۇ خۇددىنى يوقاتتى.

« ئۇ ساقچىنىڭ ئۈستىگە ئېتىلاتتى. بىرىنى ئۆلتۈرۈۋېتىپ، يەنە بىرىنى ئۆلتۈرەتتى. ئۇلاردا ئازراق ئىنسانىي تۇيغۇ بولسا ئىدى، مۇنۇ تۇغۇلمىغان بوۋاق ئۈچۈن ئېلىۋالغان كىيىملەرنى مۇسادىرە قىلماس ئىدى! »
ئۇنىڭ نېرۋىلىرى بىردە ئويغۇناتتى. ئۇ ھېچكىمنى ئۆلتۈرمىدى. ئۇ ئېسىگە كەلگەندىن كېيىن بىر خىتاي ئەمەلدارىدىن سورىدى:
_ بۇ ئىشلارنى كىمنىڭ تاپشۇرغى بىلەن قىلىۋاتىسىلەر؟
_ بىز ھۆكۈمەت _ دېدى ئۇ جاۋابىن.

_ نېمە ئۈچۈن مۇشۇنداق قىلىسىلەر؟ مەن ھەممە رەسمىيەتلەرنى تولۇق ئۆتىدىم، باجلارنى تولۇق تۆلىدىم، دوكۇمېنتلىرىمۇ تولۇق _ دېدى ئۇ، بۇ ۋەقەنىڭ تېگىگە يەتمەكچى بولۇپ.

_ بىز بەكمۇ ئۇزۇن سەبىر بىلەن كۈتتۇق، بىرەر ئۇيغۇرنىڭ مۇشۇنداق باي بولۇپ قېلىشىنى. بىراق ئۇيغۇرلار شۇنى ئۇنۇتماسلىقى كېرەككى، ئۇلارنىڭ باي بولۇشى مۇمكىن ئەمەس، بۇ تۇپراقتىن مۇنچىلىك كۆپ پۇلنى كۆتىرىپ كېتىشى مۇمكىن ئەمەس، بىز بۈگۈنگىچە سىزدەك قابىلىيەتلىك بىر ئۇيغۇرنى كۆرمىگەن ئىدۇق، سىز پەقەتلا ئۆزىڭىزنىلا باي قىلماستىن، بەلكى نۇرغۇن ئۇيغۇرلارنىمۇ باي قىلىڭىز _ دېدى ھېلىقى ساقچى باشلىقى كۈلۈپ تۇرۇپ. بۇ ئاخىرقى ھۆكۈم ئىدى.

رابىيەم ۋەتەنگە قايتىپ، ئىشىك ئالدىغا كەلگەندە بولسا، ئۆي ئۇنىڭ ئۈچۈن تاقالغان ئىدى. بىر خوشنا ئىشىكتىن بېشىنى چىقىرىپ، _ سىز بۇ ئۆيگە كىرەلمەيسىز، سىدىق سىزگە رۇخسەت قىلمايدۇ - دېدى. تومۇز ئايلىرى

بولىشىغا قارىماي رابىيەمنىڭ پۈتۈن ۋۇجۇدى مۇزلاپ، سوغاقتىن جاللاپ تىترەيتتى!.

ئۇ قىزى ئەقىدەنى قويۇپ قويغان ھېلىقى تۇققاننىڭ ئۆيىگە باردى. لېكىن ئۇ يەردىمۇ ئاجايىپ ئېغىر دەشنام يىدى. ھەتتا قىزىنىمۇ كۆرۈشتىن مەھرۇم ئىدى. ئۇنىڭ يېنىدا ئارانلا 50 يۈەن پۇل قالغان. ئۇ ھېچ يەرگە بارالمايتتى. ئاخىرى (يامان كۈنلەردە ئەسقاتقان) زۇنۇن قادىرىنىڭكىگە باردى. بىراق ئۆزىنىڭ قىلىقلىرىنىڭ توغرا بولمىغانلىقى، بالىنى، ئائىلىنى تاشلاپ قويۇپ تىجارەت قىلىش توغرا ئىش ئەمەسلىكى ھەققىدە تەئەددى ئاڭلاپ قايتتى. بىرلا چارە _ يولدىشىنىڭ قەيەردە ئىكەنلىكىنى بىلىش ئۈچۈن ئۇنىۋېرسىتېتقا بېرىپ، تونۇش بىرىدىن يولدىشىنى سورىغان ئىدى، «ياق، سىز سىدىق ئەپەندىنىڭ قەيەردە ئىكەنلىكىنى بىلىشىڭىز بولمايدۇ، ئۇ ھازىر خوتەندە، ئوقۇغۇچى قوبۇل قىلىش ئىشى بىلەن كەتكەن، ئۇ قايتىپ كەلگەندە، بىز ئۇنىڭغا بىر چىرايلىق قىز تاپىمىز» دېدى ھېلىقى ئادەم كەسكىن ھالدا. ئىشقىلىپ ھەممىلا كىشىنىڭ مۇئامىلىسى شۇنداق سوغاق ئىدى. بۇ گەپلەرنى ئاڭلىغاندىن كېيىن ئۇنىڭ يۈرىكى قەپەستىكى قۇشتەك تىپىرلايتتى. ئۆزىنى ھەرياققا ئۇراتتى!.

ئۇ دەرھال پوچتا ئىدارىسىگە چاپتى. ئۇ خوتەن مائارىپ ئىدارىسىگە تېلپۇن قىلدى. ئۇ يەردىن ئېلىنغان خەۋەردە يولدىشى ھازىر خىزمەتتە ئىكەن، كېيىنكى كۈنى ئىدارىگە كېلىدىكەن. ئۇ دەرھال بىر سۆز قالدۇرۇپ، ئۆزىنىڭ سىدىق ئەپەندىنىڭ ئايالى ئىكەنلىكى، ئاي - كۈنى يېقىنلىشىپ قالغانلىقى، بالىنىڭ قەيەردە، قايسى ئۆيدە تۇغۇلىدىغانلىقى ۋە ئەتە سائەت 12 دە مۇشۇ پوچتىخانىدا يولدىشىنىڭ تېلپۇن قىلىشىنى كۈتىدىغانلىقى قاتارلىقلارنى ئېيتتى.

ئۇ بۈگۈن ئەتىگەن سائەت ئوندىن بېرى تېلپۇن كۈتمەكتە. ۋاقىت شۇنچىلىك ئاستا. ھەربىر تېلپۇن جىرىڭلىسا، سىدىق! - دەپ ئورنىدىن چاچراپ قوپىدۇ. لېكىن تېخى ۋاقىتى ئەمەس ئىدى. ئۇ چەكسىز ئىزتىراپ ئىلكىدە مىنۇت، سىكۇنتلارنى گويىكى ئايلاردەك، يىللاردەك ساناپ ئۆتكۈزەتتى. ئۇ ئۆز - ئۆزىگە پىچىرلايتتى، «بەلكىم بۈگۈن مېنىڭ كەلگۈسى تەقدىرىم يېزىلىدۇ! ئەگەر ئۇ سائەت 12 دە تېلپۇن قىلىسلا، مەيلى ئۇ قانداق يامان گەپ قىلمىسۇن، نېمىلا دېمىسۇن، تېلپۇنلا قىلسا، دېمەك ئۇ مېنى

تاشلىمايدۇ. ئەگەر تېلېفون قىلمىسچۇ! _ مەن ھەقىقەتەن ئۇنىڭغا ياخشىلىق قىلمىدىم! ئۇ ئالى مەكتەپ ئوقۇتقۇچىسى، ئۇنىڭ ۋەزىپىسى ئېغىر ئىدىغۇ! ئۇنىڭ يۈرىكىنى ئېغىر زىدە قىلدىم!

ئاھ! خۇدا! مېنى سۆيگەنلىرىمدىن ئايرىما! ئەگەر سەنلا تاشلىمىساڭ، مەيلى پۈتۈن دۇنيا ئەھلى ماڭا ئارقىسىنى قىلىسمۇ مەن ئۈچۈن ھېچ گەپ ئەمەس! پەقەت سەنلا غالىپ! سەن مەن بىلەن بىرگە! »

ئۇ ئىچىدە دۇئا قىلاتتى. ۋاقىت مىنۇتلاپ يېقىنلاشماقتا ئىدى. سائەت دەل 12 بولدى. تېلېفون زىل چالدى. ئۇ سىدىقنىڭ _ سۆيۈملىك يولدىشىنىڭ ئاۋازىنى ئاڭلاشقا جۈرئەت قىلالمايتتى. ئۇ قورقاتتى! ئۇ تاغنى يۈدۈۋالغاندەك ئېغىرچىلىق ئىلكىدە يولدىشىنىڭ ئاۋازىنى ئاڭلىدى:

— ھەي! ھەي! گەپ قىلساڭچۇ!

ئۇ ئارانلا « مەن، مەن » دەيتتى تىترەك ئاۋازدا.

— ھەي! ساڭا زادى نېمە بولدى؟ مەن ھېچنىمىنى ئاڭقىرالمايدىم، تۈزۈكرەك بىرنېمە دېسەڭچۇ! _ دەپ ۋارقىرىدى يولدىشى. لېكىن ئۇ نېمە دەپ جاۋاب بېرىشنى بىلمەيتتى.

— مېنىڭ ساڭا لازىم يوق! ساڭا بالىلارمۇ كېرەك ئەمەس! بولدى ھازىر بۇ گەپلەرنى قۇيۇپ تۇرالى، مەن ئۆتۈنۈپ قالاي سەندىن، پەقەت بىر ئېغىز بولسىمۇ گەپ قىل، سېنىڭ شۇ تاپتىكى ھالىڭ زادى قانداق؟ مەن ئۈچۈن پەقەت شۇلا يېتەرلىك - دېدى يولدىشى زەردە بىلەن قايىناپ.

— ئۇلار پۇللىرىمنى تارتىۋېلىشتى، يېنىمدا ئارانلا 50 يۈەن بار ئىدى، 20 يۈەننى خەجلەپ بولدۇم _ دېگىنىچە ئاۋازىنى قويۇۋېتىپ يىغلاپ كەتتى ئۇ.

— بولدى يىغلىما، سەن ئەشۇ تۇرغان يېرىڭدىن قوزغالما، ساڭا بىرىنى ئەۋەتىمەن - دېدى يولدىشى مۇلايىم ئاۋازدا.

شۇ تاپتا رايىيەم يولدىشىنىڭ قانچىلىك شەپقەتلىك، كەچۈرۈمچان بىر ئەر ئىكەنلىكىنى قايتا تونۇپ يەتمەكتە ئىدى. لېكىن يەنىلا ئۆزىنى ھەقلىق دەپ قارايتتى. چۈنكى ئۇ خاتا قىلمىغان ئىدى! چۈنكى ئۇ پۇل تاپسا ئەشۇ گۈزەل غايە _ ۋەتەننى ئازات قىلىش ئۈچۈن تاپاتتى ئەمەسمۇ!

بىرەر سائەتتىن كېيىن بىر ئادەم ماشىنىلىق كېلىپ ئۇنى ئۆيىگە ئاپىرىپ قويدى. سىدىق ھاجى روزى خوتەنگە مېڭىشتىن بۇرۇن ئەقىدەنى غۇلجىدىكى سىڭلىسىنىڭ ئۆيىگە ئاپىرىپ قويغان ئىكەن. سىڭلىسىنىڭ ھەرقانچە نارازى بولمىشىغا قارىماي، بالىنى تېزلىكتە ئۈرۈمچىگە ئەكەلتۈرۈپ

بەردى. سىدىق ھاجى روزىنىڭ ئىنىسى رابىيەم بىلەن ئەقىدەنى بىرلىكتە ئاتۇشقا ئېلىپ باردى.

يولدىشىنىڭ مەھەللىسىدىكى ھەربىر كىشى دېگۈدەك يامان كۆزدە قارىشاتتى. ھەتتا يولدىشىنىڭ ئۇرۇق - تۇققانلىرىمۇ تەتۈر قارىشاتتى. پەقەت قېيىنئانىسىلا ئۇنى باغرىغا بېسىپ، باش - كۆزىنى سىلاپ تۇرۇپ، _ بوپتۇ قىزىم، باشقىلار قانداق قارىسا قاراۋەرسۇن، سەن مېنىڭ كېلىنىم، كېلىنىملا ئەمەس، بىزنىڭ ئۆيىمىزگە كەلگەن قۇياشسەن! ئوغلۇم مەڭگۈ ئايرىلالمايدىغان، ئوغلۇم ئېھتىياجلىق ئايالەسن! سەن مەن ئارزۇ قىلغان ئايالەسن - دەيتتى كۆز يېشى قىلىپ تۇرۇپ. ياشىنىپ قالغان بۇ ئانىنىڭ ئاخىرقى ئۈمىدى ئوغلى سىدىقنىڭ بالىسىنى بىر قېتىم كۆرۈۋېلىش ئىدى. شۇڭا ئۇ ئەقىدەنى باغرىغا باستى ۋە ئۇنى كۆتىرىپ ھويلىدا بىر قانچە قەدەم ماڭدى. ھايات ئاخىرقى قىرغاققا يېتىپ كەلگەن بولسا كېرەك. ئۇ يەرگە يېقىلدى. رابىيەم ئۇنىڭغا ئېتىلدى.

_ مەن ئوغلۇم سىدىقنىڭ بالىسىنى كۆردۈم! مەن چەكسىز ھوزۇر ئىچىدە، مەن بەختلىكەن - دېدى ئانا ۋە كۆز يۇمدى. بۇ سۆزلەر قېيىنئانىنىڭ ئاخىرقى سۆزى بولۇپ قالدى. بىراق ئەل - مەھەللە، ئۇرۇق - تۇققانلارنىڭ ئالدىدا رابىيەم بىر « شۈم پىشانە، سوغۇق نەپەز، تاجىخاننىڭ جېنىغا زامىن بولغان بىر ئايىغى ياراشمىغان ئايال » بولۇپ قالدى. بۇ غەپۋەت ئۆيدىن - ئۆيگە ئوت بولۇپ تۇتاشقان ئىدى. ھەتتا يولدىشىنىڭ تۇققانلىرى ئۇنىڭغا ئارام ئالغۇدەك جايىمۇ كۆرسۈتۈشمىدى. ئۇنىڭ ئاي - كۈنى بەكلا يېقىنلىشىپ قالغان. ئۇنىڭ بەللىرى ئاغرىپ، ئۆرە تۇرغىدەك ماغدۇرىمۇ قالمىغان ئىدى. كېيىنكى كۈنى نامازغا توپلانغان كىشىلەر ماتەم يىغىسىنى نەزمە قىلىشقا باشلىدى:

بىر ناتونۇشنىڭ يۈرگى،
بىر كەلگۈندىنىڭ قەدىمى،
مەلىمىزگە كېلىپلا،
بەختسىزلىك كەلتۈردى!
ئانام! ئانام! تاجىخان ئانام!

ناپاك ئايال پەيدا بولۇپ،

تاجىخاننى ئۆلتۈردى.
ئۇنى ئۆيدىن چىقارساق،
تاجىخان شاتلانغۇسى.
ئانام! ئانام! تاجىخان ئانام!

بۇ مائەم يىغىسىنىڭ رابىيەمگە قارىتىلىۋاتقانلىقى ئېنىق بىلىنىپ تۇراتتى. شۇڭارابىيەم مائەم يىغىسىنى ئېلىپ، بارلىق كۈچى بىلەن مائەمنى ئۆزى باشلىدى.

«بۇ يەردىكى كىشىلەرنىڭ تاجىخاننىڭ نامىنى تىلغا ئېلىشقا ھەققى يوق!
چۈنكى تاجىخاننىڭ ئوغلى تۈرمىدىكى چاغلاردا، تاجىخاننى قوينىغا ئېلىشىمغان كىشىلەر بۇ. چۈنكى بۇ ئادەملەر تاجىخاننى ئارامدا قويۇشىمغان! شۇنىڭ بىلەن تاجىخان كېسەلگە گىرىپتار بولغان. سىدىقنىڭ ئانىسى مېنىڭ ئانامدۇر! ئۇ ئاخىرقى نەپىسىنى مېنى كۆرۈشكە ئېلىپ قويغان. ئۇ مېنى كۈتكەن. ئەي جېنىم ئانام! سەن قەيەرگە كەتتىڭ ئانام!

مېنى مۇشۇ يامان كىشىلەرگە تاشلاپ قويۇپ كەتتىڭمۇ ئانام!.....»
ئۇ ئاۋازىنى بارىچە قويۇۋېتىپ، كۆڭلىدىكى بارلىق دەرت-ھەسرەتلىرىنىڭ بىرىنى قويماي تۆكىۋەتتى. ھەمدە بۇ مائەم ئۇنىڭ (مەكتەپتىن ئايرىلغاندىن بۇيان) تۇنجى قېتىم 300 دىن ئارتۇق كىشىنىڭ ئارىسىدا نۇتۇق سۆزلىشى بولۇپ قالدى. ئۇ ھەتتا پۇلنى نېمە ئۈچۈن تاپقانلىقى، كىم ئۈچۈن تاپىدىغانلىقى، كىم ئۈچۈن يوقاتقانلىقى ھەققىدىمۇ سۆزلەپ ئۆتتى.

ئاخىشى كىشىلەر تارقىلىپ كېتىشكەندىن كېيىن رابىيەم يولدىشىغا گەپ قىلىش پۇرسىتى تاپقان ئىدى. ئۇ گەپنى مۇنداق باشلىدى:

— سەن مېنىڭ سەۋەبىمدىن كۆپ ئاۋارىچىلىككە يولۇقتۇڭ، سەن كۆرۈپ تۇرۇپسەن كىشىلەرنىڭ ئۈستۈمدىن نېمە دەۋاتقانلىقىنى. ئەگەر كەلگۈسىڭ ئۈچۈن ئايرىم مېڭىشنى خالىساڭ، ئۆز يولۇڭنى تاللىساڭ بولىدۇ. سەن گۈزەل بىر ئايال بىلەن ئوي تۇتۇپ، بەختلىك ياشىساڭ بۇ سېنىڭ ھەققىڭ! مەن بالىلىرىمنى ئۆزەم بېقىشقا تەييار. سەن ھازىردىن باشلاپ ئۆز ھاياتىڭنى باشلاشقا ھەقلىقسەن.

يولدىشى كۈلۈمسىرىگەن ھالدا مۇنداق جاۋاپ بەردى:
 _ مەن ساڭا قوشىلىشىم كېرەك. مەن سەن بىلەن بىرگە نۇرغۇن ئىشلارنى قىلدىم. يەنە چوڭ ئىشلار كۆرۈنۈپ تۇرىدۇ. لېكىن سېنىڭ خارەكتىرىڭ شۇنداق يارىتىلغان ئىكەن. مەن ئۆزگەرتىشكە قادىر ئەمەس. بىرلا چىقىش يولى ئەشۇ پېتىم قوبۇل قىلىشىم كېرەك! مەن سېنى چۈشىنىشىم كېرەك!
 بۇ گەپلەرنى ئاڭلاپ رابىيەنىڭ يۈرىكى شاتلىقتىن تىپىرلاپ كەتتى.
 (شۇ ناملىق كىتاپ. 187 - 195. بەتلەر)

(قوشۇمچە)

بۇ قېتىمقى يوقىتىش رابىيە قادىرخانىمنىڭ خىتايغا بولغان كۆز - قارىشىنى، مىللىي مەۋقئەسىنى، كۈرەش ئىرادىسىنى يەنە بىر قېتىم ئېنىق بەلگىلىگەن ئىدى. چۈنكى ئۇ قۇچاقتىكى بالىسىنى، سۆيۈملىك يولدىشىنى قويۇپ، قورسىغىدىكى بالىسىنى كۆتىرىپ، ئەشۇ جاپالىق سەپەرگە ئاتلانغان ئىدى. ئۇنىڭ بىرلا ئۈمىدى _ ئۈرۈمچىدە ئايدا يىگىرمە - ئوتتۇز مىڭ يۈەن تېپىپ، ئاخىرقى غايىگە يەتكىلى بولمايتتى ۋە ۋاقتىنى چىڭ تۇتۇپ، ئىچكىرى خىتاي ئۆلكىسىدىكى تىجارەت ئالاھىدىلىكلىرىدىن ئۈنۈملۈك پايدىلىنىپ، كۆزلىگەن ئىقتىسادىي مەبلەغنى ھەل قىلىۋېلىش ئىدى. بىراق ئۇنىڭ ئەڭ ئاخىرقى ئارزۇسىمۇ ئەشۇ خىتايلارنىڭ قولى بىلەن بەربات بولدى. بۇ قېتىمقى مۇسادىرىدە خىتاي ھۆكۈمىتىنىڭ رابىيە قادىرخانىمغا نىسبەتەن ئېنىق پىرىنسىپى بارلىقىنىمۇ ئاشكارىلىدى. يەنى رابىيە قادىرخانىمنىڭ باي بولىشىنى ھۆكۈمەت خالىمايدۇ. چۈنكى ئۇ باي بولۇپ قالسا، باشقا ئۇيغۇرلارنىمۇ باي قىلىپ قويىدۇ، ئۇيغۇر مىللىتىنىڭ باي بولىشىنى خىتاي ھۆكۈمىتى خالىمايدۇ. دېمەك رابىيە قادىر خانىم خىتاي دۆلىتىنىڭ تۈپ سىياسىتىگە خىلاپ ھەرىكەت قىلغۇچى بىر خەتەرلىك شەخس خالاس. مانا بۇ ھۆكۈمىنى رابىيەم ئۆز قۇلىقى بىلەن ئاڭلىدى ۋە ئۆز كۆزى بىلەن كۆردى.

بۇ قېتىمقى مۇسادىرە رابىيەمنىڭ «رابىيە قادىر» بولۇشى ئۈچۈن مۇھىم بىر ئاساس سالغان سەرمايە بولۇپ قالغان ئىدى. بىز پەلسەپىۋى قائىدە بويىچە «زۇلۇم قانچە ئېغىر بولسا، قارشىلىق شۇنچە كۈچلۈك بولىدۇ» دېگەن ھۆكۈمىنى ئاساسەن رابىيە قادىرخانىمدا كۆرمەكتىمىز. ئۇنىڭ بالىلىق چاغلىرىدىن باشلاپ كانتوندىكى ئاخىرقى مۇسادىرىگىچە بولغان ئارىلىقتىكى، ئۇنىڭ ئۈستىگە چۈشكەن بارلىق زۇلۇملارنى ئىنچىكىلەپ كۆرگىنىمىزدە،

ئۇنىڭ ھەربىر زۇلۇم ئۈستىدىن يېڭىپ چىقىپ، ئەڭ كۈچلۈك قارشىلىق بىلەن ئالغا ئىلگىرلەۋاتقانلىقىنى كۆرىمىز. ئۇ ئۆزى ئېيتقىنىدەك، نۇرغۇن تىجارەتچىلەر ياكى خىتاي ساقچىلىرىنىڭ تاياق زەربىسىدىن ئەقلىدىن ئېزىپ ساراڭ بولۇپ كەتتى ياكى زىياننى قوبۇل قىلالماي ئەقلىدىن ئېزىپ روھى كېسەل بولۇپ تۈگەشتى. بىراق رەبىيە قادىر پەقەت ئاخىرقى قېتىم بىر قانچە مىنۇتلا ئەسەبىيلەشتى. ئەمما ئۇ پۇلنى ئۆزى ئۈچۈن تاپمىغانلىقى، مىللىتىنى ئازات قىلىش يولىدا تاپقانلىقى ۋە ئىزدەنگەنلىكى ئۈچۈن ئۇ يەنىلا قەد كۆتىرىپ، غالىپ بىر روھ بىلەن يولنى داۋام قىلدى. ئەمما «زۇلۇم قانچە ئېغىر بولسا، قارشىلىق شۇنچە كۈچلۈك بولىدۇ» دېگەن بۇ ھۆكۈم ھەر قانداق بىر ئۇيغۇرغا تەتبىقلاش مۇمكىن بولمىغان بىر ھەقىقەتتۇر. بۇنى تارىخىمىزدىن كۆرۈشكە نۇرغۇن ۋە ساناقسىز پاكىتلار مەۋجۇت. ئۇ ئۆزى ئېيتقاندەك:

«ئۇنى پەقەت بىر ئاللاھ توختىتالايدۇ! 1.3 مىليارت خىتاي توخ-
تىتالمىغاندەك، بىزمۇ ئۇنى زىرىكتۈرۈپ، ئۇنى بۇ دەۋادىن ۋاز كەچتۈرەلمەيمىز!
«شۇڭا بىز ئۇنى پەقەتلا قوللىشىمىز ۋە ئۇنىڭغا ياردەم قىلىشىمىز كېرەك.»

ئۈچىنچى بۆلۈم

پۇل ھەممە نەرسە ئەمەس، لېكىن كۆپ ئىشلار
پۇلغا قاراشلىق

رابىيە خانىم ئۈرۈمچىگە قايتىپ كېلىپ ئىلگىرىكى (كۆك بايراق رەڭ - گىدىكى) دۈكىنىنى قايتا ئاچتى. ئۇ يېڭى تىجارىتىنى باشلاپ 13 كۈن ئىچىدىلا 2000 يۈەن نەق پايدا ئالدى. ئۇ (1 - ئاۋغۇست 1983 - يىلى) ئوغلى مۇستاپا تۇغۇلغاندىن كېيىن، قىسقىلا دەم ئېلىۋېلىپ، ۋەتەندە تىجارەت ئورنىنى قۇرۇپ چىقتى. ئۇنىڭغا نىسبەتەن كىشىلەر ئارىسىدا ئىككى خىل نام يامرىغان ئىدى _ بىرى يامان ئاتاق، يەنە بىرى ياخشى نام. يامان ئاتاق بولسا « ئېرىنى، بالىلىرىنى، ئۆيىنى تاشلاپ قويۇپ، تىجارەتكە بېرىلىپ كەتكەن ئايال ». ياخشى نامى بولسا « جاھانگىر _ يەنى تىجارەتتە ھەممىنى بېسىپ چۈشكەن، غالىپ، قورقماس ئايال ». بۇ نام بىلەن كىشىلەر ئۇنى چىڭگىزخان دەك باتۇر دېمەكچى ئىدى.

رابىيە خانىم تىجارەتتە غەلبە قازىنىپ، نام - شۆھرەت تىكلىگەنگە قەدەر « ئۇيغۇر ئاياللىرى ئوچاق بېشى بىلەن، بالىغا مەسئۇل » ئىدى. ئۇلار تىجارەت ئىشلىرىغا ئارىلىشالمايتتى. رابىيە خانىم تىجارەتتە غەلبە قىلغاندىن كېيىن، ئۇيغۇر ئاياللىرى ئۆز ئۆزىگە ئىشىنىشكە باشلىدى. ئۇيغۇر ئاياللىرىمۇ ئۆز ئالدىغا ئىش قىلالايدىغانلىقىنى تونۇپ يەتتى. بۇ رابىيە خانىمنىڭ ئۇيغۇر جەمئىيىتىدە چوڭ بىر ئىسلاھات ئېلىپ بارغانلىقىنىڭ نەتىجىسى بولۇپ قالدى.

بازار رىقابىتى بارغانچە كۈچەيمەكتە. بۇ سەۋەبتىن رابىيە خانىم خېرىدارلارنى ئىمكان باريچە جەلىپ قىلىشقا تىرىشاتتى. ئۇ دۈكىنىنىڭ ئالدىغا « پارچە ھەم توپ سېتىلىدۇ » دەپ ئېلان ئاستى. بۇ بىر رىقابەت چارىسى ئىدى. يەنە ئۇ مال - تاۋارلارنىڭ نەرقىنى تۆۋەن باھادا سېتىشقىمۇ مەجبۇر ئىدى. ئۇ تىجارەتنى يېڭى باشلىغان كۈنلىرىدە، كۈنگە بىر قانچە ئايلاق، بىرەر دانە كۆپىنەك سېتىلسىمۇ مەمنۇن بولاتتى. لېكىن ئۇنىڭ دۈكىنىدا يۈزلىگەن توپ رەخت، يۈز خىلدىن ئارتۇق ئايلاق نۇسخىلىرى تىزىلىپ تۇرغانلىقى ئۈچۈن، ئۇنىڭ تىجارەتتىكى داڭقى پۈتۈن ۋەتەنگە پۇر كەتكەن ئىدى. شۇڭا تەرەپ - تەرەپتىن كەلگەن تىجارەتچىلەر ئۇنىڭ دۈكىنىدىن توپ مال ئېلىشقا باشلىدى. رابىيە خانىمنىڭ ماللىرىنىڭ سۈپىتى ياخشى، باھاسى ئەرزان بولۇشى سەۋەپلىك، ئۇنىڭ تىجارىتى تېز ئابروت بولاتتى. ئۇنىڭ شاڭخەيدە تۇرۇشلۇق ياردەمچىسى (ۋاكالىتچىسى) ئۇ بەرگەن توختامغا بىنائەن،

يېڭى ماللارنى يوللاپ بېرەتتى. بۇنداق يېڭى مال تۈرى ئارىسىدا كۆزنى چاقىتىپ تۇرىدىغان، ئايالچە نۇقۇت رەڭلىك « چار چاپان » مۇ بارىدى. بۇ چاپاننىڭ رەختى ئەرزان، سۈپىتى بەك ياخشى، قارا - ئاق ئۈچ بۇلۇڭلۇق نۇقۇت دانچىلىرى شەكلىدە، توقۇلمىسى يوقۇرى سۈپەتلىك بولۇپ، بۇ چاپان ھەر قانداق دېھقان ئاياللارنىمۇ « سودىگەر ئايال » قىياپىتىگە كىرگۈزەتتى. رەبىيە خانىم بۇ چاپاندىن دەسلەپتە، شاڭخەيدىكى ئىشچىسىغا ھاۋالە قىلىپ، 40 دانە زاكاس قىلدۇردى. چاپان يېتىپ كەلگۈچە تىككۈچى ئاياللارغا بۇيرۇتۇپ، چاپانغا ماس كېلىدىغان پاسۇندا قارا يوپكا تىكتۈردى. چاپان كەلگەندىن كېيىن، پىلات - يوپكا شەكلىدە تەييارلاپ، ئالدى بىلەن نوپۇزلۇق، ئالى مەكتەپ ئوقۇتقۇچىسى خانىملارغا، كادىر ئاياللارغا، ئۈرۈمچى، قەشقەر، ئاتۇش، خوتەن قاتارلىق شەھەرلەردىكى نوپۇزلۇق ئەرباپلارنىڭ ئاياللىرىغا سوغات يوللىدى.

ئۇيغۇر ئاياللىرىنىڭ شۇنداق بىر ئالاھىدىلىكى باركى، ئەگەر مەلۇم بىر تەۋەلىكتە بىر قانچە نەپەر ئايال ئوخشاش بىر نۇسخىدا كېيىنگەن بولسا، كىيىم ئۇلارغا ياراشقانلا بولسا، قالغان بارلىق ئاياللارمۇ شۇنىڭغا ئەگىشىپ كېيىنىش ئادىتى بار. ئۇلار ئوخشاش كېيىنىش ئۈچۈن پىداكارلىق كۆرسۈتۈشىدۇ.

كېيىنكى سەپەردە رەبىيە خانىم مال يوللاپ بەرگۈچىگە ئەشۇ چاپاندىن 2000 دانە ئەۋەتىشنى بۇيرىدى. چاپان كەلگەندىن كېيىن شۇنداق بازار تاپتىكى، ۋەتەننىڭ ھەممە ياقلىرىدىن كەلگەن تىجارەتچىلەر رەبىيە خانىمنىڭ دۈكىنىدىن بەس - بەستە توپ ئېلىشتاتتى. ئالدىن زاكالت پۇلى ئورنىدا يېرىم باھا تاپشۇرسىلا تارتىشىپ ئولتۇرماي مالنى بېرەتتى. قىسقىلا ۋاقىت ئىچىدە 100.000 دانە چاپاننى قولىدىن ئۆتكۈزۈپ بولدى. (1983 - يىلى پۈتۈن ۋەتەن مىقياسىدا « نۇقۇت رەڭلىك چاپان » مودا بولغان ئىدى) چاپاننى قەيەردىن، قايسى زاۋۇتتىن ئالىدىغانلىقىنى ھەرقانچە مەخپى تۇتسىمۇ، مۇشۇ نۇسخىدىكى چاپاننى ئىزدەپ يۈرگەن يۈزلەرچە سودىگەر بولغىنى ئۈچۈن، رىقابەتچى ئوتتۇرىغا چىقتى - رەبىيە خانىمنىڭ قارشىسىدىكى دۇكاندار ئايال مۇشۇ چاپاننىڭ ئۆز ئەينىنى دۈكىنىغا سالدى. شۇنىڭ بىلەن رەبىيە خانىم قولىدىكى 1000 دانىگە يېقىن چاپاننى ئېلىشىغا ساتتىدە - چاپان تىجارىتىگە رايى قالمىدى.

ئۇ كېيىنكى تىجارەتنى كىيىملىك رەخت توقۇتۇشقا يۆتكىدى. يىپەك،

سۇنئى رەختلەرنى، گىرىپ سېتىن، مەخمەل گىرىپ، شايبە گىرىپ قاتارلىق رەختلەرنى تۈرلۈك رەڭلەردە، تۈرلۈك جەلپ قىلارلىق گۈل، چېچەكلىك نۇسخىلاردا توقۇتۇپ بازارغا سالدى. ئۇ بۇ قېتىمقى رەخت تىجارىتىگە بارلىق دەسمايىسىنى بىراقلا سالغان ئىدى. چۈنكى بىرىنچى قېتىمدا ئىشنى چوڭ قىلمىغاندا، باشقا تىجارەتچىلەر يەنە ئۇنىڭ ئىزىدىن بېسىپ ماڭىدىغان گەپ. شۇنداق قىلىپ رابىيە خانىمنىڭ گەز مالىرىنىمۇ شەھەر، شەھەرلەردىن كەلگەن سودىگەرلەر ماشىنىلىرىغا ھاۋا پەلەك بېسىپ يۆتكەشتى. ئۇ بۇ تىجارەتنى ئاساسەن بىرلا قېتىملىق نىيەت بىلەن قىلماقتا ئىدى. شۇ پەيتلەردە ئىچكىرىدىن نۇرغۇن خىتاي سودىگەرلىرى ئۈرۈمچىگە كېلىشتى. ئۇلار ئۈرۈمچىگە تۈمەن تۈرلۈك ماللارنى ئېلىپ كېلىشىپ، توپ تارقىتىش بازىرى ئاچتى. خىتاي سودىگەرلىرى كۈچلۈك ئىدى. چۈنكى ئۇلارنىڭ ئارقىسىدا ھۆكۈمەت بار. ئۇيغۇرلار بولسا ئۇلارغا رىقابەت قىلالمايتتى. ئۇيغۇرلار بازارنى ئىدارە قىلىش، تىجارەتنى قول ئاستىدا تۇتۇش ھوقۇقىدىن مەھرۇم! بۇنداق بىر ۋەزىيەت رابىيە خانىم ئۈچۈن بەكمۇ كۆڭۈلسىز ئىدى. شۇنىڭ بىلەن ئۇ تىجارى يولىنى ئۆزگەرتىپ، « ئۆي - مۈلۈك شىركىتى » ئېچىش قارارىغا كەلدى.

رابىيە خانىمنىڭ ئالتە ياشلىق قىزى ئەقىدە بىر كۈنى ئاھ - پەريات ئۇرغان ھالدا ئۆيگە كىرىپ كەلدى. ئۇ ئاپىسىنىڭ بويىغا مەھكەم گىرە سېلىپ، بېشىنى ئاپىسىنىڭ مۈرىسىگە قويۇپ يىغلاشقا باشلىدى.

— نېمە گەپ قىزىم، ساڭا نېمە بولدى؟ — دەپ سورىدى رابىيە خانىم ئۇنىڭدىن.

— ساۋاقدىشىم خانزۆھرەنىڭ ئاپىسى نان يېقىۋېتىپ تونۇرغا چۈشۈپ كېتىپتۇدەك. ئەقىدە ھېقىقداپ يىغلايتتى. رابىيە خانىمنىڭ كۆز ئالدىدا ئاللىبۇرۇن ئۇنىڭ ئۆلۈمى كۆرۈلمەكتە. بىر ئاندىلا ئۈچ بالا ئاتا - ئانىسىز يىتىم قالغان ئىدى. بالىلارنىڭ دادىسى مەدەنىيەت ئىنقىلاۋىنىڭ زەربىسى سەۋەپلىك ۋاپات بولغان.

ئوقۇتقۇچىلار، ئوقۇغۇچىلار رابىيە خانىمدىن بۇ ئەھۋالغا ياردەم قىلىشنى ئۆتۈنمەكتە. خانزۆھرە يەتتە ياشتا، ئوتتۇراڭچى ئاكىسى — تاھىر ئون ياشتا، چوڭ ئاكىسى — تۈردىجان ئون ئىككى ياشتا، ئۇلار كۈچاردىن ئۈرۈمچىگە

كۆچۈپ كەلگەن بولۇپ، تۇل ئانا ئۈچ بالىسى بىلەن ئۈرۈمچىدىكى كۆچمەنلەر مەھەللىسىگە يەرلەشكەن. بۇ كۆچمەنلەر مەھەللىسىدە ئاۋال كەلگەن تۇڭگانلار، كېيىن كەلگەن خىتايلار ئاساسلىق ئاھالە بولۇپ ھېساپلىناتتى. تاھىر بىر قېتىملىق ھادىسىدە بېشى ئېغىر زەخمىلىنىپ، ئەقلى جەھەتتىن ئۆمۈرلۈك زەخمىگە ئۇچرىغان ئىدى ھەم سۆزلىيەلمەيتتى.

بۇ ئەھۋال ئاستىدا رابىيە خانىم بالىلارنى ئۆز يېنىغا ئەكىلىۋېلىشقا، ئۇلارغا ئاندىرچىلىق قىلىشقا تەييار ئىكەنلىكىنى بىلدۈردى. بىراق تۈردىجان ئۇلارنىڭكىدە تۇرۇشقا ئۈنىمىدى. ئۇ كېيىنكى كۈنى ئون - تىنسىز ئۆيىدىن چىقىپ كەتتى. رابىيە خانىم ئۇنى تۇڭگانلارنىڭ تۇمانلىق تۆمۈر قورغىنىدىن ئىزدىدى. تۈردىجان شۇنچىلىك چىرايلىق بالىكى، ئۇنىڭ بۇرنى قىڭراقتەك ئېقىپ چۈشكەن، تۇمارچە ئەگىم لەۋلىرى، تۈم قاراچاچلىق، ئاپئاق ئۇڭلۇك، ئەمما ئۇنىڭ ۋۇجۇدى قورقۇنچ بىلەن تولغان ئىدى. تۇڭگانلار ئەشۇنداق ئاتىسىز قالغان ئائىلىلەردىن ئۆز قۇربانلىرىنى تاللايتتى. ئۇلار كىچىك بالىلارغا ئوغۇرلۇق قىلىشنى، خېروئىن سېتىشنى ئۈگىتەتتى. رابىيە خانىم ئۇنى شەھەرنىڭ بۇ رەزىل جايىدىن ئېلىپ كەتمەكچى بولدى. لېكىن ئۇ بۇ يەردىن ئايرىلىشنى قەتئى رەت قىلاتتى. رابىيە خانىم ئۇنىڭغا « بىرگە كېتەيلىچۇ » دەپ يالۋۇرغان ئىدى، ئۇ كۆز-يېشىنى تۆكۈپ تۇرۇپ:

– ئەگەر مەن سىز بىلەن بىرگە كەتسەم، تۇڭگانلار ئۇكامنى ئۆلتۈرۈپ قويدۇ، ئۇلار ئۇكامغىمۇ خېروئىن ساتقۇزماقچى، ھەم خانزۆھرەنىمۇ ئەكىلىۋالماقچى - دېدى. ئۇ كۆيىنگىنى ئۈستۈنگە قايرىپ، ئەتىسىز بىر تېرە بىر ئۈستىخان بولۇپ قالغان دۈمبىسىنى كۆرسەتتى. ئۇنىڭ دۈمبىسى تاپاق زەربىسىدىن كۆكرىپ كەتكەن ئىدى. ئۇنىڭ قوۋۇرغىلىرى سانسىلىپ تۇراتتى. ئۇ تەكرارلايتتى، « ئەگەر مەن مۇشۇ يەردە قالسام، ئۇكام تاھىر بىخەتەر بولالايدۇ، ئۇلار ماڭا ئۈچ يۈز ئاتىمىش كۈن تاماق بېرىدۇ ھەم مۇشۇنداق تاياقمۇ يەيمەن، ھەمدە ئۇلارنىڭ تىجارىتىنىمۇ قىلىمەن » - ئۇ زار - زار يىغلايتتى. ئۇنىڭ نالىسى كىشىنىڭ يۈرىكىنى پارە - پارە قىلاتتى. ئۇ رابىيە خانىمنىڭ ئايىقىغا ئۆزىنى تاشلاپلا، « مېنىڭ پىشانەمگە سىزدىن باشقا ھېچكىم سۆيۈپ باقمىغان، سىزلا مېھرىبانلىق كۆرسەتتىڭىز! » دەيتتى، رابىيە خانىمنىڭ ئاندىرچىلىق قىلىۋاتقان مېھرىدىن مىننەتدار بولۇپ.

ئۇ تۇڭگانلار تاماكا چوغىنى يېقىپ، ئازاپلىق ئىز قالدۇرغان پاقالچەكلىرىنى ئېچىپ رابىيە خانىمغا كۆرسەتتى.

— قاچان شۇنداق قىلدى؟
— ئاپام ھايات چاغلاردا.
— ئاپامنىڭ بۇ ئىشلاردىن خەۋىرى بارمىدى؟
— ياق.
— ئۇ چاغلاردا ھەر كۈنى ئويىگە باراتتىڭمۇ؟
— ياق، ھەپتىدە بىر قېتىم ئاپامنى كۆرگىلى رۇخسەت قىلىشاتتى. مەن ئاپامغا تۇڭگانلارنىڭ سالغان زۇلۇملىرىنىڭ ھېچبىرىنى ئېيتمايتتىم.
تۈردىجاننىڭ ئېيتىشىچە، مەرھۇم ئانا ئۆز ئوغلىغا بىر كىملىرىنىڭ ئىسكىنە قىلىۋاتقانلىقىدىن ھەرھالدا خەۋەردار بولغان. شۇڭا ئۇ بۇ يەردىن كۆچۈپ كېتىش ئۈچۈن كېتىۋاتقاندا تونۇرغا چۈشۈپ كەتكەن.
تونۇرغا بېشىچىلاپ چۈشۈپ كەتكەن ئادەمنىڭ ھايات قېلىشى مۇمكىن ئەمەس. جەزمەنكى بۇ ئايال ئۆلگەندىن كېيىن، ئۇنىڭ يىتىم قالغان ئۈچ بالىسىغا تۇڭگانلار ئېگە بولماقچى... بۇ ئىشنىڭ ئارقىسىدا قولى ئۇزۇن، قوللىكىدە بار بىرىنىڭ _ بىر كۆلەڭگۈنىڭ بارلىقى ئېنىق ئىدى. شۇڭا رەبىيە خانىم دەرھال ساقچىخانغا بېرىپ، ئەھۋالنى مەلۇم قىلىشنى ئېيتتى. بىراق تۈردىجان قورقۇنچ ئىچىدە ۋارقىرايتتى:
— ياق بولمايدۇ، ئۇنداق قىلساق ئۇلار مېنى ئۆلتۈرۈۋېتىدۇ! ساقچىلارمۇ ئۇلارنىڭ ئادەملىرى، مەن ھەر ئاخشىمى ساقچىلارنىڭ ئەشۇ تۇڭگانلار بىلەن بىرگە ھاراق ئىچىشكەنلىگىنى كۆرىمەن.
— مەن ئۇلاردىن قورقمايمەن، بىرىنچى ئەمەس، ھەممىسىنى يوقىتىۋالايەن _ دەيتتى رەبىيە خانىم تۈردىجانغا مەدەت بېرىپ. لېكىن ئۇ رەبىيە خانىمنىڭ ئايىقىغا ئۆزىنى تاشلاپ تۇرۇپ ئۇنداق قىلماسلىقىنى ئۆتۈنەتتى. ئۇدا ئۈچ كۈن ئۇنى ئېلىپ كېتىش ئۈچۈن ھەرىكەت قىلغان بولسىمۇ لېكىن ئۇ بۇ يەردىن ئايرىلىشقا كۆنىمىدى.
ئارىدىن ئۈچ ئايچە ئۆتكەندىن كېيىن، تۈردىجان غايىپ بولدى. رەبىيە خانىم ئۇنى كۆپ قېتىم ئادەم ئەۋەتىپ ئىزدەتتى. ئۆزى تۇڭگانلارنىڭ يېنىغا بېرىپ، ئۇنىڭ ئىز - دېرىگىنى قىلىۋىدى، تۇڭگانلار « بىزگە قارا چاپلاۋاتىسىز، ئۇ بالىنى بىز ئۆزۈمدىن بېرى كۆرمىدۇق » دېيىشتى. ھەتتا رەبىيە خانىم ئۇنى ئىزدەش ئۈچۈن ساقچىلارغىمۇ بىلدۈردى.
تاھىر بىلەن خانزۆھرە بۇ ئائىلىدە تۇرۇۋاتاتتى. لېكىن تاھىر پەقەت رەبىيە خانىمغا يېقىنلىق قىلاتتى. رەبىيە خانىم سىرتقا چىقىپ كەتكەن چاغلاردا

بولسا، ئۆيىنى بېشىغا كېيىپ، سىدىق ھاجى روزى ئەپەندىنىڭ كىتاپ، كېچەكلىرىنى چېچىپ، خامان قىلىۋېتەتتى. ئۇنى كۆرسە ئۆيدە قىيغىتىپ، تۇتۇق بەرمەيتتى. ئۇ سىدىق ھاجى روزى ئەپەندىنى ئىنتايىن ئېغىر بىئارام قىلماقتا ئىدى. شۇڭا رابىيە خانىم ئۇنى ئۆز بالىسىدىنمۇ بەكرەك سۆيۈشىگە قارىماي، ئامالسىزلىقتىن يىتىمخانىغا ئورۇنلاشتۇردى. ئۇنىڭ كىيىم - كېچەك، يېمەك - ئىچمەكلىرىنى يەتكۈزۈپ بېرىتتى. خانزۆھرە بىلەن بىرگە ھەپتە ئارىلاپ يىتىمخانىغا بېرىپ، تاھىرنى كۆرۈپ كېلىشەتتى.

(شۇ ناملىق كىتاپ 197 - 204 بەتلەر)

(قوشۇمچە)

رابىيە خانىمنىڭ تىجارەتتە شۇنداق ماھىر ئىكەنلىكى ئەينى ۋاقىتتا كىشىنىڭ ئەقلىنى لال قىلغان ئىدى. ئۇ تىجارەت قەدىمىنى « قاراڭغۇ بازارچى » دەۋرىدىن باشلىغان بولۇپ، خىتاي دۆلەت تۈزۈمىدە ئۆزگىرىش بولغانغا قەدەر، ھايات - ماماتلىق خەتەرگە ئۆزىنى ئۇرۇپ ھەرىكەت قىلدى. ئىچكىرى خىتاي ئۆلكىلىرىدە قىلغان تىجارەتلىرىدە گەرچە پۈتۈنلەي مۇسادىرە قىلىنىش ئارقىلىق زىيان تارتقان بولسىمۇ، تىجارەت تاكتىكىسىنى مۇكەممەل ئۈگىنىپ، ئۇيغۇر مىللىتى ئىچىدە، ھەتتا خىتاي دۆلىتى بويىچىمۇ تىجارەتتە ئۈلگە ياراتتى. ئۇنىڭ تىجارەت ئۇسلۇبىنى بەلگىلىشىدە بازار ئېھتىياجىغا قاراپ ئەمەس، بەلكى رىقابەت تەسىرىگە ۋە ۋاقىت قىممىتىگە قاراپ تەدبىر قوللىنىشى، ئۇنىڭ تىجارەتتە ئۇسلۇپ يارىتىش ئالاھىدىلىكىنى كۆرسىتەتتى.

ئەشۇنداق توختامغا ۋاپا قىلمايدىغان، تىجارەت قانۇنى كۈچكە ئىگە ئەمەس، مۈلۈكدارلارنىڭ ھالى خەتەرلىك بىر دۆلەتتە ئۇنىڭ دۆلەتكە بېقىنماي، ئۆز ئالدىغا مۇستەقىل قەد كۆتۈرۈپ تىكلىنىشى ئۇنىڭ يېڭىلىمەس روھقا ئېگە ئىكەنلىكىنى ئىسپاتلايتتى.

ئۇ بۈگۈن (بەزەن ناكەس ئۇيغۇرلارنىڭ مەنسىتمىگىنى بىلەن) دۇنيانىڭ خوجايىنلىرىنى ھاڭ - تاڭ قالدۇرماقتا! تەكرارلاپ ئېيتىشقا ئەرزىيدۇكى، ئەقىللىق غەرپ ئەللىرى كىشىلىك قىممەتنى تونۇيدۇ. كىمنىڭ كىم بولۇپ پۈتكەنلىكىنى بىلىدۇ. بۇ يەردە ئامېرىكا كونگىرىسى ئەزاسى، ساناتور كرىستوفېر سىمىت ئەپەندىنىڭ رابىيە خانىمغا بەرگەن باھاسىنى مىسال

قىلىپ كۆرەيلى:

« بۈگۈن مەن ئۇلۇغ بىر خانىمنىڭ پەۋقۇلئادە جاسارىتىنى ئېتىراپ قىلغان قارارنامىنى قوللايدىغانلىقىمنى بىلدۈرمەكچىمەن. مەلۇم خەلقنىڭ تەقدىرىنىڭ بۇرۇلۇش نۇقتىلىرىدا شۇنداق بىر ئەر ياكى ئايال تۇيۇقسىز ئوتتۇرىغا چىقىپ، ئۆز خەلقىنىڭ ئازاپلىرىنى يەڭگىللىتىدۇ ۋە ئۇلارنى تۇتقۇنلۇقتىن قۇتۇلدۇرۇپ چىقىدۇ.

قەدىمقى مىسىردا بۇ ئادەم مۇسا پەيغەمبەر بولدى. مۇستەملىكىدىكى ئامېرىكىدا بۇ ئادەم گېئورگ ۋاشىنگتون بولدى. پولشادا بۇ ئادەم ئىككىنچى جون پائۇل بولدى. تىبەتتە بۇ ئادەم دالاي لاما بولسا ئىندو. ئۇيغۇرلار ئۈچۈن بۇ ئادەم رەبىيە قادىردۇر.....»

كونگرىستىكى داغلىق ئەرباپلار « ئەيگەھ ئۇيغۇرلار » ياراتمايۋاتقان رەبىيە خانىمغا ئەنە شۇنداق باھا بېرىپ، دۇنياغا جاكارلىدى. يوقۇرقى سۆزنى رەبىيە خانىم بۇندىن ئىككى يىل ئاۋال گېرمانىيەدە بىزىلەرگە ئېيتقان ئىدى:

« بالىلىرىم ماڭا ئىشىنىڭلار! ماڭا مەدەتتە بولۇڭلار! مېنى قوللاڭلار! مەن ئەسلىدە ھېچكىم ئەمەس، ئەمما ياراتقان ئاللاھ بۈگۈن مېنى تاللاپتۇ. > ئۇيغۇرنىڭ درەدىنى دۇنياغا ئاڭلاتسۇن، ئۇيغۇرنى ئازات قىلسۇن» دەپ، مېنى يېتىشتۈرۈپتۇ. خۇددى ھەزرىتى مۇسаны پىرئەۋىنىڭ قوينىدا يېتىشتۈرۈپ، ئاخىرى پىرئەۋىنگە قارشى غالىپ قىلغان ئاللاھ، مېنىمۇ ئالدىدا خىتاينىڭ يوقۇرى ئورۇنلىرىغا ئۇلاشتۇرۇپ، ئاندىن ئەشۇ خىتاينىڭ ئۆز قولى بىلەن زىندانلارغا سولتىپ، بۈگۈن ئەركىن دۇنيادا ئۇيغۇرنىڭ دەۋاسىنى سۆزلەشكە يول بېرىپتۇ. بۇ خۇدانىڭ ئۇيغۇرغا بەرگەن ئۇلۇغ نېمىتى. مەن ئاللاھقا چەكسىز ئىشىنىمەن! ئۇ بىزگە ياردەم بېرىدىغان ۋاقىت يېتىپ كەلدى. لېكىن ئۆزىمىز چىڭ تۇرمىساق بولمايدۇ! ئاجىز مۇسا كۈچلۈك پىرئەۋىنىڭ ئۈستىدىن غەلبە قىلغاندەك، ئاجىز ئۇيغۇرمۇ ئاللاھنىڭ ياردىمى بىلەن كۈچلۈك خىتايعا قارشى غەلبە قىلىدىغان ۋاقىت كەلدى! ۋەتىنىمىزنىڭ مۇشۇ يېقىندىلا ئازات بولىدىغانلىقىغا ئىشەنچىم كامىل.....»

دېمەك ئۇ ئۆزىنىڭ كىم بولغانلىقىنى ئالدى بىلەن ئۆزى بايقاپ بولغان ئىدى. ئۇ ئۆزىنىڭ كىم بولغانلىقىنى ئۆز خەلقىگە ئاڭلىتالمايۋاتقان پەيتتە،

دۇنيانىڭ ئۆگزىسىدىكىلەر پۈتۈن دۇنياغا جاكارلىماقتا. ئەمدى بىزگە تاللاش پەيتى يېتىپ كەلدى. «ياكى كۈرەش يولى» نى، ياكى «توسقۇنلۇق» نى. رابىيە قادىر دەۋرى، ئۇيغۇر ئىنقىلاۋى دەۋرىنى بۆلگەن ئۇلۇغ جەڭگىۋار دەۋردۇر. بۇندىن بۇرۇنقى بارلىق (ۋەتەن - مىللەتنىڭ ئازاتلىقى يولىدا) توغرا ئېلىپ بېرىلغان ھەرىكەتلەر ئۆتكۈنچى تارىخقا ئائىت ھەرىكەتلەردۇر. ئۇ ھەرىكەتلەر بۈگۈنكى رابىيە قادىر دەۋرى ئۈچۈن ئۇل سالغان، باشلانغۇچ قەدەم ھەرىكەتلىرىدۇر.

ئۇيغۇر ھەرىكىتىنىڭ شانلىق بايرىغى بۈگۈن رابىيە قادىرخانىمىنىڭ قولىغا ئۆتكەن ئىكەن، تومۇرىدا ئۇيغۇر قېنى مەۋج ئۇرۇپ تۇرغان ھەربىر ئۇيغۇر بۇ بايراقنىڭ ئارقىسىدىن ئەگىشىپ مېڭىپ، مۇستەقىللىق ھەرىكىتى ئۈچۈن بىر كىشىلىك تۆھپىسىنى قوشىشى كېرەككى، توسقۇنلۇق پەيدا قىلىشقا، رابىيە قادىرخانىمنى يېتىم قويۇش ئۈچۈن، يامان نىيەتلىك ئادەملەر بىلەن تىل بېرىكتۈرۈپ، مىللەتنى قايمۇقتۇرۇشقا يول قويۇلمايدۇ. بۇندىن بۇرۇن تەييارلىقسىز پەيتىمىزدە ياكى ئىشەنچ قىلىۋاتقان سەمىمى پەيتتە، تۇزاق قويۇشقا تىرىشقانلار، رابىيە قادىرخانىمنى دەۋادىن ۋاز كەچتۈرۈشكە ئورۇنۇپ، مىللەتنى ئالاقزادە قىلغانلار بولغان ئىدى. ئەمدى ئۇلار ئۆزلىرىنى بىلىۋېلىشىسۇن! ئۇيغۇر ھەرىكىتى رىقابەتنى قوبۇل قىلالمايدۇ! بۇ ھەرىكەتنىڭ رىقابەتلەشكۈدەك دەرمانى يوق. ئىچكى ئاجىزلىقنى بىلىپ تۇرۇپ، يەنە مۇخالىپەتچىلىك قىلىشقا ئورۇنغانلار، ئەلۋەتتە مىللىتىمىزنىڭ دۈشمەنلىرىدندۇر.

ئۇيغۇر ھەرىكىتى ئىنكار قىلىدىغانلارغا ئىنكار قىلىدىغان، ئىسپات-لايدىغانلارنى ئىسپاتلايدىغان، كەسكىن پەيتكە يېتىپ كەلدى. ئەمدى ھەممىگە تەڭ مۇئامىلە قىلالمايدىغانلىقىمىزنى ئوچۇق - ئاشكارە ئوتتۇرىغا قويىشىمىز كېرەك. بۇ ئىنقىلاپنىڭ تەقەززاسى! رابىيە قادىر دەۋرىنىڭ تەقەززاسى.

«ئۆي - مۈلۈك شىركىتى» ئېچىشقا بۇندىن بۇرۇن ئۇيغۇرلار جۈرئەت قىلىپ باقمىغان بىر تىجارەت تۈرى ئىدى. رابىيە خانىم تۇنجى بولۇپ سىناق قىلىپ كۆرمەكچى بولدى. ئۈرۈمچى شەھىرىدىكى بازار كوچىلىرىنىڭ بىرىدە، بىر مەسجىدنى قايتا كېڭەيتىپ سالغان بولۇپ، قۇرۇلۇش ئىشلىرىدا،

بىڭتۇەنلىك خىتايلارغا 300.000 يۈەن قەرز بولۇپ قالغان ئىكەن. ئۇلار ئىقتىسادتا قاتتىق قېيىنچىلىق تارتقانلىقى ئۈچۈن، مەسجىدنىڭ يەر قەۋىتىنى بىڭتۇەنلىك خىتايلارغا بەرمەكچى بولىۋاتقانلىقى ھەققىدىكى خەۋەرنى ئاڭلىغان رابىيە خانىم « ئۆي - مۈلۈك شىركىتى » تىجارىتىنى مۇشۇ يەردىن باشلاش قارارىغا كەلدى.

مەسجىدنىڭ قۇرۇلۇش ئىشلىرىغا مەسئۇل كىشىلەر، تىجارەتچىلەر ۋە دىنىي زاتلار بولۇپ 60 قا يېقىن كىشى رابىيە خانىم بىلەن سۆھبەتكە ئولتۇرۇشتى. ئۇلار رابىيە خانىمنىڭ ئاق نىيەتلىگىدىن، جۈرئەت - جاسارىتىدىن تەسىرلىنىپ، ئېغىزمۇ - ئېغىز ئۇنى ماختىشاتتى ۋە بەزەنلىرى ئۇنى ھاۋا ئانىغا ئوخشاتسا، بەزەنلىرى مەريەم ئانىغا ئوخشىتىپ مەدھىيەلەيتتى. چۈنكى رابىيە خانىم دەسلەپكى سۆزىدىلا « سىلەر بۇ مۇقەددەس جاينى نېمىشكە بىڭتۇەنلىك خىتايلارغا بەرمەكچى بولىدۇڭلار؟ ئۇلارغا بەرگىچە ماڭا بەرسەڭلار ئەلۋەتتە ساۋابى بولمامدۇ » دەپ، ئۇلارنى ھاياجانغا سالدى ۋە مەسجىدنىڭ بىڭتۇەنلىك خىتايلارغا بولغان قەرزىنى دەرھال تۆلىمەكچى بولدى.

توختام پۈتتى. رابىيە خانىم مەسجىدنىڭ ئىككى قەۋىتىنى بىر مىليون يۈەنگە ئون يىللىق ئىجارىگە ئالدى. بۇ پۇلنى ئون يىل ئىچىدە يىلغا بۆلۈپ تاپشۇرۇشقىمۇ كېلىشتى. يەر كۆلىمى ئىككى مىڭ كۇۋادرات مېتىر بولۇپ، 150 ئېغىزلىق كىچىك دۇكان سېلىندى. بۇ ئىش ئۈچۈن رابىيە خانىم 300.000 يۈەن مەبلەغ سالغان ئىدى.

قۇرۇلۇش تامامەن پۈتۈپ، ئەڭ ئاخىرقى بىرتال مىخ تاختىدىن سۇغۇرۇلغان پەيتتە، ئۇلار رابىيە خانىمنىڭ بۇ ئىشقا بولغان ئېگەدارچىلىقىنى بىكار قىلىشتى. سەۋەپ ئاددى _ رابىيە خانىم دىندار كىشى ئەمەسكەن، ئۇ بېشىغا ياغلىق چەگمەيدىكەن، ئۇ ھەتتا ئۇسۇلمۇ ئويناپ قويدىكەن، بۇنداق بىر ئايالنىڭ مەسجىد دائىرىسىگە كىرىشى دۇرۇس بولمايدىكەن. شۇنداق قىلىپ ئۇلار بۇ جاينى باشقا بىر تىجارەتچىگە ئىجارىگە بەرگەن ئىكەن. رابىيە خانىم سالغان 300.000 يۈەن مەبلەغنى ئۇ كىشىدىن ئالغان بولۇپ، چامادانغا قاچىلانغان پۇل رابىيە خانىمغا قايتۇرۇلدى. بۇ بىر يوشۇرۇن ئالدامچىلىق ئىدى.

« تېخى يېقىندىلا ھەر بىرىڭلار مېنى ھاۋا ئانىغا، مەريەم ئانىلارغا ئوخشىتىپ مەدھىيەلىگەن ئىدىڭلارغۇ! ئەمدىلىكتە يۈزۈمگە ئىشىكنى

ئەگەر بۇ يەر تازىلىنىپ، رەتكە سېلىنسا نەقەدەر گۈزەل كۆرۈنگەن بولاتتى « دەپ ئويلايتتى. بۇ يەر شەھەرنىڭ بەك مۇھىم مەركىزى قىسمىغا جايلاشقان بولۇپ، بۇ يەردە نۇرغۇنلىغان ئۇيغۇر تىجارەتچىلىرى دۇكانلىق بولالايتتى.

رابىيە خانىم يەر باشقۇرۇش ئىدارىسىگە بېرىپ، مەقسىدىنى بايان قىلىۋىدى، باشلىق خىتاي « شەخسى كىشىنىڭ بۇنداق بىر ئىشنى قىلىشى مۇمكىنمۇ » دەيتتى ئىشنىڭ ھالدا. ئۇنىڭ خىزمەتدەشى بولسا پۇلنىڭ غېمىدىلا ئىدى. شۇڭا ئۇ، « نەق پۇل بېرەلمەيسىز؟ » دەپ سورىدى ئالدىراپ.

– ئەلۋەتتە! – دېدى رابىيە خانىم گەپنى ئۈزۈپلا. يەر باشقۇرۇش ئىدارىسىدىكى تۆرت نەپەر خىتاي ئۆز – ئارا بىر نېمىلەرنى دېيىشكەندىن كېيىن، ئۇلارنىڭ باشلىقى رابىيە خانىمنىڭ قانچە پۇلى بارلىقىنى سورىدى.

– 40.000 يۈەن – دېدى ئۇ ئالدىراشلىقتا. ئەمما « نېمىشكىمۇ 10.000 يۈەن پۇلۇم بار دېمىگەندىمەن » دەپ پۇشايمانۇ قىلىپ ئۈلگۈرگەن ئىدى.

– ئەگەر بىزگە ئەشۇ 40.000 يۈەننى بەرسىڭىز، بۇ يەرنى 3 يىللىق ئالالايسىز. بىراق ئەخلەت تازىلاش ھەققىنى ئۆزىڭىز خىراجەت قىلىسىز – دېدى خىتاي تەكىتلەپ.

ئۇلار توختامنى تەييارلىدى. بىر نەپەر ئۇيغۇر تەرجىماننىڭ ھەمراھلىقىدا رابىيە خانىم توختامغا ئىمزا قويدى. رابىيە خانىم بۈگۈنكى توختام توغرىسىدا سىدىق ھاجى روزى ئەپەندىگە سۆزلەپ بەرگەن ئىدى، ئۇ ئۆزىنىڭ پەقەتلا ئەندىشە قىلىدىغانلىقىنى، رابىيە خانىمغا ئىشىنىدىغانلىقىنى، ئىمزا قويغاندا دىققەت قىلىشىنىلا تەكىتلىدى. بۇ ئۇنىڭ (ئاۋالقىدەك يولىدىن توسۇش ئەمەس، بەلكى) ھىمايە قىلغىنى ئىدى. رابىيە خانىمنىڭ چوڭ بالىلىرى ئۇنىڭغا مەدەت بېرەتتى. يىگىرمە ئۈچ ياشتىكى چوڭ ئوغلى قاخار بولسا، ھېچ ئىككىلەنمەستىن، ئاپىسىنىڭ نەتىجە يارىتالايدىغانلىقىغا ئىشىنىتتى.

ئۇ ياخشى بىر پىلان ھەققىدە ئالتە نەپەر تىجارەتچى يېقىنلىرىغا مەسلىھەت سالغان ئىدى، ئۇلار « ئايال كىشى پۇل تاپسا، ئۆزىنى تۇتالمايدۇ، كونتروللىقنى يوقىتىدۇ » دېيىشتى. ئۇلاردىن بىرى « مەن قىلغان بۇ ئىشىڭىزغا خاپا ئەمەس، لېكىن ئاخىرقى ھېسابتا سىز يەنىلا ئايال كىشى » دە، دېدى ئۇنى مەنسىتمىگەندەك تەلەپپۇزدا.

رابىيە خانىم بۇ ئەخلەت دۆۋىسىنى قاق ئۈچ ھەپتە تازىلاتتى. جەمى 36 ماشىنا ئەخلەت يۆتكىتىلدى. بۇ ئەسنادا ئۇ ئۆيىگىمۇ ئانچە بېرىپ كەتمەستىن،

سېتىپ بېرىش ئۈچۈن رابىيە خانىمغا ئىلتىماسمۇ قىلغان ئىدى. ئۇ ئىسكىلاتقا يېتىپ بېرىپ، ئۇلار ساتالمىغان بۇ رەختلەرنى ئەرزان باھادا سېتىۋېلىشنى تەلەپ قىلدى. ئۇلار رەت قىلماستىن، 1.6 مىليونلۇق رەختنى پەقەت 600.000 يۈەنگە بېرىۋەتتى. ھەر ئايدا 10.000 مېتىر رەخت ئالىدىغان، 100.000 يۈەن نەق پۇل تاپشۇرىدىغان بولۇپ توختاملاشتى.

ئەشۇ توختامدىن كېيىن ئۇ كۆزىنى يۇمۇپ « بىسىمىلاھ » نى ئوقۇدى، « ئەي ئاللاھ! بۇ تىجارىتىمنى سېنىڭ نامىڭ بىلەن باشلىدىم! ». ئۇ كىچىك بىر يۈك ماشىنىسى بىلەن رەختلەرنى بازارغا يۆتكەشكە باشلىدى. ئۇ رەخت توپىنى ئېچىۋېدى، توقۇلمىسى، سۈپىتى، نۇسخىلىرى جەھەتتىن شۇنداق يوقۇرى سۈپەتلىك رەختلەرنى كۆردى. ئۇ دەرھال 10.000 مېتىر رەختنى بازارغا يۆتكەتتى. ئەمما كىشىلەر « كىم بىلىدۇ بۇ بازارمۇ ئەتە تاقىلىپ قالامدۇ تېخى » دېيىشەتتى. ئۇ ئۈچىنچى قېتىم 10.000 مېتىر رەختنى يۆتكىگەندىن كېيىن، زاۋۇت باشلىقى ئۇنىڭغا راستىنلا قايىل بولغان ئىدى _ سىز بەك ياخشى قىلدىڭىز - دەپ مەمنۇنلىقنى بىلدۈرەتتى. ئۇ ھەر قېتىم رەخت يۆتكەشكە بارغاندا باشلىقنىڭ قولىغا پۇل تۇتقۇزۇپ قوياتتى. شۇڭا بۇندىن كېيىن 20.000 مېتىردىن يۆتكەش تەكلىۋىنى بەردى.

رابىيە خانىم ئەتراپتىكى نامرات خوشنىلارنىڭ قىزلىرىدىن ئوتتۇز نەپەر قىزنى ئىشقا ئالدى. ئۇلارنى مال باھاسىنى كۈزىتىپ كېلىش ئۈچۈن شەھەرنىڭ بۇلۇڭ - پۇچاقلىرىغىچە ئەۋەتەتتى. باشقا دۇكانلاردىكى مال باھاسىغا قارىتا ئۆز بازىرىدىكى ماللارنىڭ باھاسىنى تەڭشەپ تۇراتتى. (شۇ ناملىق كىتاپ 204 - 209 . بەتلەر)

(قوشۇمچە)

مىللىتىمىزنىڭ ساپاسى شۇ دەرىجىگە بېرىپ يەتكەن ئىدىكى، ئۇلار دوست بىلەن دۈشمەننى ھەقىقىي پەرقىتىش سېزىمىدىن تامامەن ئايرىلغان. بۇ بۆلۈمنىڭ ئالدىنقى قىسمىدىكى مەسجىدكە مۇناسىۋەتلىك مەزمۇندا، مىللىتىمىزنىڭ مىللى سېزىمىنىڭ نەقەدەر ئاجىزلاپ كەتكەنلىكى ئېنىق ئىپادىلەنگەن. مەسجىدكە مەسئۇل مۆتىبەرلەر دەسلەپتە مەسجىد بىناسىنىڭ مەلۇم قىسمىنى بىڭتۇەنلىك خىتايلارغا بەرمەكچى بولغان. بۇ رەزىللىكتىن رابىيە خانىم ئارىغا كىرىش ئارقىلىق ساقلاڭغان بولۇپ، رابىيە خانىمنىڭ ئىقتىسادى بىلەن مەسجىد قۇرۇلۇشىنىڭ قالغان قىسمى يۆتكەندىن كېيىن،

ئۇلارنىڭ بۇ توختامدىن يېنىۋېلىشىغا، ئۇلارنىڭ ئېيتىشىچە رەبىيە خانىمنىڭ بېشىغا ياغلىق چەگمىگەنلىكى، دىندار بۇۋۇم بولمىغانلىقى سەۋەپ بولغان.

ئەجەب ئۇلار دەسلەپتە بىڭتۇەنلىك خىتايلارغا بەرمەكچى بولۇشقانلىرىدا، ئۇ خىتايلارنىڭ كىملىرى ئىكەنلىكىنى بايقاشمىغانىدى! بۇ يەردىكى نازۇك نوقتىدا ئىمان، ئېتىقات مەسىلىسىلا ئەمەس. بەلكى ھەم مىللى تۇيغۇ، ئىنسانىي ھېس - ۋىجدان مەسىلىسى ئىدى. خەلقىمىزدە « سەللا يوغان ئىمان يوق، داستۇرخان يوغان بىر نان يوق » لۇق ئومۇملاشقان ئىدى. (مېنىڭ پەرىزىمچە مەزكۇر مەسىلىدە نەمنىڭ كۆچمىسىدىكى « خانتەڭرى جامىئەسى » بولۇشى مۇمكىن.) مەيلى قانداقلا بىر مەسىلىدە بولمىسۇن، مەسىلىدە بولمىدىكەن، ئالدى بىلەن دىن ۋە ئەقىدىنىڭ، ئاندىن مىللى تۇيغۇنىڭ بۆشۈكى بولۇشى كېرەك! دىنىي نوقتىدىن ئېيتقاندا مەسىلىدە خىتايلارنىڭ ئورۇنلىشىشى ئاللاھنىڭ قۇرئانى بىلەن چەكلەنگەن. مىللى نوقتىدىن ئېيتقاندا خىتايلار ئۇيغۇر مىللىتىنىڭ بىرىنچى دەرىجىلىك دۈشمىنىدۇر. بولۇپمۇ بىڭتۇەنلىك خىتايلار بىزنى ئىشغال قىلغان، ۋەتىنىمىزگە قورال بىلەن باستۇرۇپ كىرگەن بىرىنچى نومۇرلۇق دۈشمىنىمىزدۇر. ئەگەر ھېلىقى مەسىلىدە مەن پەرەز قىلغاندەك، « خانتەڭرى مەسىلىسى » بولغان تەقدىردە، ئۇنىڭ ئورنى بەك مۇھىم جايدا بولۇپ، ئۇ يەرگە ئورۇنلاشقان خىتايلار، مىللىتىمىزنىڭ كۆزىگە مىق بولۇپ قالدغان بولاتتى. ئەشۇ خىتايىدىن نېرى كەتمەي چاپلىشىپلا يۈرىدىغان بەزى نا ئەھلىلەر تۈپەيلى، خىتاي ھۆكۈمرانلىرى « ئىككى ئايرىلالماسلىق » سەپسەتسىنى توقۇپ چىققان.

يەرنى « پۇلغا يارىدى » دەپلا خىتايغا سېتىۋېتىش، ئۆيىنى « كۆپ پۇل بەردى » دەپ خىتايغا ئىجارىگە بېرىش مىللىتىمىزدە ئومۇملاشقان بىر ۋىجدانسىزلىقتۇر. ئەگەر كۆپچىلىكنىڭ مەيلىگە قارايدىغان بولسىڭىز، ئۇيغۇر مىللىتى غۇرۇرلۇق مىللەتمىش، مۇسۇلمان مىللەتمىش، شۇڭا بۇ مىللەتكە ئىز كىشى باش بولۇشى، دىنىي ئېتىقادى ياخشى بولۇشى شەرتتىمىش. بۇ بىر نادانلىق، ئەينى چاغدا خانتەڭرى جامىئەسىنى خىتايغا ساتقانلاردىن قىلچە پەرقلىنمەيدىغان، مىللى تۇيغۇسىنى، دىنىي ئەقىدىسىنى يوقاتقانلارنىڭ بۇلغانغان زېھنىيىتىدۇر. قۇرئاننى بايراقنىڭ ئۇچىغا ئېسىۋالغان بەزى دىنىي ساۋاتسىزلارنىڭ، كۆك بايراقنى چاپان قىلىپ كېيىۋېلىشقان بەزى مىللى تۇيغۇدىن مەھرۇملارنىڭ ئەقىدىسى ۋە زېھنىيىتى، ئەشۇ خانتەڭرى

جامئەسىنى خىتايغا ساتقۇچىلاردىن قىلچە پەرقى يوقتۇر. ئەگەر بىر خىتاي « كومۇنىست خىتاي يوقالسۇن! » دەپ قالدىغان بولسا، ئۇنىڭ خىتاي بولىشىدىن قەتئى نەزەر، ئۇنىڭ پۇتسىغا يېپىشىۋالدىغان، ئەگەر بىر ئەبلەخ، بىر خائىن، بىر خۇمىسى ئىككى ئايەتنى ئوقۇپ، تۆرت كېلىمىنى قاملاشتۇرۇپ سۆزلىگەن ھامان، ئۇنى ئىمام قىلىۋېلىپ، ئۇنىڭ ئارقىسىدىن دوڭغۇيۇپ يۈرىدىغان بۇنداق سېزىمىسىز، تۇيغۇسىز، ئەقىدىسىز كىشىلەر قانچىدىن قانچە كۆپ بولىدىكەن، تەقدىرىمىز ئەشۇنداق ناكەس بولۇپ يېزىلىۋېرىدۇ.

رابىيە خانىم ئۈرۈمچى كوچىسىدىكى ئەخلەتخانىنى سېتىۋېلىپ، تازىلىتىپ، مىللەت ئۈچۈن پۇل تاپىدىغان، ئىقتىساد مەنبەئى قىلىپ قۇرۇپ چىققان ئىدى. ئۇنىڭ كۆككە تاقاشقۇدەك ھەيۋەتلىك بىناسىنىڭ ئۇلى ئەشۇ ئەخلەتخانىدىن باشلانغان ئىدى. ئەمدى بۈگۈنكى ئىنقىلاۋى يوللىرىدىكى يولدا پۇتلىشىپ ياتقان نۇرغۇنلىغان ئەخلەتلەرنى يەنە ئۇ تازىلىماقچى. بۇ مىللى ھەرىكەتنى، دىندارلارمۇ، ئەپەندىلەرمۇ قىلالىمىغان ئىكەن، ئەمدى خانىمغا يول بېرىشى كېرەك! نامازنى مەسجىد تە ئوقۇپ، ئىنقىلاپتا خانىمغا ئەگىشىشلىرى كېرەك! ئەپەندىلەرمۇ ئەركەكلىگىنى ئۆيىدە ئىشلىتىپ، ئىنقىلاپتا خانىمغا بويسۇنۇشلىرى كېرەك! خائىنلارنى مەسجىدىنى خىتايغا ساتقۇچىلارنىڭ قاتارىدىن بولۇپ قالماسلىق ئۈچۈن، خىتاي بىلەن تۇيغۇرنى تولۇق مەناسى بىلەن ئايرىۋېلىشلىرى كېرەك. مۇناپىقنى ئۆزلىرىگە ئىمام قىلىۋالمايلىق ئۈچۈن، دىنىي تۇيغۇسىنى، دىنىي سېزىملىرىنى تولۇق يېتىلدۈرۈشلىرى كېرەك! مىللى ھەرىكەت كۆك بايراقنى تون قىلىپ كېيىۋېلىش بىلەنلا بولمىغىنىدەك، دىن سەللا كېيىۋېلىش بىلەنلا بولمايدۇ! بىز بۇ ھەقتە مىللى تۇيغۇنۇشقا چاقىرىق قىلىشىمىز لازىم. ھەممىدىن بۇرۇن تۇپراق _ ۋەتەن مۇھىم! ئىنسان تۇپراقتىن يارىتىلغان، تۇپراقتا تۇغۇلۇپ، تۇپراقتا ياشاپ ئاخىرى تۇپراققا كۆمۈلىدۇ.

« ئىنسان ئۈچۈن تۇپراق ھەممىدىن مۇھىم بولمىغىنىدەك، مىللەت ئۈچۈن ۋەتەن ھەممىدىن مۇھىمدۇر » زېھنىيىتىنى ھەر بىر تۇيغۇغا سىڭدۈرۈش كېرەك. _ مەيلى ئۇ مىللەتنى سۆيۈشنى بىلمەيدىغان يېنىك « دىندار » بولسۇن. مەيلى ئۇ دىننى سۆيۈمەيدىغان ساددا « مىللەتچى » بولسۇن، ئۇلار بىر سەپتە ۋەتەننى سۆيۈشلىرى كېرەك! ۋەتەننى سۆيۈشلىرى ئۈچۈن بۈگۈنكى ئىنقىلاۋى رەھبەر بولغان رابىيە قادىر خانىمغا تولۇق ئەگىشىشى كېرەك.

دېمەك، بۈگۈن غەرب دۇنياسى ئۇيغۇرلارنىڭ بىر ياقلىق بولۇشىنى كۈتمەكتە. ئۇيغۇرلارنىڭ بىر ياقلىق بولۇشى ئۈچۈن غەرب قەلئەسىگە ئىنقىلاۋى مەشئەلنى كۆتۈرۈپ كىرگەن، ئەشۇ مەشئەلنىڭ يورغىدا ئۇيغۇرنى غەربكە كۆرسەتكەن رابىيە قادىر خانىم مەركەز بولۇشى شەرت!!!! بۇنى ھەربىر ئۇيغۇر چۈشىنىشلىرى ۋە قوبۇل قىلىشلىرى لازىم!

30

رابىيە خانىم 1987 - يىلى 8 - مارت « خەلقئارا ئاياللار بايرىمى » كۈنى بازارنىڭ ئېچىلىشىنى قىلدى. بازارغا « ئاياللار بازىرى » دەپ نام بەردى. بازارنىڭ ئېچىلغانلىقىنى كىشىلەرگە بىلدۈرۈش ۋە خېرىدارلارنى تېزدىن جەلىپ قىلىش ئۈچۈن، ئۇن ئالغۇ ئارقىلىق « ھەر مىللەت خانىم - قىزلىرى! 8 - مارت ئاياللار بازىرىمىزنىڭ ئېچىلىشىغا قەدەم تەشرىپ قىلىشىڭلارنى چىن يۈرەكتىن، قىزغىن قارشى ئالىمىز! » دېگەن سادا ياڭغراپ تۇراتتى. بۇنداق ئاۋازلىق ئېلان ئۈرۈمچىدە تۇنجى قېتىم مۇشۇ بازاردىن باشلاندى. بازارنىڭ ئېچىلىشى ئۈچۈن ئالاھىدە مۇراسىم ئورۇنلاشتۇرۇلمىدى. مۇھىم بولغىنى تىجارەتچىلەرنىڭ بۇ بازارغا قەدەم تەشرىپ قىلىشى ئىدى. بىراق ئەتىگەن سائەت 9 غىچە ھېچكىم كۆرۈنمەيتتى. دەسلەپ قىلىپ بازارغا كىرگەن كىشى بىر دىۋانە بولدى. رابىيە خانىم ئۇنىڭغا 10 يۈەن سەدىقە بەرگەن ئىدى، ئۇ بىر ئاز ئويلىنىپ، _ بازىرىڭىزغا تېخى بىرمۇ خېرىدار كەلمىگەندەك تۇرىدۇ، شۇڭا بۇ پۇلغا بىر نەرسە سېتىۋېلىپ، دەسلەپ قىلىپ بېرىي - دېدى ۋە 10 يۈەنلىك مارجان ئالدى. سائەت ئوندىن كېيىن ئۈچ - تۆرت ئايال كىرىپ كەلدى.

« ئىلاھىم بۇلار بىر نەرسە سېتىۋالغىيتى » دەيتتى رابىيە خانىم ئومۇتلىنىپ ھەم دەرھال توپ رەختلەرنى ئېچىپ، كۆرسۈتۈشكە تۇتۇندى. رەڭگا - رەڭ رەختلەر كۆزنى قاماشتۇراتتى. ھېلىقى خانىملار ھاياجان ئىلكىدە ھەر بىرى يىگىرمە، ئوتتۇز مېتىردىن رەخت سېتىۋېلىشتى. پۇل ئېلىپ قايتا كېلىدىغانلىقىنى ئېيتىشىپ، مەمنۇن ھالدا ئۆيلىرىگە ئالدىراشتى.

بازار قىزىشقا باشلىدى. ئەگەر سودا - سېتىق بۇنداق داۋاملاشسا، ھايال ئۆتمەي بازار مالسىز قالدىغاندەك قىلاتتى. شۇڭا ئۇ دەرھال « ھەربىر كىشىگە 10 مېتىردىن ئارتۇق رەخت سېتىلمايدۇ » دەپ تەدبىرمۇ قوللاندى. شۇ كۈننىڭ

ئۆزىدىلا تىلۋوزور، گېزىت مۇخبىرلىرى بازاردا قاينىغىلى باشلىدى. ئۇلار رابىيە خانىمدىن بۇ بازارنى ئېچىشتىكى مەقسىدىنى سوراپ، سۆھبەت بايان قىلىشتاتتى. چۈشتىن كېيىنكى تىلۋوزور خەۋەرلىرىدە رابىيە خانىم ئېكراندا كۆرۈنۈشكە باشلىدى.

شۇ كۈنى سىدىق ھاجى روزى ئەپەندى خىزمەتتىن قايتىپ ئۆيىگە كېلىپ، تىلۋوزورنى ئاچقان ئىدى، قايسلا قانالىنى ئاچمىسۇن، رابىيە خانىم مىڭلىغان ئادەم توپىنىڭ ئىچىدە، بازار بىر قاينام ئىدى. ئۇ ھاياجاندىن قولىدىكى ئىستانكاننىڭ يەرگە چۈشۈپ چىقىلىپ كەتكەنلىكىنىمۇ سەزمەي قالدى. مۇخبىرنىڭ بايانىدا « رابىيە قادىر پۈتۈن مەملىكەت (خىتاي) بويىچە خۇسۇسى مۈلكى بىلەن، 8 - مارت ئاياللار بايرىمىنى تەبرىكلىدى، بازارغا قەدەم تەشرىپ قىلغان ئاياللارغا بۇ ئېچىلىش كۈنى چوڭ سوغات بولغۇسى » دەپ، رابىيە خانىمنىڭ ئوبرازىنى تېخىمۇ كۆركەملەشتۈرمەكتە ئىدى. تىلۋوزور ئېكراندا بازارنىڭ ھەممىلا جايلىرى تەپسىلى كۆرسىتىلەتتى. سىدىق ھاجى روزى ئەپەندى بازارغا چاپتى. ئۇ سۆيۈملۈك ئايالىنى _ غالىبىيەت قەھرىمانىنى تەبرىكلىگىلى كەلدى. ئۇ ئارانلا، « سەن بىر مۆجىزە! سۆيۈملۈك ئايالىم! » دېيەلەندى. ئۇنىڭ كۆزلىرى ھاياجان ياشلىرى بىلەن نەملەنگەن ئىدى.

بىر زامانلاردا سېسىمچىلىق، ئەخلەت دۆۋىسى بۈگۈن بىر ئادەم قاينىمىغا ئايلاندى. بۇ بىر ھەقىقەت ئىدى. بۇ رابىيە خانىمنىڭ نەتىجىسى ئىدى. ئاۋال بۇ يەرگە بازار ئېچىش ئۈچۈن مەسلەھەتكە تەكلىپ قىلىنىپ « مۇشۇ ئەخلەتلىكنى بازار قىلىش ئاقىلانلىك ئەمەس » دەپ رەت قىلغانلار، بۇ بازاردىن دۇكان تەلەپ قىلىشقا باشلىدى. نۇرغۇنلىغان كەمبەغەل ئاياللارمۇ ئۆزلىرىنى ئەنگە ئالدۇرۇپ، ئۇلارنىڭمۇ مۇشۇ بازاردىن بىر كىشىلىك يەر ئېلىپ، تىجارەت قىلىپ ئىقتىسادىي جەھەتتىن تىكلىنىش ئارزۇلىرىنى بىلدۈرىشەتتى. 13 نەپەر كەمبەغەل ئايالغا بىكارغا (ھەق تەلەپ قىلماي) دۇكان ئېچىپ بەردى.

ئۇ ئۆيىگە قايتىپ كەلگەنلىرىدىمۇ، يېڭى پىلانلار ئۇنىڭ كۆز ئالدىدا تۇراتتى. ئۇ چوڭ بىر بىنا سالدۇرۇشنى، « ئۆي - مۈلۈك شىركىتى » ئېچىشنى ئويلايتتى. ئۇ 1987 - يىلىلا « باي » ئايال بولۇپ، مىليونېر بولۇشقا تەمىشلىپ قالغان ئىدى.

ئەگەر بىرەر ئۇيغۇر خەلق ئىچىدە يۈز - ئابروي، ئىناۋەت، نوپۇز تاپىدىكەن، ھامان ئۇ، بىرەر ھۆكۈمەت دائىرىسىگە كىرگۈزىلىدۇ. ھۆكۈمەت شۇ ئارقىلىق

نوپۇز ئىگىسىنى ئىدارە قىلىدۇ ۋە ئۆزلىرىگە تارتىدۇ. ھەم نوپۇز ئىگىلىرىنى ئۆزلىرىگە باغلاپ تۇرىدۇ. يەنە ئۇنى بارغانسېرى يوقۇرى ئۆستۈرىدۇ.

رابىيە خانىم مۇشۇ « ئاياللار بازىرى » نى ئاچقاندىن كېيىن، كىشىلەر نەزىرىدە ھۆرمەتكە سازاۋەر بولماقتا ئىدى. شۇ سەۋەبتىن ئاپتونوم رايونلۇق ھۆكۈمەت ئەزالىرى رابىيە خانىمنى ئۇيغۇر ئاپتونوم رايونلۇق خەلق قۇرۇلتىيىغا بەش يىللىق خەلق ۋەكىلى قىلىپ تەيىنلىدى. ھەم « 8 - مارت بايراقدارى » دەپ يوقۇرى ئۇنۋان تەقدىم قىلدى. رابىيە خانىمنىڭ قۇرۇلتايدىكى ئورنى، خەلق بىلەن ھۆكۈمەت ئارىسىدا ۋاستىچىلىك رول ئوينىغۇچى ئىدى. خەلق ۋەكىلى بولغان كىشى، ھۆكۈمەتنىڭ يۈرگۈزمەكچى بولغان سىياسەتلىرىنى، ياكى يۈرگۈزىلىۋاتقان تۈزۈملىرىنى خەلققە توغرا چۈشەندۈرگۈچى ۋە خەلقنى تىنچلاندۇرغۇچى كىشىلەر ئىدى. ئۇلار كوممۇنىستىك تۈزۈمنىڭ ئەڭ ئەۋزەل تۈزۈم ئىكەنلىكىنى خەلققە بىلدۈرەتتى.

رابىيە خانىمنىڭ ھۆكۈمەتتىكى ئابرويى ئۆسكەنسېرى خەلق ئىچىدە _ يەنى ئۇنى « مىللى شەخس » دەپ چوقۇنىدىغان كىشىلەرنىڭ نەزىرىدە « خىتايغا باغلىنىپ كېتىۋاتىدۇ » دەيدىغان قاراشمۇ ئالغا سۈرۈلمەكتە ئىدى.

ئارىلاپ يوقۇرى دەرىجىلىك ھۆكۈمەت خادىملىرى ئالايتەن رابىيە خانىمنىڭ ئۆيىگە كېلىپ، كەلدى - باردى قىلىشنى قويۇقلاشتۇراتتى. ئۇنىڭ كەلگۈسىدە تېخىمۇ يوقۇرى ئورۇنغا كۆتۈرۈلىشى ھەققىدە تەكلىپ بېرىشەتتى. لېكىن ئۇنىڭ مىللەتچى كىشىلەردىن مۇناسىۋىتىنى ئۇزۇشى كېرەكلىگىنىمۇ تەكىتلىشەتتى. ئەمما ئۇ چاغلاردا رابىيە خانىم « بۇ دۆلەت كادىرلىرى خەلقىمىزنىڭ ھەقىقىي ئەھۋالىنى، قىيىنچىلىقلىرىنى بىلمەيدۇ » دەپ قارايتتى. شۇڭا ئۇ ھەر قېتىملىق يىغىندا خەلقنىڭ بېشىدىكى ئېغىرچىلىقلارنى چۈشەندۈرۈشكە تىرىشاتتى. مەسىلەن: « جەنۇبتىكى ئۇيغۇر مەكتەپلىرىدە، ئوقۇغۇچىلار ئولتۇرىدىغان ئورۇندۇق، پارتا يوق، ئۇلار ئوچۇقچىلىقتا، يەردە ئولتۇرۇپ دەرس ئوقۇيدۇ. دوسكىغا خەت يازىدىغان بور يوق، ئوتۇننىڭ كويىسى بىلەن خەت يازىدۇ. ئەمما خىتاي مەكتەپلىرى بەك زامانىۋى بولۇپ، ھەممە جەھەتتىن ياخشى. بۇ ئەھۋاللارنى تەڭشەش كېرەك » دېگەندەك پىكىرلەرنى بېرەتتى. بۇنداق چاغلاردا بارلىق ئەمەلدارلار چاۋاك چېلىشىپ، قىزغىن قارشى ئېلىشاتتى. رابىيە خانىم ئۆز پىكىرىنى ئۇلارنىڭ تېڭىشىغانلىقى ۋە ئاۋاز قوشقانلىقىدىن سۆيۈنۈپ، مىننەتدارلىقىنى بىلدۈرەتتى.

بىر قېتىم ئۇ ھۆكۈمەت كادىرلىرىدىن « ۋەتىنىمىزنىڭ توپراق كۆلىمى قانچىلىك؟ نېمە سەۋەبتىن ئۇيغۇر دېھقانلىرى بارغانسېرى نامراتلىشىپ كېتىدۇ؟ » دېگەندەك سۇئاللارنى سورىدى. ئۇنىڭ بۇ سۇئاللىرىغا جاۋابەن بىر خىتاي كادىر يوتىسىغا شاپلاقلاپ كۈلۈپ تۇرۇپ مۇنداق دېگەن ئىدى « مەن سىزنى بەك سەبىرسىز ئايالىكەن دەپ قارايمەن! لېكىن سىز ھەققانىيەتچى، بىز سىزنى ئۆزگەرتەلەشمىزنى ئۈمۈت قىلىمىز! بىزمۇ بەزەن مەسىلىلەرنى تۈزۈتۈش ئۈچۈن تىرىشىمىز. ئەگەر ھەل قىلالىمىساق، يوقۇرىغا يوللايمىز! بىراق بۇ ئىشلارنى سىز سىرتقا ئاڭلىتىپ قويسىڭىز قەتئى بولمايدۇ! بىز شۇنىمۇ بىلىمىزكى سىز بەكمۇ مىللى تۇيغۇ بىلەن يۇغۇرۇلغانكەنسىز!!! ئەمما سىز ھەممىدىن بۇرۇن خىتايلار بىلەن ئۇيغۇرلارنىڭ دوستلۇق مۇناسىۋىتىنىڭ كۈچلىنىشى ئۈچۈن خىزمەت قىلىشىڭىز كېرەك! ».

– بولىدۇ! مەن ئىتائەتچان بولاي، لېكىن ھەممىمىز مۇشۇ يەردە ئېيتىشقان مەسىلىلەرنى ھەل قىلىش ئۈچۈن تىرىشچانلىق كۆرسۈتۈشمىز كېرەك! - دېدى رابىيە خانىم. ھەممەيلەننىڭ يۈزلىرىدىن مەمنۇنىيەتلىك تۇيغۇلىرى كۆرۈنۈپ تۇراتتى.

يىغىندىن كېيىن رابىيە خانىم ئۆيىگە قايتىپ كېلىپ، ۋەتەننىڭ ھازىرقى ئەھۋالى ئۈستىدە ئۆز - ئارا مۇنازىرە باشلىدى. ئابدۇرېھىم ئۆتكۈر، سىدىق ھاجى روزى، يەنە باشقا زىيالىلارمۇ بار ئىدى. ئۇلار بولسا، رابىيە خانىم سىدىق ھاجى روزى بىلەن توي قىلىش ھارپىسىدا « ئىنقىلاۋى ئىشلىرىمىزغا رەھبەرلىك قىلىدىغان كىشىلەر » دەپ قارايدىغانلار بۈگۈنمۇ شۇ مەسىلە ئۈستىدە مۇزاكىرە قىلىشماقتا. ئابدۇرېھىم ئۆتكۈر ئەپەندى سۆز باشلىدى:

– شەرقى تۈركىستاندا يېقىنقى ۋاقىتلاردا خىتاياغا قارشى كۆتۈرۈلۈش مۇمكىن ئەمەس. ئەگەر شۇنداق قىلساق، پۈتۈنلەي قىرىلىپ كېتىمىز. بۇنداق قىرىلىپ ئۆلۈش ھەل قىلغۇچ چارە ئەمەس. ئومۇميۈزلۈك قوزغىلىپ چىقىشمۇ خەتەرلىك. چۈنكى خىتايلار خەلقىمىزنى قىرىپ تاشلايدۇ. ئەگەر ئىنقىلاپقا رەھبەرلىك قىلغۇچى كىشى بولىدىكەن، ئۇ چەتئەلگە چىقىپ كېتىشى كېرەك! شۇ يەردە ۋەتەن خىزمىتىنى ئىشلىشى لازىم. مەسىلەن ئالايۇق _ 1949 - يىلىدىن 1972 - يىلىقىچە 60 قېتىم چوڭ قارشىلىق ھەرىكىتىنى كۆردۈم. ئەشۇ ھەرىكەتكە قاتناشقانلاردىن تەخمىنەن 360.000 كىشى ئۆلتۈرۈلدى ۋە يېرىم مىليون ئادەم جازا لاگېرلىرىغا مەھكۇم بولدى..... يەنە بىر زىيالىمۇ سۆز قىلىپ مۇنۇلارنى بايان قىلدى :

– ھەرىكەتكە يولباشچى بولۇۋېلىش، ئۆلۈمگە ئۆزىنى ئېتىش ھېچقانداق نەتىجىلىك ئىش ئەمەس. ئىش يوشۇرۇن ئېلىپ بېرىلىشى كېرەك! مەن بۇ ئىشلارغا يېتەكچى بولالمايمەن. بۇ سىزنىڭ ئىلگىرىدە رابىيە! چۈنكى سىز شۇنداق بىر ئايالسىزكى، زۆرۈر بولغان ئالاھىدىلىك، سالاھىيەت، كۈچلۈك خارەكتىر سىزدە مەۋجۇت! سىز بۇ ئىشنى قىلالايسىز. مەنمۇ ئەمەس، سىزنىڭ يولدىشىڭىزمۇ ئەمەس، پەقەت سىزلا قىلالايسىز. يولدىشىڭىز سىزگە مەسلەھەت بېرەلەيدۇ، تەكلىپ بېرەلەيدۇ، يېزىپ، سىزىپ، پىلان-لايىھەلەرنى كۆرسىتەلەيدۇ. سىزلا بۇ ئىشنى يالغۇز ۋۇجۇتقا چىقىراالايسىز!

«چەتئەلگە چىقىپ كېتىش» بەلكى ئەشۇ دوستلارنىڭ كۆز قارىشى، بەلكى ئۇلار بۇ قاراشلىرىدا ھەقىلىقتۇر! لېكىن رابىيە خانىم ھەرگىزمۇ ئۇنداق قارمايتتى!

(شۇ ناملىق كىتاپ 209-216-بەتلەر)

(قوشۇمچە)

رابىيە خانىمنىڭ رابىيە قادىر بولۇپ، دۇنياغا قەد كۆتىرىشىدىكى نۇرغۇن ئىچكى ئامىللاردىن بىرى – ئەشۇ ئەخلەتخانىنى، ئەشۇ تاشلاندىق، سېسىمچىلىق تۇپراقنى مەبلەغ، ئەقىل، كۈچ، جاسارەت سەرپ قىلىپ، ئۇيغۇر مىللىتى ئۈچۈن ئىقتىساد، سەرمايە توپلايدىغان ئۇلۇغ بىر ماكانغا ئايلاندۇرىشى بولۇپ ھېساپلىنىدۇ. بۇ ئۇنىڭ تىكىلىنىشىدىكى تۇنجى قەدەم، بىرىنچى بالداق ئىدى. ئۇ ئەشۇ ئەخلەتخانىنى « ئاياللار بازىرى » غا ئايلاندۇرۇپ، خورلانغان ئانا تۇپراقنى، ئاياللار _ « گۈزەل ئانىلار » نامىغا كەلتۈرىشى، ئۇنىڭ غالىبىيىتىدىن دەرەك بېرەتتى. ئۇ ئۆزى ئېيتقاندا « خىتاي ھۆكۈمىتى خەلقىمىز ئىچىدىن چىققان نوپۇز ساھىبىنى ئۆزلىرىگە ئىشلەيدىغان، قونچاق قىلىپ، بوينىدىن باغلايتتى ». ئەمما خىتاينىڭ بۇ ھىلىسى رابىيە خانىمغا كەلگەندە كارغا كەلمىدى. ئۇنى مەنسەپ جەھەتتە ئۆستۈرۈپ، خىتاي دۆلىتىنىڭ مەنپەئەتى ئۈچۈن خىزمەت قىلىدىغان، ياللانما خادىم قىلىۋالماقچى ئىدى. بىراق ئۇ ھەر قېتىمقى ھۆكۈمەت يىغىنىدا بولغان ئىشلار ئۈستىدە، ئوت يۈرەك ئۇيغۇر مىللەتچىسى سىدىق ھاجى روزى ئەپەندى بىلەن مۇزاكىرە قىلاتتى. ئۇ پەقەتلا مىللەت ئۈچۈن، مىللەتنىڭ پايدىسى ئۈچۈن، مېھنەت سەرپ قىلاتتى. ئۇنى خىتاي ئۆزلىرىگە باغلىيالمىدى. چۈنكى ئۇنى ياراتقۇچى ئەشۇنداق ياراتقان ئىدى. ئۇ پەقەتلا

ياراتقۇچىنىڭ ئىرادىسىگە بويسۇناتتى. ياراتقۇچىنىڭ ئىرادىسى ئۇنىڭ روھىدا زۇھۇر قىلغانلىقى ئۈچۈن، ئۇ ئۆز مەيلىچە، كىشىلىك ئارزۇ بىلەن ياشىيالمىدى. ئۇ خىتايغا يېلىنىپ، بۇيرۇققا ئىتائەت قىلىپ، ئۆز بايلىقىنى كۆزلەپ ئالغا قاراپ مېڭىلىۋەرگەن بولسا، ئۇ ھېچقانداق خېيىم - خەتەرگە يولۇقمايتتى. بەلكى ئۇ خەلق ئىچىدىمۇ، ھاكىمىيەت قاتلاملىرىدىمۇ نام، ئاتاققا، نوپۇزغا ئېرىشىپ، ھوزۇر ھالاۋەتتە دەۋر سۈرەتتى.

لېكىن ئۇ ئۇنداق قىلمىدى. خىتايغا يېلىنىمىدى. چۈنكى ئۇنىڭ كىشىلىك مەۋجۇتلىقى خىتايغا قارشى يېقىلغان بىر ئاتەش ئىدى. ئۇ بايلىقنىلا كۆزلىمىدى. چۈنكى ئۇ بايلىقنى ئۆز مىللىتى ئۈچۈن، مىللىتىنىڭ ئازاتلىقى ئۈچۈن تاپماقچى ئىدى. شۇڭا ئۇ ئىرىشكەن سىياسى ئورنىدىن، تاپقان بايلىقىدىن ئاخىرى ۋاز كەچتى. چۈنكى مەنەسەپ، بايلىق ئۇنىڭ مىللى ھەرىكەت قىلىشىغا، ئۇلۇغ مەقسەت ئۈچۈن كۈرەش قىلىشىغا ئەسقاتمىغان ئىدى. ئاخىرى ئۇ ئۆز ۋۇجۇدىدىكى ئاللاھ ئورۇنلاشتۇرغان مەجبۇرىيەتنى ئادا قىلىش ئۈچۈن ئۆزىنى ئاتىدى. ئۇ ئۆزىنى پەردە ئارقىسىدا قويۇپ، باشقىلارنى، ھېچ بولمىغاندا بالىلىرىنى بۇ ھەرىكەتكە ئىشلەتكەن بولسىمۇ تامامەن يوللۇق ئىدى. بىراق ئۇ ئۆز روھىدىكى ئىلاھى ئىرادىنى، ئىلاھى قىممەتنى ئۆزگەرتەلمەيتتى! بۇ ئاللاھنىڭ ئىرادىسى بولغاچقا، ئۇ ئۆزىنى ئاشكارە كۈرەش مەيدانىغا ئاتقان ئىدى.

نۇھنى كوككە تاقاشقان تۇپاندىن ساقلىغان ئاللاھ، نەمرۇتنىڭ ئاسمان پەلەك ئوت بارخانىدىن ئىبراھىمنى قۇتقازغان ئاللاھ، يۇنۇسنى دېڭىزدىكى لەھەڭنىڭ قارىنىدا ھايات ساقلىغان ئاللاھ، موسانى پىرئەۋننىڭ قويىنىدا ياشتىپ، ئۇنىڭ يول باشچىلىقىدا ئىسرائىل ئەۋلادىنى نىل دەرياسىدىن ئۆتكۈزگەن ئاللاھ، مۇھەممەد ئەلەيھىسسالامنى جاھىل ئەرەپ خەلقىنىڭ دۈشمەنلىكىدىن غالىپ قىلغان ئاللاھ، ھەر ئەسىردە، ھەر قەۋمدە بىر يېتەكچىنى ئەۋەتىپ، ئەشۇ قەۋمنى زۇلۇمدىن قۇتقۇزۇشقا ۋەدە قىلغان ئاللاھ بۇ ئەسىردە رەببىيە قادىرخانىمنى ئۇيغۇر قەۋمىگە يولباشچى قىلىپ ئەۋەتكەن بولسا ئەجەپ ئەمەس!

ئۇنى ئاللاھ دۈشمەننىڭ زىندانىدا خۇددى ئوتنىڭ ئىچىدە پاختىنى ساقلىغاندەك ساقلاپ قالدى. بەندە ئۈچۈن شۇنچە قىيىن ھادىسىلەرنى ئوڭۇشلۇق بىلەن بىر تەرەپ قىلالايدىغان ئاللاھ، ئىچىمىزدىكى زەھەرنى

تازىلاشقا قادىردۇر! ئارىمىزدىكى ياۋا تۈگۈزۈدەك ۋەھشى قارا نىيەت ئادەملەرنى ئوڭشاشقا قادىردۇر! يېنىمىزدىكى تۈلكىدەك خۇمىسلارنىڭ نەپرەڭلىرىنى بىت - چىت قىلىشقا قادىردۇر! ئەتراپىمىزدىكى قويدەك كالۋا _ ئىشىتنىڭ ئارقىسىدىنمۇ ئەگىشىدىغان، بەتنىيەت قاۋان تۈگۈزلارنىڭ ئارقىسىدىنمۇ ئەگىشىدىغان، چىلبۇرلەرنىڭ ئارقىسىدىنمۇ ئەگىشىدىغان، سەركىنىڭ ئارقىسىدىن ئەگىشىپ، قۇشخانغا ئۆز تۇياقلىرى بىلەن بېرىپ، قاسساپنىڭ كانارىغا ئۆز پۇتلىرى بىلەن ئېسىلىدىغان قويدەك كالۋا ئاۋام خەلقىمىزگە ھەقىنى كۆرسۈتۈشكە، ھەقىنى سۆزلىتىشكە، قەلبىنى يورۇتۇشقا قادىردۇر!.

خۇمىسلارغا ۋىجدان، نامەرتلەرگە نومۇس، بەتنىيەتلەرگە تەۋپىق، قارا كۆڭۈللەرگە ھىدايەت، قورقۇنچاقلارغا جاسارەت، ئاچكۆزلەرگە قانائەت ئاتا قىلغۇچى ئاللاھ، رەببىيە قادىرخانىمىنىڭ يولىدىكى توسقۇنلارنى ئېچىۋېتىشكە قادىردۇر! مىللىتىمىزنىڭ ئازاتلىق يولىنى ئېچىۋېتىشكە قادىردۇر!.

31

رەببىيە خانىم يەنىمۇ ئىلگىرلىگەن ھالدا، تېخىمۇ ياخشىراق ئىشلارنى ۋۇجۇتقا چىقىرىشنى خالايتتى. ئۇ چوڭ بىر سودا سارىيى سالدۇرۇشنى، بىنانىڭ ئارقا تەرىپىگە ئىشچىلىرى ئۈچۈن ئائىلىلىكلەر بىناسى سالدۇرۇشنى پىلانلايتتى. پۈتۈن خىتاي بويىچە شەخىسلەر ئۈچۈن، تېخى ئىككى قەۋەتلىك بىنا سېلىشقىمۇ رۇخسەت قىلىنمىغان بىر چاغ بولۇپ، بۇنداق ئىگىز بىنا سېلىش « ئىددىيە جەھەتتىن خاتا قاراش » بولۇپ ھېساپلىناتتى. ئۇ پىلانلىرىنى ۋاقىتنىچە يولدىشى سىدىق ھاجى روزى ئەپەندىگىمۇ ئاشكارە ئېيتىمىغان ئىدى. چۈنكى ئۇ ئۆزىنىڭ ئالدىنلا پىلانغا يولدىشىنىڭ قارشى تۇرىدىغانلىقىنى بىلەتتى.

ئۇ پىلانلىرىنى پۇشۇرۇۋالغاندىن كېيىن، ئانچە ئۇزۇن ئۆتمەي ئىككى يۈز نەپەر تىجارەتچىنى ئۆزىنىڭ « ئاياللار بازىرى » غا ئۆزئارا ئۇچرىشىش ئۈچۈن تەكلىپ قىلدى. ئۇ بۇ يەرگە يىغىلىشتىكى مەقسەتنى قىسقىچە بايان قىلىپ مۇنداق دېدى:

ئەگەر ھەر بىرىڭلار خالىساڭلار، بىز بىرلىكتە ئىش قىلساق، كۆپ سەرمايىگە ئېرىشەلەيمىز، مىڭلىغان تىجارەتچىلەر دۇكان تۇتالىغۇدەك چوڭ بىر تىجارەت بىناسىمۇ قۇرۇپ چىقالايمىز، بۇ بۈگۈن بۇ يەرگە يىغىلىشتىكى

مەقسەت .

قەشقەردىن كەلگەن بىر سودىگەر سۆز ئېلىپ مۇنداق دېدى:

— سىزنىڭ تالانتىڭىز، تىجارەتتىكى ماھارىتىڭىز ھەققىدە تالاش يوق. مۇشۇ ئاياللار بازىرىدا سىز ناھايىتى كۆپ نەتىجە ياراتتىڭىز. لېكىن ھەر قېتىم مۇشۇنداق نەتىجىگە ئېرىشەلەيمەن دەپ قارامسىز؟ ھۆكۈمەت شەخسلەر ئۈچۈن بۇنداق بىر چوڭ سودا بىناسى سېلىشقا رۇخسەت قىلمايدۇ. شۇنىڭ ئۈچۈن مەن ھەر ھالدا بۇ چوڭ تىجارەتكە قېتىلمايمەن .

بۇ يەرگە توپلانغان كىشىلەرنىڭ ھېچ بىرى رابىيە خانىم بىلەن بىرگە يەتتە قەۋەتلىك چوڭ بىر سودا بىناسىنى سالدۇرۇشقا قېتىلمىدى. رابىيە خانىم ئۆيىگە قايتقاندىن كېيىن، لازىملىق ھەممە ماتېرىياللارنى تەييارلىدى. ئۇ بۇ ماتېرىياللارنى ئۈرۈمچى شەھەرلىك پارتىكومنىڭ سېكىرتارى خىتاي جاڭغا كۆرسەتمەكچى. خىتاي جاڭنىڭ خىزمەت ئورنى، ئۇيغۇر ئاپتونوم رايونىنىڭ رەئىسى ۋە كوممۇنىست پارتىيىسىنىڭ باش سېكىرتارىنىڭ خىزمەت بىناسى جايلاشقان يەردە ئىدى. بۇ ئورۇنلارغا ئادەتتىكى كىشىلەرنىڭ كىرىشى مۇمكىن ئەمەس ئىدى. ھۆكۈمەت بىناسىدا سېكىرتارلىق خىزمىتىدىكى بىر ئايال رابىيە خانىمنىڭ يېقىن دوستلىرىدىن بولۇپ، بۇ يەرگە رابىيە خانىمنىڭ كىرىشى ئۈچۈن بىرلا چارە ئىدى. ئۇ قاراقۇللارغا ئەشۇ سېكىرتار ئايال بىلەن كۆرۈشىدىغانلىقىنى، ئۇنى زىيارەت قىلىپ كەلگەنلىكىنى ئېيتتى.

سېكىرتار ئايال رابىيە خانىمنىڭ مەقسىدىنى بىلگەندىن كېيىن، ئۇنى يوقۇرى قەۋەتتىكى جاڭنىڭ ئىشخانىسىغا باشلاپ ئېلىپ چىقتى.

جاڭنىڭ سېكىرتارى ياردەمچىسى ئىشخانىنىڭ ئالدىدىلا تۇرغان رابىيە خانىمنى كۆرۈپ چۆچۈپ كەتتى. ئۇ دەرھال ئىشخانىغا قايتىپ كىرىپ، باشلىقى بىلەن پىكىرلەشتى. باشلىق « بۇ ھۆكۈمەت بىناسىغا قانداقلارچە كىرەلگەن، قورقۇمسىز تەلۋە ئايال » نى كۆرمەكچى بولدى ۋە ئىشخانىغا كىرىشكە تەكلىپ قىلدى. رابىيە خانىم ئۇنىڭ ئىش ئۈستىلىنىڭ يېنىغا يېقىن كەلگەندە، ئۇ تاماكا تۇتۇنىدە ساغرىپ كەتكەن، ھىڭگىيىپ تېشىغا چىقىپ تۇرىدىغان، ئازا چىشلىرىدەك ئوقۇر چىشلىرىنى چىقىرىپ تۇرۇپ:

— بىلەمسىز، ئىگىز، چوڭ بىنا دېگەن نېمە ئۇ؟ سىز بۇ قۇرۇلۇشنى يالغۇز قانداق ۋۇجۇتقا چىقىرالايسىز؟ شۇ بىنانى سالدۇرۇشقا راستىنلا ئىشەنچ قىلىۋاتامسىز؟ بىز سىزنى، « ئاياللار بازىرى » ئىزنى قۇرۇپ چىققانلىقىڭىز

ئۈچۈن ياخشى كۆرسەك، سىز بەكلا ئاينىپ كەتكەندەك قىلىسىز. ئويلشىمچە سىز ئۇيغۇرغۇ دەيمەن، بۇ راستمۇ؟ ئەگەر بۇ راست بولسا، سىز ئەسلىدە ئېتىز - ئېرىقتا كەتمەن چېپىشىڭىز ۋە بالىلىرىڭىزغا ئۇماچ قاينىتىپ بېرىشىڭىز كېرەك ئىدى! - دېدى ئاچچىق تەئەددى قىلىپ.

ئۇنىڭ سۆزلىرىگە كىرىكمۇ قاقماي تۇرۇپ جاۋاپ بەردى رابىيە خانىم: - سىزچە بولغاندا ئەشۇنداق ئىگىز بىنانى كۈچ، قابىلىيەتكە ئىگە كىشىلەرلا سالالايدۇ. دېگەن سۆزىڭىزدە ھەقلىقسىز. پەقەت ئېتىز - ئېرىقتا كەتمەن چېپىپ، ئۇماچ قاينىتىپ ياشىغان كىشىلەر، سىز ئېيتقان يېتەرلىك كۈچ - قابىلىيەتكە ئىگە كىشىلەردۇر! قارىشىمچە سىز ئاچچىقلاۋاتىسىز. لېكىن سىز بىلىشىڭىز كېرەككى، بۇنداق ئىگىز بىر بىنانى سالدۇرۇش ئىشى ماڭا قىيىن ئەمەس!

چاڭ مۇئاۋىن سېكرىتارىغا غەزەپلەنگەن ھالدا، رابىيە خانىمنى سىرتقا چىقىرىۋېتىشنى بۇيرۇق قىلدى.

لېكىن رابىيە خانىم ئۆيىگە كەتمەستىن، ئاپتونوم رايونلۇق مەركىزى ھۆكۈمەت بىناسىغا كىرمەكچى بولدى. ئۇ ئۇيغۇر ئاپتونوم رايونلىق ھۆكۈمەتنىڭ مۇئاۋىن رەئىسى، خىتاي خۇۋاڭ باۋجاڭ بىلەن كۆرۈشمەكچى. خۇۋاڭ شەھەر قۇرۇلۇش ئىشلىرىنى تەستىقلىيىتى. بىراق قاراۋۇللار ئۇنى كىرگۈزمىدى. ئۇدا بىر ھەپتە جەدەللىشىپمۇ نەتىجە چىقمىغاندىن كېيىن، خۇۋاڭنى يولدا توسۇش نىيىتىگە كەلدى.

ئاخىرى كۈتكەن ۋاقىت يېتىپ كەلدى. - پولو يۈز، كۆز - قاپاقلىرى ساڭگىلاپ كەتكەن بىر سەت خىتاي خىزمەت بىناسىدىن ئايرىلدى. ئۇ ماشىنىسىغا ئولتۇرغىچە ئارىلىقتا رابىيە خانىم ئۇنىڭ ئالدىغا ئالدىراپ كېلىۋاتاتتى، ئۇ رابىيە خانىمنىڭ ئۆزىگە قاراپ كېلىۋاتقانلىقىنى كۆرگەندىن كېيىن، ئىككى قولىنى ئىگىز كۆتۈرۈپ، جايىدا جىم تۇرۇشقا ئاگاھلاندۇردى. رابىيە خانىم ئۇنىڭغا سۇئال قويدى:

- سىز بىزنىڭ - مۇشۇ ئۆلكىنىڭ مۇئاۋىن رەئىسى بولىسىزغۇ، ئۇنداقتا نېمىشكە بىر ئۇيغۇر ئايال بىلەن سۆزلىشىشنى خالىمايسىز؟

ئۇ دەرھال رابىيە خانىمنى تۇنىدى بولغاي، ئالدىراپ، تېنەپ - ھە، مەن سىزنى تىلۋىزوردا كۆرگەن ئىدىم - دېدى ئۆزىنى تۇتۇۋالغان ھالدا.

ئۇ قولىدىكى تىجارەت بىناسى قۇرۇلۇش پىلانىنى تولۇق جاسارەت بىلەن خۇۋاڭغا ئۇزاتتى ۋە:

– سىز ياخشى بىر ئادەمدەك كۆرۈنىۋاتىسىز، ئۆتۈنۈپ قالاي، مۇشۇ قەغەزگە ئىمزا قويۇپ بېرىڭ! ئەگەر رەت قىلىشىڭىز، مەن سىزنى ھېچقاچان ئارام تاپقۇزمايمەن – دېدى. ئۇ ھېچنەمىنى ئاڭقىرىلمىغاندەك تېڭىرقاپلا قالدى ۋە:

– زادى نېمە قىلماقچى سىز – دېدى، رابىيە خانىمنىڭ مەقسىدىنى بىلمەكچى بولۇپ.

– مەن يەر سېتىۋېلىپ، ئۇ يەرگە بىر بىنا سالدۇرماقچى.

– سىز بىر ئايال تۇرۇپ بىنا سالدۇرماقچىمۇ؟

ئۇ قايتا، قايتا تەكرارلىدى ۋە قەغەزنى ۋارقىلاپ قاراپمۇ قويماقلىقىدىن ئىمزا قويىۋەتتى. رابىيە قادىرنىڭ بىر بىنا سالدۇرۇشى تەستىقلەندى! بەلكى ئۇ كىچىك بىر ئۆي – قورا سالدۇرسا كېرەك. دەپ ئويلاپ قالدى بولغاچ.

رابىيە خانىم ھۆكۈمەت بىناسىدىن شەھەر باشلىقى يۈسۈپ ئەيسانىڭ ئىشخانىسىغا كىرىپ، خۇۋاڭ بىلەن بولغان سۆزلەرنى ئېيتىپ – ئۇ ئىمزا قويۇپ بولدى، ئەپەندىم ئەمدى سىزمۇ ئىمزا قويۇۋەتكەن بولىشىڭىز – دېدى مەغرۇر كەيپىياتتا. قاتۇرۇپ قويغان تاشتەك يېقىمىسىز قارىدى ئۇ رابىيە خانىمغا ۋە:

– راستىنلا بىر چوڭ بىنا سالدۇرالايسىز؟ – دەپ سورىدى. ھەمدە ئىمزا سىنى قويدى. شۇ كۈنى ئاخشىمى ئۇ پىلانىنى يولدىشىغا بايان قىلىۋېتىدى، كۈتكەندەكلا ئىنكاس قايتۇردى:

– سەن بۇنى قىلالمايسەن رابىيە! ھەر كىم ئۆزىگە چۈشلۈك دۇكان، تىجارەت بىلەن مەشغۇل. لېكىن سەن بۇندىن بۇرۇن ھېچكىم ئويلىمىغان، ئادەتتىن تاشقىرى ئىشلارغا ئورۇنۇپ يۈرسەن. زادى قانداق قىلىپ بېجىرەلەيسەن مۇشۇنداق يوغان ئىشنى؟ قانداق ھۆددىسىدىن چىقالايسەن؟

سىدىق ھاجى روزى ئەپەندى ھەتتا بىناغا ئۇل قويۇلۇپ بولغانغا قەدەر رابىيە خانىمنى بۇ ئىشتىن قايتۇرۇشقا تىرىشتى ۋە ئۆزىنىڭ پىكرىنى ياقلايدىغان يېقىنلىرىنى ئۆيگە باشلاپ كېلىپ، بىرلىكتە تەكلىپ بېرەتتى.

رابىيە خانىم يەنە جاڭنىڭ ئىشخانىسىغا باردى. ئۇ مەزكۇر ئىككى چوڭ مۇھىم كىشىنىڭ ئىمزا قويغانلىقىنى ۋە ئۇلار بىنانىڭ قۇرۇلۇشىنى قوللايدىغانلىقىنى بىلگەندىن كېيىن، بېشىنى قاماللاپ تۇرۇپ يۈسۈپ

ئەيسانى غايىبانە قاغاپ كەتتى. ئۇ قۇرۇلۇش پىلانلىرىنى ۋاراقلاپ كۆرگەندىن كېيىن، « ھەي قاپاق باش ساراڭلار! » - دەپ، ئىمزا قويغان يوقۇرقى ئىككى باشلىقنى تىللىۋەتتى. ھەمدە ئامالسىز ئىمزا قويدى.

كېيىنكى كۈنى ئۇ ئاپتونوم رايونلۇق ھۆكۈمەتنىڭ مۇئاۋىن رەئىسىنىڭ ئىشكىنى چەكتى. ئۇ نامدا بىر ئۆلكىنىڭ چوڭ باشلىقى ئىدى. ئەمەلىيەتتە بولسا، ئۆزىنىڭ قول ئاستىدىكى خىتاي پارتىيە ئەمەلدارلىرىنىڭ ئويۇنچىقى ئىدى. بۇ ئۆلكىدىكى پارتىيە باشلىقى خىتايلار بېيجىڭغا بىۋاسىتە باغلىق ئادەملەر بولۇپ، ئۆلكىنىڭ ئىشلىرىنى ئۆز ئالدىغا بېجىرەتتى. مۇئاۋىن رەئىس مەزكۇر ئىمزالارنى كۆرۈپ كۈلۈشكە باشلىدى ۋە

— سىزنىڭ بۇ بىنانى سالالمايدىغانلىقىڭىز ناھايىتى ئېنىق، بىراق باشقىلار ئىمزا قويغانكەن، شۇ سەۋەبتىن مەنمۇ ئىمزا قويۇۋېتەي - دېدى لەۋلىرىنى ئوماققىنە بىر يالىۋېتىپ.

رابىيە خانىم قۇرۇلۇشقا ئائىت ھۆججەتلەرنى يەر باشقۇرۇش ئىدارىسىدىكى تۈرلۈك بۆلۈملەرگە كۆرسەتكەندە، ئۇلار ھەر قايسىلىرى ئۆزلىرىنىڭ رابىيە خانىمغا بولغان ھۆرمەت ۋە ئۇلۇغلاش تۇيغۇلىرىنى ئىپادىلەيتتى. ھەر قېتىم ئۇ بىناكارلىق نازارىتى بىناسىنىڭ كارىدورىدا پەيدا بولغىنىدا، نازارەتتىكى خىزمەتچىلەر ئۇنى كۆرۈشكە ۋە سالاملىشىشقا ئالدىراپ ئىشخانلىرىدىن چىقىشاتتى.

رابىيە خانىم ئاخىرقى قېتىم « ئاياللار بازىرى » دىكى دۇكانلىرىنى ئىجارىگە ئېلىپ تىجارەت قىلىۋاتقان، تىجارەتچىلەرنى يىغىپ، كەلگۈسىدىكى يېڭى تىجارى ئىشلارغا مەبلەغ سېلىشقا، يېڭى قۇرۇلماقچى بولغان تىجارەت بىناسىدىن دۇكان سېتىۋېلىشقا تەكلىپ بەردى. ئۇلارنىڭ ھەممىسىلا رابىيە خانىم بىلەن ھەمكارلىشىدىغانلىقىنى بىلدۈرۈشتى. كۆپچىلىكنىڭ ئاۋازى بىلەن ئىشلار رابىيە خانىمنىڭ كۈتكەندەك پايدىلىق تەرەپكە يۈزلەندى.

رابىيە خانىمنىڭ ئالدىدا يەنە نۇرغۇنلىغان تاشلىق يول ياتاتتى. چوڭ بىر بىنا سالدۇرۇش ئۈچۈن ئىمزا قويىدىغان، تامغا باسىدىغان يەنە نۇرغۇنلىغان، چوڭ - كىچىك ئىدارىلەر بار ئىدى. ئەپسۇسكى ئۇ ئۆزى ئارزۇ قىلىپ ئاران رۇخسەت ئالغان بۇ ئىشنى باشلايمەن دېگەن ۋاقتىدا يەنە ئېغىر ئايلاق بولۇپ قالغان ئىدى. مۇشۇنىڭ ئۆزىلا ئۇنى تۈگەشتۈرەتتى. ئۇ باستۇرىدىغان يەنە نۇرغۇنلىغان تامغىلار بار ئىدى. ھەربىر تامغا ئۈچۈن ئاز دېگەندە 50 قېتىم سۆزلىشىش كېرەك ئىدى. شەھەرلىك قۇرۇلۇش پىلان ئىدارىسىدا ئىشلەيدىغان

بىر ئۇيغۇر، رابىيە خانىمغا مۇھىم بولغان قائىدىنى ئېيتىپ بەردى _ « ئەگەر سىز بۇ يەرگە قۇرۇق قول ھەر كۈنى كەلگىنىڭىز بىلەن باشلىققا ياقمايدۇ. بىرنەرسە ئالغاچ كىلىشىڭىز كېرەك! ».

كېيىنكى قېتىم رابىيە خانىم 5.000 يۈەن ئالغاچ كەلدى. بەلكى پارا بەرگەنلىكى ئۈچۈن سوتقا تاپشۇرۇلىشىمۇ مۇمكىن ئىدى. ئۇ مۇشۇ بىنا ئۈچۈن پۈ-تۈن دۇنيانى سەرپ قىلىدىغاندەك تۇيغۇدا ئىدى. باشلىقنىڭ خىزمەتدەشى كەتكىچە شۇنداق ئۇزۇن ساقلىدى. ئاخىرى ئۇ يالغۇز قالغاندا، ئىھتىيات بىلەن « سىزگە ئاز بولسىمۇ 5.000 يۈەن ئالغاچ كەلدىم » دېدى سومكىدىكى پۇلنى چىقىرىپ.

_ دەرھال مۇنۇ تارتمىغا سېلىۋېتىڭ - دېدى ئۇ ئىش ئۈستىلىنىڭ تارتمىسىنى ئېچىپ. شۇنىڭ بىلەن ئۇ ھەر بىر ۋاراقنى ئېچىپ، ھۆججەتلەرگە ئىمزا قويۇشقا باشلىدى.

ئىككىنچى بىر ئىشخانىغا يەنە شۇنداق تەستىقلىتىدىغان گەپ. بۇ شەھەر پىلانلاش ئىدارىسى « ئاق يەرگە مەسئۇل » بۆلۈمىدىن سالدۇرماقچى بولغان بىنانىڭ قۇرۇلىشى ئۈچۈن « يېشىل سىزىق كۆرسەتكۈچى » رۇخسىتىنى ئېلىش كېرەك. بۇ ئىشقا مەسئۇل خىتاي، رابىيە خانىمغا ھەر قېتىمدا « ئەتە كېلىڭ » دەيتتى. شۇنداق قىلىپ ئۇدا 20 كۈن يول ماڭغۇزدى. لېكىن نەتىجە چىقمىغاندىن كېيىن، ئالدىنقى ئىشخانىدا كۆرگەن تەجرىبىسىگە ئاساسەن ئۇ « زادى قانچە پۇل تەلەپ قىلىسىز؟ » دەپ ئوچۇقلا سورىدى.

_ 100.000 يۈەن _ دېدى ئۇ خۇرسەن بىر قىياپەتتە. رابىيە خانىمنىڭ خىيالىدا ئەڭ كۆپ بولغاندا 5.000 - 10.000 يۈەنگىچە پارا يېيىشى مۇمكىن ئىدى. ئاخىرى 30.000 يۈەنگە پۈتۈشتى. ئۇنىڭ يېنىدا بىرگە ئېلىپ بارغان 5.000 يۈەنلا بار ئىدى. شۇڭا ئۇ قالغان 25.000 يۈەننى ئۆيىدىن ئېلىپ كەلگىچە، ئۇ خىتاي ئىشخانىسىدىن ئاللىبۇرۇن چىقىپ كەتكەن ئىدى. ئۇ بىر ئولتۇرۇشقا كەتكەن ئىكەن. رابىيە خانىم ئۆيگە قايتىپ كىلىپ دەرت تۆككەن ئىدى، يولدىشى:

_ مەن ساڭا دېمىگەنمىدىم، تامغىنى ئىگىلىگەن خىتاي، بىر ئۇيغۇرنىڭ ئەشۇنداق بىر چوڭ، ئىگىز بىنا سېلىشىغا يول قويمايدۇ دەپ _ دېدى ھەم كۆيۈنۈش، ھەم ئاچچىقلىنىش ئىلكىدە.

كېيىنكى كۈنى ئەتىگەندە رابىيە خانىم يەنە بۆلۈم باشلىقنىڭ ئىشخانىسىغا كەلدى ۋە گېزىتكە ئورالغان 30.000 يۈەننى ئۇنىڭغا ئۇزاتتى.

بۆلۈم باشلىقىنىڭ قولىدا يەنە ئۈچ ئادەم بار بولۇپ، ئۇلار مۇھىم بولغان « يېشىل سىزىق » نى كۆرسۈتۈپ بېرىدىغانلار ئىدى. چۈشكىچە ئۇلار ئىش ئۈستىلىنىڭ ئۈستىدە ئولتۇرۇپ قارت ئويناشتى. ئەمما رەبىيە خانىمنىڭ قەغەزلىرىگە بىرەر قېتىم بولسىمۇ كۆز قىرىنى تاشلاپمۇ قويۇشمىدى. ئاخىرى سەبىر قاچىسى تولغان رەبىيە خانىم، ئۇلاردىن ئىشنى بىر تەرەپ قىلىپ بېرىشنى تەلەپ قىلدى. ئۇلار ماتىرىياللارنى قوللىرىغا ئېلىشقان ئىدى، بىرسى _ قورسىغىمىزدا ھېچ نەرسە يوق، ئىشىڭىزنى قانداق قىلىمىز! شۇڭا سىز ئالدى بىلەن بىزنى ياخشىراق مېھمان قىلىڭ - دېدى. رەبىيە خانىم چىشلىرىنى غۇچۇرلىتىپ، دەردىنى ئىچىگە يۇتۇپ ئۇ خىتايلارنى رېستورانغا باشلاپ باردى ۋە تاماكا، شامپان قاتارلىق، ئۇلار تەلەپ قىلغان ھەممە نەرسە بىلەن مېھمان قىلدى. ئۇلار قايتىپ كېلىپ ئارانلا بىر « يېشىل سىزىق » نى كۆرسەتتى. قالغىنىنى بولسا « ئەتە ئىشلەيمىز، ئەتە چۈشلۈك تاماقتا ئەشۇ ياخشى رېستوراندا ئۇچرىشايلى » دېدى ئىشتىن چۈشكەنلىگىنى ئېيتىپ.

ئەتىسىمۇ بىرلا سىزىقنى ئىشلىدى. رەبىيە خانىمنىڭ تەلەپلىرىنى بولسا، « سىز ئۆيگە بېرىپ بالىلىرىڭىزغا قاراڭ، بىز ئىشىڭىزنى ياخشى ئىشلەپ بېرىمىز » دەپ رەت قىلاتتى. شۇنداق قىلىپ ھەركۈنى ئۇلارنى رېستوراندا مېھمان قىلىش، ھەتتا ئۇلارنىڭ خوتۇن بالىلىرىنىمۇ ئېسىل تاماقلار بىلەن كۈتۈش كېرەك. رەبىيە خانىم بۇ خىتايلارغا يىگۈزۈۋاتقان تاماق، خەجلەۋاتقان پۇللارغا ئىچى سىرىلىپ كېتەتتى ۋە ئەشۇ ئاچچىقىدا ئۆزى بىر قاچا سۇيۇق ئاش ئىچىپ بولدى قىلاتتى. بۇ ھەر كۈنى داۋاملىشىۋەرگىنى ئۈچۈن، ئۇنىڭ زەردىسى قاينايتتى. نېرۋىسى بۇزۇلۇپ، بەزىدە ئېغىر تېرىكىپمۇ قالاتتى. بىراق بىر ئېغىز گەپ بىلەنلا ئىش ئاستىن - ئۈستۈن بولۇپ كېتىدىغان گەپ. ئۇ چاغدا مەقسەتكە يەتكىلى بولمايدۇ. شۇڭا ئۇ ھەممە ئېغىرچىلىققا يەنە چىداملىق كۆرسىتەتتى. ئونىنچى كۈنى بۇ نومۇسىز ئۈچ نەپەر خىتاي ئىشنى تۈگەتتى.

ئۇندىن كېيىن « قىزىل سىزىق » كۆرسۈتۈش بۆلۈمىدە يەنە مۇھىم كىشىلەرنى ئىزدەش كېرەك. ئۇلار يەنە يوقۇرى ھەق تەلەپ قىلىدۇ. بىنا سالدۇرۇش ئۈچۈن ئانچە كۆپ پۇل كەتمەيتتى. بىراق بۇ كىشىلەر قانۇنسىز تەلەپ قىلىدىغان ھەق بەك يوقۇرى. ئىش بېجىرىدىغان خادىملارنىڭ ئۆزلىرىگە، خوتۇن بالىلىرىغا، يېقىن - يۇرۇقلىرىغىچە بىر دانىسى 4.000 يۈەنلىككە، ئالى سۈپەتلىك خۇرۇم چاپان، زىننەت بۇيۇملىرى قاتارلىق

ماللارنى بىكارغا بېرىدىغان گەپ. ئۇلار نېمىنى تەلەپ قىلسا، سوغات تەرىقىسىدە بېرىلىشى كېرەك! شۇنداق كۈنلەرنىڭ بىرىدە رابىيە خانىم بۇ ئېغىرچىلىقلارنى كۆتۈرەلمىدى ۋە ئۆيىگە قايتىپ كەلگەندە، ئۆزىنى يەرگە تاشلاپلا، كىچىك بالىلار دەك قارغىشلىق قىلىپ يىغلىقلى تۈردى. ئۇنىڭ ھازىرغىچە پىلانلىرىغا نارازى بولۇپ كېلىۋاتقان سۆيۈملۈك يولدىشى سىدىق ھاجى روزى ئۇنىڭغا مەدەت بېرىشكە باشلىدى:

– رابىيە قاراپ باق! سەن ھازىرغىچە نۇرغۇن ئىشلاردا غەلبىلىك نەتىجە ياراتتىڭ، ئىشنىڭ كۆپ قىسمى تۈگەپ، ئاز قىسمى قالدى، يەنە بىر ئازلا سەبىر قىلىشىڭ، قۇرۇلۇش ئىشى باشلانغىچە سەبىر قىلىشىڭ كېرەك! سەن غايەتتە يېتىش ئۈچۈن يەنە ئىشەنچ قىلىشىڭ كېرەك! .

ئۇ رابىيە خانىمنىڭ يېنىدا تىزلىنىپ ئولتۇرۇپ سۆزىنى داۋام قىلاتتى: – كوممۇنىست دېمەك – كام نومۇس دېمەكتۇر. بۇلار نومۇسسىز كىشىلەردۇر! سەن قانچىلىك چوڭ توسقۇنلۇقلارنى يەڭسەڭ، يەنە ئۇنىڭدىنمۇ ئېغىرلىرى ئالدىڭنى توسۇپ تۇرىدۇ! .

ئۇنىڭ مەدەتلىرى رابىيە خانىمغا بالدەك تەسەللى بولماقتا ئىدى. ئۇ يولدىشىنىڭ مۇرىسىگە بېشىنى قويۇپ، ئۆز – ئۆزىنى پەپىلىتەتتى.

بىنا قۇرۇلۇشى باشلانغىچە، مەبلەغ سالغان نۇرغۇن كىشىلەر، بىرىنىڭ كەينىدىن بىرى سەبىرسىزلىنىپ، مەبلەقنى قايتۇرۇپ بېرىشنى تەلەپ قىلىشاتتى. لېكىن ئۇنىڭ « ئاياللار بازىرى » دىن دۇكان ئىجارىگە ئېلىپ، باي بولۇپ كەتكەن تىجارەتچىلەر ئۇنىڭ قوغدىغۇچىلىرى بولۇپ قالغان ئىدى. (شۇ ناملىق كىتاپ، 216- 223 بەتلەر)

(قوشۇمچە)

ئۇنىڭ « رابىيە قادىر سودا سارىيى » نى قۇرۇپ چىقىشىدىكى جاپا - مۇشەققەتلىرىنىڭ، تارتقان ئەزىيەت، كۈلپەتلىرىنىڭ يۈزدە بىرىمۇ بۈگۈنكى تېمىدا ئىپادىلەنمىدى. ئۇنى تولۇق بايان قىلىش ۋە رابىيە خانىمنىڭ سەبىرچانلىقىنى، چىدامچانلىقىنى، تەدبىرچانلىقىنى، جىددىي مەسلىگە جىددىي ھەم توغرا مۇئامىلە قىلالايدىغان تالانتىنى مىللەتتىمىزگە يورۇتۇپ بېرىدىغان، ئەشۇ بىر بىنا ھەققىدىكى باياننى بۇنچىلىك بىر يازما بىلەن ئىپادىلەش مۇمكىن ئەمەس. بەلكى بىر قانچە توم كىتاپ بولىشى مۇمكىن.

ئەلۋەتتە بىر شەخسكە ئائىت سودا بناسىنىڭ، مىللەت ئۈچۈن قانچىلىك ئەھمىيىتى بار؟ ئۇنىڭ بايان قىلغۇدەك نېمە ئالاھىدىلىكى بار؟ دېگەن سۇئالنىڭ قويۇلۇشى تەبىئىي. چۈنكى بىزنىڭ خەلقىمىزنىڭ كىشىلىكىدە تېخى نېمىنىڭ ئەھمىيەتلىك بولغانلىقىنى، قايسى ئىشنىڭ قانداق قىممەتكە ئىگە ئىكەنلىكىنى پەرق ئەتكۈدەك ئەقلى قابىلىيەت يېتىلگەن يوق. ھەتتا بىز مۇشۇ پىكىر مەيدانىدا پات- پاتلا كۆرۈپ تۇرىۋاتقىنىمىز، ئۆزىمىز گۇۋاچى بولۇۋاتقان پەيتلەردىمۇ « رابىيە خانىم بۇشنىڭ قولىنى تۇتۇپ رەسىمگە چۈشۈپ قويسا، نېمە بوپتۇدەك؟ ئۇ قانچىلىك ئىش ئىدى؟ كۆرىمىز تېخى، ئۇنىڭ ئىككى ئوغلى تۈرمىدە، گۆرگە ئېلىنغان، ۋاقتى كەلسە، ئوغۇللىرى ئۈچۈن مىللەتنى سېتىشى مۇمكىن! » _ دېگەندەك ياۋۇز، زەھەر خەندە سۆزلەرنىڭ يامراپ يۈرىشى، ئۇنداق زەھەر خەندە سۆزلەرنى بەزەنلەرنىڭ « توغرا پىكىر » _ دەپ، قۇۋۋەتلىشى... ھەتتا « ئامېرىكا كونگرەسى ئالغان 497- نومۇرلۇق قارار، رابىيە خانىمنىڭ ئوغۇللىرى ئۈچۈن، ھۈسەين جېلىل ئۈچۈن ئېلىنغان قارار، ئۇنىڭ مىللەت بىلەن نېمە باغلىنىشى بولسۇن؟ قارار دېگەن ئېلىنىدىغان نەرسە، ئۇنىڭ ئىجرا قىلىنىشى باشقا گەپ، ئامېرىكىنىڭ مەنپەئەتىگە ئويغۇن كەلمىگۈچە قارار پېتىم تۇرىۋېرىدۇ.... » _ دېگەندەك ئۆسەك سۆزلەرنى مۇشۇ پىكىر مەيدانىدا، تېخى يېقىنقى كۈنلەردە ئوقۇپ كۆردۈق. دېمەك، مىللىتىمىز كىشىلىرىدىكى سېزىم، تۇيغۇ، تەسەۋۋۇر، ماھىيەتلىك قاراش، قىممەت قارىشى دېگەنلەر تېخى بىخ سۈرمىگەن. ئەھۋال شۇنداق ئىكەن، ئەلۋەتتە « رابىيە قادىرنىڭ بىنا سالدۇرۇشى قانچىلىك ئىش ئىدى؟ ئۇنىڭ مىللەت بىلەن نېمە ئالاقىسى بار؟ » _ دېگەن سۇئاللارنىڭ ناھايىتىمۇ تەبىئىي ئىكەنلىكى، رابىيە قادىرخانىمنىڭ بۇ يولدا كۆرسەتكەن جاسارىتىنىڭ، قابىلىيىتىنىڭ، مىللەت ئۈچۈن كۆرسەتكەن پىداكارلىقىنىڭ پەسەنتكە ئېلىنماسلىقى، ھەتتا ئىنكار قىلىنىشىمۇ تەبىئىي ئەھۋال. چۈنكى بۇ يەردىكى يىلتىزلىق مەسىلە « ئاڭ، سېزىم، تۇيغۇ، ئىنسانىي ھېس، كىشىلىك قىممەت قارىشى، پايدا بىلەن زىياننى، ئاق بىلەن قارىنى پەرقتىش ئىقتىدارى، شۇنداقلا ھايۋانات بىلەن ئاددىيلىكنىڭ ئارىسىدىكى پەرقتىن ئىبارەت ھالقىلىق مەسىلەدۇر. »

« رابىيە قادىر سودا سارىيى » نىڭ قەد كۆتۈرۈپ تۇرىشىنىڭ ئۆزىلا، بۈگۈنكى كۈندە ئۇيغۇرنىڭ قەد كۆتىرىپ تۇرغانلىقىنى كۆرسىتىدىغان ھېسسىي قىممەتتىن ئىبارەتتۇر. ئۇنىڭ قانچىلىك دەرىجىدە قىممەت

ئىكەنلىكىنى كۆرگەنلا كىشى بايقىيالايدىغان، « ئۇيغۇر مىللىتى ئەنە شۇنداق ئۆز مەۋجۇتلۇغىنى ئىسپاتلاشتا جان - جەھلى بىلەن پىداكارلىق، تىرىشچانلىق كۆرسىتىدىغان، قۇربان بېرەلەيدىغان ھەقىقىي ئاقسۆڭەك، ئۆز ئۆزىگە خوجا بولۇپ، مۇستەقىل ياشاشقا تېگىشلىك بىر مەدەنى مىللەت ئىكەن » _ دېگەن ھۆكۈمنى ئىسپاتلاپ تۇرىدىغان قىممەتتۇر! مەن بۇ ھەقتە بىزنىڭ پىكىر مەيدانىمىزدا رابىيە خانىم ھەققىدە يېقىنقى كۈنلەردە ئېلان قىلىنغان، نامەلۇم (زېھرۇللاھ) ئىسىملىك بىر ئاپتورنىڭ ماقالىسىنى ئۆز قارىشىمغا ئىزاھات تەرىقىسىدە قوبۇل قىلىمەن:

رابىيە خانىم ۋە مېتافىزىك ئەركەكلىك

(ئىلمى ماقالا)

زېھرۇللاھ

رابىيە خانىم ھەققىدە ئۇيغۇرچە خېلى كۆپ ماقالىلار يېزىلدى، بىراق ئۇنىڭ روھىيىتىدىكى ئەڭ مۇھىم بىر ئالاھىدىلىك ھەققىدە ھېچكىم توختالمىدى. تىلغا ئېلىنماي قالغان بۇ ئالاھىدىلىك رابىيە خانىمىدىكى مېتافىزىك ئەركەكلىكتۇر!

ئۇنداقتا، مېتافىزىك (مەنىۋىي، روھى) ئەركەكلىك دېگەن نېمە؟ مەلۇمكى، تەبىئەتنىڭ ئىش تەقسىماتى _ ئائىلىدە، ئەركەككە بايلىق يارىتىش ۋە بىخەتەرلىكنى قوغداش، ئايال تەرەپكە بولسا گۈزەللىك يارىتىش ۋەزىپىسىنى يۈكلەنگەن، ئۇنداق ئىكەن دۆلەتتىن (مىللەتتىن) ئىبارەت چوڭ ئائىلىدىمۇ، مىللەتنىڭ بىخەتەرلىكىنى قوغداش ۋەزىپىسى ئەرلەرلەرنىڭ زىممىسىگە يۈكلەنگەن بولىدۇ ، شۇڭا ئەركەكلىك دېمەك ئەنە شۇ مۇقەددەس ۋەزىپىنى ئۈستىگە ئېلىش ۋە ئىجرا قىلىش دېمەكتۇر. ئەمما بۇ ۋەزىپىنى ئىجرا قىلىشقا يالغۇز فىزىكىي (جىسمانىي) ئەركەكلىك كىپايە قىلمايدۇ. ھەممىدىن كۆپرەك مېتافىزىك (مەنىۋىي، روھى) ئەركەكلىك كېرەك بولىدۇ. مېتافىزىك ئەركەكلىك ھەققىدە بىرەر كىتاپ يېزىلىشى مۇمكىن، ئەمما ئىخچاملىساق تۆۋەندىكىدەك بىر جۈملىگە يىغىنچاقلاش مۇمكىن.

مېتافىزىك ئەركەكلىك دېمەك، قىسمەت قارار قىلغاندا، « خەتەرگە ئۆزىنى

ئېتىش « دېمەكتۇر.

ئەمدى رابىيە قادىر خانىمنىڭ ئىجتىمائىي ۋە سىياسى ھاياتىغا نەزەر تاشلىساق، ئىككى قېتىم چوڭ - چوڭ خەتەرگە ئۆزىنى ئاتقانلىقىنى كۆرىمىز: بىرى - رابىيە قادىر سودا سارىيىنىڭ سېلىنىشى.

خانم بۇنى، ئىقتىسادىي ئاساسى تېخى پىشپ يېتىلمىگەن چاغدا، ئاساسەن بانكىدىن قەرز ئېلىپ سالغان، زور مىقداردىكى بىر قەرزگە قول قويۇشنىڭ، ئۇنى زىممىسىدە كۆتۈرۈپ يۈرۈشنىڭ ۋە ھۆددىسىدىن چىقىشنىڭ قانداق روھىي جەريانلاردىن ئۆتىدىغانلىقىنى ئاز - تولا تىجارەت قىلىپ كۆرگەنلەر ياخشى بىلىدۇ. شۇڭا كېسىپ ئېيتىشقا بولىدۇكى، دۆڭكۆۈرۈكتە قەد كۆتۈرۈپ تۇرغان « رابىيە قادىر سودا سارىيى » يالغۇز، قۇرۇلۇش ماتېرىياللىرى ئەمەس، ئۇ رابىيە خانىمنىڭ خارەكتېرىدىكى تەۋەككۈلچىلىكنىڭ ئىپادىسى، مېتافىزىك ئەركەكلىكنىڭ مۇنارىسىدۇر.

يەنە بىرى - 1997 - يىلى بېيجىڭدا ۋاڭ لى چۈەننى تەنقىد قىلىشى.

شۇ يىلى بېيجىڭدا ئېچىلغان خەلق ۋەكىللەر قۇرۇلتىيىدا، رابىيە خانم ۋاڭ لى چۈەننى « غۇلجا ۋەقەسىنى قانلىق باستۇرۇشتا جالالتلىق قىلدى » دەپ ئەيىپلىگەن، بۇ سىياسى ھاياتىمىزدىكى تارىخىي بىر ۋەقە. چۈنكى، بۈگۈن خىتاينىڭ سىياسى سەھنىسىدە تۇرۇپ، خىتايغا قارشى گەپ قىلىش دېمەك، كوپىزا - كىشەنگە قارىتا قولنى ئۇزۇتۇپ مېڭىش، تۈرمىنىڭ دەرۋازىسىغا قاراپ يول ئېلىش، تىيەنئەنمېن ۋەقەسىنى نەزەردە تۇتساق، دۈشمەن ئوقىغا كۆكرەك كېرىپ مېڭىش دېمەكتۇر. رابىيە خانىمغا كەلگەن كېيىنكى زىيانكەشلىكلەر، دەل ئەشۇ مەيداندىن باشلانغان، ئاتالمىش ش ئۇ ئا ر دىكى ئۇيغۇر رەھبەرلىرىنىڭ بۈگۈن خىتاينى تەنقىد قىلىش ئەمەس، « قېتىلمايمەن » دېگەن بىر سۆزگىمۇ جۈرئىتى يەتمەيۋاتقان، « تامامەن قوشۇلمەن » بىلەن ۋەزىپىگە كىلىپ، يەنە شۇ « تامامەن قوشۇلمەن » بىلەن پېنسىيەگە چىقىپ كېتىپ بارغىنىنى ئويلىساق، بۇ يەردىكى تەۋەككۈلچىلىكنىڭ سالىمىنى ئېنىق ھېس قىلىمىز. مەن رابىيە خانىمنىڭ ھازىرغا قەدەر مىللەت ئۈچۈن قىلغان خىزمەتلىرى ئىچىدە ئەڭ ئۈستۈن بىلىدىغىنىم ئۇنىڭ بېيجىڭدا ۋاڭ لى چۈەننى تەنقىد قىلىشىدۇر.

دېمەك رابىيە خانم ئائىلىدە كۆيۈمچان بىر ئانا بولۇشى مۇمكىن، ئىجتىمائىي سورۇنلاردا نازاكەتلىك بىر خانىممۇ بولۇشى مۇمكىن. ئەمما سىياسى ساھەدە مۇكەممەل بىر ئەركەكتۇر.

15.09.2007

32

بىنا سالىدىغان قۇرۇلۇش مەيدانى تۈزلىنىپ بولغاندىن كېيىن، رابىيە خانىم ھېلىقى « ئاياللار بازىرى » نىڭ ئېچىلىشىغا تەكلىپ قىلغان ئىككى يۈز نەپەر تىجارەتچىنى يەنە بىر قېتىم، بىنا سالىدىغان يەرنى كۆزدىن كەچۈرۈشكە تەكلىپ قىلدى. ئۇ مەيدانغا قاتارىسىغا تىزىلغان شىرەلەرنىڭ ئۈستىگە، سېلىنماقچى بولغان « سودا سارىيى » نىڭ نۇسخىسىنى ئولتۇرغۇزدى ۋە كىشىلەرنىڭ كۆز ئالدىدا تۇرغان بۇ « تىجارەت بىناسى » غا مەبلەغ سېلىشنى تەكلىپ قىلدى.

كېيىنكى كۈندىن باشلاپ مەبلەغ سالىدىغانلار، پۇللىرىنى رابىيە خانىمغا بىر - بىرلەپ تاپشۇرۇشقا باشلىدى. ئۇلار رابىيە خانىمغا شۇنچىلىك ئىشەنگەن ئىدىكى، شىرە ئۈستىگە قويۇۋاتقان پۇللىرىغا ھۆججەتمۇ تەلەپ قىلىشمايتتى. شۇنداق قىلىپ جەمى 4 مىليون يۈەن نەق پۇل مەبلەغ يىغىلدى. بۇ قۇرۇلۇشقا كېتىدىغان ئومۇمى خىراجەتنىڭ تەخمىنەن 25% نى تەشكىللەيتتى. بۈگۈنگىچە بانكىدىن قەرز تەستىقلەنمىگەن بولۇپ، مۇشۇ قېتىمقى ئۇيغۇر تىجارەتچىلىرى سالغان مەبلەغ بىلەنلا « رابىيە قادىر ھەسسىدارلىق شىركىتى » قۇرۇلدى. بۇ يەردە شۇنداق بىر كىشىلىك ئېتىبار مەۋجۇت ئىدىكى، ئۇلار پەقەت رابىيە خانىمغا ئىشەنچ قىلغانلىقى ئۈچۈنلا ئۆزلىرىنىڭ بارلىقىنى ئەشۇنداق تاپشۇرماقتا ئىدى، ئۇلار پۇللىرىغا ئۆسۈمۈ تەلەپ قىلمايتتى.

رابىيە خانىم بىناكارلىق قۇرۇلۇش شىركىتى بىلەن توختام تۈزۈشتى. قۇرۇلۇش 16 مىليون يۈەن بىلەن پۈتتەتتى. 8 مىليون يۈەن ئالدىن تاپشۇرۇلدىغان، قالغان 8 مىليون يۈەن 5 يىل ئىچىدە بۆلۈپ تاپشۇرۇلىدىغان، لېكىن كېچىكتۈرۈلگەن پۇل ئۈچۈن، شىركەت باشلىقلىرىغا يەڭ ئىچىدە 3 مىليون بېرىدىغان بولۇپ، ئاخىرقى ھېساپ 19 مىليون يۈەنگە تاقالدى.

تامغىنىڭ ئارقىسىدىن قوغلىشىش، ھەر كۈنى ئالدامچى، قويمىچى كىشىلەر بىلەن سۆزلىشىش، توختاملىشىش كىشىنى مادارىدىن كەتكۈزەتتى. ئەمما ئىش بۇنىڭلىق بىلەن بىر ياقلىق بولغىنى يوق. رابىيە خانىم پىلانلىق تۇغۇت ئىدارىسى خادىملىرىنىڭ ئاگاھلاندۇرىشىغا يولۇققان ئىدى. ھۆكۈمەت

ھازىرغىچە تۇغۇت چەكلەش سىياسىتىنى تەشۋىق قىلغىنى بىلەن، ئىجرائاتتا ئانچە بەكمۇ قاتتىق قوللۇق قىلمىغان ئىدى. بىراق رابىيە خانىمنىڭ توققۇزۇنچى بالىسىغا تۇغۇت نۆۋىتى يېقىنلاشقاندا، ئۇ تۇغۇت چەكلەش سىياسىتىنىڭ ئۆز بېشىدا ئىجرا قىلىنىۋاتقانلىقىنى بىلىپ يەتتى.

ھەر بىر كىچىك يېزىلاردىمۇ بەش - ئالتە ئايال خادىملار، ئۇلارنىڭ كۆپۈنچىسى خىتاي ۋە ئاز ساندا خىتاي ھۆكۈمىتىنىڭ ئىشەنچسىگە ئېرىشكەن ئۇيغۇر ئاياللىرىمۇ بار بولۇپ، ئۇلار بولغۇسى ئانىلارغا كۆز - قۇلاق بولۇشۇپ، تەقىپ قىلىشاتتى. تۇغۇت رۇخسىتى يوق ئاياللار دوختۇرخانىدا تۇغۇش ۋە تىببى غەمخورلۇقتىن مەھرۇم ئىدى. ئىككىنچى تۇغۇتلىرىدا مەجبۇرى تۇغۇتنى چەكلەش ئوپىراتسىيەسى قىلىنىدىغىنى ئۈچۈن، كۆپلىگەن ئاياللار دوختۇرخانىغا بېرىشتىن ئۆزىنى قاچۇرۇپ، ئېغىر كېسەللىككە مۇيىتلا بولاتتى. نۇرغۇن قاتبوي ئاياللار تۇغۇت ئۈچۈن، بىر يۇرتتىن يەنە بىر يۇرتقا قېچىپ كېتەتتى. لېكىن قەيەرگىلا بارمىسۇن، ھېلىقىدەك كۆز - قۇلاق، تۇغۇتنى تەقىپ قىلغۇچىلار مەۋجۇت ئىدى. ئەگەر يوشۇرۇن تۇغۇلغان بالىلار بولسا، ھاياتىنىڭ تۇنجى نەپىسىدىلا قارا نوپۇس بولۇپ، پۇخرالىق سالاھىيىتىدىن مەھرۇم بولاتتى. بۇنداق بالىلارنىڭ ئاتا-ئانىلىرى كۆپۈنچە ھاللاردا ئىش ئورۇنلىرىدا (پۇل) جازاسىنى ئۆتەيتتى.

رابىيە خانىمنىڭ يەتتىنچى ھامىلە ئېيىدىن باشلاپ، تۇغۇتنى كونترول قىلىدىغانلار تەقىپ قىلىشقا ۋە ئۇنىڭ ئىددىيىسىنى ئۆزگەرتىپ، ھامىلىنى ئالدۇرۇۋېتىشكە خىزمەت ئىشلەشكە ھەيدەكچىلىك قىلماقتا ئىدى. بىر كۈنى تۆرت نەپەر ئايال رابىيە خانىمنى سەراسىمىگە سالىدى. ئۇلارنىڭ يېنىدا ساقچىلارمۇ بار ئىدى. ئۇ، ئۇلار بىلەن دوختۇرخانىغا بېرىشى كېرەك مىش!

– ئاي - كۈنۈم يېقىنلىشىپ قالدى. بۇ مېنىڭ توققۇزۇنچى ئېيىم! بالا دۇنياغا كۆز ئېچىش ئالدىدا، سەنلەرنىڭ قانداقمۇ ئۇنى ئۆلتۈرۈشكە كۆزلىرىڭ قىيىدۇ! – دېدى رابىيە خانىم غەزەپ بىلەن يېزىق ئۈستىلىنى شايىلاقلاپ.

ئۇلار ھەر ھالدا باشقا ئۇيغۇر ئاياللىرىغا قارىغاندا، رابىيە خانىمغا بىر ئاز ئېتىبار بىلەن مۇئامىلە قىلاتتى. لېكىن تۇغۇت چەكلەش پىرىنسىپىنىڭ بارلىق ئاياللارغا مۇستەسناسىز ئىجرا قىلىنىدىغانلىقىنىمۇ بىلىشەتتى. ئەمما ئۇلارنىڭ ھامىلىنى تۇغۇلدۇرماي ئېلىۋېتىشكىمۇ ئىمكانلىرى يېتەتتى. كېيىنكى كۈنى چۈشتىن كېيىن رابىيە خانىم ھېلىقى قۇرۇلۇش « قىزىل سىزىق » كۆرسەتكۈچى بۆلۈمگە كىرىۋىدى، توساتتىن ئۇنىڭ يېنىدىلا تۇغۇتنى

كونترول قىلغۇچىلار پەيدا بولدى ۋە ئۇنى ئۆز ئىشخانىلىرىغا ئېلىپ كېتىشتى. ئۇلارنىڭ بىلدۈرۈشىچە، ئەتە رابىيە خانىمنى ئوپىراتسىيە قىلىپ، ھامىلىنى ئېلىۋېتىدىكەن. شۇ گەپنى ئاڭلاش بىلەن تەڭلا ئۇ ئۆز ۋۇجۇدىدا بىر ئاغرىق ھېس قىلدى. ئاھا! خۇدا! بۇ ئاچچىق تولغاق!

ئۇنىڭ دوختۇرخانىدا ئىشلەيدىغان دوستى مەدىنىيەت خانىمنىڭ ياردىمى بىلەن 1989 - يىلى 25 - دىكابىر 4 - قىزىنى تەۋەللۇت قىلدى. كېيىنكى كۈنى ئەتىگەندە ئۇنىڭ كارۋىتى يېنىدا بىر كېسەل ھەمشىرىسى پەيدا بولدى _ دە، _ ۋاي خۇدايىم! بۇ رابىيە ئانا ئەمەسمۇ! سىز 18 - نومۇرلۇق كارۋاتتا ئىكەنسىزغۇ! _ دېدى شۈركەنگەن ھالدا. ئۇنىڭ قولىدا تابلېت ۋە بەش دانە ئوكۇل بار ئىدى. ئۇ _ رابىيە ئانا سىز دەرھال بالىڭىزنى ئېلىپ بۇ يەردىن كېتىڭ! ئۇنى قۇتۇلدۇرۇڭ _ دېدى. ئۇنىڭ قولىدىكى ئوكۇلنىڭ بىرىدە 18 - نومۇر يېزىلغان ئىكەن. دېمەك بەش دانە ئوكۇل بىلەن بەش بوۋاق ئۆلتۈرۈلمەكچى ئىدى. رابىيە خانىم ھېلىقى ھەمشىرىنىڭ قولىدىكى ئوكۇل دورىلارنى ئېلىۋالدى. _ ياق، ئۇنداق قىلماڭ، رابىيە ئانا، ئۇنداق قىلماڭ! _ دەيتتى ئۇ جىددىلەشكەن ھالدا.

_ ئاللاھ ساڭا ياخشى بىر ئىش ئورنى بېرىشكە قادىر، ياكى سەن مۇشۇنداق قاتتىقلىق قىلىشنى ياخشى كۆرەمسەن! _ دېدى رابىيە خانىم. _ رابىيە خانىم، ئۇنداق قىلماڭ، مەن سىزگە ئىشىنىپ، سىزنى خەۋەردار قىلغان ئىدىم _ دېدى ئۇ رەزىل بىر قىياپەتتە. رابىيە خانىم ئويلىنىپ تۇرماستىنلا كارىدورغا چىقىپ، كېسەل يوقلىغۇچى ناتونۇش بىر ئادەمنىڭ قولىغا بىزەچە پۇل تۇتقۇزۇپ، دەرھال يولدىشىنى چاقىرىپ بېرىشنى ئۆتۈندى. كېسەل ھەمشىرىسىنى چاقىرىپ، _ سەن مېنىڭ يېنىمدا تۇرىۋەرگىن، بىز پاراڭلاشقان بولۇپ تۇرايلى، بوۋاقلارنىڭ ئىگىلىرى كەلگىچە سەن بۇ يەردىن نېرى كەتمە _ دېدى. لېكىن ئۇ:

_ ياق بولمايدۇ، رابىيە خانىم، سىز ئۆز بالىڭىزنىلا قۇتۇلدۇرۇۋېلىڭ، باشقىلارنىڭ بالىسى بىلەن ئىشىڭىز بولمىسۇن _ دېدى. ئەمما رابىيە خانىم قولىدىكى ئوكۇللارنى يەرگە ئېتىپلا ھەممىسىنى كۈكۈمتالغان قىلىۋەتتى. كېسەل ھەمشىرىسى بولسا، يىغلىغان پېتى يۈگۈرەپ چىقىپ كەتتى. ئاندىن رابىيە خانىم ياندىكى بوۋاقلار بۆلۈمىگە كىرىپ، نومۇرلارنى چاقىرغىلى تۇردى. بوۋاقلارنىڭ ئانىلىرى ئالدىرىشىپ كىرگەنلىرىدە، بوۋاقلارنىڭ مەزكۇر ئوكۇل بىلەن ئۆلتۈرۈلمەكچى بولغانلىقىنى ئېيتتى. ماغدۇرسىز ئانىلار يېڭى

جانلىرىنى قۇتقۇزۇشقا تىرىشاتتى.

ئارىدىن ئۇزۇن ئۆتمەيلا دوختۇرخانا باشلىقى پەيدا بولدى ۋە رابىيە خانىمنىڭ قولىنى ئارقىسىغا قايرىپ، ئىككى پۈكلىگىنىچە ئېلىپ ماڭدى. دەل شۇ پەيتتە بەختكە يارىشا ئۇنىڭ سۆيۈملۈك يولدىشى سىدىق ھاجى روزى ئەپەندى بىر قانچە كىشى بىلەن نەق مەيدانغا ھازىر بولدى. بىچارە ئانىلار بولسا يەنىلا ئۆز يۈرەك پارىلىرىنىڭ قايغۇسىدا پات - پارا قىلىقتا چېپىشاتتى.

مۇشۇ پىلاندىن سىرت تۇغۇلغان بوۋاق ئۈچۈن جازا ئىجرائاتىدا سىدىق ھاجى روزى ئەپەندىنى مۇئاۋىن پروپېسسورلۇقتىن ئېلىۋەتتى. ئۇنىڭ مائاشىدىن ئىككى دەرىجە چۈشۈردى ھەم 2000 يۈەن پۇل جازاسى بەردى. رابىيە خانىمغا 50.000 يۈەن جەرىمانە قويدى. ئۇلار بۇ ئۆلۈمدىن قۇتۇلغان قىزىغا «كەكەنوس» دېگەن ئىسىمنى قويۇشتى. بۇ ئىسىم پارس خەلقىنىڭ 500 يىل ياشايدىغان، سۆيۈملۈك قۇرغۇيىنىڭ نامى بولۇپ، قىزىغا ئۇزۇن ئۆمۈر تىلىمەكچى بولۇشتى.

تۇغۇتنى چەكلەش سىياسىتى شۇنىڭدىن ئېتىبارەن تېخىمۇ قاتتىق ئىجرا قىلىنىشقا باشلىدى. ھەتتا ئەرلەرنىمۇ مەجبۇرى دوختۇرخانىغا ئېلىپ كېتىپ، ئاختا قىلىۋېتىش ئىجرا قىلىندى. تۇغۇتنى چەكلەش ئىدارىسى بىلەن، دوختۇرخانا ئوتتۇرىسىدا پىلاندىن سىرت تۇغۇلغان بوۋاقلارنى ئۆلتۈرىدىغان توختام رەسمى ئىجرا قىلىنىشقا باشلىدى.

بىنا قۇرۇلىشىمۇ ئۆز يولىدا داۋام ئەتمەكتە. ئائىلىلىكلەر ۋە ئىشچىلار بىناسى ئاۋال پۈتۈپ بولدى. ئەسلىدە ئاۋال پۈتۈشكە تېگىشلىك بولغان، ئەمما ئۇزۇندىن بېرى قەغەز يۈزىدە تۇرغان « سودا سارىيى » مۇ يېقىندا يۈكسەكلىكتە قەد كۆتەرمەكچى. ئەللىك ئالتە ئائىلىلىك ئورۇنلىشىدىغان بىنانىڭ مەلۇم قىسمى سېتىلدى. قالغان قىسمى ئىجارىگە بېرىلدى. رابىيە خانىم ئۆز ئائىلىسى ئۈچۈن بىنانىڭ ئىككىنچى قەۋىتىنى پۈتۈنلەي ئايرىپ قالدى. بۇ ئۈرۈمچى بويىچە زامانىۋى - كۆركەم ئۆي بولۇپ، بەش ئېغىزلىق ياتاق ئۆيى، مېھمانخانا، ئاشخانا، ھاممام، خالا قاتارلىق ھەممە بۆلۈملەر شۇنداق ئازادە، كۆركەم ئىدى. بۇ ئۆيىنى كۆرگىلى كەلگەنلەرنىڭ ھەرقاندىغى ھاياجان ئىلكىدە رابىيە خانىمغا مەدھىيە ئوقۇشاتتى. ھەتتا (ئۆز ۋاقتىدا ئۇنىۋېرسىتېتنىڭ ئائىلىلىكلەر بىناسىدىن تۈزۈكرەك ئۆي تەستىقلەشكىمۇ

ئۇنىمىغان، ئۇلارنىڭ يېقىمىسىز، سېسىمچىلىقنىڭ يېنىدىكى ناباپ ئۆيىنى ئالماشتۇرۇپ بېرىشنى قوبۇل قىلمىغان) ئۇنىۋېرسىتېتنىڭ ياردەمچى رېكتورى راۋۇپ ئەۋرىمۇ « بىز ھەممىمىز مۇشۇ خانىمدىن ئۈگىنىشىمىز كېرەك، مەن ئاتىمىش ئىككى يېشىمغىچە توپلىغان تەجرىبىلىرىمدە، سوۋېت ۋە خىتاي كوممۇنىستىك پارتىيىسىدىن ئالغان تەجرىبىلىرىمدە، بىزگە ئۇلۇغ پارتىيە يېتىپ كەلگەندىن بۇيان، بۇنداق بىر ئايالنى كۆرۈپ باقمىغان ئىدىم، ئۆز سۆزىدە تۇرىدىغان، دېگىنىنى قىلىدىغان بىر ئايالنى كۆرۈپ باقمىغان. ئۆز ۋاقتىدا مېنى بەكلا قورقۇتقان ئىدى. ئەمدى مەن پەخىرلىنىۋاتىمەن! » _ دەپ مەدھىيە ئوقۇشقا باشلىدى. (راۋۇپ ئەۋرىمۇ بىر قانچە يىل ئاۋال رەبىيە خانىمنى « بۇ ئايال بەك خەتەرلىك ئايال ئىكەن. ئىددىيىسى بۇزۇق، كوممۇنىزىمنى يامان كۆرىدىغان ئايال كەن » دەپ باشقىلارنى ئاگاھلاندۇرغان ئىدى) ئەمدىلىكتە رەبىيە خانىمنىڭ كارامىتىنى كۆرگەندىن كېيىن، ئاغزى ئاغزىغا تەگمەي ماختىماقتا ئىدى.

سىدىق ھاجى روزى ئەپەندىنىڭ شاتلىقىمۇ باشقىچە ئىدى. ئۇ ھازىرغىچە بۇنداق ئايرىم ، يېزىش، ماتېرىيال كۆرۈش بۆلۈمى، كۆركەم كۈتۈپخانىسى بولمىغان ئىدى. شۇڭا ئۇ ئۆز خوشاللىقىنى ۋە ئارزۇلىرىنى ئىپادىلىمەكتە: _ سەن ماڭا مەن كۈتكەن، ئارزۇ قىلغان نەرسىلەرنى ھەدىيە قىلدىڭ! سەن ماڭا بالىلىرىمنى ئاتا قىلدىڭ! سەن ماڭا ئىشخانا ۋە مۇشۇ كۆركەم ئۆيىنى بېغىشلىدىڭ! لېكىن سەن ئۆزۈڭگە قايتىپ كەلمىدىڭ! مەن ساڭا يېتەلمىدىم!! ئەگەر سەن پەقەتلا بىز بىلەن بىرگە بولساڭ، بىز مۇشۇ شەھەردىكى ئەڭ بەختلىك ئائىلە بولۇپ ياشايمىز! بەلكىم سېنىڭ تىجارەت ئىشلىرىڭدىن توختايدىغان چېغىڭ يېتىپ كەلدى! بۇنى خالىمىسەن؟ .

_ مەن پەقەت بۇ ئۆيىنى قولغا كەلتۈرۈش ئۈچۈنلا مېھنەت قىلغىنىم يوق! بۇ مېنىڭ قىلىدىغان ئىشلىرىمنىڭ كىچىك بىر پارچىسى! _ دېدى رەبىيە خانىم گەپنى كېسىپ. ئۇنىڭ بۇنداق جاۋاپ بېرىدىغانلىقىنى سىدىق ھاجى روزى ئەپەندى ئالدىن تەخمىن قىلغان ئىدى. لېكىن شۇنداقتىمۇ ئۇ كۆڭۈللۈك ئىدى. بارلىق ئۇرۇق - تۇققانلار، بالىلارمۇ بەختىيار ئىدى. قاخار، روشەنگۈل، راھىلەلەر كۆچۈپ كېلىپ بىرگە ئولتۇرۇشتى. باشقا بالىلىرىمۇ ۋاقىت يار بەرگىنىچە يوقلاپ تۇراتتى.

رەبىيە خانىملار بۇ يېڭى ئۆيىگە كۆچۈپ كەلگەن ۋاقىتنىڭ ئۆزىگە

توغۇرلاپ، « سودا سارىيى » نىڭ قۇرۇلۇشىنى باشلاشنى پىلان قىلدى. سودا سارىيىنىڭ ئۇلىغا لىنتە كېسىش مۇراسىمىگە بەش مىڭدىن ئارتۇق كىشى قاتناشتى. كىشىلەرنىڭ قوللىرىدا سوغاتلىق كىيىم - كېچەك، پۇل-پۇچەك، ھەتتا بەزىدە قوي، ئۆچكىلەرمۇ يېتىلەكتە بىرگە كېلەتتى.

ئۈرۈمچى شەھرىنىڭ مۇئاۋىن شەھەر باشلىقى يۈسۈپ ئەيسا، سودا سارىيى قۇرۇلۇشىنىڭ لېنتىسىنى كەستى. ئۇ لېنتە كېسىش مۇراسىمىدا سۆز قىلىپ مۇنۇلارنى دېدى:

– مەن بۈگۈن بۇ يەرگە كەلگەن نۇرغۇن كىشىلەرنى كۆرۈۋاتىمەن، يۈرگىم كۆكرەك قەپسىدىن چىقىپ كېتىدىغاندەك! تىل بىلەن تەسۋىرلىگۈسىز بىر كۈچ مېنى ئۇچۇرۇپ كېتىدىغاندەك! شۇنداق مەن ئۇچىۋاتىمەن! مەن خەلقىمنى چۈشىنىۋاتىمەنكى، ئۇلار ئاخىرى ئۆزلىرىنىڭ قەھرىمان قىزىنى دۇنيا سەھنىسىگە چىقاردى! مەن كۆرۈۋاتىمەنكى، خەلقىمىزنىڭ گۈزەل ئارزۇلىرى، خەلقىمىزنىڭ كۈتىدىغىنى، خەلقىمىزنىڭ ئىستىقبالى مۇشۇ خانىمنىڭ يەلكىسىنى بېسىپ تۇرۇپتۇ! ئۇنىڭ زىممىسىدا تۇرماقتا! مەن ئۆزەممۇ رايىيە قادىرنىڭ جاسارىتىدىن ئوزۇقلانماقتىمەن، ئۇنىڭ روھىدىن ئۆگەنمەكتىمەن! بۇ بىر يۈكسەك، چوڭ بىنادۇر بۇ يەردە قەد كۆتەرمەكچى بولغان! بۇ ھەم تۇنجى ھەم چوڭ بىر بىنادۇر، بىزنىڭ تارىخىمىزدىكى!.....

شاتلىقتىن پارلىغان يۈزلەرنى كۆرۈش كىشىنى يۈكسەك تۇيغۇغا بەنت قىلىدۇ. رايىيە خانىم ئەشۇنداق ھاياجان ئىلكىدە سۆزگە چىقتى:

– بىز ئۆزىمىزنىلا سۆيۈپ كېتىۋەرمەسلىگىمىز لازىم، شۇنىڭغا ئىشىنىشىمىز كېرەككى، ئىنساننىڭ قولىدىن كۆپ ئىشلار كېلىدۇ. ئىنسان كۆپ ئىشلارنى بېجەرلەيدۇ. سىلەرنىڭ بۈگۈن كۆرۈۋاتقىنىڭلار بولسا، مېنىڭ ئەمەلىيەتكە ئايلانغان چۈشلىرىمدۇر. ئاۋال ھەممە كىشى بۇنى « ئەمەلگە ئاشمايدىغان بىر ئىش، قىلغىلى بولمايدىغان ئىش، خاتا بىر ئورۇنۇش » _ دەپ قاراشقان ئىدى. بۈگۈندىن باشلاپ بىز تىرىشچانلىق كۆرسۈتۈشىمىز، ئۆزۈندىن بۇيان بىزگە قارىتا تاقالغان ئىشكىنى ئېچىشىمىز كېرەك!. مەن ئىشىنىمەنكى بۇ يەردىكى پەقەت بىرلا رايىيە قادىر ئەمەس! بەلكى مېنىڭ كۆز ئالدىمدا بەش مىڭلىغان رايىيە قادىرلار تۇرماقتا. مەن بىر ئېغىر ۋەزىپىنى ئۈستۈمگە ئالغانمەن، لېكىن بۇ كىچىك باشلىنىش. سىلەرنىڭ ئاراڭلاردىكى ئانىلار تېخى كەلگۈسىدە نۇرغۇنلىغان ئاكتىپلارنى ئالغا چىقىرىدۇ. بۈگۈن سىلەرگە مۇھىم ئىككى ئىشنى سۆزلەپ ئۆتىمەن:

1. ھەر بىر كىشى شەرەپ بىلەن ئۆلۈش يولىنى تاللىشى كېرەك. ئۇنىڭ ئۈچۈن كۈرەش قىلىشى لازىم! مېنى خاتا چۈشۈنۈپ قالماڭلار. مەن قولغا قورال ئېلىپ، ئۇرۇش مەيدانىدا ئۆلۈش كېرەك دەۋاتقىنىم يوق! بىز شۇنداق بىر يوقۇرى مەدەنىيەتلىك مىللەت ئىدۇق! لېكىن ھازىر بىز ھەممە نەرسىمىزنى يوقىتىش ئالدىدا تۇرماقتىمىز. يەنە بىز باشقىلارنىڭ ئۈستىدىن شىكايەت قىلىشىمىزنىڭ زۆرۈرىيىتى يوق! بۇ يەردىكى ئاساسلىق جاۋاپكارلىق پەقەتلا ئۆزىمىزدە. ئەگەر بىز ئۆزىمىزنى بىر ئاز ئۆزگەرتىشنى، ياخشىلاشنى ئويلايدىكەنمىز، چوقۇم بىرلىكتە ئىشقا كىرىشىشىمىز لازىم.

2. شەرتسىزكى سىز تىلەمچى بولىسىز، چۈنكى سىز نامرات! سىز مۇدۈرۈلۈپ يىقىلىسىز، چۈنكى سىز ماغدۇرسىز! شۇنىڭ ئۈچۈن سىلەر ھەرھالدا بالىلىرىڭلارنى ئوقۇشقا ئەۋەتىشكە تىرىشىڭلار! ئانىلار ئۆزلىرىنىڭ مەجبۇرىيەتلىرىگە قىزغىن قاراشلىرى كېرەككى، ئۇلارنىڭ بالىلىرى بىزنىڭ _ مىللىتىمىزنىڭ كەلگۈسىدۇر! .

نۇتۇقتىن كېيىن، كىشىلەر زىياپەتتىن ئورۇن ئېلىشتى. يۈسۈپ ئەيسا ۋە ئۇنىڭ ھەمراھلىرى رابىيە خانىم بىلەن بىر ئورۇندا تاماقلاندى. سىدىق ھاجى روزى ئەپەندى _ رابىيە بۇ كىشىلەرنى كۆردۈڭمۇ! سەن غەلبە قىلدىڭ _ دەيتتى شاتلىق ئىلكىدە.

_ سەن دېمىگەنمىدىڭ، مېنىڭ غەلبە قىلالمايدىغانلىقىمنى! _ دېدى رابىيە خانىم كۆز قىسىپ. ھەر ئىككىلىسى تاتلىق كۈلۈشتى. شۇ كۈنى مىللەتنىڭ دەردىنى، قايغۇلىرىنى، ئازاپ - ئۇقۇبەتلىرىنى ھېس قىلىپ، تەڭ ئازاپلىنىۋاتقان رابىيە خانىم، بۇ ئەلەملەرنى ناخشا - ئۇسۇل، كۈلكە بىلەن يېڭىۋاتقانداك قىلاتتى.

شەھەر باشلىقى يۈسۈپ ئەيسا قادىرخاننىڭ قولىدىن تۇتۇپ _ سىز قىزىڭىزدىن پەخىرلەنسىڭىز بولىدىكەن! _ دېدى.

_ شۇنداق، قىزىم غەلىتە، بەزىدە بىزنى يىغلىتىدۇ. بەزىدە شاتلىقتىن كۈلدۈرىدۇ. ئۇ بىزنى _ ئۇيغۇرلارنى تېنچ قويمايدۇ! _ دېدى قادىرخان غۇرۇرلىنىپ.

لېرىك شائىر قىسقا بىر بېغىشلىما ئوقىدى:

ئاڭلىدىڭمۇ سەھەردە،
چىللىغان خورازنى.

« ئويغان! تاڭ ۋەسلى،
يېتىپ كەلدى! »
ئاڭلىدىڭمۇ؟
چىللاۋاتقان خورازنى!
(ئۇخلاشقا يەنە ۋاقىت
قالمدى!)
(شۇ ناملىق كىتاپ 227-235 بەتلەردىن)

(قوشۇمچە)

رايىيە خانىم ئۆزىگە ئەشۇنداق ئىشەنگەن ئىدى. ئۇنىڭ مەزكۇر « بىنا قۇرۇش » قا قىلغان تەۋەككۈلچىلىكى، شۇ كەمگىچە پىشىپ يېتىلگەن مول تەجرىبىلىرىنىڭ يىغىندىسى ئىدى. ئۇ ئۆز ۋاقتىدا، قولىدا بىر تىيىنمۇ يوق، ئۆيىدىن، ئائىلىسىدىن، بالىلىرىدىن ئايرىلىپ، يەككە - يىگانە تالادا قالغان كۈندىن باشلاپ، ئۆزىنى غالىپ ھېس قىلغان. ئۇ كانتوندا تاپقان- تەرگەنلىرىنى قانچە قېتىملاپ يوقاتقان چاغدىمۇ ئۆزىنى « مەغلۇپ » ھېس قىلمىغان ئىدى. بۈگۈن بىنا قۇرۇش باسقۇچىغا يەتكەندىمۇ ئۇنىڭ روھى كەيپىياتىدا ئالاھىدە ئۆزگۈرۈش يۈز بەرمىدى. ئەكسىچە مەزكۇر نەتىجىلىرى قىلماقچى بولغان ئىشلىرىنىڭ كىچىك بىر پارچىسى ئىكەنلىكىنى جەزىم قىلاتتى. لېكىن شۇ يىللاردا ئۇنىڭ قولغا كەلتۈرگەن نەتىجىلىرى ھەر قانداق كىشىنى ھەيران قالدۇرغان. ئۇنىڭ بىر ئايال بولۇشىغا قارىماي، ئەشۇنداق چوڭ قۇرۇلۇش ئىشلىرىغا تەۋەككۈل قىلغىنى، ئەينى ۋاقىتتا تارىخى بىر ھادىسە بولغانلىقىنى ئۈرۈمچى شەھرىنىڭ شەھەر باشلىقى ئېتىراپ قىلغىنىدەك، بۈگۈن ئەركىن دۇنيادا ئۇيغۇر دەۋاسىنى ئۈستىگە ئېلىپ مەيدانغا چىقىشىمۇ، ئۇيغۇرلارنىڭ نەزىرىدە « قىلغىلى بولماسلىق »، « قىلالماسلىق » گۇمانى ھۆكۈم سۈرگەن بولسا، غەرىپ ئەللىرىنىڭ نەزىرىدە « جاسارەتلىك، غالىپ، قەھرىمان ئايال ». « بۇ ئايال ئۇيغۇر دەۋاسىنى ئەڭ ئۈنۈملۈك ئېلىپ بارالايدۇ ۋە نەتىجە يارىتىۋاتىدۇ » دېگەن يوقۇرى باھا ھۆكۈم سۈرمەكتە.

ۋەتەن، مىللەت دەۋاسىنى « خۇمارىدىن چىقىش » ۋاستىسىگە ئايلاندۇرۇپ قويغانلار بولسا، « قېنى ئاخىرىنى كۆرىمىز! » دېگەن غۇم بىلەن، بۈگۈنكى دەۋا تەرەققىياتىغا ئىچى قوتۇرلۇق، ھەسەتخورلۇق مۇئامىلىسىنى تۇتماقتا. بىز

ئىشىنىمىزكى رابىيە خانىم، ئۆز ۋاقتىدا (خىتاي ھۆكۈمىتىنىڭ باياناتىدا ئېيتىلغاندەك) « يايىمچىلىق » بىلەن تىجارەت باشلاپ، كۆككە تاقاشقۇدەك سودا سارايلىرىنى بىنا قىلغىنىدەك، بۈگۈنكى دەۋانى « نامايىش، ئېل _ خەت، خەت - ئالاقە » باسقۇچىدىن قۇتقۇزۇپ، سىياسى ۋە دىپلوماتىك سەۋىيەگە كۆتىرىپ، خەلقئارالاشتۇرۇش پەللىسىگە ئېلىپ چىقتى. ئۇ يېقىن كەلگۈسىدە ئازاتلىق دەۋرىگە ئېلىپ كېلەلەيدۇ! ئۇ ھەرگىزمۇ دەۋاغا خۇمار ئەمەس! ئۇ نەتىجىگە ئاشىق! ئۇ نەتىجە يارىتىش بىلەن تونۇلغان.

بەزەنلەر ئۇنىڭ دۇنياۋى نەتىجىلىرىنى ئىچىگە سىڭدۈرەلمەي ۋاپىساپ يۈرىشىۋاتىدۇ. ھەتتا ئامېرىكا يوقۇرى پالاتالىرىن ئېلىنغان قارارلارنىمۇ ئوچۇقتىن ئوچۇق « بۇ شەخسى مەسىلە، مىللەتنىڭ ئومۇمى ئىشلىرى بىلەن ئالاقىسى يوق » دېگەندەك، ئاجايىپ ھەسەت بىلەن تولغان، زەھەر خەندىلىك بىلەن ئۆز بايانلىرىنى ئېلان قىلىشماقتا.

بەزەنلەر دەۋانى ئۆزلىرى ياراتقاندەك، ئۆزلىرىنىڭ ئاتا مىراس مۈلكىدەك ھېس قىلىشىپ « رابىيە خانىم بۇنى قىلغان بولسا، پالانى ئاكىمۇ بۇنىڭدىن ئارتۇقنى قىلغان ئىدى » دېگەن غەرەزىدە، تەتۈر تەشۋىقات تارقىتىپ، مىللەتنى قايمۇقتۇرۇشقا تىرىشماقتا. بىزنىڭ ھەرگىزمۇ بەزەنلەرنىڭ پالانى ئاكىلىرىغا قارىتا غۇمىمىز يوق. بىراق، ھالقىلىق پەيتتە كىمنى قوللاش، كىمگە ئەگىشىش، كىمگە مەدەت بېرىش مەسىلىسى كۈن تەرتىپتە.

بەزەنلەرگە ئاتاق لازىم بولغان بولسا، مىللەت ئاتاق بېرەلمەيدۇ. چۈنكى مىللىتىمىز گاداي، ئاجىز، پەقەتلا قۇتقۇزۇشقا مۇھتاجدۇر. مىللىتىمىزنىڭ دەردىنى ھەقىقىي ئاڭلىتىدىغان پۇرسەت يېتىپ كەلگەندە، ئاتاق ئۈچۈن يولغا چىققانلار، ئۆز ناملىرىنىڭ كۈلگىدەپ قېلىشلىرىدىن، غايە، مەقسەتلىرىنىڭ توزغاقتەك توزۇپ كېتىۋاتقانلىقىدىن ئەنسىرەپ، مۇھىم ئۆتكەللەرگە ئورا كولىماقچى بولىشىۋاتىدۇ. شۇنىڭ ئۈچۈن، نېمە بولسا بولسۇنكى رابىيە قادىر ئوبرازىنى تولۇق تىكلەشمىز، پۇتلىماقچى بولغانلارغا كىم بولسا بولسۇن قاتتىق زەرە بېرىشىمىز لازىم.

يەنە شۇنداق بەزەنلەرمۇ باركى « رابىيە قادىر » دېگەن نامنى ئاڭلىسا بىئارام بولۇپ، ئۆزلىرىنى قويدىغان يەر تاپالماي قېلىشىدۇ. كەڭ جاھان ئۇلار ئۈچۈن تارلىق قىلىدۇ. رابىيە قادىر خانىم خىتاي تۈرمىسىدىكى زامانلاردا، ئۇنىڭ ئاق رومالغا ئورالغان، سالاپەتلىك سىماسى چۈشۈرۈلگەن رەسىملىرىنى تاختايغا چاپلاپ « فرىدوم فور رابىيا كادېپر » دەپ كانايلىرى يىرتىلغىچە

توۋلاپ يۈرگەنلەر، قانداقتۇر بۈگۈن ئۇنى كۆرسە، ھاۋا دولقۇنلىرىدا ئۇنىڭ ئاۋازىنى ئاڭلىسا ئىچىدە مىڭ تۇڭگۇز قاتراپ كېتىدۇ. بەلكىم ئۇلار « فرىدوم فور رابىيا كادېپر » دېگەن بۇ شۇئارنى خۇماردىن چىقىش ئۈچۈن توۋلىغان بولۇشلىرى، رابىيە قادىرخانىمنىڭ خىتاي زىندانىدىن چىقىپ، مىللىتىمىزگە بۈگۈنكىدەك شان - شەرەپ كەلتۈرۈشىنى ئويلىمىغان بولۇشلىرى مۇمكىن.

دېمەك، بۇ دەۋر راست بىلەن يالغاننى، ھەقىقەت بىلەن ساختىنى، شۇنداقلا (ئىچىمىزدىكى) دوست بىلەن دۈشمەننى ئايرىۋالدىغان كەسكىن دەۋردۇر. دەۋانىڭ « رابىيە قادىر ئۆتكىلى » دىن ئۆتەلمىگەن دەۋاگەرنىڭ زىيانلىق ئامىل بولىدىغانلىقىنى بىلىۋېلىشىمىز زۆرۈردۇر. ھەتتا قولىدىن ھېچ نەرسە كەلمەيدىغان، نامايىشتىن باشقىغا يارمايدىغان بەزەنلەرمۇ ئۆزىچە « رابىيە قادىرنىڭ بۇ دەۋانى خاتا يولغا باشلاپ قويىشىدىن ئەنسىرەپ يۈرۈشلىرى » ۋە يارماسلار بىلەن ئۆز - ئارا پىكىرلىشىپ يۈرۈشلىرى، ئۆزلىرىنى « قالتىس » چاغلانغان، دەۋانىڭ غوللۇق تۈۋرۈكلىرىدەك، ئەگەر ئۇلار بولمايدىغان بولسا، دەۋانىڭ ئاسمىنى گۆمۈرلۈپ چۈشىدىغاندەك، ئاجايىپ تەسەۋۋۇرلىرى ئەقىلنى ھەيران قالدۇرىدۇ. ھەر ئادەم ئۆزىنى بىلىشى، ئۆزىگە تەن بېرىشى كېرەككى، ئەندى يامىشىپ چىقىدىغان « داھىلىق » مۇنبىرى خام تامادىن ئىبارەتتۇر!.

33

1989 - يىلى 19 - ماي ئۈرۈمچى شەھىرىدە كەڭ كۆلەملىك بىر نامايىش پارتىلىدى. نامايىشچىلار « ئەركىنلىق، ئازاتلىق، دېموكراتىيە » دېگەن شۇئارلارنى توۋلايتتى. بۇ نامايىشقا شاڭخەيدە نەشر قىلىنغان « مۇسۇلمانلاردىكى جىنسىي (شەھۋانى) ئادەت » ناملىق كىتاپ سەۋەبىچى بولغان. ئوقۇغۇچىلار، ستۇدېنتلار، ئوقۇتقۇچىلار، ئىشچى - خىزمەتچىلەر، ئۇيغۇر، تۇڭگانلار، ئىشقىلىپ ئۈرۈمچى شەھىرىدە ياشاۋاتقان مۇسۇلمان خەلق ئاممىسى بىردەك ئاۋاز بىلەن، بۇ ھاقارەتكە قارشى نامايىشقا قاتناشماقتا ئىدى. ئۈرۈمچى شەھەر كوچىلىرىغا تەخمىنەن 300.000 دىن ئارتۇق ئادەم تۆكۈلگەن ئىدى. بۇ ئۇيغۇر، تۇڭگان خەلقلەرنىڭ بىرلىكتە قاتناشقان ھەرىكىتى

بولۇپ، بۇنداق بىرلىكنى سىياسى مەقسەتمۇ، مىللى مەدەنىيەت ئېلىمىنىڭ ئىشلىرىمۇ ئەمەلگە ئاشۇرالمىدى. بۇ پەقەتلا دىنىي ئەقىدە بىرلىكىنىڭ كۈچىدىن بولۇۋاتتى. نامايىشچىلار پات - پاتلا « يوقالسۇن كوممۇنىزىم دىكتاتورلىقى! » دېگەن شۇئارىنى توۋلىشاتتى.

رابىيە خانىم يولدىشى سىدىق ھاجى روزى ئەپەندىنى ئۇنىۋېرسىتېتتىن ئېلىپ، نامايىشچىلار توپىغا قوشۇلۇش ئۈچۈن يول ئالماقچى بولدى. بىراق سىدىق ھاجى روزى ئەپەندىنىڭ ئويلىقىنى باشقىچە ئىدى. ئۇ ئەتىگەندىن بېرى ئۇنىۋېرسىتېتتىن ئايرىلماي، ئۆزىنىڭ نامايىشقا قاتناشمىغانلىقىنى، بۇ جەرياندا خىزمەت ئۈستىدە ئىكەنلىكىنى، نامايىشقا ھېچ كىمنى قۇتراتمىغانلىقىنى ئىسپاتلاش ئۈچۈن، ئىككى نەپەر ئوقۇغۇچىسىنىڭ گۇۋالىقى بىلەن ۋاقىتنى ئۆتكۈزگەن ئىدى. شۇڭا ئۇ شوپۇرغا ماشىنىنى ئۇدۇل رابىيە خانىمنىڭ تىجارەت بۇروسى تەرەپكە ھەيدەشنى ئېيتتى.

رابىيە خانىم ماشىنىدىن غەزەپ بىلەن چۈشۈپ، يولدىشىنى « قور-قۇنچاق » دەپ ئىيىپلەيتتى. لېكىن بۇ نامايىشمۇ كوممۇنىست پارتىيىنىڭ پايدىسىغا ئايلاندى. نامايىش ساقچى ۋە خىتاي ئەسكەرلىرىنىڭ قاتتىق بېسىمى بىلەن توختىغاندىن كېيىن، نامايىش قاتناشچىلىرىنى تۇتقۇن قىلىشتى ۋە ئېغىر ئىسكەنجە بىلەن قىيىندى. ئۇنىڭدىن كېيىنكى سىياسەت بولسا تېخىمۇ قاتتىق تەدبىرلەرنى ئىجرا قىلىش بولدى. ساقچىلار ئۇنىۋېرسىتېتنىڭ رېكتورىدىن دەسلەپ قىلىپ سورىغىنى، سىدىق ھاجى روزىنىڭ بۇ نامايىشتا قانداق رولى بارلىقى بولدى. نامايىشچىلارنى سوراق قىلىپ، قىيىن - قىستاققا ئېلىپ، نامايىشنىڭ ئارقىسىدا كىمنىڭ بارلىقى قاتتىق سۈرۈشتە قىلىندى. شۇنىڭدىن كېيىنلا، رابىيە خانىم سىدىق ھاجى روزى ئەپەندىنىڭ بۇ نامايىشقا قاتناشمىغانلىقىنىڭ توغرا ئىكەنلىكىنى بىلىپ يەتكەن ئىدى.

ئۇزۇن ئۆتمەي، 6 - ئاينىڭ 4 - كۈنى تىيەن ئەنمېن مەيدانىدا كۆتۈرۈلگەن نامايىشنى تىلۋىزور خەۋەرلىرىدە كۆرگەن رابىيە خانىم، چەكسىز ئۈمۈت ئىچىدە « كوممۇنىزىم ئاخىرلاشتى! خەلق غەلبە قىلىدۇ! » دەپ كىسىپ ئېيتقىنىدا، يەنە ئۇنىڭ يولدىشى « ياق، سەن ئەشۇ كۈچلاردا ئەمەس، ئۇ يەردىكى ھەقىقىي ئەھۋالنى بىلمەيسەن، ئۇنداق ئاسان ئىش ئەمەس بۇ، بۇ تۈزۈمنى ئاغدۇرۇش ئاسانغا توختمايدۇ » دەيتتى. كېيىن خىتاي ھۆكۈمىتىنىڭ ئۆز خەلقىنى، ئۆز بالىلىرىنى، ئۆز ئوقۇغۇچىلىرىنى تانكا

بىلەن قانلىق باستۇرغانلىقىمۇ يەنە ئەشۇ تىلۋىزور خەۋەرلىرىدە كۆرسىتىلدى. بۇ نامايىش ئوقۇغۇچىلار ھەرىكىتى بولۇپ، دېڭ شياۋ پىڭ ھۆكۈمرانلىقىدىن دېموكراتىيە، ئەركىنلىك، پىكىر ئەركىنلىكى تەلەپ قىلىنغان يوللۇق ھەرىكەت ئىدى. لېكىن خىتاي دىكتاتورلىرى ئۇلار بىلەن سۆزلىشىپ، مەسىلىنى ھەل قىلماستىن، ئەكسىچە ئۇلارنى قانلىق قىرغىن قىلىپ ئاخىرلاشتۇرغان ئىدى.

خەلقىمىز ھاياتلىقتىن ئۈمۈت ئۈزگەن ھالدا كۈرەش قىلماقتا ئىدى. 5 - ئاپرىل 1990 - يىلى بارىن يېزىسىدا خەلق قوزغالدى. مەدەنىيەت ئىنقىلاۋى ئاخىرلاشقاندىن كېيىن، نۇرغۇن قېتىم ئىسيان كۆتىرىلگەن بولۇپ، بۇ قېتىمقىسى ئەڭ چوڭ بىر قوزغۇلۇش ئىدى. بۇ ھەرىكەتتىن رابىيە خانىم « بۇلار ئەمدى غەلبە قىلىدۇ! » دەپ، يەنە ئۈمۈتلىنمىگەن ئىدى. چۈنكى ۋەتىنىمىزنىڭ جەنۇبى رايونلىرى خىتاي كۆپ يەرلەشمىگەن جايلار بولۇپ، ئۇ ياقىتىكى ئۇيغۇرلار خىتايدىن ئايرىلىپ، مۇستەقىل دۆلەت قۇرۇپ چىقىش ئۈچۈن كۈرەش قىلاتتى.

بىراق ھۆكۈمەت دەرھال يىغىن چاقىردى. خىتاي خەلق قۇرۇلتىيى يىغىن زالىدا، ھەربى ئىشلار كوممىسارى ئوچۇق قىلىپ مۇنداق جاكارلىدى: « بىز بۇ ئىسياننى قورال كۈچى بىلەن باستۇرىشىمىز كېرەك. بۇ ھەقتە دەرھال تۇتۇش قىلىش لازىم. ئۇنداق بولمايدىكەن، شىنجاڭ قولىدىن كېتىدۇ! ھەتتا قوزغىلاڭ رايونلىرىنى كۈرەشچى ئايرىلان بىلەن بومباردىمان قىلىشىمىزمۇ ئېھتىمالدىن يىراق ئەمەس! »

ئۇنىڭ سۆزلىرىنى ئاڭلىغان رابىيە خانىم شۈركىنىپ كەتتى. بۇ دەھشەتتىن ئۇنىڭ يۈرەكلىرى سوقۇشتىن توختىغاندەك قىلاتتى. ھېلىقى خىتاي ھەربى كوممىسارى ئۆز سۆزىدە چىڭ تۇرۇپ مۇنازىرىلىشەتتى ۋە « بارىندىكى بۇ ئىسياننىڭ ئارقىسىدا چەتئەلنىڭ قولى بار » دەپ كىسىپ ئېيتاتتى. خىتاي ھۆكۈمىتى سۆزدە دەۋا قىلغىنىدەك، بۇ ھەرىكەتنىڭ ئارقىسىدا نە سوۋېت ئىتتىپاقى بولسۇن، نە دېموكراتىك غەرب ئەللىرى بولسۇن! بەلكى ھېچ قانداق ھىمايىچىسى بولمىغان، ئاددى - ساددا دېھقانلار قوزغىغان ھەرىكەت ئىدى.

ھۆكۈمەتنىڭ بۇ ھەرىكەتكە قارىتا « بارىننىڭ ئەتراپى پۈتۈنلەي چەت دۆلەت بىلەن چېگرىلەنگەن، ۋەتىنىمىزنىڭ چوڭ بىر قىسمى بولغان شىنجاڭنى بۆلۈۋېلىش ئۈچۈن، نەچچە ئون يىللاپ جاھانگىر دۆلەتلەر بىلەن

تىل بىرىكتۈرگەن پان ئىسلامىزىمچى ئۇنسۇرلار، مىللى بۆلگۈنچى ئىدىيەدىكى يازغۇچىلار بۇ قېتىمقى توپلانغاننى قوزغىدى « دەپ ئېلان قىلغان باياناتى تىلۋىزوردا خەۋەر تەرىقىسىدە ئاڭلىتىلدى.

شۇنىڭدىن كېيىن رايىيە خانىم بىر قانچە دوستلىرىنى سىدىق ھاجى روزى ئەپەندىنىڭ ئىشخانىسىغا تەكلىپ قىلدى. ئۇلار ۋەزىيەت ئۈستىدە تەھلىل يۈرگۈزمەكچى:

– بىز قانداق قىلغاندا ئەڭ تەدبىرچان، پاراسەت بىلەن ئىش ئېلىپ بارالايمىز، بۇ بىرلا يېزىدىكى مەسىلە ئەمەس، بەلكى پۈتۈن، بارلىق يېزىلار شۇنداق قوزغىلىشى كېرەك! لېكىن قانداق قىلىپ بۇ ھەرىكەتنى كەڭ كۆلەملىك ھالدا ئېلىپ بارغىلى بولىدۇ؟ ئومۇميۈزلۈك تەشكىللەش مۇمكىن ئەمەس!.

ختاي ھۆكۈمىتىنىڭ بېيجىڭدىن بىلدۈرۈشىچە بارىن قوزغىلىشىغا قارشى 200,000 خىتاي ئەسكىرى ئالدىنقى سەپكە ئەۋەتىلگەن بولۇپ، 1000 ئەسكەرنىڭ ئۆلتۈرۈلگەنلىگى بايان قىلىندى. پۈتۈن ۋەتەن مىقياسىدا ھاياجان ئەۋجىگە چىقتى. خىتاي ھۆكۈمىتى بولسا، ئۇيغۇرلارنىڭ سوۋېت ئىتتىپاقىدىكى مۇستەقىل بولۇش ئالدىدا تۇرىۋاتقان، قېرىنداش رەسپوبلىكالاردىن ئۈلگە ئېلىپ، تېخىمۇ چوڭ بىر ۋەقەنىڭ كېلىپ چىقىشىدىن قورقۇشقا باشلىدى ۋە قاتتىق تەدبىر ئالدى. قىسقىلا ۋاقىت ئىچىدە شەرقى تۈركىستان بويىچە يۈزلىگەن مەدرىسلىر تاقىلىپ كەتتى. ئون مىڭلىغان دىنىي زاتلار كۆزدىن كەچۈرۈلدى. كادىرلار ۋە 18 ياشتىن تۆۋەن ياشلار مەسجىدكە كىرىشتىن چەكلەندى. تۇغۇت چەكلەش ئىجرائاتى تېخىمۇ قاتتىق ئېلىپ بېرىلدى. ئۇيغۇرلار ئۈچۈن ئىش ئورنى تېپىش تېخىمۇ قىيىنلاشتى. ئاتىمىش نەپەر ئىشچى بار بىر كارخانىدا ئۇيغۇرنىڭ سانى ئەڭ كۆپ بولغاندىمۇ ئون نەپەرگە يەتمەيدىغان ھالەت شەكىللەندى. خىتاي ھۆكۈمىتى ئۇيغۇرلارغا قارىتا قانۇنلىرىنى تېخىمۇ ئېغىرلاشتۇردى. ئۇيغۇرلارغا « مىللەتچى » دېگەن نامىنى باستى. شۇنىڭ بىلەن خىتاي ھۆكۈمىتى خىتاي خەلقى بىلەن، باشقا مىللەتلەر ئارىسىدا بىرلىك، ئىتتىپاقلىق بەرپا قىلىشنى كۆزلەپ يۈرگۈزگەن سىياسىتى ئارقىلىق، مىللەتلەر ئارىسىدىكى مۇناسىۋەتلەرنىڭ تېخىمۇ بۇزۇلىشىنى كەلتۈرۈپ چىقاردى.

سوۋېت ئىتتىپاقى كوممۇنىستىك پارتىيىسىنىڭ باش سېكرىتارى م. گورباچوۋ باشلىغان « قايتا قۇرۇش ۋە ئېچىۋېتىش » ئىسلاھات

192

خانمنىڭ ساياھەت دوکۇمېنتلىرىنى تېزراق پۈتتۈرۈشنىڭ ئامالىنى ئىزدەشكە 50.000 – 100.000 يۈەنگىچە پارا تەلەپ قىلىشتى. بۇنداق ئورۇنۇش رابىيە خانىمغا نىسبەتەن نازۇك بىر مەسىلە ئىدى. چۈنكى رابىيە خانىمغا پاسپورت ئىشلەپ بەرمەسلىك توغرىسىدا، ھۆكۈمەتمۇ ۋاڭ لې چۈەننىڭ ئەمرى ئاستىدا ئىدى. كۆپ قېتىم رابىيە خانىم يوقۇرى دەرىجىلىك ھۆكۈمەت خادىملىرىدىن نېمىشكە ساياھەت دوکۇمېنتلىرىنى كېچىكتۈرىدىغانلىقىنى سورىغىنىدا، غەرىپكە چىقىش ئۈچۈن كۈتۈش ۋە سەبىر قىلىشنى تەۋسىيە قىلىشقان ئىدى. (شۇ ناملىق كىتاپ 225،226، ۋە 235-238، بەتلەر)

(قوشۇمچە)

كىتاپنىڭ ئەسلى نۇسخىسىدا مەزكۇر ھەرىكەتلەر ئۈرۈمچىدە 1989 - يىلى 19 - مايدىكى نامايىش، 1990 - يىلى 5 - ئاپرېل بارىندا يازىلغان ھەرىكەتلەر ناھايىتى تەپسىلىي بايان قىلىنغان. شۇنىڭدەك تىيەن ئەنەيىن ئوقۇغۇچىلار ھە-رىكىتىمۇ تەپسىلىي سېلىشتۇرما شەكىلدە تەسۋىرلەنگەن. بۇ مەزمۇنلار ئۇيغۇرلارغا تونۇشلۇق بولغىنى ئۈچۈن، ئالاھىدە توختىلىشنىڭ ھاجىتى بولمىسا كېرەك.

شۇنىڭدەك خىتاي ھۆكۈمىتىنىڭ ئۇيغۇرلارغا سالغان زۇلۇمى، ئۇيغۇر مىللىتىنىڭ ھارماي - تالماي، ۋاز كەچمەي ئازاتلىق ئۈچۈن كۈرەش قىلىپ كېلىۋاتقان مىللىي ئىرادىسى گېرمان تىلى ئارقىلىق ياۋرۇپاغا ناھايىتى ئۈنۈملۈك، ئىسپاتلىق، قايىل قىلارلىق شەكىلدە ئاڭلىتىلغان. مەن ئەسلىدە بۇ يازمىلىرىم ئارقىلىق سىياسى رەھبىرىمىز، مەنۋى ئانىمىز، قەھرىمان يول باشچىمىز رابىيە خانىمنىڭ « كىملىكى ۋە ئۇيغۇر مىللىتىنىڭ ئازاتلىق ھەرىكىتىگە رەھبەرلىك قىلىشقا سالاھىيىتىنىڭ قايسى دەرىجىدە ئىكەنلىكى » ھەققىدە كۆپچىلىك بىلەن ئورتاقلىشىشنى مەقسەت قىلغان ئىدىم. شۇڭا كىتاپتىكى رابىيە خانىمغا بىۋاسىتە مۇناسىۋىتى بولمىغان، ئەمما رابىيە خانىمنىڭ تىلى ئارقىلىق، گۇۋالىق ئورنىدا بايان قىلىنغان، قىممەتلىك تەشۋىقات ماتېرىيالى سۈپىتىدىكى نۇرغۇن مەزمۇنلارنى ئىمكان بار قىسقارتىشقا تىرىشتىم. چۈنكى ئۇ تەرەپلىرى ئۇيغۇرلارغا تونۇشلۇق. ئەمما _ رابىيە خانىم مەزكۇر كىتاپنىڭ قانداق نەرسىلەرنى سۆزلىگەن بولغىنى؟ _ دېگەن سۇئالغا جاۋابەن، بەزىدە كىتاپتىكى ئەسلى بايانلارنى تەقدىم قىلىشقا

تېرىشتىم. بۇ كىتاپ ھەم ئىشەنچلىك، ھەم تەپسىلى مەلۇماتلار بىلەن غەرىپ ئەھلىنى تەمىنلەيدۇ. شۇنداقلا خىتاي زوراۋانلىرىنىڭ قىلمىشلىرىنى پاش قىلغان، ھۆججەتلىك ماتېرىيال قىممىتىگە ئىگىدۇر.

مىللەتكە ھېچقانداق زىيان - زەخمەت يەتكۈزۈلمىگەن ھالدا، مىللەتنى ئالدىمىغان ھالدا، پەقەتلا ئۆز بارلىقىنى پىدا قىلىپ، دۇنيا ئەھلىگە ئۇيغۇر مىللىتىنى، ئۇيغۇر دەۋاسىنى تونۇتۇشقا مۇيەسسەر بولغان پەقەتلا رابىيە قادىر خانىمدۇر.

بۈگۈن بىز تەشۋىقاتىنى قىلىۋاتقان رەھبەر بىردىن بىر مىللى ھەرىكەت مىزانىغا ئۇيغۇن، ئىنقىلاۋى ھەرىكەت سېپىدە تاۋلىنىپ چىققان، پۈتۈن مىللەت خەلقىمىز تونىغان، دۇنيا تونىغان، ئۇنىڭ ھەر بىر باياناتى خىتاي ئۈستىدىن گۇۋالىق بولۇپ ئېتىراپ قىلىنىدىغان، ھەقىقىي رەھبەردۇر! ئۇنىڭ رەھبەرلىك ئورنىنى، سالاھىيىتىنى پەقەت مىللى ئىرادە بەلگىلىگەن. ئۇنى مىللى ھەرىكەتنىڭ تەقەززاسى بەلگىلىگەن! ئۇنىڭغا بۇ سالاھىيەتنى ھېچكىم تەقدىم قىلغان ئەمەس. ئەكسىچە، كىرگىلى بولمايدىغان، تۈرلۈك - تۈمەن توساقلار بىلەن قورشالغان بۇ دەۋا قەلئەسىنى ئۇ ئۆزى «پەتھى» قىلدى. ئۇ سىياسى ھەرىكىتىمىزنىڭ ئىچكى قىسمىنى تەرتىپكە سېلىشتا مىللى مەنپەئەتىمىزنى نەزەردە تۇتۇپ قىلىۋاتىدۇ. سىياسى ھەرىكىتىمىزنىڭ خەلقئارادىكى پائالىيەت جەريانىنى يەنىلا مىللى مەنپەئەتىمىزنى چىقىش قىلغان ھالدا، غەرىپ دېموكراتىك ئۇسلۇبىغا ماسلاشتۇرۇپ ئېلىپ بېرىۋاتىدۇ. شۇنىڭ ئۈچۈن رابىيە قادىر رەھبەرلىكىگە رىقابەتچىلىك قىلىشنى ئويلاۋاتقانلار بولسا، ھازىرغىچە ئۆزلىرىنىڭ ياراتقان نەتىجىلىرىنى تارازىغا سېلىپ ئۆلچەپ بېقىپ، ئاندىن مەيدانغا چۈشسەمۇ كېچىكمەيدۇ.

تۆتىنچى بۆلۈم

"يەڭگىلى بولمايدىغان توسالغۇ يوق،
يەتكىلى بولمايدىغان يۈكسەكلىك يوق"

34

بىر خىيال، بىر چۈش رىئاللىققا ئايلاندى. 1992-يىلى « رەبىيە قادىر سودا سارىيى » ئېچىلدى. ئۇ مىڭلىغان تىجارەتچى، ئىشچى-خىزمەتچىلەرنى مۇشۇ يەتتە قەۋەتلىك سودا سارىيىغا توپلىغان ئىدى. ئۇلارنىڭ كۆپۈنچىسى ھەتتا تىجارەتنىڭ نېمە ئىكەنلىكىنىمۇ بىلمەيدىغان كىشىلەر بولۇپ، ئاياللار بىلەن نامراتلار بولسا رەبىيە قادىرنىڭ ئالدىدىكى بىرىنچى دەرىجىلىكلەردىن ئىدى.

سودا سارىيىنىڭ ئالتىنچى قەۋىتىدە ئۇ ئۆزىگە يېڭى ھەم كۆركەم تىجارەت ئىشخانىسى بېزەتتى. بۇ سودا سارىيى رابىيە قادىرنىڭ ھاياتىدا زور بۇرۇلۇش پەيدا قىلغان، ئۈرۈمچى شەھرىدىكى مۇھىم بىر نوقتىغا ئايلاندى. ئۇ ئۆزىنىڭ بارلىق مال - مۈلكىنى مۇشۇ بىنالارنى تىكلەش يولىدا ئەمەلدارلارغا، يولى بارلارغا پارا بېرىپ تۈگەتكەن بولۇپ، بۇ سودا سارىيى ئۇنى ئىقتىسادىي جەھەتتىن قوغدايتتى ۋە ئۇيغۇرلارنىڭ ئىشەنچىسىگە ئائىل قىلاتتى. چۈنكى ۋەتىنىمىزنىڭ بۇ پايتەخت شەھرىدە بۇنىڭدىن باشقا يەنە بىر بىنا - يەنە بىر سودا سارىيى يوق ئىدى. بۇ پۈتۈن شەرقى تۈركىستان بويىچە ھەم بىرىنچى بولۇپ قەد كۆتەرگەن، ھەم زامانىۋى، ھەم كۆركەم، ھەم گۈزەل بىر سودا سارىيى ئىدى. ئاۋال بۇ سودا سارىيىنىڭ قۇرۇلىشىنى باشلاشتىن بۇرۇن بىر كىشىلىك تىجارەت دۇكىنى ئۈچۈن، 10.000 يۈەن مەبلەغ سېلىشنى رەت قىلغان ئۇيغۇر تىجارەتچىلىرى ئەمەلىيەتتە كىچىك بىر يەر ئۈچۈنمۇ 50.000 يۈەن تاپشۇرۇشنى، رابىيە قادىرنىڭ ئۇلارغا ئىلتىپات قىلىشىنى تەلەپ قىلىشقىلى تۇردى.

ئىلگىرى دۇكان ئۈچۈن مەبلەغ سالغان كىشىلەر « رابىيە خانىم ئەمدى قەرز قايتۇرۇش باناسىدا چوقۇم يوقۇرى باھادا ئىجارە تەلەپ قىلىدىغان بولدى » دەپ جەزم قىلىشماقتا ئىدى. بىراق رابىيە قادىر بولسا ئۇنداق قىلمىدى. ئۇ قەرزلەرنى قايتۇرۇشنى ئويلاشمىدى. ئەكسىچە ئۇ مەبلەغ سالغان بارلىق كىشىلەرنى ئۆز رېستورانىغا تەكلىپ قىلىپ مۇنۇلارنى ئەيتتى _ سىلەرنىڭ ماڭا قىلغان ياردىمىڭلار، سىلەر ئويلىغاندىنمۇ كۆپرەك قىممەتكە، مەناغا ئىگە! مەن بۈگۈن سىلەرگە تىجارەت دۇكىنىڭلارنى ئۆتكۈزۈپ بېرىمەن. ئىجارە ھەققىگە قانچە بېرىدىغانلىقىڭلارنى پەقەت ئۆزەڭلار قارار قىلىسىلەر.

تىجارەتچىلەر، ھەر بىر دۇكاننىڭ ئەڭ تۆۋەن بولغاندا 500 يۈەندىن ئىجارىگە قويىلىشىنى تەلەپ قىلىشتى.

_ ياخشى! ئۇنداقتا ھەر بىر دۇكاننى 300 يۈەندىن ئىجارىگە ئېلىڭلار! _ دېدى رابىيە قادىر سېخىلىق بىلەن. تىجارەتچىلەر دوپپىلىرىنى ئاسمانغا ئېتىشىپ، ھۇررا توۋلاشتى.

_ كېلەر يىلدىن باشلاپ سىلەردىن دۇكانغا ئىجارە تەلەپ قىلمايمەن. ئەمما سىلەر مەبلەغ سالغان پۇلۇڭلارنى 3 يىلغىچە تەلەپ قىلمايسىلەر _ دېدى رابىيە قادىر تىجارەتچى دوستلارغا. (بۇ تەدبىر ھەر ئىككى تەرەپ ئۈچۈن بەكمۇ پايدىلىق ئىدى). ئۇلار رابىيە قادىرنى چەكسىز سۆيىمەكتە. ئۇلارنىڭ ماختاش،

مەدھىيەلىرىنى كەمتەرلىك بىلەن رەت قىلغان رابىيە قادىر، خانتەڭرى مەسجىتىدە بولۇپ ئۆتكەن ھادىسىنى ئۇلارغا ئەسلىتىپ، ئاۋال ماختاپ كېيىن يەرگە ئۇرماسلىقىنى ئۆتۈنەتتى.

ئۇ، دۇكاندا تۇرۇپ تىجارەت قىلىدىغان كىشىلەرنىڭ رەتلىك كېيىنىشىنى، پاكىزە، يېقىملىق بولىشىنى، بولۇپمۇ ئاياللارنىڭ مىللى قىياپەتكە، ئەنئەنىگە بەك رىئايە قىلىشىنى تەلەپ قىلاتتى.

سودا سارىيىغا مىڭلىغان زىيارەتچى خۇددى كەلكۈندەك بېسىپ كىرىشمەكتە!

« رابىيە قادىر سودا سارىيى » ئادەتتىكىچە « سودا سارىيى » بولۇپلا قالماستىن، بەلكى ئۇيغۇر تارىخىدا ئۆزگۈرۈش پەيدا قىلالايدىغان، رابىيە قادىرنىڭ ھاياتى پائالىيىتىنى ئۆزگەرتىدىغان بىر قىممەتكە ئىگە سودا سارىيى ئىدى.

بۇ بىنا رابىيە قادىر ئۆزى ئارزۇ قىلغىنىدەك، ئۇنى ئۆز خەلقىگە تونۇتىدىغان بىنا ئىدى.

بۇ بىنا رابىيە قادىرنىڭ ۋۇجۇدى بىلەن مۇجەسسەملەشكەن، ئۇنىڭغا كۈچ بېغىشلىغان ۋە بىزنىڭ دۈشمىنىمىزگە قارشى، رابىيە قادىرنىڭ ئىسيانكار روھىغا مەدەت بەرگەن بىنا ئىدى.

بۇ سودا سارىيى رابىيە قادىرنىڭ مەۋجۇتلىقىنى جانلىق سۈرەتلەپ كۆرسىتىدىغان سېھرى كۈچكە ئىگە ئىدى. ئۇ ۋەتىنىمىزنىڭ پايتەخت شەھرىنىڭ مەركىزىدە بىر سىمۋول تىكلدى. ئۇ ئۆزىنىڭ كۈچلۈك ئىرادىسىنى، چەكسىز ئارزۇسىنى ئەكس ئەتتۈرىدىغان بىر سىمۋول تىكلدى.

بۇ سىمۋول ئەينى ۋاقىتتا « بىر ئۇيغۇر ئايال بۇ ئىشلارنى قىلالىغان ئىكەن، ئۇيغۇر ئەللىرى نېمىشكە بۇنداق ئىشلارنى ۋۇجۇتقا چىقارمايدۇ؟ » دېگەن ئويغا سالىدىغان سىمۋول ئىدى.

رابىيە قادىر ئۇنىڭدىن كېيىن سالدۇرغان ھەرقانداق بىنا، ئەشۇ دەسلەپكى سودا سارىيىدەك مەناغا ئىگە بولالمايتتى. كېيىنچە باشقا ئۇيغۇرلارمۇ نۇرغۇنلىغان چوڭ ۋە يۈكسەك سودا سارايلىرىنى سالدۇرغان بولسىمۇ، لېكىن كۈچىدىن ئۆتكەن كىشىلەر يەنىلا « رابىيە قادىر سودا سارىيى » ھەققىدە ئالاھىدە توختىلاتتى. ئۇنىڭ بۇ سودا سارىيىنى سالدۇرۇشتا تارتقان ئەزىيەت، جاپا - مۇشەققەت، قېيىنچىلىقلىرى ھەققىدە سۆزلىشەتتى.

كېيىنچە ھۆكۈمەت رابىيە قادىرغا رىقابەت قىلىش ئۈچۈن، نۇرغۇن

خىراجەت قىلىپ، تۈركچە ئۇسلۇپتا زامانىۋى بازار سالدۇرغان بولدى. بۇ بازارغا قەشقەردىن ۋە ۋەتىنىمىزنىڭ ھەممە جايلىرىدىن تىجارەتچىلەرنى تەكلىپ قىلدى. بازارغا ئۇيغۇرچە ئەنئەنىۋى كىيىم - كېچەك، مال - تاۋارلارنى سالدۇردى. لېكىن خەلق رەبىيە قادىرغا بولغان ساداقىتىنى ھېچ تەۋرەنمەستىن داۋام ئەتتۈردى.

بۈگۈنكى كۈنلەردىمۇ بۇ سودا ساراي شۇنچىلىك ئاۋات. ئۈرۈمچىگە كەلگەن ھەرقانداق كىشى بۇ سودا ساراينى زىيارەت قىلماي قالمايدۇ. كېچە - كۈندۈز يىگىرمە تۆرت سائەتلەپ، كەلكۈندەك ئېقىپ كىرىۋاتقان خەلق توپى، ئىشقىلىپ بۇ سودا سارايدىن بوش ئورۇن كۆرگىلى بولمايدۇ. ئۇيغۇرلار بۇ بىنا « بەخت كەلتۈرىدۇ » دەپ ئەقىدە قىلىدۇ. بۇ بىنا ئىچىدە كىشىلەر ياتىسىرمايدۇ، ئۆز ئۆيلىرىدە تۇرغاندەك راھەت ھېس قىلىشىدۇ. بۇ بىنادا كىشىلەر ئۆز - ئارا سۆزلىشىدۇ، تونۇشىدۇ، سىرتىدا بولسا، ئۆز تۇپرىغىدا ئاز سانلىق بولۇپ قالىدۇ. نۇرغۇن خىتاي تىجارەتچىلىرى بۇ سودا سارىيىغا پۈتۈننى تىقىشقا قىزىقىدۇ. بىراق ئۇزۇن ئۆتمەيلا چېكىنىپ چىقىشىدۇ. چۈنكى ھېچكىم ئۇ خىتايلاردىن بىر نەرسە سېتىۋالمايدۇ. بۇ بىنا بۈگۈنكى كۈندە ئۈرۈمچىنىڭ بىردىن بىر ئۇيغۇرچە پارچىسى ۋە خىتاي ھۆكۈمىتى مەينەتلەشتۈرەلمىگەن جايى بولۇپ قالماقتا.

بەلكىم ئۇ ھەرگىزمۇ تۈرمىگە كىرمىگەن بولاتتى، ئەگەر ئۇ ئەشۇ دەسلەپكى سودا سارىيىنى سالدۇرمىغان بولسا! بەلكىم ئۇ ئەڭ تۆۋەندىكى، ئاددىي دېھقاندىن باشلاپ، خىتاي دۆلىتىنىڭ دۆلەت رەئىسىگىچە، ئۇ قەدەر كۆپ ئىنسانلار ئىچىدە ھەرگىزمۇ تونۇلۇپ كەتمىگەن بولاتتى! ئەگەر ئۇ ئەشۇ سودا سارىيىنى سالدۇرمىغان بولسا!!!

قاق ئىككى يىل كۈتكەندىن كېيىن رەبىيە قادىرنىڭ ئوتتۇرا ئاسىياغا چىقىشى تەستىقلىنىپ، پاسپورت ئىشلەندى. رەبىيە قادىردەك نەتىجىلىك بىر تىجارەتچى ئايالنىڭ چەتئەلگە چىقىشىنى نېمە ئۈچۈن ھۆكۈمەت شۇ قەدەر كېچىكتۈردى؟ ئۇنىڭغا قارىغاندا باشقىلارنىڭ ئىشى كاشىلا بولماستىن ھەل بولاتتى. يوقۇرى دەرىجىلىك ئۇيغۇر ئەمەلدارلىرىمۇ ئۇنىڭغا توسقۇنلىق قىلىشقا جۈرئەت قىلالمايتتى. قانداقلا بولمىسۇن ئاخىرى ھۆكۈمەت ئەشۇ يوقۇرى دەرىجىلىك ئۇيغۇر ئەمەلدارلىرىنىڭ، ئېغىر شىكايەت قىلىشلىرى ئارقىسىدا رەبىيە قادىرنىڭ پاسپورتىنى ئىشلەپ بىرىشكە رۇخسەت قىلدى. ئۇ قازاقلار ياققۇرۇپ كېيىدىغان سىپورت كىيىملىرىنى دەرھال تەييارلاپ،

قازاقىستان چېگرىسىدىن ئۆتتى. پۇما، ئادىداسلارنىڭ ساغلام ماركىلىقلىرىنى قازاقلار سېتىۋالمايتتى. شۇڭا خىتايدا ساختا ماركا بىلەن تەييارلانغانى ئەرزان بولۇپ، ئاساسەن شاڭخەيدە ئىشلەپ چىقىرىلاتتى.

ئوتتۇرا ئاسىيادا ئۇيغۇر، خىتاي ۋە باشقا مىللەتلەرمۇ ناھايىتى تېزلا مىليونېر بولۇپ كېتىشكەن ئىدى. پەقەت ئۇيغۇرلار ئۇ ياقىتىكى تاپقان بايلىقلىرىدىن شۇنداق تېز ئايرىلىپ قېلىشتى. چۈنكى ئۇيغۇرلارنىڭ شۇنداق تېز بېيىپ كەتكىنىنى، ھۆكۈمرانلار بىلىشكەنلىرىدە ھەسەت قىلىشتى. ئۇيغۇرلار ئۆز شىركەتلىرىنىڭ ئىشلىرىنى يۈرگۈزۈش ئۈچۈن، ئىمپورت - ئىكسپورت قىلىش ھوقۇقلىرىغا ئىگە بولالمىدى. شەخسى شىركەتلەر پەقەت ھۆكۈمەت بىلەن بىرلىكتە شىركىلىشىپ، پەقەت پايدىنىڭ 10% ئېلىشقا رازى بولغاندىلا ئاندىن تىجارەت قىلىشقا بولاتتى. شۇنىڭغىمۇ ئۇيغۇرلار ماقۇل بولۇشماقتا ئىدى. ئاران دېگەندە ئۇيغۇرلار _ ئۇيغۇر بولۇپ ياشاشقا، ياكى ھېچ بولمىغاندا ئەنئەنىمىزنىڭ بىر پارچىسىنى بولسىمۇ تىرىلدۈرۈشكە ئىمكانىيەت يارىتىلغان ئىدى.

لېكىن ھۆكۈمەت ئۇيغۇرلارنىڭ يولىنى تۈرلۈك قانۇنلار بىلەن تۈرمۈزلاشقا باشلىدى. بىرەر تىجارەتچى ئوتتۇرا ئاسىياغا چىقىشتىن بۇرۇن، ھۆكۈمەت ئورگانلىرىغا مەلۇم قىلىشتىن سىرت، ئەگەر ئۇ ياقىدا پىلاندىن ئارتۇق تۇرۇپ قالماقچى بولىدىكەن، ئېلىپ ماڭغان مالنىڭ بېجىنى خىتاي ئەمەلدارلار مۇقىملاشتۇرۇپلا بېكىتىدىغان گەپ. مەيلى پايدا ئالسۇن، مەيلى زىيان تارتسۇن، بۇنىڭدىن قەتئىينەزەر. بىر تىجارەتچىنىڭ رابىيە قادىرغا شىكايەت قىلىشىچە، ئۇ بىر ئايدا ئاران 480 يۈەنلىك سودا قىلغان، لېكىن ئۇ 1500 يۈەن باج تۆلىشى كېرەك ئىكەن. شۇڭا ئۇ دۈكىنىنى تاقاشقا مەجبۇر بولغان.

رابىيە قادىر تىجارەتچىلەر ئارىسىدا ئەڭ تىرىشچان ئايال بولۇپ، ئۇ بۇ دۆلەتلەردە ناھايىتى تېزلا يول تېپىپ كەتتى. قانداق تاۋارنىڭ قايسى دۆلەتتە بازىرى ياخشى، ئىشقىلىپ ئۇ بارلىق تىرىشچانلىقىنى كۆرسىتەتتى ۋە ئىچكىرى خىتاي ئۆلكىلىرىدە ئەڭ ئەرزان باھادا مال تەييارلىتىپ، ئوتتۇرا ئاسىياغا يۆتكەيتتى. ئۇ ھەر قانداق بىر توساقتىن يېڭى بىر يۈچۈقنى ئېچىپ، ئىلگىرلەپ كېتىۋېرەتتى. ئۇ پۈتۈن ئوتتۇرا ئاسىيا ئەللىرىدە « ئەڭ چوڭ ۋە ئەڭ ئۈنۈملۈك سودىگەر ئايال » دەپ تونۇلۇپ كەتتى.

خىتايدا كونا تۆمۈر سودىسى ھۆكۈم سۈرگەنلىك خەۋىرىنى ئالغاندىن كېيىن، رابىيە قادىر قازاقىستان ھۆكۈمەت خادىملىرى بىلەن، چوڭ

شىركەتلەر بىلەن توختام تۈزۈپ، ھەر تۈرلۈك كونا - يېڭى تۆمۈرلەرنى توپلاشقا كىرىشتى. كونا ماشىنا، پاچاقلاڭغان تانكا، ۋېلىسپىت قاتارلىق تۆمۈرگە ياتىدىغان ھەر قانداق شەكىلدىكى نەرسىلەرنى يىغىشقا كىرىشتى. بىر توننا تۆمۈر خىتايدا 4000 يۈەنگىچە سودا بولاتتى. ئۇ قازاقىستان ھۆكۈمىتى بىلەن ياخشى مۇناسىۋەت قۇرۇپ، دەسلەپكى يولدا قانچە مىڭ توننا مالنى يۆتكىدى. ئاسمان پەلەك چاڭ - توزاڭ كۆتىرىپ خىتاي چېگرىسىغا يېقىنلاپ كېلىۋاتقان يۈزلەرچە كاماز ماشىنا رابىيە قادىرنىڭ تۆمۈرلىرىنى توشۇماقتا ئىدى. خىتاي ھۆكۈمىتى تەرەپ مىڭ توننا تۆمۈرنى تاپشۇرۇپ ئۆتكۈزۈۋالدى. رابىيە قادىر ئەشۇ بىرلا ۋاقىت ئىچىدە بۇ تۆمۈر تىجارىتىنى بەش قېتىم بېجىرىۋالدى.

ئوتتۇرا ئاسىيا تىجارەت ئىشىگى ئېچىلىپ، ئىككىنچى يىلىغا كىرگەندە بەكلا ئۆزگۈرۈش بولدى. تىجارەتنىڭ راۋاجلىنىشىغا ئەگىشىپ، بىر تۈرلۈك يوشۇرۇن گوروھلار ئوتتۇرا ئاسىيانىڭ يوللىرىنى توسۇپ، ئۇيغۇرلارنىڭ ماللىرىنى، پۇللىرىنى بۇلاپ كېتىدىغان ھادىسىلەر يۈز بىرىشكە باشلىدى. خىتاي تىجارەتچىلىرى دەرھال خىتاي ئەلچىخانىسىغا مەلۇم قىلىشاتتى. باشقا دۆلەتلەرنىڭ تىجارەتچىلىرىمۇ باندەت - بۇلاڭچىلارنى ماللىرىغا يېقىن يولاتمىدى. بۇ خىل بۇلاڭچى، ئوغرى، قاراقچىلار ئۇيغۇرلارنىڭ ھىمايە قىلىدىغان نە دۆلىتى بولسۇن، نە ئەلچىخانىسى بولسۇن، قوغدىغۇچىسى يوق بىر مىللەت ئىكەنلىكىنى تېز ئارىدىلا بىلىۋېلىشتى.

قازاقىستاندا پەقەت ئۇيغۇر ئاپتونوم رايونىدىن كەلگەن ئۇيغۇرلار بۇلاڭ - تالاڭغا يولۇقاتتى. باندىتلار ئۇيغۇر سودىگەرلىرىگە ئۆزلىرىنى كۆرسۈتۈش ۋە ئۇلارنى ئاگاھلاندۇرۇش ئۈچۈن، ئەڭ باي ئىككى نەپەر ئۇيغۇرنى ئۆلتۈردى. ئۇلارنىڭ بىرى رابىيە قادىرغا تونۇشلۇق كىشىلەردىن تۇرسۇن ساقال ئىدى. ئاۋال ئۇنىڭ مال - مۈلكىنى ئېلىپ، ئاندىن ئۇنى ۋەھشىلەرچە بوغۇزلاپ، بېشىنى كېسىپ بىر تەخسىگە ئېلىپ قويۇشتى. بىر پارچە ئاگاھلاندۇرۇش خېتىنىمۇ قالدۇردى « كىمكى پۇلىنى بىزگە ئۆزلىگىدىن تاپشۇرمايدىكەن، ئۇنى چوقۇم ئۆلتۈرىمىز! »

رابىيە قادىرغا تونۇشلۇق يەنە بىر سودىگەر ئادەمنى بولسا، قانخورلارچە پارچىلاپ ئۆلتۈرۈۋەتتى. بۇ قېتىمقى قاتىللىق ھادىسىسىنىڭ جەسەت تەكشۈرۈشىگە ۋە نامىزىغا رابىيە قادىر ئۆزىمۇ قاتناشقان ئىدى. قازاقىستاندا مەركەزلىك ھالغا كەلگەن باندىتلىق جىنايىتى

قىرغىزىستاندىمۇ ئوخشاش شەكىلدە ھۆكۈم سۈرمەكتە ئىدى. بۇ باندىتلىق گوروهنى كىشىلەر « رېكت » (ياكى رېگىت) دەپ ئاتىشاتتى. ئەگەر ئۇلار كوچىدا بىرەرسىنىڭ بىلىكىدىكى سائەتنى كۆردىمۇ بولدى، ئۇنىڭ بىلىكىدىن ئەشۇ سائەتنى مەجبۇرى سۇغۇرۇپ ئالىدۇ. ئەگەر زىيانغا ئۇچرىغان كىشى ساقچىغا مەلۇم قىلسا، ساقچىلار جىنايەتچىنى ئەمەس، بەلكى بۇلانغۇچىنى تۇتۇپ كېتىپ قاماپ قويىدۇ.

بۇ رايونلاردا خاتىرجەم، زىيانغا يولۇقماي تىجارەت قىلىشنى ئويلىغان كىشى، جەزمەن باندىتلارغا قەرەللىك ھەق تۆلىشى كېرەك. تىجارەتچىلەرمۇ مافىيا گوروهىغا ئەزا بولۇپ قالىدىغان ئەھۋاللار ناھايىتى كۆپ كۆرۈلۈپ تۇرىدۇ. ئەگەر شۇنداق قىلىنغاندا، ئۇلار مال - مۈلكىدىن ئايرىلىپ قالىدىغان گەپ. (شۇ ناملىق كىتاپ 238 - 247.بەتلەر)

(قوشۇمچە)

تەكرار، تەكرار بايان قىلىشقا ئەرزىيدۇكى، رابىيە قادىرخانىمنىڭ ئىقتىسادىي ھاياتى ئۇيغۇرلارنى قىزىقتۇرغان بولۇشى ناتايىن. چۈنكى مىللىتىمىزنىڭ تىلى، مىللىتىمىزنىڭ كۆزى ۋە مىللىتىمىزنىڭ ئەقلى بولغان زىيالىلىرىمىز، يازغۇچىلىرىمىز، خىتايىنىڭ سوتسىيالىستىك مەپكۇرىسىگە مەجبۇرى بېقىنغانلىقىدىن، ياۋۇز خىتاي دۆلىتىنىڭ ۋەھشى، زوراۋان سىياسىتىنى تەشۋىق قىلىدىغان مىكروفون بولۇپ قالغانلىقى ئۈچۈن، مەيلى دۆلەت يۈرگۈزۈۋاتقان سىياسەت بولسۇن، مەيلى زىيالى، يازغۇچى، سەنئەتكارلىرىمىز « ئىشلەپ چىقىرىۋاتقان » مىللى تەشۋىقات ۋاسىتىلىرى بولسۇن خەلقىمىزدە « خىتاي پرولېتارىيات » ئىدىيىسىنى ئەۋزەل بىلىش قارشىنى كەڭ يىلتىز تارتقۇزغانلىقى سەۋەپلىك، خەلقىمىز تېخى يېقىنقى يىللارغىچە ئىقتىسادقا قىزىقمايتتى.

لېكىن بىزدىن قانچە ئەسىر ئاۋال ئىقتىسادنى بىلگەن، بىلىمنى ئىقتىساد ئۈچۈن، ئىقتىسادنى خەلق ئۈچۈن، ئىنسانىيەت ئۈچۈن ئىشلىتىشنى ئەمەللەشتۈرگەن ئەقىللىق غەرىپ ئەللىرى، رابىيە قادىرخانىمنى بىزدىن چارەك ئەسىر كېيىن توندى. ئەمما ئۇلار بىزدەك ھەسەت بىلەن ئەمەس، ھۆرمەت بىلەن توندى. ئۇنىڭ 40 يۈەن پۇل بىلەن، كىچىك بىر كىرخانىدىن ئىش باشلاپ، بۈگۈنكى مۈلتى مىليونېر بولغىچە ئارىلىقتىكى جەريانغا، پەقەت بىر مۆجىزە سۈپىتىدە ھەيران قىلىشتى.

دەرۋەقە رابىيە قادىرخانىمىنىڭ بېسىپ ئۆتكەن نۇرغۇن ئۆتكەنلىرى، ئۇنىڭ ئۆزى ئۈچۈنلا ئەمەس، بەلكى ئۇيغۇر مىللىتى ئۈچۈن بىر مۆجىزە تەرىقىسىدە مۇئەييەنلەشتۈرۈلۈشكە تېگىشلىك قىممەتتۇر.

كىتاپنىڭ مۇشۇ بۆلۈملىرىگىچە رابىيە قادىرخانىمىنىڭ ئىقتىسادىي ھاياتىنى بايان قىلىش بىلەن، ئۇيغۇر مىللىتى ئىقتىسادىي جەھەتتىن قايسى دەرىجىدە يوقىتىلغانلىقى جانلىق، ئىسپاتلىق يورۇتۇلدى. بۇ مىللەت خىتاينىڭ ئىقتىسادىي جازاسىغىلا ئۇچراپ قالماستىن، ھەتتا خوشنا، قېرىنداش ئەللەردىمۇ جازاغا دۇچ كېلىۋاتقانلىقى، يىمىرىلىپ كېتىۋاتقانلىقى تەپسىلىي كۆرسىتىلدى. بىشكېك شەھرىدىكى «تور بازى» دا 2001 - يىلى كۆيدۈرۈلگەن، 300 مىليون دوللارلىق ئۇيغۇر مۈلكى توغرىسىدا، پۈتۈن چەتئەللەردىكى تەشۋىقاتلىرىمىز بۇنىچىلىك تەسىر قوزغىيالمىغان ئىدى.

رابىيە قادىرخانىمىنىڭ ھاياتىدىكى مۇھىم نوقتىلار، دەسلەپ ئىقتىسادىي مەنپەئەت توقۇنۇشى بىلەن بەلگىلەنگەنلىكى ئۈچۈن، ئۇ پايدا - بىلەن زىياننى ناھايىتى ئوچۇق پەرق ئېتىدۇ ۋە ئالدىن مۆلچەرلەپ تەدبىر ئالىدۇ. بۇ ئۇنىڭ يېتىلىشى، ئۇنىڭ كىشىلىك قىممىتىنىڭ پۈتۈپ چىقىشىدۇر. ئۇنىڭ بۈگۈنكى مىللى رەھبەرلىك سالاھىيىتىنىمۇ ئەنە شۇ «پايدا بىلەن زىياننى ئالدىن، تولۇق پەرق ئېتىش» ئىقتىدارى بەلگىلىدى.

رابىيە قادىر خانىم مەنپەئەت بىلەن زىياننىڭ تەمىنى ئەڭ كۆپ تېتىغان، ھەممىدىن ئەلا مەنپەئەتنىڭ قايسى ئىكەنلىكىنىمۇ ناھايىتى ياخشى بىلگەنلىكى ئۈچۈن، ئۇ بۈگۈن بىر مىللەتنىڭ مەنپەئەتى ئۈچۈن ۋەكىل ۋە دەۋاگەر بولۇپ بەلگىلەندى.

تىجارەتچى زىيان تارتىش ئۈچۈن تىجارەت قىلمايدۇ. تىجارەتچى ئۈچۈن قىممەت يارىتىدىغان ئامىل ھەرگىزمۇ مەبلەغ ئەمەس، بەلكى ۋاقىت! شۇڭا بىز مىللى مەنپەئەتمىزگە پايدىنى زىياندىن ئەلا بىلىدىغان، ۋاقىتنى ھەممە نەرسىدىن ئەلا بىلىدىغان، پەقەتلا پايدا كەلتۈرىدىغان ئەشۇ رابىيە قادىرخانىمنى ۋەكىل قىلىۋالدۇق. ئۇ باشقىلاردەك «تېخى ۋاقىتى ئەمەس!» ئىنىلىرىم! ئالدىراپ كەتمەڭلار، ھەر ئىشنىڭ ۋاقتى كېلىدۇ! بۇ يولدا نۇرغۇن كىشىلەر مېڭىپ ئۆتكەن، بىزدىنمۇ قاليدۇ، پۇرسەت تېخى پىشىپ يېتىلمىدى! «دەپ، دەۋايىمىزنى تۇرمۇزلاپ قويمايدۇ. ئۇ ۋاقىتنى ئۆزى بەلگىلەش ماھارىتىگە ئىگە! ئۇ پۇرسەتنى ئۆزى يېتىلدۈرۈش قابىلىيىتىگە ئىگە! بۇ ھەقتە ئالدىمىزدىكى بۆلۈملەردە بىر قەدەر ئوچۇق مەلۇماتلارنى بايان

رابىيە قادىر « باي بىر ئايال » بولۇپلا قالماستىن، بەلكى ھەم سۆزى ئۆتكۈر، نوپۇزلۇق كىشىلەردىن بولۇپ قالدى. (شۇنىڭ ئۈچۈنمىكىن) ئۇنى خىتاي ھۆكۈمىتى ئۆزلىرىگە تارتماقتا ئىدى. ھەر ئىككى كۈندە بىر قېتىم دېگۈدەك ئۇنىڭ سىماسى تىلۋىزور ئېكرانىدا كۆرۈلۈپ تۇراتتى.

« بۇ خانىم پەقەتلا كوممۇنىستىك پارتىيەنىڭ ھىمايىسى ئاستىدا، ھەممە ئارزۇلىرىغا يەتتى » دەپ، ھۆكۈمەتنىڭ ئىناۋىتىنى ئاشۇرۇشقا تىرىشاتتى دىكتور رابىيە قادىرنى تونۇشتۇرغان ھەر بىر قېتىمقى تەپسىلى خەۋەرلىرىدە. رابىيە قادىر مەدھىيەلەنگەن، ئۇنىڭ ئىش - ئىزلىرى تونۇشتۇرۇلغان، تىلۋىزور خەۋەرلىرىنى ئاڭلىغان سىدىق ھاجى روزى ئەپەندى بولسا:

« ئاياللار ئەسلىدە ئىتائەتچان كېلىدۇ، پەقەت رابىيە قادىرلا ئۇنداق ئەمەس. شۇنىڭ ئۈچۈنلا ئۇ غەلبە قازاندى، شۇنىڭ ئۈچۈنلا بۈگۈنكى رابىيە قادىر بولالىدى - دەيتتى.

رابىيە قادىر خۇددى مەلىكەدەك شاھانە ھايات كەچۈرمەكتە. ئۇنىڭ يېڭى قوروسىدا ئائىلە ئىچىدىلا 5 نەپەر ئىشچى - خىزمەتچى ئورۇنلاشتۇرۇلغان بولۇپ، ئۇلار « ئائىلە ئاشپىزى، ئائىلە لاۋازىمەتلىرىنى سېتىۋالىدىغان، كىر - قاتلارنى دەزمالايدىغان خادىم، سىدىق ھاجى روزى ئەپەندىگە مەخسۇس قارايدىغان كىشى، رابىيە قادىر بىرەر يىغىنغا، تىلۋىزور سۆھبىتىگە بېرىشتىن ئاۋال، ئۇنى زىننەتلەيدىغان « گىرىمچى » ئايال، پۈتۈن ئۆي ئىشلىرىغا قارايدىغان بىر ئۆي خىزمەتچىسى قىز » لاردىن ئىبارەت ئىدى.

رابىيە قادىرنىڭ خىزمەت ئورنىدا _ شىركەت ئىشلىرىدا بىر ئايال، بىر ئەر بولۇپ، 2 نەپەر سېكرېتار ئۇنىڭ پۈتۈن يۈكلىرىنى ئۆز ئۈستىلىرىگە ئالاتتى. بىرى قىلماقچى بولغان ئىشلىرىنى، كۆرۈشمە ۋاقىت جەدۋىلىنى ئورۇنلاشتۇرسا، يەنە بىرى بىر تەرەپ قىلىنىپ بولغان ئىشلارنى قايتا كۆزدىن كەچۈرۈپ بىر ياقلىق قىلاتتى.

يىغىن ۋە تورلۇك سورۇنلاردا پۈتۈن ئۈرۈمچى بويىچە رابىيە قادىرنىڭ شەخسىيىتى تونۇلغان بولۇپ، ئۇ ھەممىلا يەردە تەنتەنە بىلەن قارشى ئېلىناتتى. بۇنداق شان - شەرەپ ئۇيغۇر ئاپتونوم رايونىنىڭ رەئىسى ئابلەت

ئابدۇرىشىتقىمۇ نېسىپ بولمىغان ئىدى.

رابىيە قادىرنىڭ ئۆيىگىمۇ كۆپلىگەن مەشھۇر كىشىلەر، تەتقىقاتچىلار، يازغۇچىلار، سەنئەتچىلەر دائىم دېگۈدەك يىغىلىشىپ سۆھبەت ئۆتكۈزۈلۈپ تۇراتتى. شائىرلار تېخى نەشىر قىلىنمىغان كىتاپلىرىدىن دىكىلماتسىيە قىلىشاتتى.

ھۆكۈمەتنىڭ مۇھىم يىغىنلىرى رابىيە قادىرسىز ئېچىلمايتتى. ئەگەر ئۇ تۆرت - بەش كۈن تىلۋىزور ئېكرانىدا كۆرۈلمىسە، كىشىلەر ئەندىشىلىنەتتى، ئۇنىڭدىن غەم قىلىشاتتى. تىلۋىزور ئىستانسىسىنىڭ رېپورتاژلىرىمۇ (سۆھبەت مۇخبىرلىرىمۇ) بىرەر يېڭى تېما ئۈستىدە ئۇنىڭ بىلەن سۆھبەتلىشەتتى.

سۆيۈملۈك ئۇيغۇر خەلقى رابىيە قادىرغا نىسبەتەن چوڭقۇر مەناغا ئىگە ئىدى، ئۇلار ئۇنىڭ بارلىق مال - مۈلكىدىن مۇھىم، قىممەتلىك ئىدى.(ئۇ ئۆز ۋاقتىدا) ھەممە نەرسىسىدىن ئايرىلىپ، كەمبەغەل بولۇپ قالغان كۈنلەرنىڭ بىرىدە، بىر كاۋاپ دۈكىنىدىن بىر زىخ كاۋاپ يېمەكچى بولغان ئىدى. ئۇنىڭ يېنىدا پەقەتلا بىر زىخ كاۋاپقا چۈشلۈك پۇلى بار ئىكەن، بىراق كاۋاپچى بىر زىخنى ئايرىم ساتمايتتى، ئۇ بىر زىخ سېتىشقا ماقۇل بولمىغان ئىدى.

ئۇ باي بولغاندىن كېيىن تاماق يىگىلى بېرىپ پۇل تۆلىمەكچى بولسا، خوجايىنلار ئۇ تەڭلىگەن پۇلنى قوبۇل قىلىشمايتتى.

ئۇ كەمبەغەل چېغىدا، كەمبەغەلچىلىكتىن جاق تويغان ئىدى. باي بولغاندىن كېيىن، بايلىقتىنمۇ تېزلا تويۇپ كەتتى. لېكىن چوڭ بايلىق ئېغىر جاۋاپكارلىقنى تەلەپ قىلىش بىلەن بىرگە، كىشىنى كۆپلىگەن غەلبىلەرگىمۇ ئېرىشتۈرىدۇ. پۇل كىشىلەرنىڭ « ئەركىنلىك » نىڭ نېمە ئىكەنلىكىنى پەرق ئېتىشىگە ۋاستە بولىدىغان مۇھىم ئامىلدۇر. چۈنكى ئادەم پەقەت توق قورساق بىلەنلا ئەركىنلىك ئۈستىدە پىكىر يۈرگۈزەلەيدۇ!

ئادەتتە ھەر قانداق بىر كىشى رابىيە قادىردەك سان - ساناقسىز مال - دۇنياغا ئىگە بولىدىغان بولسا، ئەشۇنداق شان - شۆھرەتكە سازاۋەر بولىدىغان بولسا، ئەلۋەتتە ئۆزىنى بەختلىك ھېس قىلىشى كېرەك ئىدى. بىراق ئۇنداق قىلىشنىڭ ئورنىغا رابىيە قادىرنى بىر خاتىرجەمسىزلىك بىئارام قىلاتتى. ئۇ كوچىلاردا نامرات كىشىلەرنى كۆرگەن زامان ئۆزىنى ئەيىپلەيتتى. ئۇ ئالىي دەرىجىلىك لىمۇۋىزىن ماشىنىدا ئولتۇرۇپ، سودا سارىيىنىڭ ئالدىغا

كەلگەنلىرىدە، ئۇ ئۆز كۆڭلىدە « ئۆز خەلقىنى كۆزگە ئىلمايۋاتقاندا كۆرۈنۈپ قېلىشتىن » ئەنسىرەيتتى، ئۇنىڭچە بولغاندا « ئۇلارمۇ ئۇنىڭ بايلىقىدىن ئورتاق بەھرىمەن بولىنىشى كېرەك » ئىدى.

ھەر ئاخشىمى تەككىگە باش قويۇشتىن ئاۋال ئۇ كوچىلاردىكى، قىش كۈنلىرىمۇ يالاڭ ئاياق يۈرىدىغان نامرات بالىلارغا قارايتتى.

ئۇ ئۆزىگە شۇنداق دەيتتى « مەن خەلقىمنى، مىللىتىمنى مۇشۇ ئېغىر نامراتچىلىقتىن قۇتقۇزالىشىم كېرەك، مەن ئاتا - ئانىلارنىڭ ئۆز پەرزەنتلىرىنى مەكتەپكە ئەۋەتەلەيدىغان قىلالىشىم كېرەك، مەن ئۇيغۇرلىرىمنىڭ كەسپى جەھەتتىن يۈكسىلىشىگە ئىمكانىيەت يارىتالىشىم كېرەك! ».

ئۇيغۇرلار ۋە خىتايلار ئۈچۈن كۆپ جەھەتتىن بىر خىل قانۇن ئىجرا قىلىنىدۇ، ئەمما ئىككى مىللەت ئۈچۈن بېرىلىدىغان ھەق ھوقۇق ئىككى خىل. بىر كۈنى رايىيە قادىر سودا سارىيىدىكى ئىشخانىسىنىڭ پەنجىرىسىدىن سىرتقا قارىۋىدى، بىر ئۇيغۇر تىجارەتچى يەنە بىر خىتاي تىجارەتچىدىن تەخمىنەن 20 تاغارچە مالىنى سېتىۋالدى. ئۇ ماللارنى ماشىنىدىن ئەمدىلا چۈشۈرۈپ تۇرۇشىغا ئىككى نەپەر باجگىر خۇددى قان ئىچەر ئىشتىتەك ھېلىقى ئادەمگە ئېتىلدى. ئۇ ئادەمدىن ھەر بىر تاغار مال ئۈچۈن 500 يۈەن باج تۆلەشنى تەلەپ قىلىشتى. ھېلىقى تىجارەتچى باجگىرلەرگە چۈشەندۈرۈپ، ھەر بىر تاغار مال 500 يۈەنگىمۇ يارمايدىغانلىقىنى ئېيتتى. بىراق ئۇلار ھېلىقى تىجارەتچىنى باج ئىدارىسىگە بىرگە ئېلىپ كېتىشتى. بىر ئازدىن كېيىن ھېلىقى ئادەم قايتىپ كېلىپ، رايىيە قادىرغا دەرەدىنى ئېيتتى.

ئۇ پۇل تۆلەپ سېتىۋالغان ماللارنى، باج ئىدارىسىدىكىلەر ھېچ گەپ يوقلا ھېلىقى خىتايغا قايتۇرۇپ بېرىۋەتكەن ئىكەن.

ئۇنداق ئىدارىلەرنىڭ ئۆز ئالدىغا قانۇنلىرى بار بولۇپ، كىمكى پارىنى كۆپ بېرەلسە ئۇ باجنى ئاز تۆلەيدۇ.

خىتاي تىجارەتچىلىرى ئۈچۈن ھۆكۈمەت ئىجرائاتچىلىرى ئاڭلىق قارايدۇ، ئۇلارنىڭ ھالىغا كۆيۈنىدۇ. ئۇيغۇر باج خادىملىرى ھەرگىزمۇ خىتاي تىجارەتچىلىرىدىن پارا ئالالمايدۇ. ئۇلار ئۆز كىشىلىرىدىن، ئۇيغۇرلىرىدىن ھەسسىلەپ ئالىدۇ. خىتاي باجگىرلىرى خىتايلاردىن ئۆلچەم بويىچە رەسمىيەتلا ئېلىشىدۇ.

باج خادىملىرى بازارغا كەلگەنلىرىدە، بويۇنلىرىغا خۇددى ئىشت

باغلايدىغان زەنجىردەك توملۇقتىكى ئالتۇن زەنجىرلەرنى ئېسىپ، ھەيۋەتلىك، سۈرلۈك كېلىشىدۇ. ئۇلارنى كۆرگەن ھەر بىر ئۇيغۇر تىجارەتچىلىرىنىڭ قورقۇنچىسى ئۆرلەيدۇ. چۈنكى سان - ساناقسىز ئېغىرچىلىقلار تۈپەيلى، ھۆكۈمەت پارىخورلارغا قارشى ئورگان تەسىس قىلغان ئىدى. ئۇيغۇرلار پارىخور باجگىرلەرنىڭ ئۈستىدىن شىكايەت قىلىشىۋىدى، كېيىنكى كۈنلا ئەشۇ شىكايەت قىلىشقان ئۇيغۇرلارنىڭ دۇكانلىرى مۇسادىرە قىلىنىپ تاقىلىپ كەتتى. ھېلىقى پارىخورلۇققا قارشى تەسىس قىلىنغان ئورگاندىكى ھۆكۈمەت خادىملىرى بىلەن، پارىخور باجگىرلەر دائىم دېگۈدەك ئالى رېستورانلاردا زىياپەتتە بىرگە بولىشىدىكەن. يەنىلا ئاياق ئاستى بولىدىغانلار ئۇيغۇرلاردۇر.

باج ئىدارىسىنىڭ باجگىر خادىملىرى بەزىدە رەبىيە قادىرنىڭ سودا سارىيىدىكىلەرنىڭ كۆزىگىمۇ توپا چاپاتتى. ئۇلار پارا ئالغۇسى بار كادىرلار ھەققىدە بىر نەرسىلەرنى بىلدۈرۈپ قوياتتى. كېيىنكى قېتىم كەلگەنلىرىدە ئادەتتە 3000 يۈەن قىممىتىدىكى مالنى بىلىپ تۇرۇپ «قانچە بېرىمەن؟» دەپ سورايتتى. ئەقىللىق تىجارەتچى ئۈستىلىق بىلەن:

«ئۆزىڭىز خالىغانى بېرىڭ» دەيتتى. شۇنداق قىلىپ، 500 يۈەنگە نەرقى تىنىدۇ. دە 3000 يۈەنلىك مالنى ئېلىپ كېتىدۇ.

«كېلەر قېتىمدا قالغان قىسمىنى باجغا سۇندۇرۇپ بىر تەرەپ قىلىۋېتىمىز» دەپ ئىزاھات بېرىدۇ باجگىرىمۇ. شۇنىڭ بىلەن ئەقىللىق تىجارەتچىنى باجگىرلەرمۇ ياخشى كۆرۈپ قالىدۇ.

رەبىيە قادىر قۇرۇلتايدا خەلق ۋەكىلى بولغان چاغلىرىدا تىجارەتچىلەرنىڭ دەردى، ئەھۋالىنى سۆزلەپ تۇردى. ئۇ ھەر بىر تىجارەتچىنىڭ بېشىغا كەلگەن قېيىنچىلىقلارنى مىسالى بىلەن تەپسىلىي ئاڭلىتىپ تۇراتتى. خىتاي باشلىقلار مەزكۇر تەڭسىزلىكلەرنى ئوڭشاش ئۈچۈن دەرھال ياردەم قىلىدىغانلىقى ھەققىدە ۋەدە بېرىتتى. لېكىن ئۇلارنىڭ ۋەدىلىرى سۆزلىگەن جايىدىلا قالاتتى. خەلق قۇرۇلتىيىدىكى باشقا ئۇيغۇر ۋەكىللەر بولسا، ھەممىگە سۈكۈت قىلىشىپ تېنچ ئولتۇرۇشاتتى. ئۇلار رەبىيە قادىرنىڭمۇ ئەڭ ياخشىسى سۈكۈت قىلىشىنى، بۇندىن بۇرۇن ئەشۇنداق پىكىر قىلىپ كۆپ سۆزلىگەنلەرنىڭ قولغا ئېلىنىپ، تۈرمىلەردە ئۆلتۈرۈلگەنلىگىنى، بۇنداق سۆزلەۋەرسە ئورنىدىن ئۇزۇنغا قالماي ئايرىلىپ كېتىدىغانلىقى توغرىسىدا «ياخشى تەۋسىيە» دە بولىشاتتى. ئەمما ئايرىم جايلاردا، مەخپىي ھالدا ئۇلارمۇ رەبىيە قادىرنىڭ جۈرئىتىنى قوللايدىغانلىقىنى ئېيتىشاتتى.

كېيىنكى يىغىنلاردا بولسا رابىيە قادىر يەنە تىجارەتچىلەرنىڭ دەردى ئەھۋالىنى ئىسىم پامىلىسى، تارتقان زىيان - زەخمەتلىرى بىلەن ئەينەن سۆزلىگىنىدە، بارلىق ھۆكۈمەت ئەمەلدارلىرى يوقۇرىدىن تۆۋەنگىچە ھەممىسىنىڭ گېپى بىر ئىكەنلىكىنى تەكىتلەپ پىكىرمۇ قىلدى. شۇڭا كېيىنچە ئۇلار رابىيە قادىرنىڭ پىكىرىنى ياقتۇرمايدىغان بولۇشتى. لېكىن ئۇ ھەر قېتىمقى يىغىندا سۆزلىگىنىدەك تەكرارلايتتى:

« مىليونلىغان ئىنسانلار بىزگە زور ئىشەنچ قىلماقتا، بىزنىڭ ئۇلارغا ياردەم قىلىشىمىزنى ئۈمۈت قىلىشماقتا! بىزمۇ بۇ يەردە ئەشۇ خەلقنى بەختكە ئېرىشتۈرۈش ئۈچۈن مۇزاكىرە قىلىشماقتىمىز. شۇ مەقسەتنى خەلقىمىزگە چۈشەندۈرمەكتىمىزكى، ئۇلار پەقەتلا كوممۇنىستىك پارتىيەگە ئەگىشىشى لازىم. لېكىن بىز خەلقنى ئالداپ كەلدۇق! مەن بىر ئۇيغۇرمەن، مەن خەلقىم ئۈچۈن خىزمەت قىلىشنىلا بىلىمەن! ئېھتىمال بىز ئۇيغۇرلارمۇ خىتايلاردەك ئوخشاش بىر تۈزۈم ئاستىدا، ئوخشاش شارائىت ئاستىدا ياشاۋاتقان بولىشىمىز مۇمكىن. بىراق مەن ھەر قېتىم بىزنىڭ يىغىنلىرىمىزدا خەلقىمىزنىڭ ئەھۋالىنى بايان قىلىشقا تىرىشىمەن، لېكىن ئۇلارغا ياردەم قىلىشنىڭ ئورنىدا سىلەر ھەقىقەتنى ئاڭلاشنى، قوبۇل قىلىشنى خالىمايسىلەر! زادى نېمە ئۈچۈن؟ مەن ياخشى بىلىمەنكى، سىلەرمۇ خەلقنىڭ ئەھۋالىدىن خەۋەردار، خەلقىمۇ سىلەرنىڭ ئالداۋاتقانلىقىڭلارنى بىلىدۇ. شۇنىڭ ئۈچۈن ئۇلار بىزنى « سىياسى كېكەشلەر » دەپ ئاتىشىدۇ. چۈنكى بىز سىياسەتنى كېڭەشمەيمىز، بەلكى سۈكۈتتە تۇرىمىز! ئەگەر سىلەر مېنى تىڭشىمىساڭلار، مەنمۇ ھەرگىز توختاپ قالمايمەن! »

ئۇزۇنغىچە رابىيە قادىرنىڭ شۇ ئۇرغۇ بولغان سىياسى مەسئۇلچانلىقى توسقۇنلۇققا ئۇچرىدى. ئۇ 1992 - يىلى مەملىكەتلىك خەلق قۇرۇلتىيىغا « خەلق ۋەكىلى » بولۇپ سايلاندى. ھۆكۈمەت ئۇنى نۇرغۇن ئورگانلارغا ئەزا قىلىپ بېكىتتى. شۇنىڭ بىلەن ئۇ خىتاي دۆلىتىنىڭ پرىزىدېنتى جياڭ زېمىن بىلەن ۋە باشقا مەركىزى ھۆكۈمەت ئەزالىرى بىلەن بىر ئۈستەلدە ئولتۇرۇپ، مۇھىم ئىشلار ئۈستىدە مۇنازىرىلەشكەن بىردىن بىر ئايال سىياسەتچى بولۇپ قالدى. ئورۇن ئالمىشىپ ئېچىلىدىغان چوڭ يىغىندا بىر قېتىم ئۈرۈمچى شەھرىدە، بىر قېتىم بېيجىڭدا بولغان ئىدى. ھەرقايسى ئۆلكە، ئاپتونوم رايون، ۋىلايەتلەردىن كەلگەن، پارتىيە كادىرلىرى،

رابىيە قادىردەك تىجارەتتە نەتىجە ياراتقان ئىقتىسادچىلار، ئىجتىمائىي جەمئىيەتتە يوقۇرى ئىناۋەتكە ئىگە بولغان كىشىلەر بولۇپ، تەخمىنەن 3000 نەپەر ۋەكىل، بېيجىڭغا كېلىپ، تىيەنئەنمېنىدىكى خەلق قۇرۇلتايى يىغىن زالىغا توپلاشقان ئىدى. بۇ يىغىن رەسمى ئىككى ھەپتە داۋام قىلاتتى. بۇ يىغىننىڭ ۋەزىپىسى بەزەن قانۇنلارنى ماقۇللاش ئىدى. ئۇلار تالاش - تارتىش قىلىشمايتتى. ئەمەلىيەتتە پارتىيەنىڭ مۇئاۋىن باشلىقى پروگراممىلارنى ئوقۇپ ئاڭلىتاتتى.

رابىيە قادىر ھۆكۈمەت بەلگىلەپ بەرگەن تەرجىماننىڭ يېتەكلىشىدە ئىدى. يىغىن زالىدا بىر نەپەر خىتاي ئەمەلدار ئۇنىڭغا جاڭ زېمىننىڭ ئۇيغۇر ۋېكىللەر بىلەن كۆرۈشمەكچى ئىكەنلىكىنى بىلدۈردى. رابىيە قادىرنىڭ يۈرىكى بۇ چوڭ خەۋەردىن ھاياجانلىنىپ، پەۋقۇلادە جىددى سوقاتتى. باشقا ۋەكىللەر ئۇنىڭ « يوقۇرى مەرتىبىسى » گە ھۆرمەت بىلدۈرۈپ قوللىرىنى ئىگىز كۆتۈرۈشۈپ تەبرىكلىشەتتى. ئۇ كۆڭلىدە بۇ ئەھۋالنى تەبرىكلەۋاتقان بولسىمۇ، لېكىن بۇ ھۆكۈمرانغا نىسبەتەن يوشۇرۇن چىڭىش بىر سېزىم ئۇنى بىئارام قىلاتتى.

تۇنجى ئۇچرىشىشتا دۆلەت رەئىسى ئۇنىڭدا ئىجابىي تەسىر قالدۇرمىدى. ئۇنىڭ چەكچىيىپ تۇرغان كۆزلىرى، يالغان كۈلكىسى، ئۇنى يېقىمسىز كۆرسەتكەن ئىدى. رابىيە قادىرنىڭ كۆز ئالدىدىكى بۇ ئادەم، ھەرگىزمۇ بىر دۆلەتنىڭ بېشى بولۇشقا مۇناسىپ ئەمەس ئىدى.

خەلق قۇرۇلتىيى زالىدا شۇ ئۇچۇن ئايرىم بىر بۆلۈم بار بولۇپ، شۇ بۆلۈمدە ئالى ساھىپخان رابىيە قادىر باشچىلىقىدىكى ئۇيغۇر ۋېكىللەرنى كۈتمەكتە. بۇ بۆلۈمنىڭ ئىچكى كۆرۈنۈشى، ئۇيغۇر بىناكارلىق ئۇسلۇبى بويىچە ياغاچ ئويما بىلەن نەقىشلەنگەن ئىدى. تامغا گېلەم ۋە گۈل - چېچەكلەر، مېۋىلىك دەرەخ چۈشۈرۈلگەن مەنزىرىلىك بىر پارچە سىزما رەسىم ئېسىلغان. جاڭ زېمىن دەرھال ئورنىدىن تۇرۇپ سالام بەرگەندىن كېيىن:

— چىن يۈرەكتىن قارشى ئالىمىز رابىيە! مەرمەھمەت، قەدەم تەشرىپ قىلىڭ رابىيە! - دەپ، ئۇنى قىزغىن قارشى ئالدى. دەرھاللىقتا رابىيە قادىر جاڭنىڭ ئۈستىدىن يۈرگۈزگەن نېگاتىپ خىياللىرى ئۈچۈن ئۆزىنى ئەيىپلىدى. ئۇ ئۆزىنى ئانچە راھەت ھېس قىلالمىغان بولسىمۇ ئەتەي شات - خورام كۆرۈنۈشكە تىرىشاتتى ۋە:

— چىن يۈرەكتىن رەھمەت ئېيتىمەن! دۆلەتنىڭ رەئىسىدەك بىر

كىشىنىڭ مېنى قارشى ئالغانلىقى ئۈچۈن ئۆزەمنى شەرەپلىك ھېس قىلماقتىمەن! _ دېدى ئۇ كەمتەر ھالدا. بۇ بۆلۈمدىكىلەرنىڭ ھەممىسى بولۇپ سەككىز نەپەر كىشى ئىدى. رابىيە قادىر تەرەپتە تەرجىمان ۋە ئۇنى يېتەكلىۋالغان كىشىلەر، جالڭ تەرەپتە ئوخشاشلا ئۈچ ئادەم بولۇپ، ئۇلار ئۇنىڭ خىزمەتداشلىرىدىن ئىدى. جالڭ پۇتىنى ئالماشتۇرۇپ ئولتۇردى. باشقىلار بىردەكلا ئۇنىڭغا قارىشىپ ئولتۇرۇشقان ئىدى. بۇ بۆلۈمدە ژورنالىستلارمۇ يوق ئىدى.

قارىغاندا، بۇ ئولتۇرۇشتا پەقەت رابىيە قادىرلا مۇھىم بولۇشى، شۇنىڭ ئۈچۈن ئېھتىمال مۇشۇ سۆھبەتتە ئۇنىڭ ئورنى يەنە يوقۇرى كۆتۈرۈلۈشى پىلانلانغان بولۇشى مۇمكىن! بەلكى ئاۋال ئۇنى سىناپ كۆرمەكچى بولغاندۇر. ئۇلار ئۆز ئارا سىياپە سۆزلەرنى ئېيتىشىپ، سالامىشلىپ بولغاندىن كېيىن رەئىس جالڭ سۆز باشلىدى:

_ ش ئۇ ئا ر دا قايسى قانۇننى ناچار كۆردىڭىز؟ ۋەتىنىڭىزدىكى چوڭ مەسىلە قايسى؟ قانداق ناھەقچىلىك، قايسى ئەمەلدارنىڭ قولى بىلەن ئاپتونوم رايوندا ھۆكۈم سۈرلىۋاتىدۇ؟.

جالڭنىڭ سۇئاللىرىنى سەمىمى دەپ قارىغان رابىيە قادىر « ئەمدى بۇ خىتاي باشلىق ۋەتىنىمىزدىكى مەسىلىلەرنى، قېيىنچىلىقلارنى ئوڭشاشقا بىر تۈزۈم ئىزدەيدىغان بولدى » دەپ ئويلىماقتا ئىدى. ئۇنىڭغا 20 مىنۇتلا سۆز ۋاقتى بېرىلگەن. بۇ قىسقىغىنە ۋاقىتتا ئۈنۈملۈك مەلۇمات بېرىش ئۈچۈن، ئاساسلىق مۇھىم مەسىلىلەرنى، ئاپتونوم رايوننىڭ مۇئاۋىن باشلىقى ۋاڭ لېچۈەننىڭ قىلمىشلىرىدىن شىكايەت قىلدى. ھەمدە ئۇ ھېچقانداق ئەندىشە قىلماستىن باج مەسىلىسى، ئەڭ ئېغىر ئىشسىزلىق مەسىلىسى، ئۇيغۇرلارغا قارىغاندا، كۆچمەن خىتايلارنىڭ ھېچ بىر قىيىنچىلىققا ئۇچرىماستىن ئىش ئورنىغا ئىگە بولۇشلىرى، ئۇيغۇرلار ئوخشاش كەسپكە، ئوخشاش سەۋىيەگە ئىگە بولسىمۇ ئىش ئورنىدىن تەلەپسىز ئىكەنلىكى... قاتارلىق بىر تۈركۈم جىددىي مەسىلىلەرنى ئوتتۇرىغا قويغاندىن كېيىن، يەنە ھاياجانلىنىپ، مۇنۇلارنى ئېيتتى:

_ سىز ئۆزىڭىز ئېيتقانداك ھەممە پۇخرغا بىلىم ئىگىلەش، كەسپ ئىگىلەش ھوقۇقى بېرىلىشى كېرەك. لېكىن سىزدىن شۇنى ئۆتۈنمەنكى، ئوقۇش، بىلىم ئىگىلەش ئۈچۈن ئائىلىلەردىن يوقۇرى ئوقۇش ھەققى ئالمىغان بولسىڭىز! ئۇلار بۇنىڭ ھۆددىسىدىن چىقالمايدۇ! .

ئۇ يەنە ئىلگىرلەپ، باشقا تېما ئۈستىدە سۆزىنى داۋام قىلدى:
 _ خىتاي كۆچمەنلىرى ۋەتىنىمىزنى خاراپلاشتۇرۇۋەتتى، ئۇلار بىزنىڭ ئورمانلىرىمىزنى كىسىپ قۇرۇتۇپ تۈگەتتى، بىزنىڭ دەريالىرىمىزنى، ئېتىز - ئېرىقلىرىمىزنى قۇرۇتۇپ تۈگەتتى، سىزدىن ئۆتۈنمەنكى، كۆچمەنلەر سىياسىتىڭىزنى يەنە بىر قېتىم كۆزدىن كەچۈرگەن بولسىڭىز! ئۆتۈنمەنكى، ئۇنچىۋالا كۆپلىگەن خىتاي كۆچمەنلىرىنى بىزنىڭ ۋەتىنىمىزگە ئەۋەتمەڭ! يەنە ئايرىم تەلەپ قىلىمەنكى، نامرات دېھقانلىرىمىزنىڭ دوختۇرخانىلاردا ھەقسىز داۋالىنىشىغا ئىمكانىيەت بېرىڭ!

جالڭ رەبىيە قادىردىن يەنىمۇ بىلىدىغانلىرىنى سۆزلەشنى تەلەپ قىلدى.
 _ سىلەر بىزنىڭ تۇپرىغىمىزدىن ناھايىتى كۆپ مىقتاردا نېپت، تەبىئى گازلارنى ئېلىۋاتىسىلەر، بىزنىڭ مۆلچەرلىگۈسىز بايلىقىمىز ھەققىدە « ئىككىنچى سەئۇدى ئەرەبىستانى » دېيىلدۇ. بىراق بىزنىڭ يېزىلىرىمىزدا، ھەتتا شەھەرلىرىمىزدىمۇ تۈزۈكرەك سۇ ئىشلىرى سېستىمىلاشقنى يوق! مەن ھەممىنى بايان قىلىپ ئۈلگۈرتەلمەيمەن، ھېچ بولمىغاندا مەملىكەت ئىچى ۋە سىرتىدا بىلىم ۋە كەسپ ئىگىلەش ئۈچۈن پۇرسەت بەرسىڭىز! _ دېدى رەبىيە قادىر جاڭنىڭ ئاخىرقى تەكلىۋىگە بىنائەن.

جالڭ رەبىيە قادىرنىڭ بارلىق تەلەپ ۋە شىكايەتلىرىنى ئاڭلاپ بولغاندىن كېيىن، ئۆزىنىڭ تۇنجى قېتىم بۇ ئەھۋاللاردىن خەۋەردار بولۇۋاتقانلىقىنى، رەبىيە قادىرنىڭ سۆزلىگەنلىرى تامامەن ئورۇنلۇق ھەم توغرا ئىكەنلىكىنى، بۇ مەسىلىنى ناھايىتى جىددىي تۇتۇپ ھەل قىلىدىغانلىقىنى بىلدۈردى. ئۇنىڭ يېنىدىكى خىزمەتداشلىرىمۇ رەبىيە قادىرنى تەبرىكلەيتتى ۋە « سىز بەك چوڭ باي ئايال ئىكەنسىز، ئەگەر كەمبەغەل پېتى قالغان بولسىڭىز بۇ ئورۇنغا ھەرگىزمۇ ئائىل بولالمايتتىڭىز » دېيىشىپ تەنتەنە قىلىشتى.

جالڭ يەنە:

_ ئەگەر كۆڭلىڭىزدە ساقلىنىپ قالغان ھەرقانداق تەلەپلىرىڭىز بولسا، يوقۇرى ھۆكۈمەتكە مەلۇم قىلىشىڭىز بولىدۇ، ھەرگىزمۇ سىرتىتا، خەلق ئىچىدە ئاشكارىلىنىپ قالماسلىقى كېرەك _ دېدى رەبىيە قادىرغا ئەسكەرتىپ.

رەبىيە قادىر ئۈرۈمچىگە قايتىپ كەلگەندىن كېيىن بېيجىڭدا بولغان ۋەقەلەرنى سۆزلەپ بەرگەندە سىدىق ھاجى روزى ئەپەندى:
 _ يارايىسەن! سېنىڭ مەزكۇر مەسىلىلەرنى يەتكۈزگىنىڭ ئاجايىپ چوڭ

ئىش بوپتۇ! بىراق سەن ماۋۇنى دېمەپسەن! نېمىشكە ئاۋۇنى دېمىدىڭ؟ شۇنى نېمىشكە ئېيتىمىدىڭ! مۇنۇلارنى نېمىشكە ئۇنتۇپ قالدىڭ! نېمىشكە تېخىمۇ قاتتىقراق سۆزلىمىدىڭ؟ - دەيتتى ئاغرىنىپ.

— مەن ھەقلىق! ماڭا بەرگەن 20 مىنۇتلۇق ۋاقىت ئىچىدە شۇنچىۋالا مەسىلىلەرنى يەتكۈزدۈم، بۇ ۋاقىت ھەممە مەسىلىنى سۆزلەشكە يەتمەيتتى. لېكىن ئۆمۈت قىلىمەنكى، جاڭ مېنىڭ ئېيتقانلىرىمنى چىن يۈرەكتىن قوبۇل قىلدى، ئۇ چوقۇم خەلقىمىزگە ياردەم قىلىدۇ _ دەيتتى رابىيە قادىر ئۆمۈتلىنىپ.

— ئاھا! سەن جاڭ بىلەن كۆرۈشۈپلا ئۆز چۈشەنچەڭنى يوقىتىپسەن! ئۇ سۆزلەرنى ئۇنداق مۇھىم دەپ قارىما! ئۇلار سېنى جىمىقتۇرۇش ئۈچۈن شۇنداق دەپ قويدۇ، بۇلارنىڭ ھەممىسى بىر ئويۇن - دېدى بېشىنى چايقاپ سىدىق ھاجى روزى ئەپەندى.

ئاچچىقلىنىپ كۆزىنى يۇمدى رابىيە قادىر ۋە:

— قاچانلا بولمىسۇن، سەن رەئىس جاڭ بىلەن كۆرۈشۈش پۇرسىتىگە ئىگە بولغىنىڭدا ئۇنىڭغا ئېيتقان سۆزلىرىڭنى ماڭا ئاڭلىتىپ باق! سەن بىلەن شۇ چاغدا بۇ توغۇرلۇق سۆزلىشەيلى - دېدى ئۇ جىددى ھالدا. سىدىق ھاجى روزى ئەپەندى كۈلۈپ كەتتى ۋە:

— ئۇلار مېنى ھېچقاچان قارشى ئالمايدۇ! - دېدى. ئۇ ئۆز قارىشىدا چىڭ تۇرغان ئىدى. دېگەندەك بېيجىڭدا بولۇنغان قارشىلىق ئۈچۈن ۋاڭ لېچۈەن رابىيە قادىرغا ئۆزىنى كۆرسۈتۈپ قويدى!
(شۇ ناملىق كىتاپ. 248- 257 بەتلەردىن.)

(قوشۇمچە)

رابىيە قادىر خانىم بىزلەردەك ياكى تېخىمۇ بۇرۇنقىلاردەك خىتايدىن ناھايىتى يىراق، بېخەتەر جايلاردا تۇرۇپ « خىتايلار ۋەتىنىمىزدىن چىقىپ كەتسۇن!، بۇ ۋەتەن بىزنىڭ! ياشىسۇن ئۇيغۇرلار! يوقالسۇن خىتايلار! » دەۋاتقىنى يوق. ئۇ مەزكۇر بۆلۈمدە بايان قىلغىنىدەك، ئاپتونوم رايونلۇق ھۆكۈمەت دائىرىلىرىدىن باشلاپ، خىتاينىڭ ئەڭ يوقۇرى ھۆكۈمرانىنىڭ كۆز ئالدىدا ئەشۇنداق تىكىلىپ تۇرۇپ « ۋەتىنىمىدىن چىقىپ كېتىش! بۇ ۋەتەن بىزنىڭ! » دېگەن ئىدى. ئۇ بىزلەردەك خىتايدىن بىر قىتئە يىراقلىقتا تۇرۇپمۇ، ئارقا كۆچىدىكى خىتاي ئەلچىخانىسى ئالدىدا، سەپنىڭ ئالدىغا ئۆتۈپ

« خىتايلار ۋەتىنىمىزدىن چىقىپ كەتسۇن! » دېگەن شۇئارنى توۋلىيالىمايۋاتقان خۇمىسلاردىن ئەمەس! « خىتاي ئەلچىخانىسى ئالدىدا نامايىش قىلساق، ئۇ ياقىتىكى ئاتا - ئانىمىزنى خىتاي جايلاپ قويىدۇ » دەپ، ھەتتا باشقىلارنىمۇ نامايىشقا چىقىشتىن يالتايتىپ تۇرىدىغان بىزىلەردەك نامەرت خۇمىسلاردىن ئەمەس!

رايىيە قادىرخانىم كەمبەغەل ۋاقتىدىمۇ، باي بولغانىدىمۇ، يوقۇرى مەنەسپكە چىققانىدىمۇ، تۈرمىگە قامىلىپ، بىر نانغا زار بولغانىدىمۇ، چەتئەلگە سۈرگۈن بولغانىدىمۇ، يۈرەك پارىلىرىنى ئۆزى ئازاپلانغان تۈرمىگە قاماپ، روھى ئازاپقا دۇچار قىلىنغانىدىمۇ، دۈشمەننىڭ ئۆلۈم سۈيىقەستىدە ئېغىر يارىلانغانىدىمۇ، خىتايغا ئەجەللىك زەربە بەردى ۋە زەربە بەرمەكتە! ئۇ:

« مېنى بۇ يولدىن پەقەتلا ئاللاھ توختىتالايدۇ! ئاللاھتىن باشقا ھېچكىم توسۇپ قالالمايدۇ! مەن بۇ يولدىن پەقەت ئۆلۈم بىلەن توختايمەن! » دېگەن سۆزىگە سادىق ھەرىكەت قىلىۋاتىدۇ. ئۇ ئاللاھقا شۇ قەدەر ئىشەنگەن بولسا، دېمەك خىتاي تارقاتقان ئىغۋالار، خىتاي ئۇنىڭغا قارىتا ئىجرا قىلىۋاتقان تۈرلۈك زۇلۇملار ئۇنى ھەرگىزمۇ بۇ دەۋادىن ۋاز كەچتۈرەلمەيدۇ.

بىز نېمىشكە ئۇنىڭغا ئۆز قولىمىز بىلەن، ئۆز تىلىمىز بىلەن زەربە بېرىشىمىز كېرەك بولۇپ قالدى؟ بىزدە رايىيە قادىردەك جاسارەت بارمۇ؟ بولۇپ باققانمۇ؟ بىز نېمىشكە ئۇنىڭدىن تېخىمۇ ئېغىر « قۇربانلىق » تەلەپ قىلىشىمىز كېرەك بولۇپ قالدى؟ ۋەتەن، مىللەت دېگەن كىشى، ئۇيغۇرۇم دېگەن كىشى پەقەتلا بېشىنى يەپ، خىتاينىڭ قانلىق تۈرمىسىدە ئۆلۈپ كېتىشى كېرەكمىدى؟ ئۇ ئۆلگەن بولسا، باتۇرلارچە شېھىت بولغان بولسا، ئۇنىڭ جەسىدى لۇداۋان شېھىتلىكىگە كۆمۈلگەن بولسا، ئۇنىڭ قانچىلىك پايدىسى بولغان بولاتتى؟ بىز نېمىشكە ئويلانمايمىز؟ بىز زادى قاچان « ئادەم » بولىمىز؟ قاچان ئەقلىمىزنى قوللىمىزغا ئالىمىز؟ ياكى بىزنىڭ ئەقلىمىز، كالىمىز تەتۈر ئىشلەمدۇ؟

تۈرمىدىن ھايات چىقىپ، دۇنيا كىشىلىك ھوقۇق قەھرىمانى، دۇنيا تېنچلىق نوبېل مۇكاپاتى نامزاتى، دۇنيا ئۇيغۇر قۇرۇلتىيىنىڭ رەئىسى، ئۇيغۇر كىشىلىك ھوقۇق قەھرىمانى، ئۇيغۇر مىللىتىنىڭ دەردۇ ھالىنى پۈتۈن دۇنياغا ئاڭلىتىۋاتقان، ياۋرۇپادا، ئەركىن غەرب دۇنياسىدا بوغۇلۇپ قالغان ئۇيغۇر دەۋاسىنى پۈتۈن دۇنياغا جاكالاۋاتقان، ئۇيغۇر دېگەن بۇ ناكەس مىللەتنى پۈتۈن دۇنياغا خۇددى ئاسماندىن چىقىلغان چۈشكەندەك پارلىتىپ تونۇتقان،

بۇ بىچارە، كالۋا خەقنى ئازات قىلىش يولىدا قىتئەمۇ قىتئە جارى سېلىۋاتقان رابىيە قادىر خانىم بىلەن، تۈرمىدە ئۆلگەن باتۇر، قەھرىمان، جاسارەتلىك رابىيە قادىر خانىمنىڭ پەرقىنى ئايرىيالمىغان، سەن خەق زادى قاچان ئادەم بولسەن!؟.

خۇمىسى، نامەرت، قانخور خىتاي زوراۋانلىرى سەن خەقنى تۈپ يىلتىزىڭدىن، تۇخۇمىڭدىن تارتىپ قۇرۇتۇپ يوقىتىش ئىجرائىسىنى قىلىۋاتقان تۇرسا. خىتاي _ نامەرت خۇمىسى خىتاي سەنلەرنى ئالداپ، قىلمىغىنى قالماي تۇرسا، بۈگۈن ئاچا - سىڭىللىرىمىزنى ئىچكىرى خىتاي ئۆلكىلىرىدە پاھىشە خانىدا دەپسەندە قىلىۋاتسا، ئۇنىڭ قىلمىشلىرى ئۈچۈن بىر قۇر خەت يازمىغان ئۇيغۇرنىڭ ئاتالمىش « زىيالىلىرى » ئەجەبا خۇمىسى، نامەرت خىتايلار ئەينى ۋاقىتتا ۋەھشى تۈرمىدە، دەھشەتلىك ئۆلۈم زىندانىدا، بىر نانغا زار بولۇپ، ئۆز ئۆلۈمىنى بۇرۇنغا پۇرتىتىپ تۇرغان، بىچارە، ناتىۋان رابىيە قادىر خانىمنىڭ ئېچىنىشلىق ھالىنى « يۇ تۈبە » ئېكرانىدا كۆرگەن چېغىڭدا يۈرەكلىرىڭ ئېچىشماي، كۆزلىرىڭدىن ياش تۆكۈلمەي، ئەشۇ ناتىۋان مەزلۇم ئاناڭنى بوزەك قىلغان ۋەھشى جاللات خىتايغا نەپرەت قىلماي، ئەكسىچە « خىتايغا باش ئەگكەن، تەسلىم بولغان، خىتاي دۆلىتىنى دادام، ئاپام دېگەن بۇنداق تەسلىمچى ماڭا باشلىق بولالمايدۇ » دېدىڭغۇ ھەي نامەرتلەر!

سەنلەر تەشكىلاتلارغا بىر تىيىن بەرمەيسەن، ئەمما بارلىقىنى سەنلەر ئۈچۈن، ۋاپاسىز ئەۋلاتلىرىڭ ئۈچۈن پىدا قىلىۋەتكەن سۆيۈملۈك رەھبىرىمىز، مىللىتىگە ئاشىق ۋاپادار قەھرىمانىمىز رابىيە قادىر خانىمدىن ھەتتا ئۇنىڭ تۈرمىدە ئۆلۈپ، سەنلەرگە جېنىنىمۇ سېلىپ بېرىشىنى تەلەپ قىلىشتىڭغۇ ھەي كالۋالار!

ئەشۇ جاسارەتلىك ئەمما يۈرەك باغرى دەرت، ھەسرەتكە تولۇپ كەتكەن، ناتىۋان ئانىنى تەنقىت قىلىشقىچە، قىممەتلىك ۋاقىتلىرىڭنى، قىممەتلىك زېھنىلىرىڭنى سەرپ قىلىپ ئۇنى غاجىلىقىچە، ئەلۋەتتە « ئانا، سىزگە ئىشىنىمىز! يولڭىزدا پىدا بولىمىز » دېيىشكەن بولساڭ، ۋەتەندە قالغان يەتمىش پۇشتۇڭنى خىتاي جايلاپ كەتكەن بولاتتىمۇ؟ ھۆرمەتلىك ئەركىن ئەپەندىنىڭ ئېيتقانلىرى توغرا ئىكەن! « ۋاپاسىز مىللەت! ».

داھى چىقىرىشنى بىلمەيدىغان، ئۆزى يېتىشىپ چىققان داھىنى

تونۇمايدىغان، ئۆزى بىر تىيىننىڭ كۆزىدىن ماڭ قېتىم ئۆتىدىغان، داھىدىن قۇربانلىق قان تەلەپ قىلىدىغان ھەي ناكەسلەر!
مېنىڭ دەيدىغىنىم شۇنچىلىك، نوچى بولساڭ مەن ھەر زامان تەييار.

36

ش ئۇ ئا ر مەركىزى ھۆكۈمەت ئىشخانىسىدا رابىيە قادىر ۋاڭ لى چۈەننىڭ ناھايىتى سوغۇق مۇئامىلىسىگە ۋە ئەيىپلىشىگە يولۇقتى. ۋاڭ خۇددى خىتايلارغا سۆزلەشنى ئۈگىتىۋاتقانداك سۆزلىمەكتە ئىدى:
_ سىز شۇنى ئۇنتۇپ قالماسلىقىڭىز كېرەككى، بىز سىزنى (جۇڭگۇ) مەركىزى ھۆكۈمىتىگە تونۇشتۇردۇق. بىراق مەن ئويلايمەنكى، بىز شۇ ئىشتا چوڭ خاتا قىلغان. ئەگەر سىز يەنە داۋاملىق بىزنىڭ ئۈستىمىزدىن شىكايەت قىلىشقا ئورۇنسىڭىز چوڭ پېشكەللىككە يولۇقسىز!
ۋاڭ سۆزىنى شۇنداق باشلىدى. ئۇنىڭ ماي تەپچىرەپ تۇرغان قېلىن، گۆشلۈك يۈزلىرى ئەسكى چاپاننىڭ پېشىدەك پالاقلىشى ۋە ئۇنىڭ يۈزلىرىدىكى ھەر بىر سىزىقچىلار ئۇنىڭ ۋەھشىلىكىنى ئېنىق كۆرسۈتۈپ تۇراتتى.

_ ئۆزىڭىزنىڭ ئاددى بىر تىجارەتچى ئايال ئىكەنلىكىڭىزنى ئۇنتۇپ قالماسلىقىڭىز لازىم. بىز سىزنى قوغداپ قېلىشقا تىرىشتۇق، لېكىن سىز دائىملا « مىللىتىڭىز » ھەققىدە سۆزلەيسىز. ئەگەر خەلقنىڭ ئىددىيىسى مەركىزى ھۆكۈمەتنىڭ ئىددىيىسى بىلەن بىر يەردىن چىقمىسا، پۈتۈن خەلققە قارشى ئومۇميۈزلۈك « ئىددىيە تۈزىتىش » جازاسى بېرىش ئۈچۈن تەدبىر قوللىنىشقا تەييارمىز! ئەگەر سىز ئۆز ئۆزىڭىزگە ئىگە بولالمىسىڭىز، بەلكى سىزمۇ شۇنداق مۇئامىلىگە يولۇقسىز. ئاڭلىشىمىزچە يولدىشىڭىز ناباپ كىشىلەردىن ئىكەن.

مۇشۇ كۈنگە قەدەر يوقۇرى دەرىجىلىك ئەمەلدارلار رابىيە قادىرغا يولدىشى سىدىق ھاجى روزى ئەپەندىنىڭ ئۈستىدىن ئۇنداق سۆزلەردە بولمىغان ئىدى. رابىيە قادىر ۋاڭ لى چۈەن بىلەن مەزكۇر تېمىدا خىتايچە جاۋاپلىشالغۇدەك سەۋىيەگە ئىگە بولسىمۇ، لېكىن ئۇ ئۇيغۇرچە سۆزلىدى. ئارىلاپ خىتايچىنىمۇ قوشۇپ قوياتتى:

_ سىز مەن بىلەن سۆزلەشكەندە، شەخسى ئىشلارنى كۆتۈرۈپ چىقىشقا

ھەقىلىق ئەمەسسز! بولۇپمۇ يولدىشىمنىڭ ئۈستىدىن! _ دېدى ئۇ تىرىكىپ.
ۋاڭ تېخىمۇ مۇناسىۋەتسىز تەرزەدە زۇكۇملىشىشقا باشلىدى:

_ يولدىشىڭىز ئۇزۇن يىللاپ تۈرمىدە بولغان ئىكەن. سىز ئەشۇ ئادەمنىڭ
يۈز خاتىرىسىدىن نوپۇزغا ئېرىشكەن ئىكەنسىز! بىز سىزنى پەقەتلا ھىمايىمىز
ئاستىغا ئېلىشنى خالىغان ئىدۇق! سىز ئىستىقبالىڭىزنى ئويلاڭ،
ئىستىقبالىڭىزغا ئويغۇن ئىش كۆرۈڭ! .

ۋاڭ بۇ سۆزلىرى بىلەن رەبىيە قادىرغا « يولدىشىدىن ئاجرىشىش گۈلى »
تۇتماقچى ئىدى. ئۇ ۋاڭ نىڭ ئېيتقانلىرىنى خاتا چۈشۈنۈپ قالغان قىياپەتتە
سۇئال قويدى:

_ مەن پارا ئېلىپتىمەنمۇ؟ مەن بىر كىمنى ئۆلتۈرۈپ قويۇپتىمەنمۇ؟
كوچىلاردا سىلەرگە قارشى بىرەر ئىش قىلىپتىمەنمۇ؟ مەندىن قايسى خاتالىق
سادىر بويۇتۇ؟ مەن بىزنىڭ ۋەتىنىمىزدىكى ھەقىقىي ئەھۋاللارنى دۆلەت
رەئىسىگە تونۇشتۇردۇم، ئەگەر بىز ئۆلكىمىزدە مۇقىملىقنى ئەمەلگە ئاشۇرمىز
دەيدىكەنمىز، ئالدى بىلەن خەلقىمىزنىڭ تۇرمۇش سەۋىيەسىنى
ياخشىلىشىمىز كېرەك! مەن ھۆكۈمەتتىن ئالاھىدە چوڭ بىر نەرسە
كۈتمەيمەن، پەقەتلا خەلق مەنپەئەتىنى ۋە خەلققە قارشى يامانلىق
قىلىنماسلىقىنى خالايمەن .

ۋاڭنىڭ يۈزىدە مەزكۇر تەنە سۆزلەرگە نىسبەتەن ئوچۇق ئىپادە
كۆرۈلمەيتتى. ئۇنىڭغا تىكىلىپ تۇرۇپ زۇكۇملىشىشنى داۋام ئەتمەكتە ئىدى
رەبىيە قادىر:

_ ئەگەر سىز يەنە داۋاملىق بۇرۇكراتلىق قىلىشىڭىز، ھۆكۈمرانلىقىڭىزنى
ناھەق ئىشلەتسىڭىز، ئەگەر سىز يەنە ھەر كۈنى بىگۇناھ ئىنسانلارنى تۈرمىگە
قاماتسىڭىز، خەلقنىڭ غەزىپىگە ئۇچرايسىز! سىز پۈتۈن بىر مىللەتنى
تۈرمىگە قامىتىپ بولالمايسىز! مېنىڭ رەئىس جالڭا ئېيتقان قاراشلىرىم بۇ
ئۆلكىنى قوغداشتىن ئىبارەتتۇر. چۈنكى بىز بۇ ئۆلكىدە ئادالەتنى
ئەمەلىيەتتە تۇرۇسەكلا، ئاندىن تېنچلىقنى بەرپا قىلالايمىز. شۇنداق، سىلەر
مېنىڭ باي بولۇشۇم ئۈچۈن كۆپلىگەن ئىمكانىيەتلەرنى بەردىڭلار. لېكىن
سىلەر ماڭا بەرگەن شۇ ئىمكانىيەت بىلەن مېنى ئۆزەڭلەرگە قارىتىپ تۇتۇپ
تۇرماقچى ئىكەنلىكىڭلارنىمۇ بىلىمەن.

ئۇنىڭ سۆزلىرىنى ۋاڭ غا تەرجىمان ئۇدۇللۇق يەتكۈزۈپ تۇراتتى. ئاخىرقى
جۈملىلەرنى ئاڭلىقنىدا ۋاڭنىڭ يۈزلىرى پور كۆتەكتەكلا بولۇپ قالغان ئىدى.

رابىيە قادىر تېخىمۇ غەيرەتكە كېلىپ يەنە داۋام قىلدى:
 _ سىزنىڭ ئېيتىشىڭىزچە مەن چوڭ بىر خاتالىق ئۆتكۈزۈپتىمىشەن،
 ماڭا چۈشەندۈرۈپ بېرەلمەيسىز؟ قايسى خاتالىقنى سادىر قىپتىمەن؟ .
 ۋاڭ سوغاق قانلىق بىلەن:

مەن پەقەتلا سىزنى « خائىن » دەپ تونۇيمەن، ئۆزىڭىزدە چوڭ بىر
 جاۋاپكارلىقنىڭ بارلىقىنى ھېس قىلدۇرۇۋاتىسىز! - دېدى.
 _ سىز مۇنازىرىدە يېڭىلىدىڭىز، خىتايچىدە « گەپتە يېڭىلىگەن مۇشت
 كۆتۈرەر » دەيدىغان سۆز بار. سىز ماڭا مۇشت كۆتۈردىڭىز، لېكىن مەن سىزنى
 ئاگاھلاندۇرۇشۇم كېرەك _ دېدى رابىيە قادىر ۋاڭ غا جاۋابىن. ھەمدە:
 _ ئەگەر سىز يەنە ئۇيغۇرلارغا شۇنداق ناھەق مۇئامىلە قىلىسىڭىز، بىلىپ
 قېلىڭىكى قىلمىشىڭىزنىڭ جازاسىغا تارتىلىسىز _ دېدى تەكىتلەپ. ۋاڭ
 قاتتىق بىر نەپەس ئېلىۋېلىپ:
 _ سىزنىڭ ئىستىقبالىڭىز مۇشۇ يەردە ئاخىرلاشتى _ دېدى رابىيە قادىرغا
 تەئەددى بىلەن.

_ مېنىڭ ئىستىقبالىم شەك - شۈبھىسىز ئاللاھتۇر! _ دېدى رابىيە قادىر
 دەر غەزەپ بىلەن ۋە _ مەن كەتتىم- دېدى قول سومكىسىنى سىلكىپ
 تارتقىنىچە. لېكىن ۋاڭ ئۇنى توختىتىپ، ئابلەت ئابدۇرىشىت ئۇنىڭ بىلەن
 كۆرۈشمەكچى ئىكەنلىكىنى بىلدۈرۈپ، ئۆزىنىڭ سېكرىتارلىرىنى قوشۇپ
 قويدى.

رەئىس ئابلەت ئابدۇرىشىت بىلەن رابىيە قادىرلارنىڭ ياخشى تونۇشلۇغى
 بولۇپ، ئۇنىڭ ئايالى بىلەن ئۆز - ئارا شەخسى باردى-كەلدىسىمۇ باردى.
 _ ۋاي كېلىڭ، كېلىڭ! سىزنى كۆرۈش نېمىدىگەن ياخشى ھە! - دېدى ئۇ
 رابىيە قادىرغا سالام بېرىپ. ھەمدە بالىلارنىڭ، يولدىشى سىدىق ھاجى روزى
 ئەپەندىنىڭ ھال ئەھۋالىنى سورىدى. ھېلىقى رابىيە قادىرنى باشلاپ كىرگەن
 ئىككى نەپەر سېكرىتار ئۇلارنىڭ ھەر بىر سۆزلىرىگىچە دىققەت قىلىشماقتا
 ئىدى.

ئابلەت ئابدۇرىشىت ھەر زامان قارشى تەرەپكە ھۆرمەت بىلدۈرۈش
 يۈزىسىدىن، ئىككى قولىنى كۆكسىگە قويۇپ تۇراتتى. ئۇنىڭ تەبىئىي ئوچۇق
 چىراي ئادەم ئىكەنلىكىدىن كىشىلەر ئۇنىڭغا « ئابلەت ئوماق » ياكى « تاتلىق

ئابلەت « دەپ لەقەم قويۇشقان ئىدى.

ئۇ شەخسى پاراڭلار ئۈستىدە سۆز باشلىدى:

– سودا سارىيى ئۈچۈن ئالغان قەرزلىرىڭىزنى قايتۇرۇپ بولالىدىڭىزمۇ؟
ھازىر تىجارەت ئىشلىرىڭىز قانداقراق كېتىۋاتىدۇ؟
ئۇ شۇنداق سۇئاللار بىلەن ئەگىپ كېلىپ، ئاخىرى ھېلىقى يېقىمىسىز تېمىغا كۆچتى:

– سىز ۋە مەن، بۇ ئىككىمىز ۋەتىنىمىزدىكى مەسىلىلەرنى ھەل قىلىپ بولالمايمىز! لېكىن سىز بىر قانچە ئۇششاق ئىشلار سەۋەپلىك ئۆزىڭىزگە مەسىلە تېپىۋالماستىڭىز كېرەك. سىزنىڭ بېيجىڭدا سۆزلىگەنلىرىڭىز ئەسلىدە توغرا. ئۇ يەردە خەلقىمىزگە بولغان غەمخورلۇق ھەققىدىكى مەسئۇلىيەتچانلىقلار توغرىسىدا قىلىنغان پىكىرلەر توغرا پىكىر. بىراق، خەلقىمىزنىڭ بۇرۇنقى تۇرمۇش ئەھۋالى بىلەن ھازىرقى يوقۇرى سەۋىيەدىكى تۇرمۇش ئەھۋالىنى سېلىشتۇرۇپ كۆرۈشىمىز كېرەكتە!
رابىيە قادىر ئۇنىڭ كۆزىگە چوڭقۇر تىكىلىپ قارىدى.

– نېمىشكە ئۇنداق تىكىلىسىز؟ – دېدى ئۇ بىر ئاز ئوڭايىسىزلىنىپ.
– مەن ھازىر سىزنىڭ ئۆتمۈشىڭىزنى، بالىلىق چاغلىرىڭىزنى ئۇنتۇپ كەتكەنلىگىڭىزنى ئويلاۋاتىمەن! سىز ئەسلىيەلەمسىز رەئىس ئەپەندىم – ھېلىقى سىز ئۆسۈپ يېتىلگەن، سىز كۆرۈپ چوڭ بولغان يېزىلارنى؟ ئەسلىيەلەمسىز ھېلىقى چاغلارنى – بىز قارىمىز توق، بەختلىك ئۆتكەن چاغلارنى؟ ھېلىقى بىز بىرلىكتە شات – خورام، ھېيت – بايرام تەنتەنىسى قىلغان چاغلارنى؟ – دېدى رابىيە قادىر ئۇنىڭ سۇئالىغا سۇئال بېرىپ. بۇ ئۇيغۇر رەئىسىمۇ رابىيە قادىردەك ئەشۇ تەڭرى تاغنىڭ شىمالى – ئىلى ۋادىلىرىدىن ئىدى.

– ئۇ چاغلاردا – دەپ، سۆزىنى داۋام ئەتتۈردى يەنە:
بىر بىرىنى ئالدايدىغان نائەھلى قىلىقلارنى كىشىلەر نادىر ئۇچىراتاتتى. چۈشەندۈرۈپ بېرەلمەيسىز بۈگۈن بۇ خەلق نېمىشكە جېدەلخور، ساختىپەز بولۇپ كەتتى؟ سىز « ياخشى، ھەممە ئىش بەك ياخشى بولۇپ كەتتى » دېگەن گەپلەرنى تەكرارلاۋەرمەستىن، ھاياتىمىزنىڭ يامان تەرەپلىرى توغرىسىدىمۇ سۆزلەپ قويۇڭ! ئادەم توغرىنى يوشۇرۇپ، دائىم يالغان سۆزلەۋەرسە شۇ سەۋەبتىن كېسەلگە بوغۇلىدۇ.

ئابلەت ئابدۇرىشىت گالىستۇغىنى بىر ئاز بوشىتىپ، نەپەسلىنىۋالغاندىن

كېيىن:

— بولدى، توختاپ قېلىڭ. بىز باشقا بىر تېما ئۈستىدە سۆھبەتلىشەيلى، ھازىر قايسى تىجارەت بىلەن بولۇۋاتىسىز - دېدى ئۆتۈنۈش ئاھاڭىدا. ئەمدى ئۇنىڭ بىلەن زۇكۇملىشىپ ئولتۇرۇشنىڭ ئەھمىيىتى قالمىغان ئىدى. شۇڭا ئۇياق بۇياقتىن بىر قانچە كېلىمە پاراڭلىشىپ، بۇ يەردىنمۇ قايتماقچى بولدى. ئابلەت ئابدۇرىشىت ئۇنى ئۆيىگە تەكلىپ قىلدى. رەئىسنىڭ ئايالى ئۇنى كۆرسە بەكمۇ خۇرسەن بولۇپ سۆيۈنەتتى. رابىيە قادىر بۇ تەكلىپنى رەت قىلىشنى قانچە ئارزۇ قىلغان بولسىمۇ، لېكىن ئۇنىڭ كۆيۈنۈپ، غەمخورلىق قىلىۋاتقىنى ئۈچۈن، ئارتۇقچە قاتتىقلىق قىلماي، كېيىنكى قېتىم ئۇنىڭ ئۆيىگە بارىدىغانلىقىنى بىلدۈردى. ئۇ ۋاڭ نىڭ ھېلىقى ئىككى سېكرېتارىغا بۇيرۇق قىلىپ، ئۇنى ھۆكۈمەت بىناسىنىڭ چىقىش ئىشكىگىچە باشلاپ قويۇشنى ئېيتتى. ئۆزىمۇ بىرگە كېلىپ ئۇزۇتۇپ قويدى. ئېھتىمال بۇ كۈزەتچىلەر رابىيە قادىر بىلەن ئابلەت ئابدۇرىشىتنىڭ ئارىسىدىمۇ، باياتىن ۋاڭ بىلەن بولغاندەك (مۇناسىۋەتنىڭ) ئاخىرغا چىقىشىنى كۈتۈشكەن ئىدى.

شۇ كۈندىن ئېتىبارەن ۋاڭ لى چۈەن رابىيە قادىرغا پۇرسەت بەرمەسلىك، ئۇنىڭ يولىغا توسالغۇ پەيدا قىلىش بىلەن ئۇنىڭغا قارشى ئۇرۇش ئاچتى. رابىيە قادىر پۈتۈن ئوتتۇرا ئاسىيا دۆلەتلىرىدىكى تىجارەت ئىشلىرى بىلەن دائىم دېگۈدەك يول ئۈستىدىلا بولاتتى. ئۆيىگە قايتىپ كەلگىنىدە يولدىشى سىدىق ھاجى روزى ئەپەندى بىلەن ھەر ئىككىلىسى بېشىدىن ئۆتكەن ۋەقەلەر ئۈستىدە مۇخەببەتلىشتى. سىدىق ھاجى روزى ئەپەندى ئۆزىنىڭ ئۇنىۋېرسىتېتتىكى ئوقۇتۇش كەسپىنى، يېزىش ۋە مائارىپنى راۋاجلاندۇرۇش ئىشلىرىنى ئارزۇ قىلاتتى. ئۇنىڭ ئىلمىي كەسپى ئالدىدا رابىيە قادىر تاپقان مىليونلار، ئۇنىڭ مىليونېرلىقى قىممەتسىز ئىدى. ئۇنىڭ ئۆزىگە تەلەپ قويغان ئەڭ مۇھىم ۋەزىپىسى ئۇيغۇر ياشلىرىغا بىلىم بېرىش ۋە ئۇلارنى تەربىيەلەش ئىدى.

خىتاي ھۆكۈمىتى سىدىق ھاجى روزى ئەپەندىنى بېيجىڭ ۋە ئۈرۈمچىدىكى ئوقۇغۇچىلار نامايىشلىرىدىن كېيىنلا قورۇما نوقتىغا ئالغان ئىدى. ئۇنىڭ 45 ئوقۇغۇچىسى ئارىسىدا ئەڭ ئاز دېگەندىمۇ بەش نەپەر مەخپىيەتلىك ئىدارىسىنىڭ خىزمەتچىلىرى بار ئىدى. ئۇ ھېچقاچان ئۇيغۇر مىللىتىگە ئائىت بىر نەرسە سۆزلىمەيتتى. ئۇ سۆزلەيدىغان لېكسىيەنىڭ ھەربىر

سۆزلۈكلىرىمۇ بىر قانچە كادىرنىڭ قولىدىن ئۆتەتتى. ئۇنىۋېرسىتېتتا ئۇنىڭغا مەخسۇس بىر خىتاي، بىر قازاق پارتىيە ئەزاسى مەسئۇل بولۇپ، ئۇلار ئۇنىڭغا ۋاقتى ئۆتۈپ كەتكەن ماركسىزىمنى تاختاتتى. ئۇ ئۆز لېكسىيەسىدە بۇ ھەقتە سۆز قىلمايتتى. ھەتتا ئۇنىڭ ئوقۇغۇچىلىرى ئۇنىڭغا قويغان سۇئاللارنىمۇ تەكشۈرۈپ، بېكىتىدىغانلارغا تاپشۇرۇشى كېرەك ئىدى.

سىدىق ھاجى روزى ئەپەندى ئۆز ئوقۇغۇچىلىرىغا دېمۇكراتىيە ھەققىدە، ئۇيغۇرلار تارىخى ھەققىدە ھېچنەرسە سۆزلىيەلمەيتتى. ئۇ بىر قېتىم ئىرانلىق بىر يازغۇچىنىڭ كىتابىدىن نەقىل كەلتۈرۈپ، ئاياللار ھوقۇقى توغۇرلۇق لېكسىيە تۈزگەندە، ئۇنىڭغا رۇخسەت قىلىنمىغان ئىدى. ئۇ دەرس ۋاقتىدا « ماۋ ئۇلۇغ داھى ئىدى » دەپ سۆزلەشكە مەجبۇر ئىدى. كېچىلىرى بولسا راھەت ئۇخلىيالمى، ئۆزىنى ئۇياقتىن بۇياققا ئاتاتتى. ئۇ « پىكىر ئەھلى تەپەككۈر قىلىشتىن مەنئى قىلىنسا، بۇ بىر ئازاپ ئەمەسمۇ! » دەپ غەزەپلىنەتتى. بۇنداق ئەھۋال يالغۇز سىدىق ھاجى روزى ئەپەندى ئۈچۈنلا ئەمەس، بەلكى پۈتۈن ئوقۇتقۇچىلارغا يۈرگۈزۈلۈۋاتقان بىر زۇلۇم ئىدى.

ئۇ بىر كۈنى ناھايىتى غەمكىن، كۆز چاناقلىرى ئولتۇرۇشقان ھالدا ئۆز مەقسىدىنى رەپىقىسى رابىيە قادىرغا ئېيتتى:

— مەن ئەمدى ئوقۇغۇچىلىرىمغا يالغان سۆزلەشنى، ئۇلارنى ئالداشنى ئارتۇق كۆتۈرەلمەيمەن! يۈرگىمدە ئوقۇغۇچىلىرىم بىلەن ئورتاقلاشماقچى بولغان نۇرغۇن نەرسىلەرنى ساقلاپ يۈرمەكتىمەن. لېكىن ئۇلارغا سۆزلەش مەنئى قىلىنغان. ئۇلارغا مەشھۇر پەيلاسوپلار ھەققىدە مەلۇمات بېرىشىمنىمۇ مەنئى قىلىشتى.

ئۇ ئاخىرىدا ئۆزىنىڭ خىزمىتىدىن ئىستىپا بېرىدىغانلىقىنى، ئۇنىۋېرسىتېتنى تاشلايدىغانلىق قارارىنى ئېيتتى. ئۇنىڭ باشقا يولى قالمايغان ئىدى. شۇڭا ئۇنىڭ بۇ قارارىنى رابىيە قادىرمۇ توغرا تاپتى. ئۇ شۇنىڭدىن كېيىن خىيالچان، كەمسۆز بولۇپ قالغان ئىدى. ئۇ كەلگۈسى ھەققىدە ئەڭ يېقىن دوستى ھېساپلىنىدىغان ئابدۇرېھىم ئۆتكۈر ئەپەندى بىلەن سۆھبەتلىشىپ كۆڭۈل قارلىرىنى ئېرتەتتى.

خىتاي « دۆلىتى » دىكى بىر مىليارد ئۈچيۈز مىليون خەلق ئىچىدە « يەتتىنچى باي شەخس » ۋە « ئەڭ باي ئايال » رابىيە قادىر ئىدى. « رابىيە قادىر سودا سارىيى » ئۇنىڭ بايلىقىنىڭ بىر قىسمىنىلا

كۆرسىتىشتى. يەنە ئۇنىڭ « ئۆي - مۈلۈك » شىركىتى، ئوزۇقلۇق يېمەك ماللار شىركىتى قاتارلىق شىركەتلىرى، قازاقىستاندا خۇرۇم زاۋۇتى ۋە ئىككى قەۋەتلىك سودا بىناسى، قىرغىزىستان، ئۆزبېكىستاندا ئىمپورت ئېكىسپورت فىرمىسى بار ئىدى.

ئۇ ئۆز ئالدىغا چوڭ بىر ھەسسىدارلىق شىركىتى قۇرغان ئىدى. نۇرغۇن مۇھىم ئىشلاردا ئۇ ئۆزىلا قارار بېرەتتى. لېكىن ئۇ ئۆزىگە مۇھىم مەسىلە ھەتچىلەرنىمۇ توپلىغان ئىدى. ئۇلار سىدىق ھاجى روزى ئەپەندى، چوڭ ئوغلى قاھار، ئىنىسى مەمەت، ئۆزىنىڭ شوپۇرى رەھمۇتۇللاھ قاتارلىقلار ئىدى. يەنە بىر نەپەر مۇئاۋىن دىرىكتورمۇ بار ئىدى. ئۇ شىركەتنىڭ مالىيە بۆلۈمىدە ئىككى نەپەر « دۇنيا ئىقتىساد ئەھۋالى » دىن ئۇچۇر يەتكۈزىدىغان خىزمەتچى توختاتقان ئىدى. 7 فىرمىنى 10 كىشىلا باشقۇراتتى. رابىيە قادىر كۈنىگە ئەڭ ئاز 10 سائەتلىك ئىشلەيتتى.

ئۇ تىجارەت سەپىرىدە شۇ ئارنىڭ ھەممە ئەھۋاللىرىنى، ئۇيغۇرلارنىڭ ئۆرپ - ئادەت، ياشاش ئەھۋالىنى ياخشى تونىغان ئىدى. ئۇ ۋەتەننىڭ ھەر بىر بۆلۈك پۇچقاقلرىغىچە قەدەم باسقان ئىدى. ئۇيغۇرلارنىڭ بارلىق مەدەنىي يادىكارلىقلىرىنى زىيارەت قىلغان ئىدى. ھەتتا ئۇ مۇزارات تېغىدىن - ئۇنىڭ بوۋىلىرى شىمالغا قاچقاندا بېسىپ ئۆتكەن ئەشۇ ئىگىز، كۆككە تاقاشقان قارلىق چوققىلاردىن ئۆتكەن ئىدى. تەكلىماكان - خىتايلار « ئۈمۈت دېڭىزى » دەپ ئاتايدىغان تارىم ئېتەكلىرى. ئۇيغۇرلارغا قىلچە پايدىسى يەتمىگەن تەبىئىي بايلىقلىرىنى كۆزدىن كەچۈرگەن ئىدى..

لوپنۇر ئاتوم سىناق قىلىش رايونىدا ئاتوم زەھىرىدە زەھەرلەنگەن 200.000 دىن ئارتۇق ئۇيغۇر ھەققىدىكى مەلۇماتلار، 80% دىن ئارتۇق مېيىپ كىشىلەر، ئېغىز، بۇرۇندىن قان تەپچىرەپ تۇرغان كىشىلەر، قول-پۇتلىرى ئېقىپ كەتكەن كىشىلەر، كۆرسىز، قۇلاقسىز تۇغۇلۇۋاتقان بوۋاقلار، چاچلىرى تۆكۈلۈپ كەتكەن كىشىلەر، لېكىن بۇ ئىنسانلار ئۆزلىرىنىڭ نېمە ئۈچۈن شۇنداق بولۇپ كېتىۋاتقانلىرىدىن خەۋەرسىز بولۇشلىرى ھەممىدىن بەكرەك ئېچىنىشلىق ئىدى.

رابىيە قادىر خىتاي خەلق قۇرۇلتىيىدا ئەشۇ ئاتوم زەھىرىدىن زەھەرلەنگۈچىلەرگە ھەق تۆلەشنى تەلەپ قىلغان ئىدى. لېكىن خىتاي سىياسەتچىلىرىگە نىسبەتەن ئۇنداق پىكىر تامامەن يات ئىدى. ئۇلار ئىنسانىيەت ھەققىدە چۈشەنچىسى يوق كىشىلەر بولۇپ، خىتاي دۆلىتىدە

بۇنداق چۈشەنچىسىزلىك ھۆكۈمرانلىرىدىمۇ، مەھكۇملىرىدىمۇ ھۆكۈم سۈرگەن بىر پاجىئە ئىدى.
(شۇ ناملىق كىتاپ 257 - 267 . بەتلەر)

(قوشۇمچە)

رەبىيە قادىرخانىم ئۆزى مۇشۇ بۆلۈمدە بايان قىلغىنىدەك _ يەنى زالىم، قانخور خىتاي جاللىتى ۋاڭ لې چۈەن بىلەن زۇكۇملىشىپ، خىتاي ھۆكۈمەت بىناسىدا « مېنىڭ ئىستىقبالىم ئاللاھتۇر! » دېگەن شۇئارى بىلەن ياشىغان ھەقىقىي ئىمانلىق شەخستۇر.

ئۇ ئىمانىنى، ۋىجدانىنى ئۆز خەلقىگە تەھدىت ئورنىدا ئىشلىتىپ، ۋاڭ لې چۈەنگە خوشامەت قىلىدىغان، ھېيت نامىزىدىن يېنىپ، بىرىنچى بولۇپ ۋاڭ لې چۈەننى زىيارەت قىلىدىغان خائىن، سەللىسى يوغان ئىمانى يوق مۇناپىق موللىلاردىن ئاسمان بىلەن زېمىندەك پەرقلىنىپ تۇرىدۇ! بىر مەسجىتكە ئىمام بولۇۋېلىشنى، بىرەر مەدرىسكە خەلىپەت بولۇۋېلىشنى، خىتاي سىياسى كېڭىشىدىن ئايلىق مائاشقا ئىگە بولۇۋېلىشنى مەقسەت قىلىپ، ۋاڭ لې چۈەن يۈرگۈزۋاتقان « ئىچكىرى خىتاي ئۆلكىلىرىگە ئۇيغۇر قىزلىرىنى يۆتكەش » پاجىئەسىنى، توغرا دەپ پەتۋا چىقىرىشقا ئۇرۇنىۋاتقان، مۇقەددەس قۇرئاندىن، ئۇلۇغۋار ھەدىسلەردىن ئەھكام ئىزدەشكە تىرىشقان مۇناپىق، خائىن موللىلاردىن ئاسمان بىلەن زېمىندەك پەرققە ئىگىدۇر!

ئۇ، ئۆز ئىمانىنى خىتايدىن يۈز مىڭ چاقىرىم يىراق تاغنىڭ ئارقىسىدا جاكارلايدىغان، ئۆز خەلقىنى ئوخشاشمىغان كۆز قارىشى تۈپەيلى « كاپىر » دەپ روھىي ۋە جىسمانىي جازاغا تارتىدىغان، ئۆز ئەگەشكۈچىلىرىگە يولۋاستەك ھەيۋەتلىك، خىتايدا يۈز تۇرانە تاقابىل تۇرۇشتىن ھاياتى بويىچە قاچىدىغان، قورقۇنچاق، ساختا « مۇجاھىد » لاردىن ئاسمان بىلەن زېمىندەك پەرقلىنىپ تۇرىدۇ!

ئۇ، دىنىي ئايرىمچىلىق بىلەن مىللى دۈشمەنلىكنىڭ قانداق نەرسە ئىكەنلىكىنى بىلمەيدىغان، دىنىي بىلىملەرنى ئۆزلىرىنىڭ خاس مۈلكىدەك ھېس قىلىشىدىغان، مۇقەددەس قۇرئاننى كەرىمنى ئاتا بوۋىسىدىن مىراس قالغان شەخسى مۈلكىدەك ئۆزىنىڭ قىلىۋېلىشقان، قىلغان ئىشلىرىدىن خاتالىق كۆرۈلسە، « ئاللاھنىڭ سىناقلىرى » دەپ، ئۆز خاتالىقلىرىنى ئاللاھ بىلەن پەدازلايدىغان، خاتالىقنى تىلغا ئالغانلارنى « ئىمانسىز » لىق

تۆھمەتنى بىلەن ئەيىپلەيدىغان، يا ئۆزلىرىنى بىلمەيدىغان، يا ئۆزگىلىرىنى بىلمەيدىغان، دۇنيانىڭ ھەممىلا يېرىدە يامراپ كەتكەن « چالا موللىلار » دىن ئاسمان بىلەن زىمىندەك پەرقلىنىپ تۇرىدۇ!

رەبىيە قادىر خانىم ئۆزى مۇشۇ بۆلۈمدە ئېيتقىنىدەك، ئاجايىپ چوڭ باينىڭ بىرى ئىدى. ئۇنىڭغا ھېچنەرسە كاملىق قىلمايتتى. لېكىن ئۇ بۇ بايلىقلارنى پەقەتلا مىللىتى ئۈچۈن تاپقانلىقى تۈپەيلى، كەسكىن مىنۇتلاردا مىللىتىنى تاللاپ، بايلىقىدىن ۋاز كەچتى! ۋاڭ لى چۈەننىڭ ئاگاھلاندۇرىشىنى رەت قىلىپ، « مېنىڭ ئىستىقبالىم ئاللاھتۇر! » دېدى. ئۇ ئەشۇ شۇئارى سەۋەپلىك پۈتۈن بايلىقىدىن ئايرىلىپ قېلىشىنى بىلەتتى. لېكىن ئۇ كەسكىن پەيتتە مىللىتى ئۈچۈن بارلىقىنى قۇربان قىلىشقا تەييار تۇردى!

ئۇ، ئۆز بايلىقلىرىنى قوغداپ قېلىش ئۈچۈن، خىتاي ئەمەلدارلىرىنىڭ كۆزىگە ياخشى كۆرۈنمەن - دەپ، ئۆز پۇللىرى بىلەن خىتاي كۆچمەنلىرىگە ئۆي - ماكان سېلىپ بېرىۋاتقان، خىتاي دۆلىتىنىڭ « قوش تىللىق مائارىپى » ئۈچۈن ئۆز خىراجىتى بىلەن مەكتەپ سالدۇرۇپ تەقدىم قىلىۋاتقان، پۇل ئۈچۈن ۋەتەننى، مىللەتنى پۈتۈنلەي كۆڭلىدىن چىقىرىۋېتىۋاتقان، ساختا ئابرويلىق، ئىچى ۋە تېشى چىرىكلىشىپ كەتكەن بايلاردىن ئاسمان بىلەن زىمىندەك پەرقلىنىپ تۇرىدۇ!

ئۇ، ئىقتىساد ياردەم قىلسام خىتاي ھۆكۈمىتى بىلىپ قالسا، يەتمىش پۈشتۈمنى جايلاپ قويامدىكىن - دەپ، مىللەت دەۋاسىغا ياردەم قىلىشتىن ئۆزىنى تارتىدىغان، ئەگەر مىللەتچىلەر باش كۆتىرىپ قالسا، خىتايدىن ئالىدىغان تىجارى پايدام زىيانغا ئۇچرامدىكىن - دەپ، ئۆز پايدىسىنى كۆزلەپ، مىللەت ئۇرۇشىغا ياردەم قىلمايدىغان، ئىككى تەرەپنىڭ ئوتتۇرىسىدا كۈچ نىسبىتىگە قاراپ مۇئامىلە قىلىدىغان، مۇناپىق بايلاردىن، نامەرت پۇلدارلاردىن ئاسمان بىلەن زىمىندەك پەرقلىنىپ تۇرىدۇ!

رەبىيە قادىر خانىم ئۆزى مۇشۇ كىتاپتا بايان قىلغىنىدەك، ئارانلا تولۇقسىز ئوتتۇرا مەكتەپتە ئوقۇغان. لېكىن ئۇ ئەمەلىي بىلىملەرنى ئىجتىمائىي جەمئىيەتتىن ئىگىلىگەن بولسا، نەزىرىيىۋى بىلىملەرنى يولدىشى سىدىق ھاجى روزى ئەپەندىدىن ۋە مەنئۇ ئۇستازلىرى زۇنۇن قادىرى، ئابدۇرەھىم ئۆتكۈر، تۇرغۇن ئالماسلاردىن ئالغان ئىدى. ئۇ، ئايلىق مائاشنىڭ قولى بولۇپ قالغان زىيالىلاردىن، مىللەتكە پايدىسى تەگمەيدىغان

دوكتۇرلاردىن، ئالىم بولۇش ئۈچۈن، پروفېسسور بولۇش ئۈچۈن ئوتتۇز يىللارچە ئۆمۈر سەرپ قىلىپ، ئۆز ئۆزىگە قۇل بولۇپ قالغان، نام - ئابرويغا بەنت بولۇپ، مىللەت ئۈچۈن بىر سائەتلىكمۇ باش قاتۇرمايدىغان ئۇنداق ئالىم، دوكتۇر، پروفېسسورلاردىن ئاسمان بىلەن زېمىندەك پەرقلەنىپ تۇرىدۇ!

بۈگۈنكى، بۇ سىياسى دەۋايىمىز بۆسۈش پەللىسىگە يەتكەن پەيتتە، ئۆز ئىشىمىزنى ئۆز ئىچىمىزدىن پۇختىلاپ قۇرۇپ چىقىش ئۈچۈن ۋەتەن، مىللەت يولىدا ئىمانى مەۋج ئۇرۇپ تۇرىدىغان دىنىي زاتلارغا، ۋەتەن مىللەت ئۈچۈن رابىيە قادىردەك بارلىقىنى ئاتىيالايدىغان بايلىرىمىزغا، ۋەتەن مىللەت ئۈچۈن بىلىم ئىقتىدارىنى، نوپۇز ئابرويىنى ئاتاپ قويىدىغان سىدىق ھاجى روزىلاردەك بىلىم ئەھلىگە، ئالىم، دوكتۇرلارغا بەكمۇ ئېھتىياجلىق ئىدى. ئەپسۇس ئۇنداق بىر ئومۇمى بۇرۇلۇش، ئۆزلىكىدىن قوزغىلىپ ھەرىكەتلىنىش تېخىچە كۆرۈلگىنى يوق! دەۋايىمىزنىڭ جان تومۇرى تېخىچە كەسىپلەشكىنى، ئىلمىلەشكىنى يوق! يەنە يېقىنقى بىرەر يىلدىن كېيىن دۇنيانىڭ بۇلۇڭ پۇچقاقلرىدىن «سايلام» غا خالتا كۆتۈرۈپ كېلىشىدۇ كىشىلىرىمىز.

دېمەك، رابىيە قادىر خانىم دەۋايىمىزنى ھەممىمىز كۆرۈپ تۇرغاندەك، قىتئە ئارىلاپ تەشۋىق قىلىۋاتىدۇ. كۈن چىقىشتىن كۈن پېتىشقىچە قۇياش نۇرىدەك پارلىنىۋەتتى. ئۇ تۈرمىدىن چىقىمىغان بولسا، بەزەنلەر ئارزۇ قىلغاندەك «مەر-دانىلەرچە خىتاي تۈرمىسىدە قۇربان بولغان بولسا» قانداقمۇ قىلاتتۇق ھە؟!

بىزنىڭ ۋەزىپىمىز ئەۋلاتنى ئەۋلاتقا ئۇلاپ ۋەتەن دەۋاسى قىلىش ئەمەس. بەلكى ۋەتەننى ئازات قىلىش. ئەمما ۋەتەن ئازات قىلىش ئۇنداق ئاسان، يىغىن ئېچىش، بالىلارنى ئوقۇتۇش، دەرەك ئىجارە ئېلىش، كىتاپ - كېچەكلەرنى پۇلغا باستۇرۇپ بىكارغا تارقىتىش... قاتارلىق ئادەتكە ئايلىنىپ قالغان ئىجتىمائىي مىدىرلاش بىلەن ھېچنەرسىگە ئېرىشەلمەيمىز. بۇنى مۇشۇ خەتنى ئوقۇپ چۈشىنەلگىدەك ھەر قانداق كىشى بىلىدۇ. لېكىن مۇھىمى بىلىشنى ئەمەلىيلەشتۈرۈشتۇر. بىلىپ قويغانلىق بىر نەرسىگە يارىمايدۇ.

يىغىپ ئېيتقاندا «رابىيە قادىر دەۋرى» نى غەنىمەت بىلىپ، ئومۇميۈزلۈك ھەرىكەتلىنىش، مىللەت سۈپىتىدە بىرلىك سەپكە ئۇيۇشۇپ، مىللى ئىقتى - دارىمىزنى كۆرسۈتۈشىمىز كېرەك! ئۇنداق بولمايدىكەن، بۇ غەنىمەت دەۋر ئۆتۈپ كېتىپ، يەنە بىز ئاۋالقىدەكلا ئەسكى چاپاندەك تاشلىنىپ، خورلىنىپ قالىمىز!.

ب د ت تەشكىللىگەن « خەلقئارا ئاياللار كونفرانسى » نىڭ 1995 - يىلى بېيجىڭدا چاقىرىلغان 4 - نۆۋەتلىك يىغىنىغا رابىيە قادىر ۋەكىل بولۇپ قاتناشتى. بۇ رابىيە قادىرنىڭ تۇنجى قېتىم غەربلىك ۋەكىللەر بىلەن بىرگە بولۇشى ئىدى. غەربلىك ۋەكىللەر ئارىسىدا ھىلارى كلىنتون خانىممۇ بار ئىدى. خىتاي ھۆكۈمىتى بولسا، رابىيە قادىرغا ئۈچ نەپەر خىتايىنى ھەمرا قىلغان ئىدى. ئۇلار رابىيە قادىرنىڭ ھەر بىر قەدەملىرىگىچە، ھەر بىر سۆز - ھەرىكەتلىرىگىچە نازارەت قىلىشاتتى. ئۇ ھەرگىزمۇ ئەركىن - ئازادە سۆزلىيەلمەيتتى. ھۆكۈمەتنىڭ بىلدۈرۈشىچە رابىيە قادىر چەتئەل تىلى بىلمىگەن ئۈچۈن، بۇ ئۈچ نەپەر ئايال خىتاي تەرجىمانلىق قىلىشى كېرەك. بىراق بۇ خىتاي تەرجىمان ئاياللار رابىيە قادىرنىڭ سۆزلىگەنلىرىنى ئەينەن تەرجىمە قىلمايتتى ھەمدە بۇ نازارەت گۆرۈگە ئالغۇچىلار بىلەن گۆرۈگە ئېلىنغۇچىنى ئەسلىتىپ تۇراتتى.

كونفرانس بىناسىنىڭ ئالدىدا ئۈچ نەپەر تىبەتلىك ئايال پۇت - قوللىرىنى كىشەنلەپ، خىتاي زۇلمىغا قارشى نامايىش قىلماقتا ئىدى. ئۇلار ئۆز ۋەتىنىنىڭ مەسلىھەتلىرىنى باتۇرلارچە ئاڭلىتاتتى. ژورنالستلارنىڭ دىققىتى ئۇلارغا مەركەزلەشكەن بولۇپ، بىرمۇ چەتئەللىك مۇخبىر شەرقى تۈركىستاندا ئۇيغۇر خەلقىنىڭ تارتىۋاتقان زۇلۇملىرى ھەققىدە مەلۇمات ئىگىلىمىدى. رابىيە قادىر ئويلايتتىكى، نېمىشكە بىز - ئۇيغۇرلار ئۈستىمىزدىكى زۇلۇملار ھەققىدە سۆزلىيەلمەيمىز؟ نېمىشكە خەلقىم تارتىۋاتقان ئازاپلار توغرىسىدا شىكايەت قىلىشىمغا بولمايدىكەن؟.

پۈتۈن دۇنيادىن كەلگەن سىياسەتچىلەر، ئىنسان ھەقلىرى تەشكىلاتلىرى خادىملىرى تىبەت ھەققىدە توختالدى. شەرقى تۈركىستاندىكى ئەھۋاللار بىلەن تىبەتنىڭ ئەھۋالى پۈتۈنلەي ئوخشاش بولسىمۇ، چەتئەللىكلەرنىڭ تىبەتكە بولغان قىزىقىشى دالاي لامادىن مەنبەلەنگەن ئېنىق. ئۇيغۇر خەلقىنىڭ دەردىنى دۇنياغا ئاڭلىتىدىغان، ئۇيغۇرلارنى دۇنياغا تونىتىدىغان كۈچلۈك بىر ئاۋاز بولۇشى كېرەك ئىدى. رابىيە قادىر شۇنداق بىر خىيالغا پاتتى:

– ئەركىن سۆزلەش ئۈچۈن مەن چوقۇم چەتئەلگە چىقىشىم كېرەك، شۇندىلا دۇنيا ئەھلىنىڭ ۋەتىنىمىزگە بولغان قىزىقىشىنى قولغا

كەلتۈرگىلى بولىدۇ .

ھېلىقى تىبەتلىك ئاياللار غۇرۇرلانغان ھالدا ئۆز مۇددىئالىرىنى بايان قىلىشاتتى. ئۇيغۇرلار بولسا گاس، گاچىلاردەك ئاۋازسىز قالغان ئىدى.

1996 - يىلى ئاپرىل ئېيىدا خىتاي، روسىيە، قازاقىستان، تاجىكىستان قىرغىستان دۆلەتلىرى ئۆز - ئارا كېلىشىم ئىمزالىدى. مەزكۇر دۆلەتلەر ئۆز ئارا ئىشىنىش، چېگرا مۇداپىئەسىنى كۈچەيتىش، بۆلگۈنچىلەرگە قارشى تۇرۇش، قورال ئەتكەسچىلىكىگە قارشى تۇرۇش قاتارلىق توختاملار ماقۇللىدى. شۇنىڭ بىلەن بۇ دۆلەتلەردە كۈچلۈك قوراللىق ساقچى ئەترىتى تەشكىللىنىپ، چېگرا تەكشۈرۈشمۇ كۈچلەندۈرۈلدى. بۇندىن بۇرۇن قازاقىستان ۋە قىرغىزىستانلاردا خىتايغا قارشى پائالىيەت قىلىپ كەلگەن ئۇيغۇر تەشكىلاتلىرى چەكلىمىگە ئۇچرىدى. ئوتتۇرا ئاسىيادىكى ئۇيغۇر تىجارىتىمۇ ئىستىقبالنى يوقىتىشقا يۈزلەندى. رابىيە قادىرنىڭ ئوتتۇرا ئاسىيادىكى تىجارى ئىشلىرىغا ۋاڭ لې چۈەن قول تىقىپ چەكلىمە قويدى. پۈتۈن ئۇيغۇر تىجارەتچىلىرىنىڭ ئىشلىرى قىيىنلاشتى. ئاۋالقى 10% باج، بىراقلا 50% گە ئۆستۈرۈلدى.

تۈركىيەگە ئۇيغۇرلارنىڭ كىرىشى قىيىنلىشىپ باراتتى. خىتايلار ئۈچۈن تۈرك ئەلچىخانىسى دەرھال ۋىزا تەستىقلايدۇ، ئۇيغۇرلار ئەڭ ئاز ئىككى، ئۈچ ئاي كۈتۈشى كېرەك. گەرچە تۈركىيە شاڭخەي ئىتتىپاقىغا ئەزا بولمىغان بولسىمۇ، لېكىن خىتاي - تۈركىيە تىجارى كېلىشىملىرىدە، خىتاي كۈرت مەسىلىسىگە ئارىلاشمايدىغان، تۈركىيەمۇ ئۇيغۇر مەسىلىسىگە قۇلاق سالمايدىغان، تۈركىي قېرىندىشىنىڭ دەردىنى كۆرمەسكە سالىدىغان توختامغا ماقۇل بولغان ئىدى.

1996 - يىلى رابىيە قادىرغا خىتاي دۆلەت ئىشلىرى مىنىستىرلىكىدىن بىر تەكلىپ كەلدى. يەنى ئۇ مەركىزى ھۆكۈمەتتىن كەلگەن ئۈچ نەپەر خىتاي ئەمەلدارى بىلەن ئۈرۈمچىدە مېھمانخانىدا ئۇچراشتى.

— بۈگۈنگىچە سىز كىشىلىك ھاياتىڭىزدا ئېرىشكەنلىرىڭىز، مىليونلىغان كىشىلەرنىڭ ئارزۇ-ئارمانلىرىدۇر ! _ دېدى بىر خىتاي ئەلەمدار سۆز باشلاپ _ مەركىزى ھۆكۈمەت سىزنىڭ ئورنىڭىزنى تېخىمۇ كۆتەرمەكچى، چۈنكى سىز شىنجاڭ ئۇيغۇر ئاپتونوم رايونىدىكى مۇقىملىقنى ساقلاشتا ئاچقۇچلۇق رول ئوينايسىز. لېكىن سىز پەقەتلا ئىتائەتچان بولىشىڭىز

كېرەككى، ھەرگىزمۇ ئارتۇق سۆزلەشكە بولمايدۇ! بېيجىڭدا سىزنى ئۈچ ئايدىن ئالتە ئايغىچە سىياسى ئۆگىنىشكە تەكلىپ قىلىمىز. بىز بىرلىكتە ئولتۇرۇپ يەنە بىر قېتىم ئوچۇق سۆزلىشەيلىكى، سىز بەكلا مىللەتچى ئىكەنسىز! سىز مەركىزى ھۆكۈمەتنىڭ سىياسىتىنى دائىم دېگۈدەك قوبۇل كۆرمەيدىكەنسىز! ئېھتىمال ئەمەلىيەتتە ئۇنداق ئويلاپمۇ كەتمەيدىغانسىز!

يەنە بىر خىتاي ئەلەمدار _ بىزنىڭ پىلانلىرىمىزغا قانداق قارايسىز؟ گەرچە سىز پارتىيە ئەزاسى بولمىغان بولسىڭىزمۇ، مەركىزى پارتىيە مەكتىۋىگە بېرىشنى خالامسىز؟ بىزنىڭ ئۈمىدىمىز ناھايىتى چوڭ، بۈگۈندىن باشلاپلا شىنجاڭ ئۇيغۇر ئاپتونوم رايونىدا سىزنى تىكلەيمىز، سىزنى تونۇيمىز! _ دېدى گەپنى ئوچۇق ئېيتىپ.

رايىيە خانىم قەددىنى تىك تۇتۇپ ئولتۇرغان ھالدا گەپ باشلىدى:
_ سىلەر دۆلەت ئىشلىرى مىنىستىرلىكىدىن بولامسىلەر؟ ئۇنداقتا شۇنى بىلگىم كېلىدۇركى، نېمىشكە سىلەر مەن بىلەن كۆرۈشۈشتىن ئىلگىرى شىنجاڭ ئۇيغۇر ئاپتونوم رايونلۇق ھۆكۈمەت بىلەن سۆزلىشىسىلەر؟ نېمىشكە بۇ رايوندا ئەڭ نوپۇزلۇق، ھوقۇقدار خىتاي بولۇشى كېرەك؟ نېمىشكە خىتايلار پۈتۈن كۈچ - قۇدرەتنى ئىگىلىۋالىدۇ؟
خىتاي ئەمەلدار بىر ئوتلام چاي ئىچىۋالغاندىن كېيىن جاۋابەن مۇنداق دىدى:

_ بىز يوقۇرىدا دەپ ئۆتكىنىمىزدەك، سىز كۆپ سۆزلىمەسلىگىڭىز كېرەك ئىدى! پەرىزىمچە سىز بەكمۇ قورقۇنچلۇق دەرىجىدە ئىتائەتسىز ئايالەكەنسىز. سىز ھەممە ئىشقا ئارىلىشىۋالدىكەنسىز. ئۆز ئەھۋالىڭىزغا بېقىپ ئىش كۆرمەيدىكەنسىز. بۇ سىز ئۈچۈن بەكمۇ قايغۇلۇق بىر ئىش. ئەگەر سىز قايتا ئويلۇنۇپ كۆرسىڭىز جەزمەنكى بۇ رايوندا رەھبەرلىك ئورۇنغا كۆتىرىلسىز. مەركىزى ھۆكۈمەت سىزگە ئىشىنىدۇ. شۇنىمۇ ئويلۇنۇپ قويۇڭكى سىز بىر ئايال، پۈتۈن بىر خەلقنىڭ تەقدىرىنى ئوڭشاپ بولالمايسىز! ئەگەر شۇنداق داۋام ئەتسىڭىز پات يېقىندا پۈتۈنلەي يالغۇز قالسىز .

شۇ ئانغىچە سۈكۈتتە ئولتۇرغان ئۈچىنچى خىتاي ئەمەلدار ئېغىز ئاچتى:
_ بىز قىلىدىغاننىڭ ھەممىسىنى قىلدۇق، دەيدىغاننىڭمۇ ھەممىسىنى ئوچۇق دىدۇق. بىز يەنە سىزگە بىر قېتىم پۇرسەت بەرمەكچىمىز! ئۇ بولسىمۇ بىز سىزگە بەرمەكچى بولۇۋاتقان ھوقۇقى غالىبىيەتتۇركى، ئۇنىڭ بىلەن سىز ئۆز خەلقىڭىزنى بەختكە ئېرىشتۈرەلەيسىز! بۇ بىر تەكلىپكى، سىز پەقەتلا

بىر قېتىم ئېرىشەلەيسىز. شۇمۇ سىزگە ئايان بولۇشى كېرەككى، بىز بىلەن بىرگە ئىشلەشنى خالىمىغان كىشى ناھايىتى چوڭ مەسىلىگە دۇچ كېلىدۇ! بالا - قازاغا يولۇقىدۇ. ئاخىرىدا سىزگە شۇنىمۇ ئەسكەرتىپ قويماقچىمىزكى، شىنجاڭ جۇڭگۇنىڭ ئايرىلماس بىر قىسمىدۇر!.

ئۇنىڭ سۆزى تۈگە - تۈگىمەيلا رابىيە قادىر ئورنىدىن تۇردى ۋە ئىشىك تەرەپكە قاراپ قەدەم تاشلىدى. ئۇ ئىشىككە يېقىنلاپ كەلگەندە ئارقىسىغا بۇرۇلۇپ:

— مەن سىلەرنى مەن بىلەن بىرگە خوتەنگە بېرىشقا تەكلىپ قىلىمەن - دىدى.

— نېمىشكە بىز سىز بىلەن خوتەنگە بارغۇدەكمىز؟ ئۇ يەردە كۆرگىدەك نېمە بار ئىدى؟ — دەپ سورىدى ھېلىقى دەسلەپتە سۆز باشلىغان خىتاي ئەمەلدار.

— ئۇ يەردە قۇرۇپ كەتكەن چوڭ بىر كۆلنى كۆرىمىز، سۈيى قۇرۇپ بېنەم يەرگە ئايلىنىپ كەتكەن، خىتاي كۆچمەنلىرى ئۇنىڭ سۈيىنى ئىچىپ قۇرىتىۋەتكەن بىر كۆلنى كۆرىمىز! — دىدى رابىيە قادىر ۋە دەرھال چىقىپ كەتمەكچى بولدى. بىراق خىتاي ئەمەلدارنىڭ بىرى ئۇنى توختاتتى ۋە

— يەنە بىر گەپ قالدى - دەپ قوشۇمچە قىلدى — ئەگەر سىز ئۇيغۇر تارىخىدىكى يولباشچى، داھىلارنىڭ تەقدىرىدىن ياخشىراق مەلۇماتقا ئىگە بولسىڭىز، بىلىپ قالسىڭىزكى ئۇلارنىڭ ھەممىسى مەغلۇبىيەتتۇر!

كېيىنكى كۈنى ئۇيغۇر ئاپتونوم رايونلۇق خەلق قۇرۇلتىيى يىغىن زالىغا يىغىنغا قاتنىشىش ئۈچۈن رابىيە قادىرمۇ كەلگەن ئىدى. زالدا تۈرلۈك خوشنا دۆلەتلەرنىڭ رەئىسلىرى، ئاپتونوم رايونلۇق يوقۇرى دەرىجىلىك ئەمەلدارلارمۇ يىغىلغان. ئابلەت ئابدۇرىشىت، ۋاڭ لى چۈەن قاتارلىق ئاپتونوم رايونلۇق ئەمەلدارلار ھېلىقى ئۈچ نەپەر خىتاي بىلەن سۆھبەتلىشىپ قەدەم كۆتىرىشمەكتە ئىدى. بۇ ئەھۋالدىن رابىيە قادىر قاتتىق تەئەججۈپلەندى.

خىتاي ھۆكۈمرانلىرى ئۇيغۇر تارىخىنى ياخشى بىلىدىغان، تارىخ بىلەن شۇغۇللىنىدىغان مۇتەخەسسسلەرنى بىر بىرلەپ قولغا ئېلىشقا باشلىدى. رابىيە قادىر بۇ ھادىسىنىڭ سىدىق ھاجى روزى ئەپەندىنىڭ بېشىغىمۇ كېلىدىغانلىقىنى سەزمەكتە. چۈنكى ئۇ تارىخقا ئەئەللۇق نۇرغۇنلىغان مۇھىم ماتېرىياللارنى توپلىغان ۋە ئارخىپلاشتۇرغان. شۇڭا ئۇ يولدىشىنىڭ ۋەتەندىن ئايرىلىپ، چەتئەللەرگە چىقىپ كېتىدىغان ۋاقىتنىڭ يىتىپ كەلگەنلىكىنى

كوپ قېتىم تەكىتلەيتتى. لېكىن سىدىق ھاجى روزى ئەپەندى بولسا، ۋەتەن خەلقىنىڭ ئاڭ سەۋىيەسىنىڭ يۈكسىلىشىنى كۆزدە تۇتۇپ، ۋەتەندىن ئايرىلىشنى رەت قىلاتتى. ھەمدە 52 ياشقا كەلگەن بىر ئادەمگە نىسبەتەن، يات تىلدا سۆزلىشىدىغان بىر ئەلگە كېتىش، ھاياتنى يېڭىدىن باشلاش بەكمۇ قىيىن ئىش ئىدى. ياكى تۈركىيەگە، ئۆزبېكىستان قاتارلىق تۈركى تىللىق دۆلەتلەرگە كېتىشمۇ كۆڭۈل ئارام تاپىدىغان ئەھۋال ئەمەس ئىدى. شۇنداق كۈنلەرنىڭ بىرىدە سىدىق ھاجى روزى ئەپەندى رابىيە قادىرغا:

– مېنى دېموكراتىك غەرب ئەللىرى ھاياجانلاندۇرىۋاتىدۇ. ئەگەر ۋەتەندىن ئايرىلىشىم مەجبۇر بولۇپ قالسا چوقۇم ئامېرىكىغا كېتىمەن! دىدى.

خېلە ئۇزۇندىن بېرى رابىيە قادىر ئىددىيە جەھەتتىن ھەممىگە تەييارلىق قىلىپ قويغان. يەنى يولدىشى چەتئەلگە چىقىپ كەتسە، ۋەتەن ئىچىدە يۈز بېرىدىغان ئەھۋاللار، رابىيە قادىرنىڭ شەخسەن ئۆز بېشىغا كېلىدىغان ئاقىۋەتلەر _ ئىش قىلىپ ياخشىلىقتىن دېرەك يوق ئىدى. چۈنكى سىدىق ھاجى روزى ئەپەندىنىڭ نامىنى ئاتاپ تۇرۇپ، خىتاي ھۆكۈمىتى ئالاھىدە ئاگاھلاندۇرۇش قىلغان.

ساياھەت ئىشلىرى ئۈچۈن رابىيە قادىرغا ئۈچ كىشىنى ھەمراھ قىلىپ قويدى. بۇ ئۈچ كىشىنىڭ بىرى ئۇيغۇر ئايال، ئىككىسى خىتاي بولۇپ، ئۇلار خىتاي بىخەتەرلىك ئورگانلىرىنىڭ خىزمەتچىلىرى ئىدى. ئۇلارنىڭ ھەمراھلىقىدا ئامېرىكىغا ۋىزا ئېلىش ئىشلىرىمۇ ئاسانلا بىر ياقلىق قىلىندى. ئامېرىكىغا ئۇچىدىغان ئائىرىلارنى ۋە ئۇچۇش ۋاقتىنىلا رابىيە قادىر يولدىشى سىدىق ھاجى روزى ئەپەندىگە بىلدۈردى. ئۇمۇ خانىمى بىلەن ساياھەت قىلىشنى بەك ئارزۇ قىلاتتى. شۇڭا بۇ تېز يولغا چىقىدىغان سەپەردە دوستلىرى بىلەن كۈتۈپخانىسى بىلەن قايتا خوشلاشمىدى.

ئۇلار ئامېرىكىغا يېتىپ كېلىپ، ئائىرىلاردىن ئايرىلىپلا رابىيە قادىر يولدىشىغا ئېيتتى:

– سەن ئەمدى مۇشۇ يەردە قېلىشنىڭ كېرەك! چۈنكى مەن سېنىڭ تۈرمىگە كىرىپ قېلىشىڭنى خالىمايمەن!.

ئۇ شۇ گەپلەردىن كېيىنلا سىدىق ھاجى روزى ئەپەندىنىڭ پاسپورتىنى ئېلىۋالدى.

– سەن! سەن ھۆكۈمەتنىڭ ئۆزىمۇ؟ _ دېدى سىدىق ھاجى روزى پۈتۈنلەي تۈگەشكەن بىر ئۈمۈتسىز قىياپەتتە ۋە:

__ قايسى ھەق - ھوقۇق بىلەن ماڭا مۇشۇ ئىشنى قىلىدىڭ! __ دىدى سۇئال ياغدۇرۇپ.

ئۇلار ھەر كېچىسى ئىككى سائەتلا ئۇخلايتتى. ھەمراھلىرىدىن خالى قالغانلىرىدا ۋەتەن مىللەت ئۈچۈن ئامېرىكىدا قانداق پايدىلىق شارائىت بار، نېمە ئىشلارنى قىلىشى كېرەك، ئەركىن - دېموكراتىك دۆلەتتە قايسى ئەۋزەللىكلەر بار __ ئىشقىلىپ ئۇلار ئۇزۇن يىللىق پىلان - سىتراتېگىيەلەر ئۈستىدە باش قاتۇرۇشتى. ئۇلار بىر ئايچە ۋاقىت ئامېرىكىنىڭ نۇرغۇن شەھەرلىرىنى كېزىپ چىقىشتى. رابىيە قادىرنىڭ ۋەتەنگە قايتىش ھەپتىسىدە سىدىق ھاجى روزى ئەپەندى دوست - يارەنلىرى توغرىسىدا كۆپ سۆزلەرنى قىلىشقا باشلىدى. بولۇپمۇ ۋەتەندىن ئايرىلىش ئالدىدا قەشقەر، خوتەن، غۇلجا تەرەپلەرنى قايتا بىر كۆرۈۋالغان بولسا، ئۇ تۇپراقلار بىلەن قېنىپ خوشلىشىۋالغان بولسا نېمە دېگەن ياخشى بولاتتى ھە! لېكىن ئۇنىڭ بۇ ھەسرەتلىرىنى رابىيە قادىر رەت قىلاتتى ۋە __ ئەگەر بىز بۈگۈن ۋەتەندە بولغان بولساق، سەن ئاللىقاچان تۈرمىدە بولغان بولاتتىڭ! __ دەپ، ئۇنى بەزلەيتتى. بىراق ئۇ ھەر بىر سۆزىدە بىر تەنە قىلاتتى:

__ كىم تونۇيتتى مېنى؟ ئامېرىكىدىكى مۇھاجىر ئۇيغۇرلار مېنىڭ ھەققىمدە نېمىنى بىلەتتى؟.

__ ئەگەر سەن مېنى سۆيسەڭ، مەن بىلەن بىرگە ئامېرىكىدىكى ئىمكانىيەتتىن ياخشى پايدىلىنىپ، ۋەتىنىمىزنىڭ ئازاتلىقى ئۈچۈن كۈرەش قىلىسەن __ دىدى رابىيە قادىر جاۋابەن. سىدىق ھاجى روزى چەكسىز ئۈمۈت ئىلكىدە:

__ راستىنلا ئامېرىكىغا كېلەمسەن؟ __ دېدى رەپىقىسىگە تىكىلىپ. بۇ كەيپىيات ئۇنىڭ ئامېرىكىدا قېلىشقا ماقۇل بولۇۋاتقانلىقىنى بىلدۈرەتتى. شۇڭا رابىيە قادىر ئۇنىڭ مەڭزىنى سىلاپ:

__ ۋەتەندە يەنە نۇرغۇنلىغان مۇھىم ماتېرىياللار قالدى، ئۇ ماتېرىياللار بىزگە لازىم بولىدۇ. مەن ئۇلارنى ئەكىلىشىم كېرەك __ دىدى .

رابىيە قادىر يولغا چىققاندىن كېيىن، ئۇ ۋىرگىنىئادىن بىر ئۆي ئىجارىگە ئالدى. ئۇ ئەشۇ ئۆيدە ئېنگىلىس تىلى ئۈگەنمەكچى! بىراق ئۇنىڭ مېڭىسىدە تىل ئۈگەنگىدەك بوشلۇق بارمىدى! ئۇ ئەشۇ ئۆيدە يازماقچى! بىراق ئۇ يازغانلىرىنى قەيەردە نەشر قىلدۇرىدۇ!.

رابىيە قادىر ئۈرۈمچىدىن ئۇنىڭغا تېلېفون قىلغىنىدا ئۇ مۇنۇلارنى دېگەن

ئىدى:

— مەن بىر تۈرمىدە، بۇ باشقا بىر شەكىلدىكى تۈرمە! مەن تىل بىلمەيمەن! مېنى يوقلاپ كېلىدىغان، مېنى ئىزدەپ كېلىدىغان دوستۇمۇ يوق! مەن دېرىزىدىن سىرتقا قارايمەن، سۈيۈملۈك ئايالىم بۇ يەردە يوق! ئۇلار بىر بىرىنى توققۇز يىل كۆرەلمەيدىغانلىقىنى ئۇ چاغدا ھەرگىزمۇ بىلمەيتتى! (شۇ ناملىق كىتاپ 276-287 بەتلەردىن)

(قوشۇمچە)

بەزەنلەرنىڭ ئورۇنسىز ئەنسىرەشلىرىگە، ياكى خەلقنىڭ قەلبىدە رايىيە قادىرخانىمغا نىسبەتەن شۈبھە پەيدا قىلىش نىيىتىدە، ئەندىشىلىنىش شەكلىدە ئەتەي ئوتتۇرىغا تاشلاپ:

« ئەگەر كۈنلەرنىڭ بىرىدە خىتاي ھۆكۈمىتى رايىيە قادىرغا ئۇيغۇر ئاپتونوم رايونىنىڭ رەئىسلىكىنى بەرسە، ياكى ئۇنىڭ ئوغۇللىرىنى گۇرۇگە ئېلىۋالسا قانداق بولۇپ كېتەر ھە! » دېگەن غەيرى نورمال پىكىر ۋە ئېغۇللىرىغا رايىيە قادىرخانىم نىڭ ھاياتى ھەر قەدەمدە جاۋاپ بېرىپ كەلگەن ئىدى.

ئۇنىڭغا لازىم بولغىنى ئەمەل، مەنسەپ، ھوقۇق، ئابروي، مال - دۇنيا، شان - شۆھرەت ئەمەس ئىدى! ئۇ خالىغان بولسا ئاللىبۇرۇن ھەممىگە ئېرىشىپ بولغان . بىراق ئۇنىڭ ئېرىشمەكچى بولغىنى مىللىتىنىڭ بەخت - سائادىتى، ۋەتىنىنىڭ ئازاتلىقى، خەلقنىڭ بەختىيارلىقى بولغانلىقى ئۈچۈن ئۇ خىتاي تەقدىم قىلغان بارلىق نوپۇزلاردىن يۈز ئۆردى. ھەتتا ئۆز مېھنەت تەرىپىدىن قازانغان، ھالال مال - دۇنياسىدىنمۇ ۋازكەچتى! ئۇ ھەر قەدەمدە مىڭلارچە قۇربانلىق بەردى. ئۇ چەكسىز بەدەل تۆلىدى.

بىز بۈگۈن (*) ئۆز ئوغلنىڭ جېنىنى ئاللاھ رىزاسى ئۈچۈن ھەدىيە قىلىشقا تەسەددۇق ئەيلىگەن، ھەزرىتى ئىبراھىمنىڭ « قۇربانلىق » خاتىرە كۈنىدە ياشىماقتىمىز! بۇندىن بەش مىڭ يىل ئاۋالقى ھەزرىتى ئىبراھىمنىڭ ئوغلنى « قۇربانلىق قىلىش » تىن ئىبارەت ئۇلۇغ ئەقىدىسىنى، چەكسىز جاسارىتىنى، ئىنسانىيەتكە « قۇربانلىق قىلىش » نەمۇنىسىنى كۆرسەتكەن ئۇلۇغۋار پەزىلىتىنى ئەسلىمەكتىمىز!.

كۆز ئالدىمىزدا، بىزنىڭ ئارىمىزدا، بىز بىلەن بىر تەقدىرگە باغلانغان، بىز

بىلەن بىر ھاۋادىن نەپەس ئېلىۋاتقان، ئۆزىمىزنىڭ قېنىمىزدىن، ئۆزىمىزنىڭ تىلىمىزدىن شۇنداق بىر ئۇلۇغ خىسلەت ساھىبى، مەدھىيەلەشكە لايىق، ئۈلگە تىكلەشكە سالاھىيەتلىك بىر ئۇلۇغ ئانا نامايەن بولسا، بىز نېمىشكە ئۇنى تىللاردا داستان قىلمايدىكەنمىز!.

نەمىزىنىڭ ئاسمان پەلەك ئوت بارخانىدىن ئىبراھىمنى سالامەت قۇتقۇزغان ئاللاھ، رەببىيە قادىرخانىمنى خىتاينىڭ ئۆلۈم زىندانىدىن قۇتقازسا، ئىسرائىل مىللىتىنى پىرئەۋننىڭ زۇلمىدىن ھەزرىتى مۇسا ئارقىلىق قۇتقۇزغان ئاللاھ، ئۇيغۇر مىللىتىنىمۇ خىتاينىڭ زۇلمىدىن رەببىيە قادىر ئارقىلىق قۇتقۇزۇشنى ئىرادە قىلغان بولسا، ئاللاھ ۋەدىسىگە خىلاپلىق قىلغان بولامدەكەن!؟

ئاللاھنىڭ ئورۇنلاشتۇرۇشى شۇنداق سىرلىق، شۇنداق مۆجىزىلىك بولىدۇ. رەببىيە قادىر خانىم ھەممىمىزنىڭ ئانىسىغا ئوخشاشلا ئاددى ۋە مېھرىبان بىر ئانا. لېكىن ئۇنىڭ روھىنى ئاللاھ شۇنداق كۈچلۈك ياراتقان. ئۇ ئەشۇ روھنىڭ تىنىم تاپماس ھەرىكەتچىسىدۇر.

بىز ئۇنى قوللايلى! ئۇنىڭغا مەدەت بېرىيلىكى، ھەرگىزمۇ ئازار بەرمەيلى. ئۇنى يېرىم يولدا يالغۇز تاشلىمايلى.

ئاللاھنىڭ نېمىتىگە تۈزكۈرلۈك قىلغانلار جازاسىنى ھەسسىلەپ تارتقۇسى. ئاللاھنىڭ نېمىتىگە شۈكۈر ئېيتقانلار روناق تاپقۇسى! رەببىيە قادىرخانىمنى دەۋرىمىزدە ئاللاھ بىزگە نېمەت قىلىپ ئەۋەتتى. بۇ نېمەتنى قەدىرلەيلى!.

(*) _ قۇربان ھېيت كۈنلىرى يېزىلغان

1997- يىلى قەھرىتان قىشتا قەشقەرنىڭ پەيزىۋات ناھىيىسىدە شۇنداق قاتتىق يەر تەۋرەش ئاپىتى يۈز بەردى. يۈزلىگەن مەھەللىلەر، مىڭلىغان ئۆيلەر يەر بىلەن يەكسان بولۇپ كەتتى. سان - ساناقسىز كىشىلەر تام ئاستىدا كۆمۈلۈپ قالدى. لېكىن مەركىزى ھۆكۈمەت ئاپەتتە ئۆلگەن كىشىلەرنىڭ سانىنى ئەينەن ئاخبارات قىلىشنى مەنئى قىلدى. ھۆكۈمەتنىڭ ئېھتىيات قىلىدىغىنى « خەلقئارا ئاپەتكە قارشى ياردەم بېرىش ئورگانلىرى » نىڭ نەق مەيدان ئەھۋالىدىن خەۋەردار بولۇپ قالماسلىقى ئىدى. شۇڭا ئاپەت رايونىنى

خىتاي ئەسكەرلىرى قورشاۋغا ئالدى. ئەمما خىتاي ھۆكۈمىتى تەرىپىدىنمۇ ئاپەتكە ئۇچرىغانلارغا ياردەم قىلىش توغرىسىدا ھېچقانداق تەدبىر ئېلىنمىدى. مەزكۇر پاجىئەدىن تولۇق خەۋەر تاپقان رابىيە قادىر ھۆكۈمەتنىڭ رۇخسەتلىنى ئالغاندىن كېيىن ئۆزى قول تىقتى. ئۇ ئۆزىگە يېقىندىن تونۇشلۇق كىشىلەرنى ياردەمگە چاقىردى. بۇ ئەھۋالدىن ۋاقىپلانغان بارلىق تىجارەتچىلەر ياردەمگە قول ئۆزىتىشىپ، مەرتلەرچە سېخىلىقلىرىنى كۆرسۈتۈشتى. لېكىن ياردەم ئىنسانە قىلىشقان كىشىلەر نەق مەيدانغا رابىيە قادىرنىڭ بېرىشىنى، ياردەمنى ھەرگىزمۇ ھۆكۈمەتكە تۇتقۇزۇپ قويماستىقىنى شەرت قىلىشتى. شۇنداق قىلغاندا ياردەم ئاللىقانداق قاراڭغۇلۇقتا غايىپ بولماي، ئېھتىياجلىق كىشىلەرگە يېتىپ باراتتى.

ئاپەت يۈز بېرىپ 16 كۈن بولغاندا كۆمۈكتىكى جەسەتلەر چىقىرىلىپ، يەرلىككە دەپنە قىلىنىپ بولغاندىن كېيىن ئاپەت رايونىغا كىرىشكە رۇخسەت قىلىندى. ئۇلار يىگىرمە يۈك ماشىنىسىغا بېسىلغان ھەر تۈرلۈك ياردەم ماللىرىنى ئېلىپ پەيزىۋاتقا يېتىپ باردى. مۇھتاجلار ياردەمنى تاپشۇرۇپلىش ئۈچۈن خەلق ھۆكۈمىتى مەيدانغا توپلىنىشتى. ئۇلار روزا ھېيتتىن بىر كۈن بۇرۇن پۈتۈن ياردەمنى ئۆز جايىغا يەتكۈزۈپ تەقسىم قىلىپ بولۇشتى. ئۇلار بىلەن خوشلىشىش ئۈچۈن توپلاشقان كىشىلەرگە:

– ئەگەر سىلەرنىڭ يۈزۈڭلاردا تەبەسسۇم كۆرەلسەم، ئۆزەمنى بەختلىك ھېس قىلاتتىم – دىدى رابىيە قادىر سۆز ئېچىپ. ياردەمگە ئېرىشكەن كۆپچىلىك ئارىسىدىن بىر ئايال:

– ياشىسۇن ماۋ زىدۇڭ! – دەپ توۋلىۋىدى، مەيداندىكى پۈتۈن خەلق جور بولۇپ «ياشىسۇن ماۋ زىدۇڭ!» – دەپ ۋارقىراشتى.

– ئۇزۇن يىلدۇر ماۋ ئۆلۈپ بولدى! – دىدى رابىيە قادىر جاۋابىن ۋە ئىزاھات بەردى:

– سىلەرگە تاپشۇرۇلغان بۇ ياردەملەر ئۈرۈمچىدىكى بىزنىڭ ئۇيغۇر تىجارەتچىلىرىمىزنىڭ ئىئانىسىدۇر! بۇنىڭدىن پەقەت ئىككى ماشىنىسىلا مېنىڭ شەخسى ياردىمىم. ياردەم بەرگەن بارلىق تىجارەتچىلەرنىڭ ئۈمىدى، سىلەرنىڭ روزا ھېيتىنى خوشال ئۆتكۈزۈشۈڭلار، تەن ساغلاملىقىڭلار ۋە بېخەتەرلىگىڭلاردۇر! ئاخىرىدا يەنە شۇنىمۇ ئەسلىتىپ قويماقچىمەنكى، سىلەر ئانچە – مۇنچە گېزىت ئوقۇشۇڭلار ۋە ئاخبارات ماتېرىياللىرىنى كۆرۈشۈڭلار، شۇنداقلا ۋەتەندە يۈز بېرىۋاتقان ھادىسىلەردىن مەلۇماتلىق

بولۇشۇڭلار كېرەك.

ئارىدىن بىر ياش يىگىت رابىيە قادىرغا پىچىرلاپ، _ بۇ يەردە گېزىت، ماتىرىيال ئوقۇشقا رۇخسەت يوق - دىدى ئەھۋالنى چۈشەندۈرۈپ. ئۇلار يولغا چىقىشتىن ئاۋال ئاپەتكە ئۇچرىغانلار بىلەن خاتىرە سۈرەتكە چۈشمەكچى بولۇۋىدى كادىرلار رۇخسەت بەرمىدى.

قەشقەر شەھەر خەلقى روزا ھېيت كۈنى رابىيە قادىرنىڭ ھېيتگاھ مەسجىدى مەيدانغا كېلىدىغانلىقىدىن خەۋەردار ئىدى. ۋەتىنىمىزدىلا ئەمەس بەلكى پۈتۈن خىتاي بويىچىمۇ ئەڭ چوڭ مەسجىد ھېساپلىنىدىغان تارىخى مەسجىد ھېيتگاھ مەيدانغا ئون مىڭلىغان ئۇيغۇر خەلقى رابىيە قادىرنىڭ شەرەپ ۋە ھۆرمىتى ئۈچۈن توپلانغان ئىدى. ھېيتگاھ مەسجىدى ۋە ئەتراپتىكى بارلىق ئۆگزىلەرگە سان - ساناقسىز قوراللىق ئەسكەرلەر تۈرلۈك ئېغىر - يېنىك تىپتىكى قوراللارنى مەيدانغا توپلاشقان خەلقنىڭ بېشىغا توغۇرلاپ قويغان ئىدى. ھېيتگاھ مەيدانى ئەتراپىدىكى يوللاردا بولسا، ماشىنا ئۈستىدە ھەرىكەتكە تەييار تۇرغان خىتاي ئەسكەرلىرى قوراللىرىنى بەتلىشىپ، ئوق چىقىرىشقا بۇيرۇق كۈتكەن ھالدا كۆرىنەتتى. ئەتراپنى كۈزىتىپ تۇرىۋاتقان پىيادە ئەسكەرلەرنىڭ ھەر ئىككىسىدە بىردىن تالىغۇچى ئىشتىمۇ بار ئىدى. ئىشقىلىپ كەيپىيات بەكمۇ خەتەرلىك. ھېلىلا خەلق قوزغۇلۇپ، بىر ۋەقە يۈز بېرىدىغاندەك.

رابىيە قادىر ھېيتگاھ مەيدانغا كىرىپ كەلگىنىدە كىشىلەر ئېقىنى دولقۇنلىنىشقا، ئاستا - ئاستا ساماغا دەسسەشكە باشلىدى. ئادەتتە ساماغا دەسسەگەندە ھېچكىم ئۇنچىقارماستىن پەقەت بەدەن ھەرىكىتى بىلەن ساما ئۇسۇلى ئوينىشاتتى. بىراق ھازىر بولسا كىشىلەر توپىدىن ئاجايىپ سۈرلۈك ۋە رېتىملىق ئاۋاز كۆتىرىلىشكە باشلىدى. ئۇلار ساماغا قوللىرىنى يوقۇرى كۆتۈرۈش بىلەن بىرگە « ھۇ!! » دەپ زىكىر ئېيتىشاتتى. رابىيە قادىر ھېيتگاھ مەسجىدىنىڭ قوش مۇنارلىق پەشتىقى ئۈستىدە كۆرۈلۈشى بىلەن پۈتۈن مەيداندىكى ئۇنى كۆرگەن خەلق:

« ھۇ! ھۇ! ھۇ ئاللاھ! » - دەپ قاتتىق نەرە تارتىشقا باشلىدى. كىمدۇر بىرى رابىيە قادىرغا بىر دانە مىكروپوننى تەقدىم قىلدى. ئۇ سالام بىلەن مۇنۇلارنى ئەيتتى:

_ ئەسسالامۇ ئەلەيكۇم، روزا ھېيتىڭلارغا مۇبارەك بولسۇن! قەشقەردىكى

ھەربىر ئائىلىنى بۇ ئۇلۇغ روزا ھېيت بىلەن تەبرىكلەيمەن! ئەتراپىڭلارغا قاراڭلار! سىلەرنى قورشاپ تۇرىۋاتقان مۇنۇ قوراللىق ئەسكەرلەرگە قاراڭلار! مەن بىلىمىدىم، بۇ يەردە قانداق بىر ھادىسىنىڭ يۈز بېرىدىغانلىقىنى. مەن ھاياتىمدا بۇ ھېيتگاھ مەسجىدىنىڭ ئالدىدا بۈگۈنكىدەك قورقۇنچلۇق ئەھۋالنى تۇنجى قېتىم كۆرۈۋاتىمەن! لېكىن مۇشۇ قورقۇنچ ئاستىدىمۇ خەلقىمىز بايرام تەنتەنىسى قىلىۋاتىدۇ! مەن ئۇزۇندىن بېرى ئارزۇ - ئارمان بىلەن كۈتكەن خەلقىمنى بۈگۈن تۇنجى قېتىم مۇشۇ مەيداندا تاپتىم! مەن مۇشۇ مەيداندا ئۆز خەلقىمنىڭ قېنىنىڭ دەريا بولۇپ ئېقىشىنى خالىمايمەن! مەن سامادىن كېيىن، ھەربىرىڭلارنىڭ تېنچلىق بىلەن ئۆيۈڭلارغا تارقىلىپ كېتىشىڭلارنى ئۆتىنىمەن! مەن سىلەرگە _ ھەر بىرىڭلارغا ۋەدە بېرىمەنكى، مەن شەرەپلىك مەجبۇرىيەتنى ئۈستۈمگە ئالدىم! يەنى ھەرقانداق مەسىلە ھۆكۈمەت تەرىپىدىن چىرايلىقچە، زوراۋانلىقسىز ھەل قىلىنىدۇ.

ئۇ سۆزىنى ئاخىرلاشتۇرۇپ، تۆۋەنگە چۈشكىنىدە، كىشىلەر ئۇنى ھېيتگاھ دەرۋازىسىنىڭ پەلەمپىيىدىنلا باش ئۈستىدە كۆتۈرۈۋېلىشتى. ئۇنىڭ قانچە ئۆتۈنۈشلىرىنىمۇ قوبۇل قىلىشىمىدى. كىشىلەر بىر ئانىنى، مىللەتنىڭ ئانىسىنى ئەزىز باشلىرىدا كۆتۈرىشەتتى!

دەرۋەقە رابىيە قادىرنىڭ كۈتكىنىدەك، ھېچقانداق ھادىسە يۈز بەرمەستىن كىشىلەر تارقىلىشتى. بۇ چاغلار توپلۇشۇپ ھېيتلىشىش، ھېيت تەنتەنىسى قىلىش، ھېيتگاھ مەيدانىدا ساماغا دەسسەشلەر مەنى قىلىنغان دەھشەتلىك زامان ئىدى.

ئىلى قىرغىنچىلىقى بولۇپ، ئىككىنچى كۈنى رابىيە قادىر غۇلجا شەھىرىگە يېتىپ كەلدى. ئۇنىڭ نۆۋەتتىكى ۋەزىيىسى « يەرلىك ۋەزىيەتنى تەكشۈرۈش » بولۇپ، ئاپتونوم رايونلۇق خەلق قۇرۇلتىيى ۋەكىلى سۈپىتى بىلەن كەلگەن ئىدى. ئۇ غۇلجا ئايرىپورتىدىن ئايرىلىپ شەھەرگە تاكسى بىلەن يۈرمەكتە ئىدى. كوچىلاردا كۆرۈنگىنى پۈتۈنلەي قوراللىق خىتاي ئەسكەرلىرى بولۇپ، بىرمۇ ئۇيغۇر يوق ئىدى. لېكىن كوچىلار پاك - پاكىزە تازىلانغان، ئىسيان ۋە باستۇرۇشلاردىن قىلچە ئىزنا يوق. ئۇيغۇر تىجارەتچىلىرىنىڭ دۇكانلىرى تاقالغان. خىتاي تىجارەت دۇكانلىرى سودىسىنى داۋام قىلىۋاتقان ئىدى. ئۇلار ئاۋال ياردەمچى دىرىكتورى رامىلە خانىمنىڭ ئاكىسىنىڭ (؟) ئۆيىگە يول ئېلىشتى. ساھىپخان ئۇلارنى ئالاقىدارلىك ئىچىدە قارشى ئالدى

ۋە:

— ئەگەر سىلەر كوچىغا چىقساڭلار ئەسكەرلەر ئېتىپ تاشلايدۇ! - دىدى ئەنسىز ھالدا. ئۇنىڭ ئېيتىشىچە ئىككى - ئۈچ كۈن ئۆيىدىن چىقماي ۋەزىيەتنى كۈزىتىش كېرەك ئىدى. ھەتتا سىرىت بىلەن تېلېفون ئالاقىسى قىلىشمۇ خەتەرلىك، ئەسكەرلەر بارلىق ئالاقىنى كونترول ئاستىغا ئالغان ئىكەن.

ئەسكەر، ساقچىلار قوراللىق بېسىپ كىرىپ ئۆي ئاختۇرىشاتتى. ئاخشاملىرى دەرۋازىلار ئەنسىز قېقىلىپ، خۇددى ئۇرۇش ھۆكۈم سۈرمەكتە. ئەگەر نامايىشقا قاتناشقان بىرەرەسى بولدىمۇ، ئۇنىڭ ئۆلۈم ھۆكۈمنامىسى پۈتتى دېگەن گەپ!.

ئۇلار ئۈچ كۈن ئۆيگە يوشۇرۇنۇپ تۇرغاندىن كېيىن سىرتقا چىقىشىپ، يۈز بەرگەن ھادىسىلەر ئۈستىدىن گۇۋاچى ئىزدىدى. ۋەقەگە قاتنىشىپ ئۆزىنى دالىغا ئالغان بەزەن كىشىلەر بولۇپ ئۆتكەن ئىشلارنى سۆزلەپ بېرىشمەكتە. 8000 كىشى قارا تىزىملىككە ئېلىنىپ، قاتتىق قىيىن-قىستاققا ئېلىنغان. سوراق جەريانىدا ساقچىلار بەزەنلىرىنىڭ چىشلىرىنى بىر بىرلەپ سۇغۇرۇپ تاشلىغان. نۇرغۇنلىرى قىيىن ئۆلتۈرۈلگەن. ۋەقەدىن كېيىن روزا ھېيت مۇناسىۋىتى بىلەن ئۆز - ئارا ھېيتلىشىپ يۈرگەن ئاياللار، ياشلار ساقچىلارنىڭ تاياق زەربىسىگە يولۇققان. نۇرغۇنلىرى تۇتۇپ كېتىلگەن. ۋەقەنىڭ سەۋەبى مۇنداق ئىكەن:

خىتاي ھۆكۈمىتى « ئىلى مەشرىپى » نىمۇ چەكلىگەن. ئۇيغۇرلار ئاز دېگەندە ئايدا بىرەر قېتىم ئۆز - ئارا چوڭ ئۇچرىشىش قىلىپ، بىر يەرگە توپلىشىپ، ناخشا ئېيتىشىپ، ئۇسۇل ئوينىشىپ، كۈلكە - چاخچاق بىلەن كۆڭۈل ئاچىدىغان خەلق. لېكىن خىتاي ھۆكۈمىتى ئۇيغۇرلار توپلىشىدىغان بارلىق سورۇنلارنى « ھۆكۈمەتكە قارشى خەتەرلىك جاي » دەپ قارار چىقىرىپ، توپلىشىشنى مەنئى قىلغان. غۇلجا ياشلىرى خىراجەت ئاجىرىتىپ ياسىغان پۈتۈپل مەيدانىنىمۇ ھۆكۈمەت چەكلەپ، ھەتتا مەيداننى ئاغدۇرۇپ سۇ قويۇۋەتكەن.

خىتاي ھۆكۈمرانلىرى ئۇيغۇرلارنىڭ كىشىلىك ئەركىنلىگىنى ئارقىمۇ-ئارقا بوغۇپ، ئەشۇنداق بىر قوزغۇلۇپ چىقىشقا مەجبۇر قىلغان ئىدى. دەل كۈتۈلگىنىدەك ئىلى ياشلىرى نارازىلىق نامايىشى تەشكىللەپ، « خىتايلار ۋەتىنىمىزدىن چىقىپ كەتسۇن! بىزنى ئىنساندەك ياشىغىلى قويسۇن! بىزنى

ھاۋادىنىمۇ نەپەس ئېلىشتىن بوغۇشتۇڭ! بىزگە مۇستەقىللىق كېرەك!!!» دەپ كوچىلاردا شۇئار ياڭرىتىشتى.

ئەشۇ نامايىشنى باستۇرۇش ئۈچۈن خىتاي ھۆكۈمىتى ئىلى رايونىنىڭ ھەرقايسى ناھىيە ۋىلايەتلىرىدىن غۇلجا شەھىرىگە، تەخمىنەن 500.000 خىتاي ئەسكىرى يۆتكەپ كەلگەن. كوچىلاردىكى نامايىشچىلارنى دەسلەپكى قەدەمدە، خىتاي ئەسكەرلىرى قارا - قوچۇق ئوققا تۇتقان. كوچىدا مېڭىپ يۈرگەن ئاياللار بولامدۇ، كىچىك بالىلار بولامدۇ ھەممىسىلا قارغۇلارچە ئوققا تۇتۇلغان. يارىلىنىپ ياردەمگە ئىگراۋاتقان نىمجانلارنى خىتاي ئەسكەرلىرى ئىشتىقا تالىتىپ ئۆلتۈرگەن. مەيلى يارىلانغانلار بولسۇن، مەيلى ساق قولغا چۈشكەنلەر بولسۇن، ئومۇمى باستۇرۇشتا ھايات تۇتۇلغانلارنى خىتاي ئەسكەرلىرى ۋە ساقچىلار يۈك ماشىنىسىغا ئەخلەتنى باسقاندەك تۈپىلەپ بېسىپ، تۈرمىگە ئېلىپ بارغان ۋە تۈرمە قوروسىدا يالىڭاچلاپ، مەنۇس 20 گىرادۇستىن ئېغىر سوغاقتا ئۇلارنىڭ ئۈستىگە ئوت ئۆچۈرۈش ماشىنىسى بىلەن سوغاق سۇ چاچقان. كىشىلەر قاتتىق سوغاقتىن مۇداپىئەلىنىش ئۈچۈن بىر بىرىنى قۇچاقلىشىپ ياتقىنىچە قېتىپ، مۇز توڭلاپ ئۆلۈپ كەتكەن! مۇشۇ تەرىقىدىلا 400 دىن ئارتۇق ئۇيغۇر ئۆلتۈرۈلگەن!.

كۈن بويى خىتاي ئەسكەرلىرى باستۇرۇش ھەرىكىتى ئېلىپ بارىدۇ. بىر يېزىدا ئاتا - ئانىسى نامايىشقا كەتكىنىچە ئۆيىگە قايتىپ كەلمىگەن، چوڭى 15 ياشتا، كىچىكى 2 ياشتا بەش قېرىنداش بالىلار ھويلىسىدىن سىرتقا چىقىشماي مۆكۈنۈپ جان ساقلىماقتا ئىدى. دەرۋازىنى قاققان خىتاي ئەسكەرلىرىگە ئىشەك ئېچىلىشى بىلەن ۋەھشى خىتاي ئەسكەرلىرى ئەشۇ بەش بىر تۇققان بالىلارنىڭ ھەممىسىنى ئوققا تۇتۇپ قانلىق باستۇرىدۇ. بۇ ھادىسىنى كۆرگۈچى بىر ئايال ھويلىدىكى تونۇرغا مۆكۈپ ھاياتىنى ساقلاپ قالىدۇ. لېكىن ئۇ ئايال مەزكۇر پاجىئەنى كىشىلەرگە ئېيتىپ بەرگەندىن كېيىن ئىزسىز يوقىلىپ كېتىدۇ.

يەنە بىر ئايال 5 ياشلىق بالىسىنى باغرىغا مەھكەم باسقۇنىچە، بىر كۆۋرۈكنىڭ يېنىدا بالىسى بىلەن بىرگە ئۆلتۈرىلىدۇ.

مۇشۇ ۋەقەنى كۆزدىن كەچۈرۈش ئۈچۈن غۇلجىغا كەلگەن، ئۇيغۇر ئاپتونۇم رايونىنىڭ رەھبەرلىرىدىن بىرى _ ئۆز مىللىتىنى پۈتۈنلەي سېتىۋېتىشقىمۇ تەييار تۇرىدىغان ھامىدىن نىياز، ساقچىلار نەق مەيدان خاتىرىسىنى فىلىمگە ئالغان ھېلىقى ۋىدىيونى كۆرۈپ يۈرەك كېسىلى (ئىنفاركت) بولۇپ، جىددى

قۇتقۇزۇش ئۈچۈن ئايرىپىلان بىلەن ئۈرۈمچىگە ئېلىپ كېتىلىدۇ(بۇ فىلىمنى رابىيە قادىرمۇ كۆرۈپ چىققان). ئۇ كېيىن « ئىلى ئىسيانكارلىرىنى ئەيىپلەش نۇتقى » سۆزلەشكە مەجبۇرلىنىپ، تىلۋىزور نەق مەيدان ئاڭلىتىشىدا يەنە بىر قېتىم يۈرەك كېسىلى (ئىنفاركت) بولىدۇ.

ئىلى مۇشۇ قىرغىنچىلىققا قەدەر ئۆزىنىڭ بىلىم ئەھلىلىرى، شائىر، ئەدىبلىرى، دراماتورگلىرى، چاخچاقچىلىرى بىلەن مەشھۇر بولۇپ تونۇلغان يۇرت ئىدى. بۇ يۇرتتا ئەينى ۋاقىتتىكى ئۈچ ۋىلايەتنى _ ۋەتەننى ئازات قىلغان ئۇرۇش قەھرىمانلىرى ياشىغان ئىدى. بۇ يۇرت خەلقى شۇنداق جانلىق، كۈلكە - چاخچاقلىرى، مۇڭلۇق ناخشا، لەرزىلىك ئۇسۇللىرى بىلەن، داڭلىق كۈلدۈرگىچىلىرى بىلەن تونۇلغان گۈزەل ماكان ئىدى! بىراق مۇشۇ قوزغۇلۇشتىن كېيىن _ يەنى ئەشۇ باستۇرۇلۇشتىن كېيىن جىمغۇرلۇققا چۆمۈپ، گۇياكى قەبرىستانلىققا ئوخشاپ قالدى.

مەزكۇر قانلىق پاجىئە ھەققىدە رابىيە قادىر سىدىق ھاجى روزى ئەپەندىگە مەلۇمات يەتكۈزدى. 1997 - يىلى 15 - فېۋرال سىدىق ھاجى روزى ئەپەندى ۋاشىنگىتون شەھرىدە خىتايغا قارشى نارازىلىق نامايىشى تەشكىللىدى. خىتاي مەركىزى ھۆكۈمىتى سىدىق ھاجى روزى ئەپەندىنىڭ ۋاشىنگىتوندىكى نارازىلىق نامايىشى تەشكىللىگەن ھەرىكىتىنى قارا تىزىملىككە ئالدى.

خىتاي ھۆكۈمىتى ئىجرا قىلغان مەزكۇر ئىلى قانلىق قىرغىنچىلىقنى، بېيجىڭ تىيەنئەنمېن مەيدانىدىكى ۋەقەگە سېلىشتۇرۇپ كۆرگەن كىشى ئەلۋەتتە خىتاي زوراۋانلىقىنىڭ، ئۇيغۇر ئاپتونوم رايونىدا قايسى دەرىجىدە قاتتىق بولىدىغانلىقىنى بىلىۋالالايدۇ!

(شۇ ناملىق كىتاپ 287-295.بەتلەر)

(قوشۇمچە)

« ۋەتەن دەۋاسىنى غەرىپكە ئاڭلىتىش » قايسى شەكىلدە، قانداق ئۇسۇلدا بولۇشى كېرەك ئىدى؟ 1949 - يىلىدىن بۇيان تۈركىيەدە، پاكىستاندا، سەئۇدى ئەرەبىستاندا، ئامېرىكىدا ۋە « دەۋانلىق سىياسى مەركىزى » دەپ داڭقى چىقىپ كەتكەن گېرمانىيەدە « ۋەتەن دەۋاسىنى غەرىپكە ئاڭلىتىش » بويىچە نېمە ئىشلار بولۇنغان؟ نەتىجىسى قايسىلار ئىدى؟.

بۇنداق سۇئاللار ھېچكىمگە ياقمايدۇ. ھەتتا ماڭىمۇ سوغاق ئاڭلىنىدۇ.

چۈنكى مەن كېيىنكى 10 يىل جەرياندا « ۋەتەن دەۋاسىنىڭ مەركىزى » دەپ داڭقى كەتكەن مېيۇنخېندا « ۋەتەن دەۋاسىنى غەرىپكە ئاڭلىتىش » ھەرىكىتىگە ئۆزۈمگە تېگىشلىك شەكىلدە تەر ئاققۇزغان ئەمەسمىدەم؟!

مەن كۆپ يىللار باشقىلارنى تەنقىتلەپ كەلدىم. تەنقىتلىگەنسىرى ئۆزۈم تىكەندەك يېقىمسىز كۆرۈنۈشكە، يالغۇز قېلىشقا باشلىدىم. ئادەم بالىسى ياشتا چوڭايغانسىرى كۆڭلى نازۇكلىشىپ، باشقىلارنىڭ ئىللىق بېقىشىغا ئۇمۇنغاق بولۇپ قالىدىغان گەپكەن. مەن باشقىلارنىڭ كۆڭلىنى ئىنتايىن كېچىكىپ چۈشىنىشكە مۇيەسسەر بولغان ئوخشايمەن. ئويلىسام كۆپ كىشىلەرنى رەنجىتىپ، كۆڭلىنى ئاغرىتىپ بويىتىمەن. بەلكىم بۇندىن كېيىن باشقىلارغا ئارتۇقچە تىكەن سانجىماسەن.

« قىلىمىغان ئىشلارنى قىلدۇق - دەپ مىللەتنى ئالدىماڭلار! قىلالمايدىغان ئىشلارنى قىلىمىز- دەپ ئۆزىڭلارنى، مىللەتنى قايمۇقتۇرماڭلار! سىلەر بۇ ئىشنى قىلالمايدىغاندىن كېيىن قىلالايدىغان ئادەملەرنىڭ يولىنى توسماڭلار! سىلەر خاتا قىلىدىڭلار! » - دەپ باشقىلارنى رەنجىتىدىغان « يامان سۆزلەر » نى مەن ئەمدى تەرك ئېتىمەن.

ئەسلىدە «ۋەتەن دەۋاسىنى غەرىپكە ئاڭلىتىش» سۆزدە سۆزلىمەك ئۈچۈن بەكمۇ ئاسان، بىر جۈملە گەپ ئىكەن. «ۋەتەننى ئازات قىلىمىز!» دېگەن شۇئار-مۇچىن يۈرەكتىن ئېتىلىپ چىقۇۋېرىدىكەن. ئاخىرقى 10 يىل شۇنداق چىرايلىق ئۆتۈپ كەتكىنىگە شاھىتتەن. (*ئويلىنىپ قالمەن بەزىدە: بىرەر «رەئىس» نىڭ يېنىدا رەسمىي بولسىمۇ چاپلىنىپ، باشقا دۆلەتلەردىكى قېرىنداشلارغا كۆرۈلگەن بولسامچۇ، كاشكى!!! ئۇنىڭغىمۇ بەكلا كېچىكىپ قاپتەن. ھەر قېتىم رابىيە قادىر خانىم كەلگەندە، بىرەر يىغىندا ئۇنىڭ يېنىدىراق تۇرۇپ رەسمىگە چۈشۈپلىشىنىمۇ ئويلىنىمەن. بىراق خۇرسىنىپ قالىدىكەنمەن. چۈنكى مەن ھازىرغىچە «نەتىجىسى چىقمايدىغان ئىش» نىڭ پىدائىلىرىدىن بولۇپ يۈرۈپتەن. مېنى ھېچكىم تۇنمىسا، ئۇنىڭ يېنىدا رەسمىگە چۈشۈۋالغان بىلەن يىراقتىكىلەر كۆرۈپ: «ماۋۇ كىمكىن؟!» دېيىلسە، پالانى دەيدىغانغا نام شەرىپىم بولمىسا... مۇشۇ چەتئەلگە چىققان 13 يىلدىن بېرى باشقىلارغا ئىشىنىپ، باشقىلارغا ئەگىشىپ، باشقىلار قىلغان ئىشقا بەدەل تۆلەپ يۈرگىچە، ئەقلىمنى ئىشلىتىپ، باشقىلاردەك چوڭ تەشكىلاتنىڭ بېقىنىغا قىستۇرۇپ، كىچىك بولسىمۇ بىر «تەشكىلات» قۇرۇپ «رەئىس» بولۇپ قويغان بولسام كىم تونۇمايتتى مېنى!.

بىر ئويلىسام مۇشۇنداق يوشۇرۇن قالغىنىمۇ ياخشى بولغاندەك كۆرۈنىدۇ. ئاتىلىپ قالغان بولسامچۇ! « ۋەتەن دەۋاسىنى غەرىپكە ئاڭلىتىش » تەشكىلاتىدىن بىرنى قۇرۇپ « رەئىس » بولۇپ قالغان بولسام، بۈگۈنكى كۈندە نۇرغۇنلىغان « باشقىلار » دەك ئىزاغا قالىدىغان گەپ... ئۇ چاغدا رابىيە قادىر خانىمنى بۈگۈنكىدەك ياخشى كۆرەلمەسلىگىم، بۈگۈنكىدەك مەدھىيە ئوقۇيالماسلىقىم تۇرغانلا گەپ... بەلكىم « 13 يىلدىن بېرى چەتئەلدە نېمە ئىش قىلىدىكەن؟ ھەممە جاپانى مەن يالغۇزلا تارتىۋاتىمەن، سەنمۇ « رەئىس » بولغاندىكىن قىلساڭ بولمامدۇ! - دېگىلى تۇرسا، ئىچىمدە مىڭ تۇڭگۇز قاتراپ، ئۇنى يامان كۆرۈپ، ئاغىنىلىرىم ئارىسىدا بولسىمۇ ئۇنى « يارىماس » كۆرسۈتۈپ، قايسى كۈنگە دۇچار بولاتتىمكىن! »)

دېمەك، « ۋەتەن دەۋاسىنى غەرىپكە ئاڭلىتىش » سۆزلىمەككە بىر جۈملە سۆز بولغىنى بىلەن، نى ئى داڭدار كىشىلەرمۇ قاملاشتۇرالمىدىغان، ياخشى دوستلارنىمۇ دۈشمەنگە ئايلاندۇرۇپ قويىدىغان، ئاجايىپ سىرلىق بىر ئاپەت ئىكەن... دوراپ مەيدانغا چىقىۋالغانلار، ئاتىلىپ قالغانلار قايسى كۈنى كۆرۈۋاتقاندۇ.

39

ئەقىدە، مۇستافا، خانزۆھرە ۋە كەكەنوسلار _ دادىمىز ئامېرىكىدىن قاچان قايتىپ كېلىدۇ _ دەپ تولا غەلۋە قىلىشىپ، رابىيە قادىرنىڭ قۇلاق - مېڭىسىنى يەپ بىئارام قىلىشماقتا ئىدى.

_ يېقىندىلا قايتىپ كېلىدۇ _ دەپ پەيلىيىتى مېھرىبان ئانا بالىلىرىنى. لېكىن شۇنداق كۈنلەرنىڭ بىرىدە، مۇستافا مەكتەپتە بولغان كۆڭۈلسىزلىكنى ئاپىسىغا ئېيتىپ داتلىدى. يەنى مەكتەپ مۇدىرى ئۇنىڭغا دادىسى ھەققىدە يامان گەپ قىلغان، ئۇنىڭ دادىسىنى « پۈتۈن ئائىلىدىكىلەرگە بالا - قازا كەلتۈرۈپ بېرىدىغان بىر ئادەم » دېگەندەك سۆزلەرنى ئېيتقان. قارىغاندا ئەمدى بالىلاردىن ئەمەلىيەتنى يوشۇرۇشقا ئامال يوقتەك.

شۇنداقتىمۇ رابىيە قادىر مۇدىر بىلەن بىر قېتىم سۆزلىشىش نىيىتىدە مەكتەپكە باردى. ئۇنى كۆرگەن بارلىق ئوقۇغۇچىلار چوڭقۇر ھۆرمەت بىلدۈرۈپ ئورۇنلىرىدىن تۇرۇشتى. ئۇنى بارلىق ئوقۇغۇچىلار ياخشى تونۇيتتى ۋە ھەر دائىم

ئۇنىڭغا ھۆرمەت بىلدۈرىشەتتى. چۈنكى ئۇ ئوقۇغۇچىلارنى بولۇپمۇ نامرات ئوقۇغۇچىلارنى ئۆز ھىمايىسىگە ئېلىپ، ئىقتىسادىي جەھەتتىن ۋە مەنىۋىي جەھەتتىن ياردەمدە بولۇپ تۇراتتى.

مەكتەپ مۇدىرى ئۇنى ئىشخانىسىغا باشلاپ، ئالدى بىلەن بىر پىيالە چاي تۇتتى. مۇدىرنىڭ قوللىرى تىترەپ تۇراتتى. رابىيە قادىر چايىنى قوبۇل قىلىمدى ۋە _ مېنىڭ يولدىشىم قايسى خاتالىقنى ئۆتكۈزدى؟ سىز ئوقۇتقۇچى ۋە بىلىم ئەھلى بولۇش سۈپىتىڭىز بىلەن ماڭا ئوچۇغىنى ئېيتالامسىز؟ - دېدى دادىل سۇئال قويۇپ. مۇدىر پىشانىسىدىكى تەرنى سۈرتۈپ تۇرۇپ جاۋاپ بېرىشكە باشلىدى:

_ بىز سىدىق ھاجى روزى ئەپەندىدىن پەخىرلىنىمىز! مەنمۇ ئۇنىڭ ئوقۇغۇچىلىرىنىڭ بىرى. ئوقۇشنى، يېزىشنى بىلگەن ھەر بىر ساۋاتلىق ئۇيغۇر ئەسلىدە ئۇنىڭ ئائىلىسىنى قوغداشنى مەجبۇرىيەت دەپ بىلىشى كېرەك ئىدى. مەنمۇ مۇستافاغا دېگەنلىرىم ئۈستىدە كۆپ ئويلاندىم. ئۇنىڭغا دېگەنلىرىم توغرا ئەمەس ئىدى. لېكىن بىز ھۆكۈمەتتىن مۇستافاغا كۆز - قۇلاق بولۇش، ئۇنى نازارەت قىلىش ھەققىدە شۇنداق بۇيرۇق تاپشۇرۇپ ئالدۇق! ئۇنىڭ دادىسى چەتئەلدە مىللى بۆلگۈنچىلەر بىلەن بىرلىشىپ ھەرىكەت قىلىپتۇدەك، مەن بۇ ھەقتە ئۈگىنىش قىلدۇرمىدىم. ئەمما ھۆكۈمەت ئالاھىدە كادىر ئەۋەتىپ، مەكتەپتە ئوچۇق - ئاشكارە ئېلان قىلدۇردى. ئوقۇتۇش ئىشلىرىمىزنىمۇ دۆلەت بىخەتەرلىك ئىدارىسىدىن كەلگەن بىر نەپەر خىزمەتچى تەپتىش قىلىپ تۇرىۋاتىدۇ.

شۇندىن ئېتىبارەن ئارقىمۇ - ئارقا ئەقىدە، خانزۆھرە ۋە كەكەنوسلارنىڭ مەكتەپلىرىگىمۇ ھۆكۈمەتتىن شۇنداق بۇيرۇق كېلىپتۇ. بۇ ھالدا خاتىرجەم بولۇش قىيىن ئىدى. شۇڭا رابىيە قادىر كەنجى بالىلىرىنى چەتئەلگە يوللاشقا تۇتۇندى. بۇ پىلان ھېچكىمنىڭ گۇمانىنى قوزغىماسلىقى كېرەك. بولمىسا بۇ ئاخىرقى سەپەر توسقۇنلىققا ئۇچرايدۇ. ئۇلارنىڭ پاسپورتلىرى پۈتۈپ سەپەرگە ئاز قالغاندا، بالىلار مەكتەپكە بېرىشنىمۇ توختاتتى.

ئۇنىڭغا بالىلاردىن ئايرىلىش ئىنتايىن ئېغىر تۇيۇلۇۋاتقان بولسىمۇ، لېكىن ئامېرىكىغا ئۇلارنىڭ ئارقىسىدىن بارىدىغانلىقىغا ئىشەنچىسى كامىل ئىدى. ھەمدە:

_ بىز يەنە ۋەتەنگە قايتىمىز! سىلەر ۋەتەنگە لازىم، ئۆز خەلقىڭلار ئۈچۈن تىرىشىپ ئۈگىنىشىڭلار كېرەك! بىزنىڭ بۈگۈن بۇ يەردە تۆكۈلۈۋاتقان كۆز -

ياشلىرىمىزمۇ سىلەرنىڭ قەدرى - قىممىتىڭلاردۇر! بۇ كۆز - ياشلار بىكارغا ئاقمىسۇن! _ دەيتتى رەبىيە قادىر بالىلارغا تەسەللى بېرىپ ئايرىلىش ئالدىدا. سەككىز ياشلىق كەكەنوس ئاكا ۋە ھەدىلىرىنىڭ يىغا - زارىلىرىگە قاراپ ھېچنىمىنى ئاڭقىرالماي تېڭىرقاپلا قالغان ئىدى. مېھرىبان ئانا ئۇنىڭ ئالدىغا كېلىپ تىزلاندى ۋە:

_ جېنىم كۆز نۇرۇم! سىلەر ھازىر باشقا بىر قىتئەگە كېتىش ئۈچۈن ئۇچقىلىۋاتىسىلەر _ دىدى. شۇ ئارىدا بىر ئامېرىكىلىق ئائىرىلان كۈتكۈچىسى قىز ئۇنىڭ قولىدىن يېتىلەپ، بالىلارنى پاسپورت تەكشۈرۈش پونكىتىغا رەتكە تۇرغۇزۇشقا ئېلىپ كەتتى. بالىلارنى تېخىمۇ قېنىپ كۆرۈۋېلىش ئۈچۈن مېھرىبان ئانا بويىنىنى سۈزۈپ، پۇتىنىڭ ئۈچىدا دەسسەپ تىك بولاتتى ۋە ئۇلارنىڭ ئارقىسىدىن ئەگىشىپ:

_ بالىلىرىم! بىز غەلبە قىلىدىغان ۋاقىت پات يېقىندا يېتىپ كېلىدۇ! بىز غەلبە قىلىمىز! _ دەپ ۋارقىرايتتى. ئۇنىڭ يېنىدا تۇرغان چوڭ ئوغلى قاخار:

_ ئاپا، بىز كىچىك چاغلىرىمىزدىمۇ «غەلبە» توغۇرلۇق سۆزلەيتتىڭ! _ دىدى ئاپىسىدىن پەخىرلىنىپ. ئۇلار _ قاخار، ئابلېكىملەر بىلەن بىرگە بېيجىڭ ئائىرىورتىدىكى چۈشكۈن قىلغان مېھمانخانىغا قايتىپ، بالىلارنىڭ ئامېرىكىغا _ دادىسىنىڭ يېنىغا _ سىدىق ھاجى روزى ئەپەندىنىڭ يېنىغا قاراپ ئۇچقانلىقىنى رەبىيە قادىر تېلېفون ئارقىلىق خەۋەر قىلدى. لېكىن سىدىق ھاجى روزى ئەپەندى خوشاللىقتىنمۇ ياكى خاپىلىقتىنمۇ ئىشقىلىپ ۋارقىرايتتى. كېيىن ئۇ قاخشىغىلى تۇردى:

_ سەن قانداق بىر ئايال رەبىيە! سەن دائىم تۇيۇقسىز بومبىدەك تېگىسەن. سەن پۈتۈن بىر ئائىلىنى پارچىلاپ نېمە قىلماقچىسەن.

رەبىيە قادىر ئۇنىڭغا تەسەللى بېرىپ يىنىك ئاۋازدا جاۋاپ قايتۇردى: _ سەن ئەمدى يالغۇز قالمايسەن، بالىلار ھاۋادا ساڭا قاراپ ئۇچىۋاتىدۇ. ئۇلار بۇندىن كېيىن نازارەت ئاستىدا ياشاشتىن قۇتۇلىدۇ. يېقىندا مەنمۇ قېشىڭغا يېتىپ بارمەن!

_ نېمىشكە بالىلارنىڭ يولغا چىقىدىغانلىقى ھەققىدە بۇرۇنراق ماڭا خەۋەر قىلىمىدىڭ؟ _ دىدى ئۇ بىر ئاز نارازى بولغاندەك.

_ ئەگەر مەن ساڭا بۇندىن ئاۋال كىچىككەنە بىرەر خەۋەر يەتكۈزۈپ قويغان بولسام، ئېھتىمال سەن بالىلارنى مەڭگۈ كۆرەلمەيتتىڭ! _ دىدى رەبىيە قادىر

ئەھۋالنى چۈشەندۈرۈپ.

ئۇلار ئۈرۈمچىگە قايتىپ كەلگەندىن كېيىن چوڭ ئوغلى قاخار ئاقسۇدىن ئائىلىسىنى ئېلىپ ئۈرۈمچىگە يۆتكىلىپ كەلدى. ئابلىكىممۇ ئاپىسىنىڭ يېنىغا كۆچۈپ كەلدى. روشەنگۈلۈم ئاپىسىغا يالغۇزچىلىق ھېس قىلدۇرماي يوقلاپ كېلىپ تۇراتتى. يىگىرمە ئىككى ياشتىكى ئوغلى ئالىم ئۈرۈمچىدە تىببى مەكتەپتە ئوقۇيتتى. ئۇلار ئاپىسىغا ھەمراھ بولۇشماقتا ئىدى.

ئارىدىن بىر قانچە ھەپتە ئۆتۈپ، بىر كۈنى سەككىز نەپەر خىتاي ساقچىسى رابىيە قادىرنىڭ شىركەتتىكى ئىشخانىسىغا باستۇرۇپ كىرىشتى ۋە نامەلۇم بىرلىرىنىڭ رابىيە قادىرنى ئۆلتۈرۈشكە ئورۇنغانلىقىنى بىلدۈرۈشتى. لېكىن ئۇ ئۆزىنى كىملىرىنىڭ ئۆلتۈرمەكچى بولغانلىقىنى تەسەۋۋۇرمۇ قىلالمايتتى. بىراق ئۇنى قوغداپ ئۆيىگە ئاپىرىپ قويۇش ئۈچۈن ھېلىقى ساقچىلار بىرگە ئېلىپ كېتىشتى. ئۆيىگە قايتقاندىن كېيىن سەككىز نەپەر ساقچى خىتاي ئۇنى مۇھاپىزەت قىلىدىغانلىقىنى، ئۇنىڭ ئىشكىتىن سىرتقا چىقماسلىقىنى بىلدۈرۈشتى. ئۈچ كۈندىن كېيىن ھېلىقى سۈيىقەست قىلىدىغان كىشىلەرنىڭ يوقالغانلىقىنى، ئەمدى ۋەزىيەتنىڭ جايىدا ئىكەنلىكىنى بىلدۈرۈشۈپ، قاراۋۇللۇقتىكى سەككىز نەپەر خىتاي ساقچىسى قايتىپ كېتىشتى. كېيىن مەلۇم بولۇشىچە ئەشۇ ئۈچ كۈن ئىچىدە ئۈرۈمچى شەھرىگە « خەلقئارا ئىنسان ھەقلىرى ئورگانلىرى » دىن تەكشۈرۈش ئۆمىگى كەلگەن ئىكەن. ئۇلار بىلەن رابىيە قادىرنى يولۇقتۇرماسلىق ئۈچۈن شۇنداق نەپرەتلىك ئويىنغان ئىكەن.

رابىيە قادىر يەنە بېيجىڭدىكى مەركىزى سىياسى مەسلىھەت كېڭىشىگە يىغىنغا چاقىرىلدى. ئاۋالقىدەكلا يەتمىشكە يېقىن ۋەكىل يىغىلغان بولۇپ، ئۇيغۇر ۋەكىللەر ئۈنچىقماستىن، ھەتتا ئىنكاس قىلىشقا قارشى ھالدا ئولتۇرۇشقان ئەسنادا رابىيە قادىر مەركىزى ھۆكۈمەتكە بولغان نارازىلىق پىكىرىنى بايان قىلدى:

— سىلەرنىڭ قولۇڭلار ۋە ۋاڭ لى چۈەننىڭ قولى بىزنىڭ خەلقىمىزنىڭ قېنى بىلەن بوياغان! غۇلجىدا يۈزبەرگەن ۋەقە سىلەر ھازىرغىچە ئاتاپ كېلىۋاتقاندىك « قوزغۇلاڭ، ئىسيان » ئەمەس. ئۇ يەردە تېرور ھەرىكىتى يوق! بەلكى كىشىلەرنىڭ كوچىلاردا يۈرۈش قىلغىنى پۈتۈنلەي تېنچ ھەرىكەت ئىدى. ئۇلار ئەركىنلىك تەلەپ قىلىشقان ئىدى. قولۇمدا ئون ئالتە تۈرلۈك تىزىملىك

بار. بۇنىڭ ھەممىسىدە تەرتىپ ۋە ئىنتىزام ساقلاش كۈچلىرى ئەمەللەشتۈرگەن زوراۋانلىق قىلمىشلىرى كۆرسىتىلگەن.

مەركىزى ھۆكۈمەتتىكى بىر قانچە يوقۇرى دەرىجىلىك ئەمەلدار رابىيە قادىرنى كۈتمەكتە ئىدى. ئۇلار خەلق بىلەن ھۆكۈمەتنىڭ ئارىسىنى مۇرەسسەلەشتۈرۈش ۋە خەلقنى ھۆكۈمەتكە يېقىندىن ماسلاشتۇرۇش ۋەزىپىسىگە تەيىنلەنگەن كىشىلەر ئىدى. ئىسمائىل ئەمەت بولسا، شىنجاڭ ۋەكىللىرىنىڭ ئەقلىنى ئىشلىتىشى كېرەكلىكىنى تاپىلىماقتا. ئۇنىڭچە بولغاندا، كىشى ھاياتلىقتا بەزەن ئىشلارغا نىسبەتەن كۆز يۇمۇشى كېرەك، ھەر قانداق ئىنسان ئۇيقۇغا ئېھتىياجلىق، سىزمۇ ئۆمۈر بويى ئويغاق تۇرالمىسىز! _ دەيتتى ئاگاھلاندۇرۇپ.

ئۇنىڭ « ئەقىللىق بولۇش » ئىشارىتىگە رابىيە قادىر كەسكىن قىلىپ مۇنداق جاۋاپ بەردى:

_ ئەگەر مەن ئۇخلىسام ئۇخلاۋېرىمەن. ئەگەر مەن ئويغاقلا بولىدىكەنمەن، كۆزۈمدىن ھېچنەرسە قېچىپ قۇتۇلالمايدۇ! مەن كېچە-كۈندۈز ئويغاق تۇرۇشىمنى خالاپ كەتمەيمەن. لېكىن ئۆرە تۇرۇپمۇ ئۇخلىمايمەن! مېنىڭ كۆزلىرىم شۇنچىلىك ئۆتكۈركى، مەن كېچىلەردىمۇ شۇنداق ئېنىق كۆرەلەيمەن.

ئىسمائىل ئەمەت پەقەتلا ئۆزىنى ۋە ئائىلىسىنى چىقىش قىلاتتى. ** ئۇنىڭ باشقىلارنى كۆرگىدەك كۆزۈم يوق ئىدى. چۈنكى ئۇ ئۆزى ئەڭ چوڭ بەخت - سائادەت ئىچىدە ياشايتتى. ئۇنىڭ ئوي خىيالچە ھەر قانداق بىر ئۇيغۇر ئەگەر ئازراقلا ھەپىلەشسە، ئۇنىڭغا ئوخشاش باياشاتلىققا ئېرىشەتتى. ۋەكىللەر شىنجاڭ توغۇرلۇق پىكىر تەكلىپلەردە بولۇۋاتقان مەزگىلدە، 1997 - يىلى 8 - مارت كۈنى بېيجىڭ شەھرىدە نۇرغۇنلىغان كوچا ئاپتوۋۇزلىرى پارتىلىتىلىپ ھاۋاغا ئۇچۇرۇلدى. بۇ خەۋەر دەل ۋاقتىدىلا ۋەكىللەرگە يېتىپ كەلدى.

ختاي ھۆكۈمىتىگە قارشى يۈز بېرىۋاتقان مەزكۇر ھادىسىلەر خىتاي ھۆكۈمىتى دۇنياغا ئېلان قىلىۋاتقاندا، قانداقتۇر بىن لادىن تېررور ھەرىكىتى بىلەن ياكى « رادىكال ئىسلامچىلىق » ھەرىكىتى بىلەن ھېچقانداق باغلىنىشى يوق. بەلكى خىتاي ھاكىمىيىتىنىڭ خەلققە سېلىۋاتقان ئېغىر زۇلۇملىرىغا ۋە خىتاي دۆلەت تېررورىغا قارىتا قىساس ئېلىش ۋە غەزەپ - نەپرەتنى ئىپادىلەشتۈر.

مەركىزى سىياسى مەسلىھەتچىلەر كېڭىشى يىغىنىدىن كېيىنلا مەملىكەتلىك خەلق قۇرۇلتىيى چاقىرىلدى.

مەملىكەتلىك خەلق قۇرۇلتىيىدا سۆزگە چىقىدىغان ھەر قانداق بىر قۇرۇلتاي ئەزاسى، سۆزلىمەكچى بولغان نۇتقىنىڭ تېكىستىنى ئالدىن تاپشۇرۇشى كېرەك. مەزكۇر تېكىستنى مەسئۇل كادىرلار تەكشۈرۈپ، ئەڭ مۇۋاپىق، دۆلەتنىڭ تۈپ سىياسىتىگە ئۇيغۇن بولغانلىرىنى تاللاپ تەستىقلىەيدۇ. رابىيە قادىرمۇ سۆزلىمەكچى بولغان نۇتقىنىڭ تەكىستىنى تەستىقلىتىشقا تاپشۇردى. لېكىن ئۇ تېكىستنى ئىككى تۈرلۈك تەييارلىغان بولۇپ، ھۆكۈمەتكە ياقىدىغان، مۇنداقچە ئېيتقاندا تەكشۈرۈلۈپ تەستىقلىنىشكە « لايىقەتلىك » ساختا تېكىستنى تاپشۇرۇپ، ئۆزى سۆزلىمەكچى بولغان ئەسلى مەقسەتتىكى تېكىستنى يوشۇرۇن ساقلىدى. شۇنداق قىلىمىغاندا نۇتۇق سۆزلەش پۇرسىتىگە ئېرىشەلمىگەن بولاتتى. ئۇنىڭ مەقسىدى پۈتۈن ۋەكىللەرنىڭ كۆز ئالدىدا خىتاي ھۆكۈمىتىنىڭ ئۇيغۇرلارغا نېمە قىلىپ بەرگەنلىگىنى ئوچۇق سۆزلەپ ئاڭلىتىش ئىدى.

ئەشۇ چوڭ قۇرۇلتاي يىغىن زالىدا سەھنىگە چىقىپ نۇتۇق سۆزلەش، بەش - ئالتە نەپەر ۋەكىل ئارىسىدىكى رىقابەت ئىدى. رابىيە قادىر تاپشۇرغان تېكىست نازاكەتلىك، يېقىملىق سۆزلەر بىلەن پەدازلانغان بولۇپ:

« شىنجاڭ خەلقى نېمىدىگەن باي - باياشات ياشايدۇ، پارتىيەنىڭ ھىمايىسى ئاستىدا ئۇيغۇر خەلقىنىڭ باي بولۇشى ۋە بەختكە ئېرىشىشى، نېفىتلىك ۋە تۆمۈر يوللارنىڭ قۇرۇلۇشى، ئىلگىرى ئۇيغۇرلارنىڭ بىلىمسىزلىكى، خىتايلارنىڭ ئۇيغۇرلارغا ئوقۇشنى، يېزىشنى ئۈگىتىپ قويغانلىقىغا تەشەككۈر » دېگەندەك مەدھىيەلەر يېزىلغان ئىدى.

ئۇ ئەشۇ تېكىستنى تاپشۇرۇپ قويۇپ، قاتتىق بىئارام بولۇپ كەتتى. ئۇ يىغىن باشلىنىدىغانغا بىر كۈن قالغاندا تەرجىمان بىلەن مەخپى ئۇچرىشىپ، ئۇنىڭغا سۆزلىمەكچى بولغان ئەسلىدىكى توغرا تېكىستنى كۆرسەتتى ۋە - سىزگە ھېچ قانداق مەسلىھەت كەلمەيدۇ، ئىشقىلىپ مەن نېمىنى سۆزلىسەم شۇنى ئەينەن تەرجىمە قىلىپ بەرسىڭىزلا بولىدۇ - دىدى ئۇ، تەرجىماننى خاتىرجەملىتىپ بېرىپ.

بۇ رابىيە قادىرنىڭ بېيجىڭدا چاقىرىلغان مەملىكەتلىك خەلق قۇرۇلتىيى يىغىنىدا تۇنجى قېتىم سۆزگە چىقىشى ئىدى. ئۇ بۈگۈن كېچىچە ياخشى ئۇخلىيالمىدى. ئۇنىڭ يۈرىكى سوقۇپ، بۇغۇزىغا قاپلىشىپ قالىدىغاندەك،

تېخىمۇ بىئارام بولاتتى.

چوڭ سەھنىدىكى نۇتۇق شىرەسىگە كەلگەن رابىيە قادىرنىڭ ئارقا تەرىپىدە، سەھنىدە سىياسى مەسلىھەت كېڭىشىنىڭ ئەزالىرى ئولتۇرۇشقان ئىدى. ئۇنىڭ ئالدىدا بولسا 3000 گە يېقىن قۇرۇلتاي ۋەكىللىرى. زالىنىڭ بىرىنچى ۋە ئىككىنچى قەۋەتلىرىدە ئاساسەن ۋەكىللەر، يوقۇرى قەۋەتتە ژۇرنالىستلار، مۇخبىرلار ئورۇن ئېلىشقان ئىدى.

يىغىندا نۇتۇق سۆزلەۋاتقان كىشىنى ھېچكىم سۆزدىن توختىتىشقا ۋە ياكى ئۇنى تۇتۇپ، يىغىن زالىدىن ئېلىپ كېتىشكە رۇخسەت قىلىنمايتتى. بۇ پۇرسەت رابىيە قادىرغا جاسارەت بەرمەكتە ئىدى. ئۇ پوپكىسىدىكى ئەسلى سۆزلىمەكچى بولغان تېكىستنى ئېلىپ، يېنىدا ئولتۇرغان ئۇيغۇر تەرجىمانغا بەردى. تەرجىمان يوقۇرى ئاۋاز بىلەن ئوقۇشقا باشلاپلا، تەرەددۇت ئىچىدە بىر قېتىم توختاپ قېلىپ، يەنە ئوقۇشنى داۋام قىلدى.

« بىز كىم؟ بىز كىملەر ئىدۇق؟ خىتايلارنىڭ ۋەتىنىمىزنى ئىگەللەۋېلىشى بىزنىڭ گۇناھىمىزمىدى؟ بىز شۇ تاپتا ئىنتايىن ئېغىر، قىيىن ئەھۋالدا ھايات كەچۈرمەكتىمىز! ».

تەرجىمان بۇ سۆزلەرنى شۇنچىلىك تېز ئوقۇشقا تىرىشتىكى، ئاخىرىغا ئېلىپ چىقمايلا يۈتۈۋەتكىلى تاسلا قالدى. ئۇ ماڭلىيىدىكى تەرنى سۈرتەتتى. رابىيە قادىر تېكىستتىكى بەزەن مۇھىم نوقتىلارنى شەرھىلەيتتى. ئۇ خىتايچىنى راۋان سۆزلىيەلىسىمۇ، لېكىن ئوقۇيالمىغانلىقى ئۈچۈن بەكمۇ ئىزتىراپلىناتتى. شۇنداقتىمۇ ئۇ مۇھىم ئۈچ تۈرلۈك تېمىنى تاللاپ ئوتتۇرىغا قويدى _ نامراتلىشىپ كېتىۋاتقان دېھقانلار، كەسىپلىشىش، بىلىم ئىگىلەش ۋە سىياسى مەھبۇسلارغا قارىتا ھۆكۈمەتنىڭ مۇئامىلىسى.

قۇرۇلتاي ۋەكىللىرىنىڭ ھېچبىرى « خىتاي تۇپرىغى » نىڭ ئالتىدەن بىرىنى تەشكىل قىلىدىغان، 1.6 مىليون كۇۋادرات كىلومېتىرلىق چوڭ بىر تۇپراق بولغان ۋەتىنىمىز ھەققىدە ھېچنەمىنى بىلىشمەيتتى. تەرجىمان رابىيە قادىرنىڭ يېنىدا خۇددى سۇغا چۈشكەن مۈشۈكتەك شۈمشىيىپ تۇراتتى.

ئۇ ئۆزىلا نۇتۇقنى داۋام قىلدى:

_ سىلەر دېھقانلارنىڭ باشقا بىر ئىشنى تاللاپ قىلىشىغا رۇخسەت قىلمايسىلەر. مەسىلەن سانائەت، تېخنىكا، ئىشلەپچىقىرىش ئىشلىرىنى ئۇلارغا بەرمەيسىلەر. ئەگەر دېھقانچىلىق تېرىلغۇ يەرلىرىدە دۆلەتلىك قۇرۇلۇش

قىلىنسا، ھۆكۈمەت دېھقانلارنىڭ زىيانلىرى ئۈچۈن ئەڭ ئاز 500 يۈەنچىلىك تۆلەم بېرىشكەمۇ تەييار ئەمەس. ھەمدە ئۇلارنى ئۆز يەرلىرىگە قۇرۇلغان سانائەت، ئىشلەپچىقىرىش ئورۇنلىرىغا ئىشچىلىققا ئالماستىن، بەلكى ئىچكىرى ئۆلكىلەردىن ئۆزەڭلارنىڭ ئادەملىرىنى بىزگە ئەۋەرتىسىلەر. تىجارەتچىلىرىمىز خىتاي ئىمپورت - ئىكسپورتچى فىرمىلىرىغا يوقۇرى ھەق تۆلەيدۇ. نېمىشكە بىز ئۇيغۇرلارنىڭ چەتئەللەر بىلەن تىجارەت قىلىشىمىزغا رۇخسەت قىلىنمايدۇ؟.

ئۇ ئارقا ئارقىدىن تۈرلۈك باج ۋە تۆلەملەر ئۈستىدە توختالدى. ئۇ نېمىنى سۆزلىشى كېرەكلىكى ئۈستىدە ئانچە ئويلاپمۇ كەتمىدى. بەلكى ئەقلىگە كەلگەننى، ئۆزى ئوتتۇرىغا قويۇش زۆرۈر - دەپ قارىغانلىرىنى شۇنداق سۆزلەۋەردى. ئۇ ئىمكان بار قىسقا ۋاقىت ئىچىدە، نۇرغۇنلىغان قىيىنچىلىقلارنى بايان قىلىۋېلىشنى مۇھىم دەپ قارايتتى:

— نېمىشكە ھۆكۈمەت ئىچكىرى خىتاي ئۆلكىلىرىدىن خوتەن، قەشقەر ۋە ئىلى تەرەپلەرگە ئەيدىز كېسەللىگىنى تارقىتىدۇ؟ ئۇيغۇرلار بۇ ئاپەتتىن يۇقۇملىنىشىنىڭ ئالدىنى ئېلىشنى بىلمەيدۇ! ھۆكۈمەت بۇنىڭ بىلەن قايسى مەقسەتكە يەتمەكچى؟ (سىياسى مەسىلە بىلەن) ئادەم ئېتىش خۇددى بىرەر قۇشقاچنى ئاتقاندا كىلا كۈندىلىك ئادەتكە ئايلىنىپ كەتتى.....

ئۇ ئاخىرقى جۈملىلەرنى دىققەت بىلەن، ھاياجىنىنى بېسىۋېلىپ مۇنداق بايان قىلدى:

— مەن قەتئى جەزىم قىلىمەنكى، رەئىس ۋە مۇشۇ زالدا ئولتۇرغان ۋەكىللەر شىنجاڭنىڭ ھەقىقىي ئەھۋالىدىن توغرا خەۋەردار بولالمىغان. ئۆز ئۆزىگە خوجا بولۇش ھوقۇقى بىزنىڭ ئاپتونوم رايونىمىزدا ئەمەلى ئىجرا قىلىنمىغان. ئەگەر ئىجرا قىلىنسا ئىدى مەركەزمۇ ۋە ئاپتونوم رايوندىكى خەلقىمۇ ئارزۇ قىلغان مۇقىملىق رۇياپقا چىققان بولاتتى. ھەممىمىزگە تېنچلىق كېرەك!

ئۇ قولغا ئېلىنىشتىن، ھۆكۈمەتنىڭ تۇتۇپ كېتىشىدىن قورقمايتتى. بەلكى مەقسەتتىكى سۆزلىرىنى تولۇق يەتكۈزەلمەسلىكىدىن ئەنسىرەيتتى. جەمى ئون ئالتە تۈرلۈك مەسىلىنى يىگىرمە ئالتە مىنۇتتا ئوتتۇرىغا قويۇپ بولدى. ۋەكىللەر ئۇنى ئالقىشلاپ، شۇنداق كۈچلۈك ۋە ئۇزاقتىن - ئۇزاق چاۋاك چېلىشتى.

ئادەتتە دۆلەت رەئىسى ۋە مەسلىھەتچىلەر كېڭىشى ئەزالىرى يىغىن تۈگىشى بىلەنلا زالنى تاشلاپ چىقىپ كېتىشەتتى. لېكىن بۈگۈن ئۇنداق

قىلىشىمىدى. رابىيە قادىرنىڭ نۇتقى تۈگىشى بىلەن جالڭ زېمىن باش مىنىستىرىنى ئەگەشتۈرۈپ ئۇدۇل ئۇنىڭ يېنىغا كەلدى. دۆلەت رەئىسى رابىيە قادىرنى تەبرىكلەش يۈزىسىدىن قول ئېلىشىپ كۆرۈشۈپ تۇرۇپ ئىلتىپات بىلدۈردى:

— سىز ھەقىقەتەن ئادەتتىن تاشقىرى بەك ياخشى سۆزلىدىڭىز! سىز دائىم مۇشۇنداق سۆزلىشىڭىز كېرەك! بۈگۈن سىز تەقدىم قىلغان مەسىلىلەر دىققىتىمىزنى ئالاھىدە قوزغىدى. بىز شىنجاڭنىڭ ھەقىقىي ئەھۋالىنى قايتا تەكشۈرۈپ ئۇبدان ھەل قىلىمىز!

باش مىنىستىر لى فېڭمۇ ئۇنى تەبرىكلىگەچ:

— بەك ياخشى سۆزلىدىڭىز! لېكىن بۇنداق مەسىلىلەر ئۈستىدە بىز بىلەن سۆزلىشىشىڭىز كېرەك - دىدى.

بۇ مۇھىم كىشىلەرنىڭ رابىيە قادىر بىلەن ئالاھىدە كۆرۈشكەنلىگىنى كۆرگەن قۇرۇلتاي ۋەكىللىرىمۇ ئۇنىڭ بىلەن خاتىرە سۈرەتكە چۈشۈش ئۈچۈن بىر بىرىدىن قىزغىنىشىپ بەشلەشمەكتە ئىدى. خىتاي دۆلىتىنىڭ بۇلۇڭ - بۇلۇڭلىرىدىن كەلگەن بۇ ۋەكىللەر ئۆزلىرىنىڭ شىنجاڭنىڭ ئەھۋالىغا بولغان ھېسداشلىقلىرىنى كۆرسىتەتتى.

رابىيە قادىرنىڭ پىكرى ئېغىر بېسىم قىلغان بولسا كېرەك يوقۇرى دەرىجىلىك ئەمەلدارلار ئۇنىڭ بىلەن «سۆھبەتلەشمەكچى» بولۇشتى. شۇنىڭ بىلەن ئۇنى ئېلىپ كېتىشتى. شۇنداقلا باشقىلاردىن توساپ قېلىشتى. ئۇنىڭ بىلەن سۆھبەتلىشىش ئۈچۈن، پەرۋانىدەك ئەگىپ يۈرگەن، ژۇرنالىستلار بىلەنمۇ يولۇقتۇرۇلمىدى. ئۇ بايان قىلغان مەسىلىلەردىن پەقەت ئىككىلا نوقتتا مۇزاكىرە قىلىندى:

بىرى _ دېھقانلاردىن باجنى يېنىكلىتىش، يەنە بىرى _ بىلىم ۋە كەسپ ئۆگىتىش. قالغان تەلەپلەر ئۈستەل ئۈستىدە قالدى.

مەركىزى سىياسى مەسلىھەتچىلەر كېڭىشىنىڭ مۇئاۋىن رەئىسى خۇددى دېڭىزدا كېمىنى يېتەكلەپ كېتىۋاتقان كاپىتانىدەك رابىيە قادىرنى يېتەكلىۋالغان ئىدى. ئۇ ئۆزىنى توشۇيدىغان خاس ماشىنىسى بىلەن رابىيە قادىرنى مېھمانخانىغا ئاپىرىپ قويدى. ئۇ خىتاي دۆلىتىنى ئىدارە قىلىدىغان غالىپ توققۇز شەخسنىڭ بىرى بولۇپ، بۇلار 1،3 مىليارد خەلقنىڭ ئۈستىدىن قارار چىقىرىدىغان كىشىلەر ئىدى. ئۇ ئۇيغۇر ئاپتونوم رايونىنى بىر قېتىم كۆزدىن كەچۈرگەن ئىدى. شۇڭا ئۇ:

– سز بۇگۇن بىزگە ئاڭلاتقان مەسللەر بىزنى بەك تەسىرلەندۈردى. بۇ چۈشەندۈرۈشلەرنىڭ بىزنىڭ خىزمىتىمىزگە ياردەم بەرگۈسى. بىز سىلەرگە ئادەم ئەۋەتىپ ئەھۋالنى نىگىزىدىن تەكشۈرۈپ چىقىمىز – دىدى رابببب قاءبرغا. ئۇ ھۆكۈمەت بەرگەن ۋەدىلەرنىڭ يولغا قويۇلۇشىغا ئانچە ئىشەنچ قىلالمايتتى. شۇڭا:

– مەن ئويلايمەنكى، بۇ بىزنىڭ ئاخىرقى ئۇچرىشىشىمىز. مەن سېزىۋاتىمەنكى، يېقىندا مەن ئۇيغۇر ئاپتونوم رايونىغا قايتىپ بارغىنىمدا ئۇ يەردە مېنى چوڭ دىشۋارچىلىق كۈتۈپ تۇرغان بولىدۇ – دىدى كۆڭلىدىكى شۈبھىنى ئېيتىپ.

خىتاي ئەمەلدار كۈلدى ۋە تەكىتلەپ مۇنداق دىدى:

– ياق، ياق! ھەرگىز ئۇنداق بولمايدۇ. نېمىشكە شۇنداق بولۇشى كېرەك؟ بۇيەر دېگەن سىياسى مەسلھەت كېڭىشى، ئەشۇنداق مەسللەرنى مۇزاكىرە قىلىدىغان جاي. سىز توغرا قىلىدىڭىز! بىزنىڭ قانۇنىمىزدا مۇشۇ يەردە سۆزلەنگەن ئەھۋاللارنىڭ يوللۇق ئىكەنلىكى ئوچۇق بەلگىلەنگەن. ئەگەر مەن بىر ئۇيغۇر بولغان بولسام، ئەلۋەتتە شۇنداق سۆزلىگەن بولاتتىم. ئەندىشلەنمەڭ! ئەگەر بىرلىرى سىزنى بىئارام قىلماقچى بولسا، مەن ئارىلىشىمەن. بىزلەر – ھەممىمىزلا ئويلاپ قېلىشىڭىز ئېھتىمال بولغىنىدەك ئۇنداق يامان كىشىلەردىن ئەمەسمىز!

رابببب قاءبر ئۇنىڭغا رەھمىتىنى بىلدۈردى. لېكىن ئۇ بۇنداق چىرايلىق، ئەمما كۆپ ئۇچراپ تۇرىدىغان قۇرۇق گەپلەرگىمۇ كۆنۈك ئىدى. ھەر قېتىم ئەشۇنداق ۋەدىلەر ئاڭلىنىپ تۇراتتى. بىراق ئەمەلىيەت، نەتىجە باشقىچە بولاتتى.

» بەلكىم بۇ سۆزىدە تۇرىدىغان، ئەخلاقلىق، نومۇسلۇق ئادەم بولۇشى مۇمكىن! بەلكىم ئۇ پەقەت يوقۇرى ئۆرلەش ئۈچۈنلا ھوقۇقنى ئىگەللىمىگەن بىرىدۇر –« دېگەن خىيالىمۇ ئۇنىڭ مېڭىسىدە غىل – پال پەيدا بولغان ئىدى. ئۇ مېھمانخانىدىكى ھوجرىغا كىرىپلا تۇنجى بولۇپ سىدىق ھاجى روزى ئەپەندىگە تېلىفۇن قىلدى:

– مەن بۇگۇن بىر چوڭ غەلىبىگە ئېرىشتىم! مەن بىلەن بىرگە تەنتەنە قىلىشنىڭ كېرەك! سەن قايىقلاردىدۇر تاغنىڭ ئۈستىدە! مەن بولسام ئوتقا سەكرىدىم.

– ياق! سەن ئۇنداق قىلماسلىقنىڭ كېرەك ئىدى! سەن يېنىمغا سالامەت

كېلىشىڭ لازىم ئىدى. سەن باشقۇرغىلى بولمايدىغان، ئىتائەتسىز بىر ئىنسان سەن! مەن ئەمدى سېنى قايتا كۆرۈشتىن ئۈمۈتنى ئۈزسەم بولغىدەك! _ دىدى سىدىق ھاجى روزى ئەپەندى قايناپ. لېكىن ئۇ ئۆز قىلمىشىنىڭ توغرا ئىكەنلىكىدە چىڭ تۇرۇپ، ئۆزىنى ئاقلىماقتا ئىدى:

_ مەن توغرا قىلدىم! ئەمدى مېنىڭ بىرلا ئارزۇيۇم بار _ ئۆتۈنۈپ قالاي، سەن مەن بىلەن بۇ غەلىبىنى بىرگە تەبرىكلە!.

سىدىق ھاجى روزى ئەپەندى ئۇنىڭ پۇرچىغىنى پۇشۇرۇپ قويدى:

_ سەن پەقەتلا بىر قېتىم غەزىپىڭنى، ئاچچىغىڭنى چىقىرىۋالدىڭ! ئەلۋەتتە سەن ياخشى، گۈزەل ئارزۇلىرىڭنى تەقدىم قىلغانسەن! لېكىن ئەپسۇس ئىش ئۇنداق، سەن ئارزۇ قىلغاندەك بولمايدۇ! ھېچنەم ئۆزگەرمەيدۇ. سەن مەركىزى سىياسى مەسلىھەتچىلەر كېڭىشىنىڭ ئەزاسى بولغانلىقىڭ ئۈچۈن ساڭا دەرھال قول سالمايدۇ. لېكىن ئۇلار كېيىن سېنىڭ قىلغانلىرىڭنىڭ ئۇلارغا ياقىمىغانلىقىنى ساڭا كۆرسۈتۈپ قويىدۇ.

ئۇ يەنە تەكرارلىدى:

_ ئۇلار نېمە قىلسا بەربىر! خەلقىمىز ئۈچۈن بىر چارە تاپامدۇ ياكى يوق! لېكىن مەن بۈگۈن بىر قېتىم مەقسىدىمگە يەتتىم! ئۆتۈنمەن! مەن بىلەن بىرگە بۇ غەلىبىنى تەبرىكلە!.

ئەمدى سىدىق ھاجى روزى ئەپەندى ئارتۇقچە تاكالاشمىدى. ئەكسىچە ئۇنى نەقەدەر سېغىنغانلىقىنى ئېيتتى.

ئەگەر ئۇيغۇر ئاپتونوم رايونىدىكى ھەقىقىي ئەھۋالنى ئەشۇ ئۈچ مىڭ نەپەر ۋەكىل ئىچىدىكى ھەقىقەتنى كۆرىدىغان، قارىنى - كۆكسى كەڭ پەقەت بىرلا ئادەمگە بولسىمۇ ئاڭلىتالغان بولسا، شۇنىڭ ئۆزىلا رابىيە قادىر ئۈچۈن ياخشى بىر نەتىجە بولغان بولاتتى.

رابىيە قادىر بېيجىڭدىن قايتىپ كېلىپ ئۈچ ئايدىن كېيىن ئۇنىڭ بارلىق سىياسى ۋە ئىدارى ئورۇنلىرى، نام - ئۇنۋانلىرى، ۋەزىپىلىرى بىكار قىلىندى. ماي ئايلىرىدا ھۆكۈمەت ئۇنىڭ ۋەزىپىدىن ئېلىپ تاشلانغانلىقىنى ماقۇللىدى. ئىيۇلدا رەسمىي ئىجرا قىلىندى. بۇ ئەھۋاللار رابىيە قادىر ئۈچۈن ھەيران قالارلىق ئەمەس. ئۇ ئاللىبۇرۇن ھېساپلىشىپ قويغان ئىدى.

ئۇيغۇر ئاپتونوم رايونلۇق سىياسى بىرلىك سەپ ھەيئىتى رابىيە قادىر ھەققىدە بىر قارار چىقارتماقچى. ئەشۇ چىقىرىلىدىغان يېڭى قارار - قانۇننى يېقىندا خەلققە ئېلان قىلماقچى.

سىياسى بىرلىك سەپنىڭ باشلىقى بىر خىتاي ئەمەلدار بولۇپ، ئۇ يىغىندا رابىيە قادىرغا يالت قىلىپ « غەلبە تەنتەنىسى » نەزىرىدە بىر قارىۋالغاندىن كېيىن:

– كوممۇنىست پارتىيەنىڭ قانۇن - نىزامىغا ئاساسەن سىز، ئاپتونوم رايونلۇق خەلق قۇرۇلتىيى، شۇنىڭدەك مەملىكەتلىك خەلق قۇرۇلتىيى دائىمى ھەيئەت ئەزالىق ئورنىڭىزدىن ۋە ئۇيغۇر ئاپتونوم رايونلۇق تىجارەتچىلەر بىرلەشمىسى مۇئاۋىن رەئىسلىك ۋەزىپىڭىزدىن مەھرۇم قىلىنىدىڭىز! – دەپ، جاكارلىدى ۋە رابىيە قادىر بۇندىن بۇرۇن ھېچ ئاڭلاپمۇ باقمىغان نۇرغۇن ئىدارە ۋە تۈرلۈك رەھبەرلىك ئورۇنلىرىدىكى ۋەزىپىلىرىدىنمۇ بىكار قىلىنغانلىقىنى بىلدۈرۈپ – سىز بۈگۈندىن ئېتىبارەن ئاددى بىر پۇخرا بولۇپ قالىدىڭىز! – دەپ، ۋەزىپىدىن ئېلىپ تاشلاش ئېلاننى ئاخىرلاشتۇردى.

– نېمىشكە مېنى ئاددى پۇخراغا ئايلاندۇرۇپ قويسىلەر؟ سىلەر مېنىڭدىن بۇ ئاددى پۇخرالىقنىمۇ بىكار قىلالايسىلەرغۇ! ئۇنداقكەن مېنى تايىنلىق ئامبىرىكىغا ئەۋەتىۋېتىڭلار – دېدى ئۇ سۆز ئاخىرىدا تەكلىپ بېرىپ،
– ئەگەر سىز مەزكۇر ۋەزىپىدىن ئېلىپ تاشلاش قارارىغا قايىل بولمىسىڭىز، ھەرقانداق ۋاقىتتا يوقۇرى سوتقا ئەرز قىلىسىڭىز بولىدۇ – دېدى خىتاي ئەمەلدار سۆزىنى تاماملاپ.

بۇ ھادىسىلەر رابىيە قادىرغا ھېچقانداق ئېغىر تۈيۈلمىدى. ئەكسىچە ئۇ ئۆزىنى يېنىكلىپ قالغاندەك ھېس قىلاتتى. بەلكى ئۇ ئۆزىنى ئەمدىلا ئىنسانىي قىممىتىگە، ئىنسانىي ئورنىغا قايتا ئېرىشكەندەك، ئۆز ئورنىنى قايتا تاپقانداك مەنۇنىيەتتە ئىدى. ئاۋال ئۇ ئۆز ئىختىيارى بىلەن خەلققە ياردەمدە بولغانلىرىدا، گويىكى ھۆكۈمەتمۇ بۇ ئىشتا بىرگە بولۇۋاتقانداك راھەتسىزلىك ھېس قىلاتتى. سىياسى نوپۇزمۇ مۇشۇ ئىدارە - ئورۇنلاردا بۇندىن ئارتۇق ئىمكانىيەت بېرەلمىگەن ئىدى. ئەمدىكى مەسىلە ۋاڭ لې چۈەننىڭ ئۇنىڭ بارلىق ئىشلىرىغا، تىجارەتلىرىگىمۇ قاتتىق توسقۇنلۇق قىلىدىغانلىقى مەلۇم ئىدى.

رابىيە قادىرنىڭ بارلىق تىجارى شىركەتلىرى بىردىنلا مۇھاسىرە قىلىندى. ئۇ بىر خىتاي تىجارەتچى بىلەن پاختا سودىسى ئۈستىدە توختام تۈزگەن ئىدى. ئۇنىڭ تىجارى شىركى ئون بەش كۈن ئىچىدە خىتايغا تاجىكىستاندىن پاختىنى يوللاپ بەرمەكچى ئىدى. رابىيە قادىر شىركىگە

ئومۇمى سودا سوممىسىنىڭ 15% نى ئالدىن تاپشۇرۇپ بولغان. ئۇنىڭ شىركى يولغا ئىشەنچ قىلالىمىغىنى ئۈچۈن، ئۇ ئۆزى دەسلەپكى 200 توننا پاختىنى يۆتكىشى كېرەك ئىدى.

رايىيە قادىر ئۈرۈمچىدىن ئالمۇتغا، ئاندىن تاجىكىستانغا ئۇچۇش ئۈچۈن ئايرىپورتقا كىرىۋىدى بېخەتەرلىك ئىدارىسى ئۇنىڭ پاسپورتىنى تارتىۋالدى. « رايىيە قادىرنىڭ يولىدىشىنىڭ ھەر دائىم كوممۇنىست پارتىيەنىڭ قانۇنلىرىغا قارشى بولۇشى، ئۇنىڭ ئەركىن ئاسىيا رادىيوسىدا ئىشلىگىنى، ئۇنىڭ خىتاي ھۆكۈمىتىنىڭ ئۇيغۇرلارغا تۇتقان سىياسى مۇئامىلىسىگە قارشى مۇنازىرە قىلىشى، ئۇنىڭدىن سىرت مەركىزى ھۆكۈمەتنىڭ بۇيرۇقى، رايىيە قادىرنىڭ چەتئەلگە چىقىشىغا رۇخسەت يوق ۋە ئۇنى دەرھال نازارەت ئاستىدا تۇتۇپ تۇرۇش » قاتارلىق سەۋەپلەردىن ئۇنىڭ پاسپورتى تارتىۋېلىنغان ئىدى. ئۇنىڭ ئادۇكاتىمۇ بۇ قارارغا قارشى ھېچنەمە قىلالىمىدى. بىرلا شەرت سىدىق ھاجى روزى ئەپەندى ۋە ئۇلارنىڭ ئامېرىكىدىكى بالىلىرى قايتىپ كېلىشى كېرەك!

ئۇ ئۆيىگە قايتىپ كېلىپ تېلېفون ئارقىلىق سىدىق ھاجى روزى ئەپەندىگە بولغان ئىشلارنى يەتكۈزۋىدى:

– ئاھ! بىز ئەمدى تۈگەشتۇق! مەن ساڭا ئاۋال كۆپ قېتىم ئېيتىمىغانىدىم – خىتايلار قانۇن تونىمايدۇ، ئەخلاق تونىمايدۇ – دەپ! دىدى سىدىق ھاجى روزى ئەپەندى ھەسرەتلىنىپ.

– شۇنداق – دىدى رايىيە قادىر تەكرارلاپ، لېكىن بۇ ئۈمۈتسىزلىنىشنىڭ سەۋەبى بولماسلىقى كېرەك! مەن ئۈمۈت قىلىمەنكى، مەن باشقا بىر ئىمكان تېپىپ سېنىڭ يېنىڭغا چوقۇم بارىمەن!.

– ئەگەر خىتايلار سېنى قولغا ئالسا، قاماپ قويسا، مېنىڭ ھاياتىمنىڭ ئاخىرقى كۈنى بولىدۇ! سەنسىز ھاياتىمنىڭ قىممىتى، مەناسى قالمايدۇ! – دىدى بوغۇق ئاۋازدا.

ئەگەر ئۇ خىتاي تىجارەتچىگە پاختىنى توختاملاشقان ۋاقىتتا تاپشۇرمىسا، توختامدىكى پۈتۈن ئىقتىسادىي قىممەتنى تۆلىشى كېرەك ئىدى. شۇڭا ئۇ (ئايال) ئادۇكاتىنى تاجىكىستانغا يولغا سالدى. لېكىن ئۇنىڭ تاجىكىستاندىكى شىركى پاختىنى بەرمىدى. خىتاي تىجارەتچى (ئايال) ئۇنىڭ ئۈستىدىن ئەرز قىلدى. ئۇ بۇ تىجارەتنىڭ زىيىنى ئۈچۈن خىتاينىڭ 2,7

مىليون يۈەن تۆلىشى كېرەك! مانا بۇ خىتاي ھۆكۈمىتىنىڭ ئوينىغان ئويۇنى بولدى. ئاۋال ئۇلار ئۇنىڭ پاسپورتىنى تارتىۋالدى. ئاندىن ئىقتىسادىي جازاغا مۇپتىلا قىلىشتى، ئۇندىن كېيىن ئۇنىڭ بالىلىرىنىڭ، ئىنىسىنىڭ پاسپورتىنىمۇ تارتىۋېلىشتى. مۇشۇ تىجارەتتىلا توپلام يىگىرمە تۆرت كاماز پاхта ئوتتۇرا ئاسىيادا غايىپ بولدى. شۇنىڭ بىلەن رايىيە قادىر تارتقان ئومۇمىي زىيان 13 مىليون يۈەن بولۇپ خۇلاسەلەندى.

ئۇ تىجارەت ئىشلىرىنى يەنە داۋاملاشتۇردى. ئۇنىڭ تىجارىتى ياخشى كېتىۋاتاتتى. ئۇ يەنە خەلقنى ئىقتىسادىي جەھەتتىن ھىمايە قىلىشنى داۋام ئەتتۈرمەكتە ئىدى. ئۇنىڭ دوستلىرى ئۇنى ياخشى كۆرىدىغان خەلق ئۇنىڭ بىلەن سودا قىلىشاتتى. ھەتتا ئابلەت ئابدۇرىشىتنىڭ خانىمىمۇ سودىسىنى رايىيە قادىرنىڭ دۈكىنىدىن قىلاتتى.

رايىيە قادىر ساقچى ئىدارىسىنىڭ رۇخسەتسىز، بىر يۇرتتىن يەنە بىر يۇرتقا كېتەلمەيتتى. شۇنىڭدەك ئۇ قەيەردىلا بولمىسۇن، ئۇنىڭ يېنىدا، ئارقىسىدا قارا كىيىملىك پايلاقچىلار خۇددى سايىدەك ئەگىشىپ يۈرەتتى. ھەتتا ئۇ تەكلىپ قىلىنغان زىياپەت - ئولتۇرۇشلاردىمۇ ئۇنىڭ قارشىسىدىكى شىرەدە ھېلىقى پايلاقچىلار پەيدا بولۇشاتتى. (شۇ ناملىق كىتاپ 299-311. بەتلەر)

(قوشۇمچە)

ۋەتەن سىرتىدا « ۋەتەنپەرۋەرلىك »، ۋەتەن سىرتىدا « مىللەتچىلىك »، ۋەتەن سىرتىدا « ئىنقىلاۋىي قەھرىمانلىق »، ۋەتەن سىرتىدا « ؟ » ئىشقىلىپ ۋەتەن سىرتىدا ھەممىلا ئادەم مەزكۇر ناملارنى پىشانىسىگە مۆھۈر بىلەن باستۇرۇپلىشقا تاسلا قالىدۇ . بىزدە ئەشۇنداقلارغا قارىتا « ئۆگزىگە چىقىۋالسام ئىشتىتىن قورقمايمەن » دېگەن ئىخچام، ئەمما چوڭقۇر تەئەددى بىلەن تولغان باھالارنى بەرگەن تەمسىللەر ئاز ئەمەس.

بىز ۋەتەندىكى چاغلىرىمىزدا، ۋەتەن سىرتىدىكى ھەرقانداق ئۇيغۇرنى « ۋەتەننى ئازات قىلغۇچى » كىشى دەپ قارايتتۇق. چەتئەلگە چىققاندىن كېيىنمۇ، ئۇزۇن يىلغىچە تازا بايقاپ بولالمىدۇق. ھەتتا بىرەر كۈبلىت شېئىرنى ھىسسىياتلىق ئوقۇپ قويدىغان، بەزەن « شائىر » غا ئوخشاپراق كېتىدىغان كىشىلەرنىمۇ، « ۋەتەنپەرۋەر شائىركەن » دەپ، ھۆرمەتلەيمۇ

قاتالتۇق.

چۈنكى بىز ۋەتەندە ياشاپ تۇرۇپمۇ ۋەتەنگە بەك ئېھتىياجلىق ئىدۇق!.. ھۆرلۈكتىن مەھرۇم بولغاچقىمىكىن ئۆزىمىز ۋەتەننى جان جېنىمىزدىن سۆيۈپ تۇرۇپمۇ « ۋەتەننى سۆيىدىغان كىشى » گە بەك مۇھتاج ئىدۇق. سانىمىز بەك ئاز بولغاچقىمىكىن...

بىز ئۇزۇن يىلدۇر ئويغۇنۇپ كەتتۇق! ئەمدى بىزنى ئەللەيلىمەڭلار جاناپلار! « شېئىر » ئوقۇپ، « قەسىدە » ئوقۇپ، « نەزمە » توقۇپ، « بۆھتان » چاپلاپ، « تۆھمەت » ئارتىپ، ئىشقىلىپ يولىمىزنى توسىبالمايسىلەر. بىزنى ئالداپ بولالمايسىلەر. « كىم » نىڭ _ كىم ئىكەنلىكىنى بەش قولىدەك بىلىپ كەتتۇق.

ھەتتا ئاجايىپلارمۇ يوق ئەمەس بىز ياشاۋاتقان « غەرب » تە. ئۇيغۇر خەق « لەغمەن » گە بەك ئامراق. شۇنداق تۇرۇپمۇ بىر تەخسە لەغمەننى يەپ، خىجىل بولماي « ۋەتەن ئۈچۈن لەغمەن يىدىم » دەيدىغان، ئاجايىپ « ۋەتەن سۆيەر » لىرىمىزمۇ باركەن. شۇنىڭدەك _ بىر ئاز ئوچۇقراق دىسەم ھېسسىياتى قوزغۇلۇپ قېلىپ، بىر قانچە مىسرا « شېئىر » يېزىپ قويغان بىر ئادەم، يازغان مىسراسىغا « ۋەتەن ئوتىدا » دەپ ماۋزۇمۇ قويىۋالدىكەن... ھەتتا ۋە ھەتتا ئۆزىگە قويغان « فامىلە » سىنىمۇ، تەپتارتماي « ۋەتەن ئىشقىدا » دەپ چۈشەنچە بېرىپمۇ قويىدىكەن.

ھەتتا غەرىپتە يىگىرمە يىلچە ئۆز ھاياتىنى ياخشى قامىدىغان بىرلىرىمۇ، « يىگىرمە يىل ۋەتەن ئۈچۈن خىزمەت قىلغان » بولۇپ ئاتىلىدىكەن. باشقىلاردىن ياخشىراق كۈن كۆرۈش ئۈچۈن، « كالا ئىشلىتىپ » غەرىپتە ئىناۋەتلىكلىك بىرەر كەسپىنى ئوقۇغان « ستۇدېنت » لارمۇ، « ۋەتەن، مىللەت ئۈچۈن ئوقۇغان » بولارمىش!

ۋاي ۋاي! نېمە دېگەن كۆپ بۇ « ئۆگزىگە چىقىۋالسا، ئىشتىتىن قورقمايدىغان » لار! (مېنىڭ جاۋابىم: ھەي نوچى ئەربابلار! سىلەر ۋەتەنپەرۋەرلىك دەۋاسى قىلىشتىن ئاۋال، يۇرتۇڭلاردىكى ساقچى ئىدارىسىدىن كەلگەن تېلىفۇنغا، تىتىرىمەي تۇرۇپ جاۋاپ بېرىپ بېقىڭلارچۇ. تېخى نومۇس قىلىشماي، رەبىيە قادىر خانىمىدىن تېخىمۇ چوڭ ئىشلارنى تەلەپ قىلىسىلەر).

بەزەن ئەربابلارنىڭ مۇنداقمۇ « كۈرەش پەلسەپىسى » باركەن:

1 - ئاۋال ئۆزىنى ئويلاش. يەنى بۈگۈنۈم قانداق ئۆتىدۇ، ئەتەم قانداق بولىدۇ، كېلەر يىلىم، ئون يىلدىن كېيىنمى، قېرىغاندىكى تۇرمۇشۇم... تەندە ماغدۇرۇم

بار چاغدا، كېيىنلىكىمنى ئويلانماي، بارلىقىمنى « ۋەتەن » گە ئاتاپ قويسام، كۈچۈمدىن قالغاندا كۈچىدا تاشلىنىپ قالسام، كىم باقار؟ شۇڭا 1- قەدەمدە ئۆزەمنى ئويلىشىم كېرەك.

2 - ئائىلىسىنى، بالىلىرىنى ئويلاش. يەنى مەن « ۋەتەن » ئۈچۈن ئىشلەۋەرسەم ئائىلە ئىشلىرىم، ئائىلىمنىڭ ھالى قانداق بولار. بالىلىرىم چوڭ بولسا قانداق قىلار. شۇڭا 2- قەدەمدە ئائىلە - بالىلىرىمنى ۋە ئۇلارنىڭ كەلگۈسىنى ئويلىشىم كېرەك.

3 - بولۇپ « ۋەتەن » ئۈچۈن.

بۇ زادى قانداق شەكىلدىكى « كۈرەش پەلسەپىسى » ؟ مەزكۇر پەلسەپىنى سەن بىلەن مەن ئېيتسامغۇ كارى چاغلىق. بىراق « ئاتاغلىق » بىرى دەپ سالسا، سەن بىلەن مەن « رەھبەر » دەپ، ئەگىشىپ يۈرگەن بىر « كىم » دەپ يۈرسە، سەن قانداق تۇيغۇدا بولارسەن! ياكى ئۇنىڭمۇ « ئويلايدىغىنى بار » دەپ، خۇددى ئېرىنىڭ « ياشىۋاز، خۇمىسى » ئىكەنلىكىنى بىلىپ تۇرۇپمۇ، « گەپ قىلسام، قۇۋۇرغامنى سۇندۇرۇپ قويىدۇ » دەپ، سۈكۈتتە ئەمما « كۈندەشلىك » ئازابىدا ئۆرتىنىپ ياشايدىغان، بىچارە مەزلۇم خوتۇندەك كۈن ئۆتكۈزەمسەن... بۇ تۇيغۇ مەسلىسىلا ئەمەس بەلكى سىياسى ئاڭ، مىللى سېزىم، ئىنسانىي قىممەتكە باغلىق. كىشى ئۆزىنىڭ ئىنسانىي قىممىتىنى تولۇق ھېس قىلالىغانىكەن، ئۇنى « دوست » بىمۇ، دۈشمەننىمۇ خورلايدۇ.

ئەمدى ھېلىقى ئاتالمىش « كۈرەش پەلسەپىسى » گە كەلسەك، ئۇنداق بىر نامەرتلەرچە، ئۇچىغا چىققان شەخسىيەتچىلىك تۇيغۇسى ھەرگىزمۇ « كۈرەش پەلسەپىسى » بولالمايدۇ. ئۇ « جان باقتىلىق » يولى. ئۇنداق ئادەم بىلەن بېيجىڭدىكى خىتاي ھاكىمىيىتى ئۈچۈن خىزمەت قىلىۋاتقان ئىسمىل ئەمەتلەرنىڭ پەرقى قەيەردە؟ ئۇمۇ ئالدى بىلەن ئۆزىنى، ئاندىن خوتۇن - بالىلىرىنى ئويلاپ، شۇ نىشاننى بويلاپ خىزمەت قىلىۋاتىدۇ. _ ئارىدىكى پەرق بىرلا نەرسە _ چېگرا. ئىككى دۆلەت ئارىسىدىكى تىكەنلىك سىم. بىرى سىمىنىڭ ئۇ يېقىدا، بىرى بۇ يېقىدا. لېكىن ھەر ئىككىسىنىڭ ھاياتقا بولغان باھاسى ئوخشاش. _ ياخشى ياشاش! ھەتتا ئەۋلاتلىرى ئۈچۈنمۇ « يۇمشاق تۈشەك » ھازىرلاپ قويۇش.

رەبىيە قادىرخانىمغا نېمە كەملىك قىلاتتى؟ سۇلالىسى پادىشاھلاردەك ياشىيالايدىغان مال- دۇنيا. سۇلالىسىگە مىراس قالغۇدەك نام - ئاتاق، مەنەسەپ، ئابروي. ئۇمۇ قولىدىن كېلىشىچە، قولىدىن كەلگەننى قىلىپ

ياشاۋەرگەن بولسا، كىم ئۇنىڭدىن نارازى بولاتتى؟ نارازى بولۇشقا كىمنىڭ ھەققى بار ئىدى؟ ئۇ تاپقان دۇنياسىنىڭ 2.5% نى بىر يىللىق «زاكات» قا ئاجرىتىپ قويسا، مال - دۇنياسىنىڭ 10% بىر يىللىق «خەيرى - ساخاۋەت»، ياردەم ئىشلىرىغا ئاجرىتىپ قويغان بولسا، ياكى «دارۇل يېتىم» سالدۇرۇپ، يېتىم - يېسىرلارنىڭ بېشىنى سىلىنغان بولسا، مەسجىد، مەدرىس سالدۇرۇپ، دىندارلارنىڭ كۆڭلىنى ئالغان بولسا، ئۇ نامراتلىشىپ قالاتتىمۇ؟ ئۇنى كىشىلەر يامان كۆرەتتىمۇ؟ ئۇنى ئەشۇ قىلمىشلىرى ئۈچۈن خىتاي ھاكىمىيىتى بەربات قىلاتتىمۇ؟ ئۇنىڭ يولى توسۇلۇپ قالاتتىمۇ؟

بەزەن «شائىر» لارنىڭ ئۇنىڭغا ئاتاپ «نەسھەت» شەكلىدە «قەسەدە» «ئوقۇشلىرىچۇ. ئۇنىڭغا «سىياسى دەرس» بېرىشكە ئىنتىلىشلىرىچۇ؟. نومۇس قىلىشماي بەزەن ئېكران ئالدىد ئولتۇرۇشۇپ، ئۆزلىرىنىڭ خىياللىرىنى «سىياسى قاراش» شەكلىدە ئېلان قىلىشلىرىچۇ. (رابىيە قادىر خانىم بىر كىشىدىن سىياسى ساۋات سوراپتۇدەك. يەنى «مۇستەقىللىق» بىلەن «كىشىلىك ھوقۇق» ھەققىدە _ ئارىدىكى پەرقنى سوراپتۇدەك.)

_ تارىخ ئىسپاتلىغان ھەقىقەت شۇكى ئەمدى ئۇزۇن يىللارغىچە «ۋەتەنپەرۋەرلىك» تاجى رابىيە قادىر خانىمدىن ئاشمايدۇ. بۇ تاج باشقىلارغىمۇ ياراشمايدۇ. كىمكى بۇ تاجغا ئىچى قوتۇرلۇق قىلىدىكەن، ئۇنىڭغا قول ئۇزىتىدىكەن، چوقۇمكى بۇ تاج ئۇنىڭ بېشىغا قالىپاق بولۇپ كېيىلىدۇ.

40

رابىيە قادىر ئۆزىنىڭ خۇسۇسى دىشۋارچىلىقلىرىغا قارىماستىن، ئۇيغۇر خەلقىگە ياردەم قىلىشنى ھەممىدىن مۇھىم دەپ بىلەتتى. ئۇنىڭ مەكتىۋىنىڭ ئەسلىھەلىرىنى تولۇقلاش ۋە پېقىر ئوقۇغۇچىلارغا ياردەم قىلىش ئىشلىرى ئوڭۇشلۇق بولمايۋاتاتتى.

ئۇيغۇر ئاياللىرىنىڭ ھۆكۈمەت ئىچىدە ھېچقانداق ھەمسىسى بولمىغاچقا، ئۆز كۈچىگە تايىنىپ ئالغا باسماقتىن باشقا ئامالى يوق ئىدى. ئۇيغۇر جەمئىيىتىدە شۇنداق بىر ئەنئەنە باركى، ئەرلەر ئائىلە ئۈچۈن تاپاۋەت قىلىدۇ. لېكىن رابىيە قادىرنىڭ كۆز قارىشىچە، ئائىلىدىكى قايسى بىرى ياخشى پايدا تاپالسا، شۇ تاپاۋەت قىلىشى كېرەك.

رابىيە قادىر شۇنىڭغا ئىشىنىۋاتتىكى، پەقەت ئانىلارنىڭ ئۈستىدىن « ئۆز-گەرتىش » ئېلىپ بېرىش كېرەك. كۆپۈنچە ئانىلار نامرات، ھەم مەكتەپ يۈزى كۆرمىگەن. لېكىن بىزنىڭ « كەلگۈسىمىزنىڭ ئىز باسارلىرى بولغان » بالىلار ئەشۇ ساۋاتىسىز ئانىلارنىڭ قولىدا .

ئۇيغۇر ئاياللىرى ھەممىدىن بەكرەك ئۆزلىرىگە ئىشىنىشلىرى لازىم. بىر كۈنى رابىيە قادىر ئىشخانىسىدا ئەرلىرىدىن ئاجرىشىپ كەتكەن ئۈچ نەپەر ياش چوكان بىلەن سۆھبەتلىشىپ قالدى. ئۇلارنىڭ شىكايەتلىرىچە، ئۇلارنىڭ بەختى خۇددى ئەرلىرىنىڭ قولىغا بەت قىلىۋېتىلگەندەك، ئۇلار ئۆز ھاياتىنىڭ ئاخىرلاشقانلىقىغا جەزىم قىلىشتاتتى.

بىلىم - سەۋىيەلىك، ئوقۇمۇشلۇق ئاياللار مەۋجۇت ۋەزىيەت ئۈستىدە دەتالاش قىلىشىمۇ، لېكىن قانداق ئۆزگەرتىش توغرىسىدا ئېنىق بىر قاراشقا ئىگە ئەمەس ئىدى. شۇڭا دەل ئاياللارنىڭ ۋە ئانىلارنىڭ ئۇيغۇر جەمئىيىتىدىكى رولىنى تونىتىدىغان ۋاقىت يېتىپ كەلگەن ئىدى. شۇ سەۋەپتىن رابىيە قادىر ئاياللارغا ئىقتىسادىي جەھەتتىن مەدەت بېرىش ئۈچۈن « ھەسسىدارلىق شىركىتى » قۇرۇپ بېرىشكە كىرىشتى.

رابىيە قادىرنىڭ ياردىمى بىلەن ئاياللار ئۆز كۈچلىرىنى جارى قىلدۇرۇشلىرى كېرەك. يەنى ئۇلارنى ھەر دائىم دېگۈدەك رابىيە قادىرنىڭ ئىدارە قىلىشى ئورۇنسىز بولۇپ، بۇ « رابىيە قادىر جەمئىيىتى » نىڭ ئۆز ئالدىغا پۇت تىرەپ تۇرۇشى تەلەپ قىلىنغان بىر قەدەم ئىدى. ئۇ، ئەۋلاتلىرىنىڭ بىلىم ئىگىلىشىنى ئارزۇ قىلىدىغان، ئۇنىڭ بىلەن بىرگە ئۇيغۇر جەمئىيىتىنى ئۆزگەرتىپ قۇرۇشنى خالايدىغان ئاياللارنى سۆھبەتكە چاقىردى. ئۇ بەلكىم يۈزلەرچە مېھماننىڭ كېلىشىنى كۈتەتتى. بىراق چۈشكە يېقىن ئۆزىنىڭ سودا سارىيىدىكى رېستوراندا مىڭدىن ئارتۇق ئايالنىڭ توپلاشقىنىنى كۆردى.

ئاياللارنىڭ كۆپۈنچىسى باش ياغلىقلىرىغا ئورۇنۇپلىشقان پۇللىرىنى رابىيە قادىرغا تەقدىم قىلماقچى. ئۇلارنىڭ نېمە مەقسەتتە پۇل تاپشۇرىدىغانلىقىنى ئۇ ئۆزىمۇ بىلمەيتتى. ئېھتىمال مۇشۇ پۇللار بىلەن رابىيە قادىرنىڭ دەرھال بىر نەرسە قۇرۇپ چىقماقچى ئىكەنلىكىنى ئويلاشقاندۇر. ئەسلىدە ئۇنىڭ پىلانى بۇ قېتىمقى يىغىلىشتا ئۇلار ئۈچۈن بىر « ھەسسىدارلىق شىركىتى » قۇرۇش ئۈچۈن تەشكىللىنىش توغرىسىدا سۆزلىشىش ئىدى.

ئۇ ئالدىن - ئالا نېمە دېيىش ھەققىدە تەييارلىقمۇ قىلمىغان ئىدى. ئەمما ئۇ ئۆز ئارزۇسى ئۈستىدە كىشىلەرگە يۈزمۇ - يۈز تۇرۇپ، توپتوغرا ئۈچ سائەت

نۇتۇق سۆزلىدى.

— بىز بۈگۈن بۇيەرگە يىغىلغان مىڭ ئانىلار، ئونمىڭ ئانىلارنى، ياق! باشقا يۈزمىڭ ئانىلارنى يېتەكلىشىمىز كېرەك! - دىدى ئۇ چاقىرىق قىلىپ. سورۇندىكى مەۋجۇت ئاياللارنىڭ 60 % تىن ئارتۇقى، ئۇيغۇر جەمئىيىتىنىڭ يوقۇرى قاتلىمىغا مەنسۇپ بولۇپ، كۆپۈنچىسى ئاكادېمىكلار، سودىگەر مۈلۈكدارلارنىڭ ئاياللىرى ئىدى. ئۇلارنىڭ ھاياجانلىرىنى قوزغاش ئۈچۈن، ئۇ گەپ ئارىلاپ مۇنۇلارنى قوشۇمچە قىلدى:

— مەن بولسام ئارانلا يەتتىنچى سىنىپقىچە مەكتەپ كۆرگەن بىر ئايالەن. لېكىن مەن سىلەرنىڭ ئاراڭلاردا جانلىق ھاياتتا ئاجايىپ يوقۇرى بىلىم ئىگىلىدىم. ئەسلىدە سىلەر مېنى يېتىشتۈردىڭلار! سىلەر مېنىڭ ئوقۇتقۇچىلىرىم! مېنىڭ چوڭ سىياسەتچى بولۇشۇمۇ سىلەرنىڭ تۈرتكەڭلار ئاستىدا بولغانلىقىنى ئەسلىتىمەن! مەن شۇنداق ئېيتىمەنكى، بۈگۈن بىزنى مۇشۇ جايغا توپلىغان ئارزۇلىرىمۇ دەل سىلەردىن كەلگەن روھى ئوزۇقتۇر!

ھاياجانلىق ئالقىش سادالار ئىلكىدە ئۇ سۆزىنى داۋام ئەتتۈرمەكتە: — سىلەرنىڭ كۆزلىرىڭلار ئۇزۇن زامانلاپ قارا پەردە بىلەن چۆمكەلگەن! نەتىجىدە سىلەر ئۆزەڭلارنى قاراڭغۇلۇقتىن ئىزدىدىڭلار! ئاران دېگەندە بۇ يەردە تېپىشتۇق. ئۆتۈنۈپ قالايكى، كۆزۈڭلارنى توسۇپ تۇرغان قارا چۈمپەردىنى ئېلىۋېتىڭلار! ئەتراپقا قاراڭلار!

مىڭلارچە ئۈمۈت ئۇچقۇنلىرى چاقناپ تۇراتتى. ھېلىلا ئۇ يىغلىسا، ئاياللارمۇ تەڭ يىغلايدىغاندەك. ئۇ كۈلسە، ئاياللارمۇ تەڭ كۈلىدىغاندەك ئىدى. ئۇ ئاخىرى مەقسەتنى ئوتتۇرىغا تاشلىدى:

— سىلەردىن كىم مەن بىلەن بىرلىكتە بولالايدۇ؟ دەسلەپ ئون نەپەر ئايال، كېيىن يىگىرمە نەپەر ئايال قول كۆتەردى. كېيىن بىراقلا مىڭلىغان ئايالنىڭ ھەممىسىلا قول كۆتۈرۈشتى. ھېلىقى باش ياغلىقلىرىدا پۇل كۆتۈرۈۋېلىشقان ئاياللار قاتار تىزىلىشىپ رەتتە تۇرىشاتتى. ئۇلارچە بۇ پۇللارنى رەبىيە قادىر دەرھال قوبۇل قىلىشى كېرەك ئىدى. ئۇ، بۇ پۇللارنى مۇنداقلا تاپشۇرۇپ قويۇلسا، ئۇلۇغ مەقسەت ئۈچۈن يېتەرلىك ئەمەسلىگىنى چۈشەندۈردى:

— سىلەر مۇشۇ ھاياجانلىرىڭلار بىلەن ھەرىكەت قىلىڭلار! ئەۋلاتلىرىڭلارنىڭ ئىستىقبالى ئۈچۈن قوشقان تۆھپەڭلار بىلەن ئون ھەسسە، ھەتتا يۈز ھەسسە پايدا تېپىشىڭلار ۋە ئەشۇ پايدا بىلەن جەمئىيەتنى

ئۆزگەرتىشىڭلار كېرەك!

ئۇ ئاياللار ئارىسىدىن يىگىرمە نەپەرنى تاللىدى. ئاۋال بىر ھەيئەت تەشكىللەپ، ئەگەر ئۇلار ئومۇمىي پىلانى تۈزۈپ چىقسا، ئاندىن ئەزالارنىڭ مەبلىقىنى قوبۇل قىلىش كېرەك ئىدى.

تەشكىللەنگەن ھەيئەت، ئەزا بولغان بارلىق ئاياللارنى سودا كەسپىدە يېتىلدۈرۈشنى پىلانلىدى. ھەربىرى ئۆز ھالىغا قاراپ پاي سېلىشى كېرەك. ئەگەر بەزەنلىرىنىڭ مەبلىقى كەمچىل بولسا، رابىيە قادىر ئۆز مۈلكىدىن قوشۇپ قوياتتى. ھەر ئون ياكى يىگىرمە ئايال بىر گۇرۇپ بولۇپ تىجارەت باشلىدى. ئۇلار تىجارەت ئىشلىرىدا تەجرىبىگە ئېرىشكەندىن كېيىن، ئۇلارنى ئىچكىرى خىتاي ئۆلكىلىرىگە ئوتتۇرا ئاسىياغا يوللىماقچى.

مۇشۇ ئىرادە بىلەن ئۇلار جايلاردىكى بارلىق چوڭ، كىچىك ناھىيەلەردە مەكتەپ قۇرماقچى ۋە بارلىق شەھەرلەردە « يېمەكلىكلەر سودا بازىرى » ئاچماقچى. پىلاندا سەنئەتكارلارمۇ بولۇپ، ئۇلار پۈتۈن ۋەتەن بويىچە ئۇيغۇر مەدەنىيەت - سەنئىتىنى راۋاجلاندۇرۇشى ۋە خەلققە تەقدىم قىلىشى كېرەك ئىدى. ھەر قايسى يۇرتتىكى مۇۋەپپەقىيەتلىرى بويىچە « ماركا » ياساشمۇ پىلانلانغان. ھەتتا ئاياللار ۋە بالىلار ئەتكەسچىلىگىنىڭ ئالدىنى ئالىدىغان، بىر ئىنتىزام قوشۇنى قۇرۇپ چىقىشنىمۇ پىلاندا تەرتىپلىگەن ئىدى.

ئۇلار مەزكۇر « مىڭ ئانىلار ھەرىكىتى » نى، ئاپتونوم رايونلۇق ھۆكۈمەتنىڭ تەستىقىدىن ئۆتكۈزۈپ قۇرۇپ چىققان ئىدى. ئېچىلىش مۇراسىمىدا ئەزالارنىڭ سانى يەنىمۇ كۆپەيدى. پەخرى مېھمانلار ئارىسىدا ئۇيغۇر ئاپتونوم رايونىنىڭ رەئىسى ئابلەت ئابدۇرىشىتنىڭ خانىمىمۇ بار ئىدى. ئۇرۇمچى شەھەر باشلىقىنىڭ خانىمى ۋە خىتاي مەملىكەتلىك ئاياللار بىرلەشمىسىنىڭ مۇئاۋىن رەئىسى (ئەھمەتجان قاسىمنىڭ خانىمى) ماھىنۇر قاسىملارمۇ قاتناشقان ئىدى.

« مىڭ ئانىلار ھەرىكىتى » نى قوللىغانلىق يۈزىسىدىن، ئېچىلىش لېنتىسىنى ھۆكۈمەت خادىملىرى كەسكەن ئىدى. سىياسى ساھەدىكىلەر، باج خادىملىرى قاتناشقان ئىدى. رادىئو - تېلېۋىزور مۇخبىرلىرى زىيارەت قىلىشتى، ژورنالىستلار سۆھبەت ئۆتكۈزۈشتى. ئىشقىلىپ بۇ ھەرىكەتنىڭ بىر ياخشى ھادىسە ئىكەنلىكىنى خىتاي ھۆكۈمەت خادىملىرىمۇ ئۇبدان بىلىشەتتى. شۇنىڭ ئۈچۈنلا رابىيە قادىرنى ھەيران قالدۇرغىنى، بۇ ئېچىلىش مۇراسىمى نە رادىئودا ئاڭلىتىلمىدى، نە تېلېۋىزور خەۋەرلىرىدە كۆرسىتىلمىدى. ئۇ شۇ كۈنى

كەچتىلا تونۇشلۇق بولغان بىر ژورنالىستقا تېلېفون قىلىپ « مىڭ ئانىلار ھەرىكىتى » نىڭ ئېچىلىش مۇراسىمىنىڭ نېمىشكە خەۋەرلەردە بېرىلمىگەنلىكى توغرىسىدا سۈرۈشتۈردى. ئۇ يۈزتۇرانە سۆزلىشىدىغانلىقىنى بىلدۈردى ۋە دەرھاللا يېتىپ كەلدى.

بىخەتەرلىك ئىدارىسىدىن كەلگەن ئۇختۇرۇشتا، بۇ جەمئىيەت ھەققىدە ئاخبارات قىلىنماسلىقى كېرەك. چۈنكى « > مىڭ ئانىلار ھەرىكىتى < _ ئۇيغۇر ئاپتونوم رايونىنى خىتايدىن ئايرىۋېلىش ھەرىكىتى » دېمەكتۇر!.

« مىڭ ئانىلار ھەرىكىتى » نى ھۆكۈمەتنىڭ خۇددى ئۆلۈمنى يوشۇرغاندەك يوشۇرماقچى بولغانلىقى توغۇرلۇق خەۋەر خەلق ئىچىگە ئۇچقۇندەك تېز تاراپ كەتتى. نەتىجىدە بۇ ھەرىكەتكە نىسبەتەن خەلقنىڭ دىققىتى تېخىمۇ كۈچەيدى. ئۇيغۇر ئاياللىرىلا ئەمەس، بەلكى ئۆزبەك، تاتار، قازاق، قىرغىز ئاياللىرىمۇ سەپەرۋەرلىككە كېلىشتى. پەقەت ئۆزلىرىنى يىراق تۇتقانلار خىتاي ئاياللىرى بولدى. ھۆكۈمەت باشقا ئازسانلىق مىللەت ئاياللىرىنىڭ بۇلارغا قېتىلىپ، تېخىمۇ كېڭىيىپ كېتىشىنى ئەلۋەتتە ياقتۇرمايتتى.

« مىڭ ئانىلار ھەرىكىتى » جەمئىيەتكە ئۈلگە بولماقچى ئىدى. شۇ نىيەتتە ئۇلار ۋەتەننىڭ بارلىق چوڭ شەھەرلىرىدە شۆبە قۇرۇشقا باشلىدى. سەھىيە - ساغلىق مەسلىھەتچىلىگى، ئىجتىمائى ئىشلار مەسلىھەتچىلىگى قۇرۇپ چىقىشتى. ئۆي - ماكانسىز ئاياللارغا، ياشانغان ئاياللارغا ئىگە بولۇپ، ئۇلارنى شەرەپلەندۈردى. بۇ ئۇيغۇر جەمئىيىتىدىمۇ، ياكى خىتاي جەمئىيىتىدىمۇ بۇندىن بۇرۇن كۆرۈلۈپ باقمىغان، يېڭى ۋە ئۇلۇغ بىر ئۆرنەك ئىدى. ئۇلار ھېچقانچە چوڭ مەبلەغ سەرپ قىلماستىن، قىسقىغىنە ۋاقىتتا نۇرغۇن ياخشى ئىشلارنى بەرپا قىلىشتى. ئۇلار تاپقان پايدىنىڭ 20% نى يېتىم بالىلار ۋە نامرات ئائىلىلەر ئۈچۈن ئاجرىتاتتى.

كېيىنكى بىر قېتىملىق يىغىلىشتا، رايىيە قادىرنىڭ مۇنۇ نۇتقى تارازىغا ئولتۇرغان بولسا كېرەك:

_ئەگەر بارلىق ئانىلار يىغىلسا، ئەگەر بىز _ ھەممىمىز ناھەقچىلىق ئۈستىدىن يىغىلساق، كۆز يېشىمىز بىلەن ئەشۇ ناھەقچىلىق غەرق بولغۇسى! ئەگەر بىز بىرلىكتە كۈلسەك، كۆكتىكى قارا تۇمانلار تارقاپ كەتكۈسى! ئەگەر بىز يېتىملارغا، خانىۋەيرانلارغا ياردەم قىلىشقا قادىر بولاللىساق خەلقئارا جەمئىيەت بىزنى ھىمايە قىلغۇسى!

مەزكۇر يىغىلىشتىن ئۈچ ئاي كېيىن، يەنى بۇ جەمئىيەت قۇرۇلۇپ ئۈچ

ئايىدىن كېيىن ئىنتىزام تەكشۈرۈش ئىدارىسى ئۇلارنىڭ ئىشخانىسىنى پېچەتلىدى. بۇ گۈزەل رۇيا، بۇ شىرىن چۈش - « مىڭ ئانىلار ھەرىكىتى » بىر زەربە بىلەن ۋەيران قىلىندى.

خىتاي مەركىزى ھۆكۈمىتىدىن چۈشۈرۈلگەن بۇيرۇق - قىزىل ھۆججەت بولۇپ، ئۇ بىرىنچى دەرىجىلىك بىخەتەرلىككە قارىتىلغان، « دۆلەتنىڭ مۇقىملىقىغا خەۋپلىك » دېمەك ئىدى. بۇنداق قىزىل ھۆججەت، ئۇرۇش پەيتىدە، جىددىي ھالەتتە چۈشۈرىلىشى كېرەك ئىدى. ھۆكۈمەتنىڭ قورقۇنچىسى - بۇ « مىڭ ئانىلار ھەرىكىتى » نىڭ خەلقئارالىق نوپۇزغا ئىگە بولۇپ كېتىشى ئىدى.

« مىڭ ئانىلار ھەرىكىتى » ئاخىرقى ئايرىلىش سۆھبىتىدە، ئاياللار رەبىيە قادىرغا « ئانىلارنىڭ ئانىسى! » دېگەن شەرەپلىك تاجىنى تەقدىم قىلىشتى. ئارىدىن بىر ئوقۇتقۇچى خانىم مۇنداق سادا ياڭراتتى:

— بۈگۈن ئۇيغۇر ئاياللىرى ئۈچۈن ئۈنۈتۈلماس بىر كۈندۇر! بۇ جەمئىيەت - بۇ « مىڭ ئانىلار ھەرىكىتى » يوقالمايدۇ! بۇ جەمئىيەت مەڭگۈ مەۋجۇتتۇر! ئەشۇ ئاخىرقى ياڭراق سادا بىلەن ئۇلار ئۆز - ئارا ۋىدالاشتى.

ئۇيغۇرلار ئۆزلىرىنى تۇتقۇن - ئەسىرلەردەك ھېس قىلىشاتتى. ئۇلارنى ئۆزلىرىگە تەئەللۇق بولغان ئۆيلىرىمۇ قىستاتقانداك بىلىنمەكتە ئىدى. ئەگەر بىر ئۇيغۇر يىگىت تەنھەرىكەت مەقسىدىدە بوكسىر ئۈگەنمەكچى بولسا، ئۇنىڭ جىنايىتى « مىللى بولگۇنچى » بولۇپ، قولغا ئېلىنىدۇ. ئۆزىنىڭ ئۇيغۇر يىگىتى ئىكەنلىكىنى كۆرسۈتۈش ئۈچۈن بىرىلىرى بۇرۇت قويسا، بۇرۇتنى مەجبۇرى ئالدۇرۇۋېتىدۇ. ھەتتا بىر كىم شېئىر ئوقىسىمۇ، ئۇنىڭ قىلمىشى « يەرلىك مىللەتچى » لىك بولۇپ ئەنگە ئېلىنىدۇ. ھۆكۈمەت، ياكى تۈرلۈك ئىدارە ئورۇنلاردا ئىشلەيدىغان خىزمەتچى ئۇيغۇر ئاياللىرىنىڭ مىللىچە ئۇزۇن كۆڭلەك كېيىشىمۇ، ئۇلارنىڭ « دىندارلىق » قىلمىشى بولۇپ ھېساپلىنىدۇ. ھەتتا ئىش ئورۇنلىرىغا يېڭىدىن ئىشچى قوبۇل قىلىنماقچى بولسا، ئېلانغا قوبۇل قىلىنماقچى بولغان كىشىنىڭ خىتاي بولۇشى ئوچۇق ئەسكەرتىلىدۇ.

شۇنداق بىر زامان كەلگەن ئىدىكى، ھۆكۈمرانلار يۈزلىرىدىكى نىقابلىرىنى ئېچىۋېتىپ، ئۆز ئەپتى - بەشىرىلىرىنى ئوچۇق - ئاشكارە كۆرسۈتۈشمەكتە. « شىنجاڭ خىتاينىڭ ئايرىلماس بىر قىسمى بولغانىكەن، بۇ تۇپراققىمۇ

ئىچكىرى خىتاي ئۆلكىلىرىدىن كۆپلەپ كۆچمەن خىتايلارنىڭ كېلىشى كېرەك! « دەپ جاكارلىدى يوقۇرى ھۆكۈمەت.

رەبىيە قادىر ئەمدى ئارتۇق تاقەت قىلالىمىغان ئىدى. ئۇ ۋەتەندە يۈز بېرىۋاتقان زۇلۇملارنى بىر بىرلەپ خاتىرىلەيتتى ۋە ئامېرىكىغا يوللاپ تۇراتتى. ئۇ مۇشۇ ۋەزىپە بىلەن بەنت بولدى. ئۇ ھەممىنى ئۇنۇتتى! سۆيۈملۈك يولدىشىنى، جان - جىگەر پەرزەنتلىرىنى ئۇنۇتتى! ئۇ ئۆزىنىمۇ ئۇنۇتقان ئىدى! ئۇ تەكلىپ قىلىنغان ھەرقانداق بىر سورۇندا، ئولتۇرۇشلاردا، زىياپەتلەردە كىشىلەر ئۇنىڭدىن ئەڭ ئاز بولغاندا بىر قانچە جۈملە بولسىمۇ سۆزلەپ بېرىشنى ئۆتۈنەتتى. بىر قېتىم توي مەرىكىسىدە ئۇ مىكروپۇننى قولغا ئېلىپ مۇنۇلارنى سۆزلىدى:

— گەرچە مەن ئانا ۋەتىنىمنىڭ تۇپرىقى ئۈستىدە تۇرىۋاتقان بولساممۇ، لېكىن ئۇنى ھېس قىلالمايۋاتىمەن! مېنىڭ سۆيۈملۈك خەلقىم! سۆيۈملۈك ۋەتەنداشلىرىم! سىلەر مېنىڭ كۆز ئالدىمدا تۇرىۋاتقان بولساڭلارمۇ، بىراق مەن سىلەرنى سېغىنماقتىمەن! مەن سىلەرنىڭ بەخت تېپىشىڭلار ئۈچۈن نېمىنى تەۋسىيە قىلىشنى، قانداق مەسلىھەت بېرىشنى بىلەلمىدىم! ئېھتىمال، يەر يۈزىدە ئەركىنلىكنىڭ تەمىنى تېپىشقا، ئەركىنلىكتىن بەھرىمەن بولۇشقا ئۇيغۇرلارنىڭ ھەقىقىي بولمىسا كېرەك! بۈگۈن مەن بۇ تويدا گۈزەل - مۇڭلۇق مۇزىكىلارنى ئاڭلىدىم. گۈزەل - لەزان ئۇسۇللارنى كۆردۈم، ئەمما مەن قۇلىقىمنى ئېتىۋالدىم! ئەگەر بىز ئۆز ناخشىلىرىمىزنى تولۇق ۋە مەناسى بىلەن ئاڭلايدىغان بولساق، شۇنى بىلىپ يېتىمىزكى، ئەسلىدە يىغلىشىمىز كېرەك! چۈنكى بىزنىڭ ناخشىلىرىمىز دەرت - ھەسرەتكە تولۇپ تاشقاندۇر! ئازاپ ۋە ماتەمدۇر! بىز تەل تۆكۈس يوقىتىلغىچە كۈتۈپ تۇرىشىمىز كېرەكمۇ؟

ئۇنىڭ نۇتقىغا ئالقىش ياڭرىتىۋاتقان توي مېھمانلىرى ئارىسىدىن بىر يىگىت قەددىنى تىكلەپ مۇنداق دېدى:

— سىز بىزنىڭ ئۈمىدىمىز! ئەگەر سىز « ئورنىڭىدىن دەس تۇر! » دىسىڭىز، مەن ھەر زامان تەييار!

(شۇ ناملىق كىتاپ، 311 - 318 بەتلەر)

(قوشۇمچە)

ئۇنىڭ ۋۇجۇدىغا ئاللاھ شۇنداق تىنچماس، تىنىمىتاپماس، غالىپ بىر

روھنى ئاتا قىلغان ئىكەن. ئۇنىڭ ئۆسمۈرلۈك، ياشلىق ھاياتى ئەشۇ غالىپ روھنى چېنىقتۇرىدىغان سىناق مەيدانى بولغان ئىكەن. ئۇ ئۇيغۇر جەمئىيىتىگە ئەركىن قەدەم بىلەن، داغدام يول بىلەن ئەمەس، ئەكسىچە باش كېتىدىغان، قورقۇنچلۇق يول بىلەن، خەتەرلىك نام بىلەن كىرگەن! ئۇنىڭ يولى « قاراڭغۇ بازارچىلىق »، ئۇنىڭ نامى « كاپىتالىزىم يولىغا ماڭغان قاراڭغۇ بازارچى ».

ئۇ، ئەشۇ دەھشەتلىك « قاراڭغۇ ۋە قارا جەمئىيەت » نى بېسىپ، كېيىنكى « ئەركىن بازار » دەۋرىگە كىرگىچە، سان - ساناقسىز ئۆلۈم قايناملىرىغا ئۆزىنى ئاتقان ئىدى. ئۇ تۇتقۇن قىلىنسىمۇ، مۇسادىرە قىلىنسىمۇ، تاپقان - تەرگەنلىرىدىن تەكرار - تەكرار ئايرىلسىمۇ، يېڭىلىمىدى! ئۇ يېقىلمىدى.

خىتاي ھۆكۈمرانلىرى « ئەركىن بازار » دەپ ئاتىغان، ئەمما تىگى يوق ھاڭدەك قورقۇنچلۇق دەۋرگە، ئۇ يەنە غالىپ قەدەم بىلەن كىردى. ئۇنىڭ باسقان قەدەملىرىنى بىر بىرلەپ، كۆرۈپ چىققان خىتاي ھۆكۈمرانلىرى، ئەمدى ئۇنىڭ يولىنى توسقاندىن كۆرە، ئۇنىڭغا يولنى چوڭ ئېچىپ بېرىپ، ئۇنى ئۆزلىرىگە « مال ۋە مالاي » قىلىۋېلىشنى پىلانلىدى. ئۇنىڭ غالىپ روھىنى « نوپۇز » بىلەن بەنت قىلماقچى بولۇشتى. ئۇنىڭ تىنچماس ۋە تىنىمىتاپماس روھىنى، مەنەسەپ بىلەن « قۇل » قىلىۋالماقچى بولۇشتى!.

بىراق، ئۇنى ئەشۇنداق غالىپ روھ بىلەن ياراتقان ئاللاھنىڭ ئىرادىسى باشقىچە ئىدى. ئۇنىڭ ۋۇجۇدىغا نەقىشلەنگەن روھ، ئىنقىلاۋى ئەجداتلاردىن ئۇدۇم بولۇپ كەلگەن « ئىسيان » ئىدى. بىچارە خىتايلار ئۇنىڭ ئىسيانكار روھىنى قۇل قىلالىمىدى!.

ئۇ خىتاي بەرمەكچى بولغان مەنەسەپنىڭ ئەڭ يوقۇرى پەللىسىگىچە ئۆرلەپ باردى. ئۇ يەنە ئون يىل كۈتسىمۇ، ئۆمرىنىڭ ئاخىرىغىچە كۈتسىمۇ، بېرىلمەكچى بولغان مەنەسەپ، يەنىلا « كەسمەس پىچاق » ئىدى. ئۇ ئۆزىنى ئالداپ، ۋاقىتنى بېھۋەدە زاپا قىلىۋېتىشنى خالىمىدى. ئۇ خىتاي ئۆستۈرۈپ ئېلىپ بارغان يوقۇرى ئورۇندا، خىتاينىڭ يۈرىكىگە خەنجەر ئۇردى! ئۇ غالىپ، يېڭىلىمەس _ ئىپارخان ئىدى!.

« ۋەتىنىمدىن چىقىپ كەت! » دېدى ئۇ، خىتاي ئىمپىراتورلىرىنىڭ كۆزىگە مىقتەك قادىلىپ.

ئۇ بىر جۈملە سۆزى ئۈچۈن، بارلىقىنى، مال - دۇنياسىنى، سۆيگۈ

شەپقىتىنى، ئائىلە - ئەۋلاتلىرىنى، ھاياتىنى پىدا ئەيلىدى! ئۇنىڭ ئىسيانكار روھى ئالدىدا يەر بىلەن يەكسان بولغان، جەڭگاھتا مەغلۇپ بولۇپ شەكەستە يىگەن خىتاي ھۆكۈمرانلىرى، ئاق بايراق چىقىرىشقا مەجبۇر بولدى!.

يەنى خىتاي ھۆكۈمرانلىرى ئۇنىڭ ئەڭ ئاددى بىر كىشىلىك پۇخرا بولۇپ تۇرىشىدىنمۇ ھەزەر ئەيلىدى. ئۇنىڭ ئۆز خەلقى ئۈچۈن خىزمەت قىلىشىغا، ئۆز خەلقى ئۈچۈن سۆزلىشىگە قارشى جازا ئېلان قىلدى. ئۇنىڭ ئۆز تۇپرىغىدا ئەركىن قەدەم تاشلىشىغا، ئۆز ۋەتىنىنىڭ ھاۋاسىدىن نەپەس ئېلىشىغا چەك قويدى! ئۇنىڭ ئانا ۋەتىنىدە، ئاخىرقى پائالىيىتىدىكى ئاخىرقى نۇتقى مۇنۇلار بولۇپ قالدى:

— گەرچە مەن ئانا ۋەتىنىمنىڭ تۇپرىقى ئۈستىدە تۇرىۋاتقان بولساممۇ، لېكىن ئۇنى ھېس قىلالمايۋاتىمەن!. مېنىڭ سۆيۈملۈك خەلقىم! سۆيۈملۈك ۋەتەنداشلىرىم! سىلەر مېنىڭ كۆز ئالدىمدا تۇرىۋاتقان بولساڭلارمۇ، بىراق مەن سىلەرنى سېغىنماقتىمەن! مەن سىلەرنىڭ بەخت تېپىشىڭلار ئۈچۈن نېمىنى تەۋسىيە قىلىشنى، قانداق مەسلەھەت بېرىشنى بىلەلمىدىم! ئېھتىمال، يەر يۈزىدە ئەركىنلىكنىڭ تەمىنى تېتىشقا، ئەركىنلىكتىن بەھرىمەن بولۇشقا ئۇيغۇرلارنىڭ ھەقىقى بولمىسا كېرەك! بۈگۈن مەن بۇ توي مەرىكىسىدە، گۈزەل - مۇڭلۇق مۇزىكىلارنى ئاڭلىدىم، گۈزەل - لەرزىلىك ئۇسۇللارنى كۆردۈم، ئەمما مەن قۇلىقىمنى ئېتىۋالدىم! ئەگەر بىز ئۆز ناخشىلىرىمىزنى تولۇق ۋە مەناسى بىلەن ئاڭلايدىغان بولساق، شۇنى بىلىپ يېتىمىزكى، ئەسلىدە يىغلىشىمىز كېرەك! چۈنكى بىزنىڭ ناخشىلىرىمىز دەرت- ھەسرەتكە تولۇپ تاشقاندۇر! ئازاپ ۋە ماتەمدۇر! بىز تەل تۆكۈس يوقىتىلغىچە كۈتۈپ تۇرىشىمىز كېرەكمۇ؟

بەشىنچى بۆلۈم

زىنداندىكى غالىپ روھ

41

سىدىق ھاجى روزى ئەپەندى ۋەتىنىمىزدىكى مىللى ھوقۇق ۋە ئىنسان ھەقلىرى ئەھۋالى ھەققىدە ۋاشىنگىتوندا گۇۋالىقتىن ئۆتۈشكە تەكلىپ قىلىنغان ئىدى. شۇ مۇناسىۋەت بىلەن رابىيە قادىر شەرقى تۈركىستاندا يۈز بېرىۋاتقان ئىنسان ھەقلىرى ۋە مىللى ھوقۇق دەپسەندىچىلىكى توغرىسىدا ماتىرىيال توپلىغان ۋە سىدىق ھاجى روزى ئەپەندىگە يوللاپ بەرگەن ئىدى. بۇ ئاساسەن 1996 - يىلىدىن 1999 - يىللىرىغىچە « ئىلى كەچلىك گېزىتى » « قەشقەر گېزىتى » قاتارلىق نەشرىياتلاردا بېسىلغان تۈرلۈك ئاخبارات ۋە ھۆججەتلەر بولۇپ، لېكىن يوللانغان ماتىرىياللارنىڭ تولۇقى سىدىق ھاجى روزى ئەپەندىگە يېتىپ بارالمىغان.

رابىيە قادىر بىر ئاخشىمى يولدىشى سىدىق ھاجى روزى ئەپەندىدىن، پات ئارىدا ئامېرىكا كونگرېسىدىن بىر ھەيئەتنىڭ ئۈرۈمچىگە كېلىدىغانلىق خەۋىرىنى ئالدى. ئۇ دەرھال ياردەمچىسى رامىلە خانىم بىلەن بىرلىكتە، مەزكۇر ماتىرىياللارنىڭ ئەسلى نۇسخىسىنى ۋە ئىلى قىرغىنچىلىقىدا ئۆلتۈرۈلگەن، ئىز _ دېرەكسىز يوقىتىلغان كىشىلەرنىڭ تىزىملىكىنى قايتا كۆرۈپ تەييارلاشقا كىرىشتى.

1999 - يىلى 6 - ئاۋغۇست ئامېرىكا كونگرېسىنىڭ بىر ئەزاسى رابىيە قادىر بىلەن ئامېرىكىلىق ۋەكىللەرنىڭ كۆرۈشمەكچى ئىكەنلىكىنى بىلدۈردى. ئۇ، ماتىرىياللارنى قول سومكىسىغا سېلىپ، ياردەمچىسى رامىلە خانىمنى، ئوغلى ئالىمنى، تەرجىمان ۋە رەسمىچىسىنى ئېلىپ، ئامېرىكىلىق ۋەكىللەر

بىلەن كەچ سائەت 17 دە، مېھمانخانىدا ئۇچرىشىش ئۈچۈن يولغا چىقتى. ئەسلىدە ئۇلار رەبىيە قادىرنىڭ ئاۋدى ماركىلىق ماشىنىسى بىلەن ماڭماقچى ئىدى. بىراق ئىزىغا پايلاقچى چۈشكەنلىگىنى ھېس قىلىپ، تاكسىغا ئولتۇرۇشقان ئىدى.

تەخمىنەن مېھمانخانىغا ئىككى يۈز مېتىرچە قالغان ئىدى. كۈتىلمىگەندە ئۇلارنىڭ قارشىسىدىن بىر چوڭ ماشىنا ئۇدۇل ئۇلارغا قاراپ كەلمەكتە!

« ئېھتىمال ئۇلار مېنىڭ ھاياتىمنى بىر قېتىملىق ماشىنا ۋەقەسى بىلەن پۈتتۈرسە كېرەك! » دەپ ئويلىدى ئۇ بارلىق ئارمانلىرىنىڭ ئاخىرلىشىۋاتقانلىقىغا ئۆكۈنۈپ.

تاكسى شوپۇرى چاقماق تىزلىگىدە ئىنكاس قايتۇرۇپ، ماشىنىنى سولدىن ئوڭغا بۇردى. ھېلىقى يوغان ماشىنا تاكسىنىڭ ئارقىسىدىن كېلىۋاتقان يەنە بىر كىچىك ماشىنىغا قاتتىق ئۇرۇلدى. كىچىك ماشىنىنىڭ ئالدى پۈتۈنلەي پاچاقلىنىپ كەتتى. يانچىلغان ماشىنىدىن بىر جانسىز قول سىرتقا ساڭگىلاپ تۇراتتى. كىمدۇر بىرى _ بىز ماشىنىدىن چۈشۈپ قاچايلى! - دەپ ۋارقىرايتتى. لېكىن ھەر تەرەپتىن كېلىۋاتقان قارا ماشىنىلاردا پۇخرالار قىياپەتتىكى كىشىلەر چۈشمەكتە. ھېلىقى پاچاقلىنىپ كەتكەن ماشىنىدىكى ئۆلۈم گىرداۋىدا تۇرغانلار بىلەن ھېچكىمنىڭ كارى يوق. ھەممىلا تەرەپتىن بۇلارنى قىستاپ كېلىشمەكتە. ئۇلار قوراللىرىنى بەتلىشىپ:

_ كىمكى بۇ تەرەپكە كېلىدىكەن، مېڭىسىگە ئوق يەيدۇ! _ دەپ، جان قاينىسىدا قالغان كىشىلەرگە تەھدىت سېلىشاتتى.

« بۇلار بىزنى ئۆلتۈرىدىكەن » دېگەن ۋەھىمە رەبىيە قادىرنىڭ خىيالىغا كىرىۋالدى. شۇڭا ئۇ چەيدەسلىك بىلەن ھېلىقى پاچاقلىغان ماشىنىنىڭ ئارقىسىغا ئۆتۈپ، قاقماقچى بولىۋىدى، نېرىياقتا دەل ئۇنى كۈتۈپ تۇرغانلارغا يولۇقتى. ئۇ ۋاقتىدى:

_ مەن رەبىيە قادىر! بۇ يەردە ئۇيغۇرلار بارمۇ؟

يولنىڭ ئېچىلىشىنى كۈتۈپ، ماشىنىلاردا ئولتۇرۇشقان، بىر قانچە ئۇيغۇر رەبىيە قادىرنىڭ ئاۋازىنى ئاڭلاپ ماشىنىلىرىدىن چۈشكەن ئىدى. ئەتراپنى قورشاپ تۇرغان قوراللىق كىشىلەر ئۇلارنىمۇ تۇتقۇن قىلىشتى.

ئۇ ئەتراپقا جىددىيچىلىك ئىلكىدە قارايتتى. شۇ ئەسنادا ھېلىقى قوراللىقلاردىن ئۆزىنى قاچۇرۇپ، قېچىپ كېتىۋاتقان بىر يىگىتنى كۆردى:

– مەن رابىيە قادىر، كىشىلەرگە ئېيتىپ قويۇڭ! مېنى تۇتقۇن قىلدى – دەپ ۋاقىرىدى.

ئۇ ئىز دېرەكسىز يوقۇلۇپ كېتىشنى خالىمايتتى. ئۇ « مېنى تۇتقۇن قىلماقچى! مېنى تۇتقۇن قىلماقچى! » دەپ ۋارقىرايتتى! ئۇنى قوراللىق كىشىلەر قاماللاپ پۈكلىدى ۋە ئۇنىڭ ئاغزىنى مۇرۇپ تۇنجۇقتۇرۇشقا تىرىشاتتى. ھەر تەرەپتىن ئۇنىڭغا سوزۇلۇپ كېلىۋاتقان قوللار ئۇنى سۆرەپ ئاپىرىپ ماشىنىغا سولىدى. رامىلە خانىم:

– رابىيە قادىرنىڭ ئورنىغا مېنى ئۇرۇڭلار! مېنى ئېلىپ كىتىڭلار! – دەپ يالۋۇرتتى. كېيىن ئۇ بىر تەمبەل ساقچىنى تۇتۇپلا يەر چىشلەتتى. لېكىن ساقچىلار ھەر تەرەپتىن رامىلە خانىمغا ھۇجۇم قىلىپ، ئاخىرى ئۇنى ھالىسىراتتى.

رابىيە قادىر، رامىلە ۋە ئالىم قاتارلىقلارنى – ئۈچ نەپەر « تۇتقۇنلار » نى مەجبۇرى ماشىنىغا سولاپ، ئۈرۈمچى شەھەرلىك قاتناش باشقارمىسى ساقچىخانىسىغا ئېلىپ كېلىشتى. پۈتۈن بىنا تىپ - تىپىچ، ھېچكىم بولمىغىنىغا قارىغاندا، ئۇلارنى تۇتۇپ مۇشۇ يەرگە ئېلىپ كېلىش ئۈچۈن ئالدىن تەييارلانغانلىقى بىلىنىپ تۇراتتى.

« قاتناش ھادىسىسىنىڭ كېلىپ چىقىشىغا سەۋەبچى بولغان كىشىنى تەكشۈرۈش » ئىشخانىسىدا رابىيە قادىرنى جاۋاپكارلىققا تارتتى. لېكىن ئۇ سوراقچىلارنى مەسخىرە قىلىپ كۈلەتتى. دەل شۇ ئەسنادا بىر ئەبلەخ سويۇن پاراشۇڭىدەك ئاق نەرسە قاچىلانغان كىچىككىنە يالتىراق خالتىنى ئۇنىڭ كۆزىگە يېقىن تەڭلەپ:

– بىز سىزنى مۇشۇنىڭ ئۈچۈن تۇتقۇن قىلدۇق! چۈنكى سىز زەھەرلىك چېكىملىك ئەتكەسچىلىگى بىلەن شۇغۇللاندىڭىز – دىدى. رامىلە خانىم جاۋابەن:

– سىلەرگە سىرتتىكى ھېچقانداق بىر كىشى ئىشەنمەيدۇ! – دىدى. سوراقچى ئۇنى گەپكە ئارىلاشمايلىققا بۇيرىدى ۋە قول سومكىلىرىدىكى نەرسىلەرنى تامامەن چىقىرىشنى ئېيتتى. ئاندىن ئالىم بىلەن رامىلە خانىمنى ياندىكى ئىشخانىغا ئېلىپ چىقىشتى. ئۇلارنى ئۈچ كۈندىن كېيىن قويۇۋەتتى. رابىيە قادىر ئەشۇ قاتناش باشقارمىسى ساقچىخانىسىدا يالغۇز تۇتۇپ قېلىنماقتا ئىدى. بىر خىتاي ئايال ئۇ قامىلىپ تۇرىۋاتقان ئىشخانىغا كىردى. دە، تويۇقسىزدىنلا ئۇنىڭ ئاغزىنى بىرتال قول ياغلىق بىلەن ئەتتى. ئۇ

قۇتۇلۇش ئۈچۈن تىپىرىلدى. بىراق ھۇشسىزلاندۇرغۇچى دورىنىڭ كۈچىگە تەڭ كېلەلمىدى. ئۇ شۇنچىلىك تېز ھۇشنى يوقاتتى.

ئۇ ھۇشسىز، ماغدۇرسىز، بېشى سىڭايان پۈكۈلگەن، پۇت - قوللىرى ھەريان تاشلانغان ھالەتتە ئورۇندۇقتا ئولتۇراتتى. ئۇلار ھېلىقى گېزىتتىن ئېلىنغان ماتىرىياللارنى ۋە بەزەن ئىسىم تىزىملىكلىرى چۈشۈرۈلگەن ۋاراقچىلارنى تۈرمەل قىلىپ، ئۇنىڭ ئىچ كۆيىنىگىنىڭ ئىچىگە تىقىپ، نەق مەيدان تەييارلاشتى. ئاندىن بۇ ھالەتنى ۋىدىيو فىلىمىگە ئېلىشتى. بۇ كۆرۈنۈش دەل « رابىيە قادىرنىڭ دۆلەت مەخپىيەتلىگىنى چەتئەللىكلەرگە يوشۇرۇن يەتكۈزمەكچى بولغان » لىقنى بىلدۈرەتتى. ئېھتىمال بۇ كۆرۈنۈش تىلۋىزور ئاخباراتلىرىدا كۆرسىتىلگەن بولۇشى مۇمكىن...!

ئۇ قانچە ئۇزۇن ھۇشسىزلانغانلىقىنى ئۆزىمۇ ئېنىق بىلمەيتتى. ئۇ بىر ئاز ئۆزىگە كەلگەندە بولسا، ئۇنى پۇخراپە كېيىنگەن كىشىلەر، باشقا بىر مېھمانخانىغا يۆتكەپ بولغان ئىدى.

ئۇلار رابىيە قادىرغا بۇيرۇق قىلىپ، بىر ھۆججەتكە ئىمزا قۇيۇشنى ئېيتتى. ئۇنىڭ قولغا ئېلىنغانلىقىنى بىلدۈردى. ئۇنىڭ ئېس - يادى ئاستا - ئاستا تولۇق ئەسلىگە كەلمەكتە ۋە ئۇ، ئۇيغىدىن يېڭى ئويغىنىۋاتقاندا، پۇت، قوللىرىنى قىمىرلىتىۋالغاندىن كېيىن - مەن ھېچقانداق خاتالىق ئۆتكۈزۈلمىدىم! - دىدى، ئۆزىنىڭ گۇناسىز ئىكەنلىكىنى بىلدۈرۈپ.

بىر نەپەر ساقچى بارمىغى بىلەن گېزىت، ماتىرىياللارنى كۆرسۈتۈپ تۇرۇپ: - بۇ دۆلەتنىڭ مەخپىيەتلىگى بولماي نېمە؟ بۇلار سىزنىڭ يېپىنىڭىزدا ئىكەنمۇ؟ - دىدى ئىقرار قىلىشقا مەجبۇرلاپ.

- ياق، بۇ قانۇنغا خىلاپ ئىش ئەمەس، - دىدى رابىيە قادىر قارشىلىق كۆرسۈتۈپ ۋە - بۇلار گېزىتلەردىن كىسىۋېلىنغان پۈتۈنلەي نورمال نەرسىلەر، مەن پەقەت خەلقىمنىڭ بېشىدىكى قېيىنچىلىقلارنى كۆرسەتمەكچىدىم، چەتئەللەرگە ئاڭلاتماقچىدىم، - دىدى ئۇ ئۆزىنىڭ قانۇنسىز ئىش قىلمىغانلىقىنى تەكىتلەپ ھەمدە - مەن ئىمزا قويمايمەن - دىدى تەكرار رەت قىلىپ.

- بوپتۇ، بۇنىڭ ھېچ پەرقى يوق! - دىدى ساقچىلارنىڭ بىرى كەسكىن ھالدا.

كەچ كىرىپ قاش قارايدىغان مەزگىل ئىدى. تەخمىنەن ئوتتۇزغا يېقىن

ساقچى ماشىنىسىنىڭ قورشاۋىدا رابىيە قادىرنى تۈرمىگە يالاپ ئېلىپ مېڭىشتى. ئۇ ئولتۇرغان ماشىنىنىڭ ئالدى - كەينىدە ئىككى ماشىنىدا تولۇق قوراللانغان ئەسكەرلەر قوراللىرىنى بەتلىشىپ، بۇيرۇق كۈتكەن ھالدا يۈرمەكتە. ساقچى ماشىنىلىرى سىگناللىرىنى دەھشەتلىك ھۇيىقىرىتىپ، ئەتراپنى زىل - زىلىگە سالماقتا، « ئۇلار بۈگۈن ھاياتىمغا خاتىمە بېرىدىغان بولدى » دەپ، ئۆزىنىڭ ئاخىرقى مىنۇتلىرىدا نەپەس ئېلىۋاتقانلىقىغا جەزىم قىلاتتى ۋە:

– مەن بۇلار ئۈچۈن نېمە دېگەن چوڭ دۈشمەن ھە؟! ئۆز ۋاقتىدا سىدىق ئۆزىنىڭ تۈرمە ھاياتىدا بولۇپ ئۆتكەنلىرىنى ئېيتىپ بەرگەنلىرىگە قارىغاندا، مېنىڭ بېشىمدىن ئۆتۈۋاتقنى تېخىمۇ دەھشەتلىك ئەمەسمۇ! - دەيتتى ئۇ، چىرماش خىيال ئىلكىدە. لېكىن ئۇ دۈشمەنگە قارشى تېخىمۇ قاتتىق تۇرۇشقا، تېخىمۇ دادىل كۈرەش قىلىشقا ئىرادە باغلايتتى.

لىيۇ داۋان تۈرمىسى! ئاھ! نى، نى يىگىتلەرنىڭ قېنىنى ئىچكەن قۇشخانا! بۇ تۈرمىدە ئادەم يا ئۆلتۈرۈلىدۇ، ياكى ساراڭ بولىدۇ.

ئۇ ساقچى ماشىنىسىدىن چۈشمەكتە! ئۇنىڭ ئالدىدا ئىگىز كەتكەن قارا تۆمۈر دەرۋازا، دەرۋازىنىڭ ئىككى يېقىدا قاراۋۇل. دەرۋازا دەھشەتلىك، يېقىمسىز داراڭلاپ، ئۇنى قويىنغا ئېلىش ئۈچۈن ئېچىلماقتا. ئۇ بىر قەدەم ئالغا بېسىۋىدى، قاراۋۇلدىكى ئەسكەر ئاللىقانداق چۈشىنىكسىز بىر نېمىلەرنى دەپ توۋلىدى. ئۇ چۆچىگەن ھالدا قەدىمىنى ئارقىغا يۆتكىدى. ئارقا تەرەپتىن بۇيرۇق كەلدى.

ئالغا! ئۇ يەنە بىر قەدەم ئالغا تاشلىۋىدى، ھېلىقى قاراۋۇل خىتاي ئەسكەر يەنە قاتتىق ۋارقىرىدى. ئۇنىڭ ئاۋازى بەكمۇ يىرگىنىشلىك ئىدى. رابىيە قادىر _ مېنىڭ بۇ يەرگە كىرىشىم بىركىمگە ئۇيغۇن كۆرۈلمىدىمۇ قانداق؟ - دىدى ئارقىسىدىكى ساقچىغا سوئال قويۇپ. ساقچى ئۇنىڭغا چۈشەندۈرۈپ _ تۈرمىگە كىرىدىغان كىشى « باۋداۋ » (مەھبۇسلارنىڭ بىرەر ھەرىكەت قىلىشى ئۈچۈن ياكى بىرەر ئىشلىكتىن كىرىپ - چىقىش ئۈچۈن قاراۋۇلدىكى ئەسكەرگە ياكى ساقچىلارغا ئۆزىنى مەلۇم قىلىش ئۈچۈن ئېيتىلىدىغان خىتايچە سۆز) دەپ توۋلاش كېرەك! - دىدى.

لېكىن رابىيە قادىر ئۇنى دېيىشتىن باش تارتتى. ئۇ ئاز دېگەندە ئوتتۇز مىنۇتچە دەرۋازا ئالدىدا تۇرۇپ قالدى. قاراۋۇلدىكى خىتاي ئەسكىرى ئۇنىڭغا قورالنى تەڭلەپ ھەيۋە قىلاتتى ۋە قۇلاقنى يېرىۋېتىدىغاندەك يوقۇرى ئاۋازدا

ۋارقىرايتتى. سېپىل ئۈستىدىكى قاراۋۇل ئەسكەرلەرمۇ تەھدىتلىك ۋارقىراپ، ھەيۋىلىرىنى كۆرسۈتۈشەتتى. ئىشقىلىپ يوقۇرى تۆۋەندىكى قاراۋۇل خىتاي ئەسكەرلىرى ئۇنى تۈرمە دەرۋازىسىدىن كىرگۈزمەيتتى. ئۇ كۈلۈشكە باشلىدى. ئۇنىڭ بويۇنتاۋلىقىدىن غەزەپلەنگەن ساقچىلار:

— نېمىگە كۈلىسىز؟ مۇشۇ ھالدىمۇ كۈلۈۋاتامسىز؟ _ دەپ ئاچچىقلايتتى. — سىلەر مېنى ئىچكىرى كىرىشكە بۇيرۇۋاتىسىلەر، لىكىن قاراۋۇل كىرىشكە رۇخسەت قىلمايۋاتىدۇ _ دېدى ئۇ مەسخىرە قىلىپ. ساقچى ئەمەلدارى قاراۋۇلدىكى ئەسكەرگە قايناپ، ئۇنىڭ تۈرمىگە كىرىشكە رۇخسەت قىلىشى كېرەكلىكىنى ئېيتتى. بىراق، خىتاي ئەسكەر رەت قىلىپ، ئۇنىڭ « باۋداۋ » دېمىسە بولمايدىغانلىقىنى ئېيتتى ھەمدە:

— ئۇ ئەگەر « باۋداۋ » دېمىسە، ئۇنى ئېتىپ تاشلايدىغانلىقىنىمۇ قەيت قىلدى. ئۇنى تۈرمىگە ئېلىپ كىرىشكە مەسئۇل بولغان ساقچى ئەمەلدارىنىڭ غەزەپتىن ئۆپكىسى ئۆرلىدى. ئۇنى يالاپ كېلىشكەن ئوتتۇز دىن ئارتۇق ماشىنىدىكى ساقچىلارنىڭ ھەممىسى بۇلارنىڭ ئەتراپىغا توپلىنىشتى. ئارىدىن بىر ئۇيغۇر ساقچى باشلىقى ئالدىغا ئۆتتى، قاراۋۇل ئىككى پۇتىنى جۈپلەپ، قولىنى چېكىسىگە قويۇپ، ساقچى ئەمەلدارىغا چاس بەردى. ئۇلار بىر نېمىلەرنى دېيىشكەندىن كېيىن، رەبىيە قادىردىن « باۋداۋ » دېيىشى كېرەكلىكىنى ئۆتۈندى:

— ياق، مەن دېمەيمەن! _ دېدى ئۇ قاتتىق رەت قىلىپ. — ئەڭ تۆۋەن ئاۋازدا مەن ئاڭلىيالغۇدەك ئاۋازدا دېسىڭىزمۇ بولىدۇ. — مەن ئۇنى دېيەلمەيمەن. ئەگەر سىز مېنى تۈرمىگە ئەكىرەلمىسىڭىز ئۆيۈمگە قايتۇرۇپ ئاپىرىپ قويۇڭ.

شۇندىلا ساقچى باشلىقى دەر غەزەپكە كەلدى ۋە قاراۋۇلغا بۇيرۇق چۈشۈردى: — دەرۋازىنى دەرھال ئاچ!

دەرۋازىدىن كىرىپ، بىر قانچە قەدەم ماڭا — ماڭمايلا يەنە بىر قاراۋۇللۇققا كېلىپ توسۇلدى. ساقچى باشلىقى ئۇنىڭدىن ئۆتۈنمەكتە:

— سىز ئەمدى « باۋداۋ » دېيىشىڭىز كېرەك! — ياق، مەن دېمەيمەن.

— سىز بەربىر تۈرمىگە كىرىپ بولىڭىز، « باۋداۋ » دېيىشىڭىز كېرەك.

— ياق، مەن ھېچقاچان دېمەيمەن! — قاراۋۇل چىشلىرىنى غۇچۇرلىتىپ:

— بىز ئۇنى قاتتىق جازالايمىز — دېدى. ساقچى باشلىقى:
 — زۇۋانگىنى يىغ، يولنى بوشات! — دېدى كەسكىن بويۇق بېرىپ.
 ئۇنىڭ ئالدىدا قەد كۆتۈرۈپ تۇرغان، قارا بېتون تاملارمۇ بەت بەشىرە
 كۆرۈنەتتى. ئۇ يەنە بىر ئىشىكتىن ئۆتۈپ ئىچكىرىلەپ كىردى. ئۇنىڭ
 ئارقىسىدىن كېلىۋاتقان گۈندىپاي (تۈرمە قاراۋۇلى) مەھبۇسلارنى
 ھاقارەتلەيتتى. ئۇنىڭ كىيىم - كېچەكلىرىنى بىر قۇر ئاڭتۇرۇپ چىقتى.
 ئۇنى قولغا ئېلىپ تۈرمىگە يۆتكەش مۇناسىۋىتى بىلەن ساقچى باشلىقى
 ئۇنىڭ ئۆيىدىن يوققان - كۆرپە، ئەدىيال، بىر ئاز يېمەكلىكلەرنى ئەكەلتۈرگەن
 ئىدى. بۇ ھالدا ئۇنىڭ بالىلىرى ئاپىسىنىڭ تۈرمىگە قامالغانلىقىدىن
 خەۋەردار بولسىمۇ، لېكىن قايسى تۈرمىدە ئىكەنلىكى نامەلۇم. ئۇ ئالدىدا يەردە
 تۇرغان نەرسە - كېرەكلىرىنى كۆردى.
 — نەرسە كېرەكلىرىڭنى ئال! — دەپ بۇيرۇق قىلدى بىر ئايال ساقچى
 ئۇنىڭغا، تەكەببۇرانە غادىيىپ تۇرۇپ.
 — ياق! مەن بۇ نەرسىلەرنى كۆتىرەلمەيمەن — دېدى ئۇ بۇيرۇقنى رەت
 قىلىپ.
 — ئۇنداقتا سېنى تاياق يۇمشىتىدۇ - دېدى ئايال گۈندىپاي تەھدىت
 سېلىپ.
 — مېنى خالىغانچە قاتتىق ئۇرالايسىلەر، مەن ئۈچۈن ھەممىسى بەرىبىر،
 پەقەت غۇرۇرۇمنى سۇندۇرمايمەن! — دېدى ئۇ مەغرۇر قىياپەتتە.
 دەل شۇ ئارىدا ئۇنىڭ ئالدىغا يې ئىسىملىك بىر ئايال گۈندىپاي ئالدىراپ -
 تېنەپ يۈگۈرۈپ كەلدى. ئۇنىڭ قېلىن كالىپۇكلىرىنى بۆسۈپ، ھىڭگىيىپ
 چىقىپ تۇرغان سارغىيىپ كەتكەن ئۇدۇل چىشلىرى، بەئەينى تورقا چاشقاننى
 ئەسلىتەتتى. يې شالىسىنى چېچىپ ھۆركىردى:
 — نەرسىلىرىڭنى ئال!
 — ياق! مەن كۆتىرەلمەيمەن.
 — نەرسىلىرىڭنى ئال!
 يې شۇنداق قاتتىق ۋارقىرىدىكى، ئۇنىڭ يېقىمسىز ئەمما چاڭىلداق ئاۋازى
 كىشىنىڭ قۇلاق پەردىلىرىنى يىرتىۋېتىدىغاندەك تىترىتەتتى. لېكىن ئۇ يې
 نىڭ بۇيرۇقلىرىغا پىسەنت قىلمىدى.
 — مەن ساڭا يەنە بىر قېتىم ئېيتىمەن، نەرسىلىرىڭنى ئال! — دېدى يې
 تەكرار.

ئۇ جاۋاپمۇ قىلمىدى، قىمىرلاپمۇ قويمىدى. يې غەزەپلىنىپ ئۇنى قاتتىق تەستەكلىمەكچى بولۇۋىدى، ساقچى باشلىقى ئۇنى تۇتۇۋالدى. ئىككىسى بىر نېمىلەرنى دېيىشكەندىن كېيىن، بىر ئۇيغۇر مەھبۇس ئايالنى ئېلىپ كېلىشتى.

مەھبۇس ئايالغا ئۇنىڭ نەرسىلىرىنى كۆتەرتىمەكچى ئىدى. مەھبۇس ئايال ئۇنى كۆرۈپلا تونىدى - دە، كۆزىگە ياش ئالدى. چۈنكى ئۇنى مۇشۇنداق كۆڭۈلسىز ئورۇندا خورلۇق ئىلكىدە كۆرمەكتە ئىدى.

ئۇ ئىگىشىپ نەرسىلىرىنىڭ مەلۇم قىسمىنى ئۆزى ئېلىۋىدى، ئايال گۈندىپايىنىڭ غەزەپتىن ئۆپكەسى ئۆرلىدى ۋە:

— قارا، بۇ نېمە دېگەن كۈچلۈك! — دەپ نەرە تارتتى. مەھبۇس ئۇيغۇر ئايال ئۇنىڭ قولىدىكى نەرسىلەرنى تارتىپ:

— ياق، رابىيە خانىم، سىز كۆتەرمەڭ! ئۆتۈنۈپ قالاي، بۇلارنى ماڭا بېرىڭ — دېدى يالۋۇرۇپ.

ئۇلار يەنە بىر ئىشكىتىن كىرمەكچى بولغاندا، بىر قاراۋۇل خوجاينىدەك غادىيىپ تۇرۇپ ھۇجۇمغا ئۆتتى:

— «باۋداۋ» دە!

— ياق! مەن ئۇنداق دېمەيمەن.

ساقچى باشلىقى بىلەن يې دەرھال يېتىپ كېلىپ:

— ئۇنى كىرگىلى قوي — دېدى قاراۋۇلغا بۇيرۇق قىلىپ.

رابىيە قادىرنىڭ تۈرمىگە قامالغانلىق خەۋىرى پۈتۈن تۈرمە ئىچىگە خۇددى ئۇچقاندىك تېز تارقاپ كەتتى. ئۇنى سولغان كامىر ئونبەش كۇۋادىرات مېتىرچە كېلەتتى. ھېچكىم يوق. قارىغاندا بۇ كامىرنى ئۇنىڭ ئۈچۈن ئالاھىدە يىغىشتۇرغان گەپ. بولمىسا ئادەتتە ئاز دېگەندىمۇ يىگىرمە نەپەر مەھبۇس سوللىنىشى كېرەك. كۆرۈنۈپ تۇرغىنى شۇكى، ئۇ پەۋقۇلئاددە مەھبۇس!

خالا جاي ئۆيىنىڭ بۇلۇڭىدىكى بىر كامار بولۇپ، ئۇنىڭ يېنىدا نىجاسەتلەرنى ئېقىتىش ئۈچۈن كىچىككىنە پىلاستىك تۈرىدىن سۇ قۇيۇلاتتى. كامىرنىڭ يەنە بىر تەرىپىدە يەردىن ئازراقلا كۆتەرمە قىلىپ، يېتىپ قويۇش ئۈچۈن ياسالغان بېتون سۇپا.

سىرىتتا — ئىشكىنىڭ ئالدىدا ئاچقۇچلارنىڭ شاراقلىغان تىۋىشى ئاڭلاندى. ئارقىدىنلا ئىشىك ئېچىلىپ، بىر نەپەر ئۇيغۇر، بىر نەپەر خىتاي

ئايال مەھبۇس كىرىپ كېلىشتى.

رابىيە قادىر ئەدىيالىنى ئېچىپ، بىساتلىرىنى تەييارلىدى ۋە ئۆزىنى تاشلاپ ئۇزاندى. ئۇنىڭ يېنىدىلا جاي تۇتقان مەھبۇس ئۇيغۇر ئايال ئۇزۇندىن ئۇزۇن ۋاتىلداپ، ئۆز بېشىدىن ئۆتكەن بېمەنە كەچۈرمىشلىرىنى سۆزلەيتتى. خىتاي مەھبۇس ئۇنىڭ سۆزلىگەنلىرىنى خاتىرىلەيتتى. رابىيە قادىر ئۇنىڭ تېنىقسىز كەچمىشلىرىنى ئاڭلاشتىن بىزار بولۇپ، ئۆزىنى تام تەرەپكە ئۆرۈپ يېتىپ تىرەن ئۇيقۇغا كەتتى.

ئەتىگەن سەھەر، قاتتىق نالە - پەريات ساداسى رابىيە قادىرنى ئۇيقىدىن ئويغىتىۋەتتى. ئۇ بەكلا ئەندىكىپ كەتكەن ئىدى. شۇڭا كۆزىنى ئاچا-ئاچمايلا كىيىم - كېچەكلىرىنى كۆتەرگىنىچە:

– ۋاي! بۇ نېمە پاراڭ، نېمە ئىش بولدى؟ – دەپ ھولۇقۇپ سورايتتى كامىرداشلىرىدىن.

– نېمە بولاتتى، ئۇلار مەھبۇسلارنى ئۇرۇۋاتىدۇ – دېدى ئۇيغۇر مەھبۇس ئاغزىنى پۈرۈشتۈرۈپ.

– نېمىشكە ئۇرىدۇ؟

– نېمىشكە ئۇراتتى، ئىتائەت قىلمىغان، بويسۇنمىغان ھەر قانداق ئادەم تاياق يەيدۇ.

– ئىتائەت؟ نېمە دېگەن گەپ «ئىتائەت قىلماسلىق» دېگەن؟ ئۇ تېخىمۇ ئىچكىرلەپ سورايتتى كامىرداشلىرىدىن.

– بۇ يەردە ئەللىك سەككىز ماددىلىق تۈرمە نىزامى بار – دېدى خىتاي مەھبۇس چۈشەندۈرۈپ ھەمدە ئۇيغۇرچە تەرجىمە قىلىنغان بىر دەپتەرنى ئۇنىڭغا ئۇزارتتى:

– بۇنى ياد ئېلىشىڭ كېرەك.

رابىيە قادىر دەپتەرنىڭ بىرىنچى بېتىنى ئېچىپ ئوقۇشقا باشلىدى.

«مەن بىر مەھبۇس، مەن خاتالىقىمنى تونۇيمەن، جىنايىتىمنى ئىقرار قىلىمەن، مېنىڭ قىلمىشىم يىرگىنىشلىكتۇر، مەن جەمئىيەتتىكى ئەڭ رەزىل كىشىلەرگە مەنسۇپ، مېنىڭ يەر يۈزىگە دەسسەشكىمۇ ھەققىم يوق... ماڭا بۇيرۇلغان ھەممە ئىشنى قىلىمەن. مەن خۇدانىڭ نامىنى ھەرگىزمۇ تىلغا ئالمايمەن، ياد ئەتمەيمەن. مەن ئىبادەت قىلمايمەن... ئەگەر ئۇخلىماقچى بولسام، بېشىمنى پۈركۈۋالمايمەن، ئەگەر مەن باشقا مەھبۇسلارنىڭ جىنايىتىنى، خاتالىقىنى بايقىغان ھامان، دەرھال يوقۇرىغا پاش قىلىمەن.

ھەر كۈنى بىر قېتىم مۇشۇ ئەللىك سەككىز ماددىلىق نىزامنى تۈرمە خادىملىرى ئالدىدا يادقا سۆزلەپ بىرىمەن...»

ئەگەر ھەر قانداق بىر كىشى مۇشۇ ئەللىك سەككىز ماددىلىق تۈرمە نىزامىنى قوبۇل قىلسا، ئۇ چاغدا ئۇنىڭدا ئادىمىلىكتىن ئەسەر قالمايتتى. ئەگەر بۇنى تۈرمىگە كىرىپ بىرىنچى ھەپتىدە يادلاپ بولالمىسا، نورمىسىدىن مەھرۇم بولىدىغان گەپ تېخى.

خىتاي ئايال گۈندىپاي يې بىر خىزمەتدەشى بىلەن بىرگە كامىرغا كىرىپ كەلدى. رابىيە قادىرنىڭ كامىرداشلىرى ئورۇنلىرىدىن چاچراپ تۇرۇشتى – دە، ھەر ئىككىسى بىر ئېغىزدىن سۆزلىگەندەكلا « باۋداۋ » دەپ چاس بېرىشتى. لېكىن رابىيە قادىر ئورنىدىن قىمىرلاپمۇ قويماستىن ئولتۇرىۋەردى.

– ئورنىڭدىن تۇر! – دەپ ۋالاقلىدى بۇيرۇق چۈشۈرۈپ بىر گۈندىپاي ئايال. – سەن كىم بولسەن – دېدى رابىيە قادىر ئۇنى پىسەنتىگىمۇ ئېلىپ قويىمىغان ھالدا ۋە:

– نېمىشكە ئورنىڭدىن تۇر – دەپ بۇيرۇق چۈشۈرسەن؟ ئورنىڭدىن تۈرمەنمۇ، ياكى ئولتۇرمەنمۇ، بۇ مېنىڭ ئىختىيارىمدىكى ئىش – دېدى ئۇ گۈندىپاينىڭ دەككىسىنى بېرىپ.

– مەن سېنىڭ بويۇنتاۋ، ئىسيانكار ئاغزىڭنى جىمىقتۇرالايمەن! – دېدى يې دوزاق يېغىپ تۇرغان تەرىنى تۇرتۇپ.

– مەن ئورنىڭدىن تۈرمەيمەن. ئەگەر سەن خالىساڭ مېنى جىمىقتۇرۇشقا تىرىشىپ باق.

– توختاپ تۇر! قانداق قىلىدىكەنمەن قېنى كۆرسەن! – دېدى يې قاتتىق غەزەپلىنىپ ۋە كامىرنىڭ تۆمۈر ئىشىگىنى ھەيۋەت بىلەن تاقاپ خىزمەتدەشى بىلەن بىرگە چىقىپ كەتتى.

بىر ئازدىن كېيىن ياشتا چوڭراق بىر ئايال گۈندىپاي ئىككى نەپەر ئەر گۈندىپاينى باشلاپ كەلدى ۋە تەلىم بېرىشكە باشلىدى:

– رابىيە قادىر! سەن بىز بىلەن ھەمكارلىشىشنىڭ كېرەك، بىزنىڭ خىزمەتداشلىرىمىزغا كاشىلا تېپىپ بېرىشىڭگە يول قويۇلمايدۇ. سەن بۈگۈندىن ئېتىبارەن مەھبۇس – جىنايەتچىسەن!.

– سېنىڭ ماڭا قارىتا مەھبۇس، ياكى جىنايەتچى – دەپ مۇئامىلە قىلىشنىڭ مەن ئۈچۈن پەرقسىز. مەن ئۆزۈمنى ھەرگىزمۇ ئۇنداق دەپ قارىمايمەن. سەن مېنى ئۇرۇمىسەن ياكى ئولتۇرىۋېتەمسەن ماڭا بەربىر! لېكىن

مەن سېنىڭ بۇيرۇقلىرىڭنى قوبۇل قىلمايمەن _ دېدى ئۇ. ھەمدە «
ئۇرماقچى بولساڭ مانا مەن تەييار» دېگەندەك بوينىنى بىر ئاز سوزدى.

گۈندىپاي چوڭقۇر نەپەس ئېلىۋالغاندىن كېيىن:
_ سەن ئاڭلىمىدىڭمۇ؟ بىزنىڭ باشقا جىنايەتچىلەرنى قانداق تاپاققا
باسىدىغانلىقىمىزنى؟ ئۇلارنىڭ نالە - پەرياتلىرىنى ئاڭلىمىدىڭمۇ _ دېدى
ھازىرلا تاپاققا بېسىشقا تەييار ھالەتتە.

رابىيە قادىر ئۇنىڭغا تىكىلىپ تۇرۇپ:
_ تاپاققا بېسىلغانلار ۋارقىراپ نالە قىلامدۇ، نالە قىلامدۇ بەربىر!
سەنلەر قىلىدىغىنىڭنى قىلىشىسەن! ئەمدى سەن بىلەن گەپلەشكىلى
مەيلىم يوق _ دېدى زەردە بىلەن.

گۈندىپاي ئاغىزىنى بۇزۇپ تىللىدى. لېكىن ئۇ ھېچنىمىنى ئاڭلىماسقا
سېلىۋالدى.

_ مەن ساڭا گەپ قىلىۋاتىمەن! جاۋاپ بەر! بىز سېنى ئۆز مەيلىڭگە
قويۇۋەتمەيمىز! _ دېدى گۈندىپاي غەزەپتىن تىترەپ. بىراق ئۇ نەتىجىگە
ئېرىشەلمىگىنى ئۈچۈن كامىردىن چىقىپ كەتمەكچى بولۇۋاتقىنىدا رابىيە
قادىر ئۇنى توختىتىپ مۇنۇلارنى دېدى:

_ شۇنى بىلىشىڭ كېرەككى، بۇ يەر ساڭا مۇناسىپ جاي! بۇ يەردە مەن
ئەمەس، ئەكسىچە سەن مەڭگۈ قالسىەن. مەن قۇتۇلۇپ چىقىپ كېتىمەن!.

_ مەن سېنى شۇنداق بىر دەھشەتلىك جايغا يۆتكەيمەنكى، بەدەنلىرىڭدىن
تېرىلىرىڭ ئاچراپ، چىشلىرىڭ تۆكۈلۈپ چۈشىدۇ! _ دېدى گۈندىپاي خۇددى
بىرى بىلەن كىكىردەك سىقىشىپ نەپەسنى بۇغۇلغان كىشىدەك خىرىلداپ.
ھەمدە ئاخىرقى تەھدىت ئورنىدا قوشۇمچە قىلدى:

_ بۈگۈن ساڭا يەيدىغان ھېچنەمە بىرىلمەيدۇ!
_ رەھمەت! _ دېدى رابىيە قادىر جەڭ مەيدانىدىن غالىپ چىققان
چەۋەندازدەك مەغرۇر ھالدا.
(شۇ ناملق كىتاپ 318-329.بەتلەر)

(قوشۇمچە)

مەرگەن ئۈچۈن ئوۋ، چەۋەنداز ئۈچۈن ماھارەت مەيدانى، سىياسەتچى ئۈچۈن
پۇرسەت، سەنئەتكار ئۈچۈن خەلق... بولۇشى كېرەك. ئەمما ئىنقىلاپچى ئۈچۈن
نېمە بولۇشى كېرەك؟

ھەقىقى ئىنقىلاپچى ئۈچۈن پەقەت بىرلا نەرسىنىڭ مەۋجۇت بولۇشى
يېتەرلىكتۇر!

— ۋېجدانمۇ؟

— ياق.

— ئىمانمۇ؟

— ياق،

— ئىنساپمۇ؟

— ياق،

— ئىرادە؟ شارائىت؟ ئىمكانىيەت؟ قوللىغۇچى؟ ئەگەشكۈچى؟ ياردەمچى؟

كۈچ - قۇدرەت؟

— ياق!

— پەقەتلا دۈشمەن. بىراۋنىڭ ھەقىقى ئىنقىلاپچى بولۇشى ئۈچۈن
دۈشمەندىن ئىبارەت بىرلا نەرسىنىڭ مەۋجۇت بولۇشى يېتەرلىك شەرتتۇر!
ھەقىقى ئىنقىلاپچى قەيەردە بولۇشىدىن قەتئىينەزەر، دۈشمەن مەۋجۇتلا
بولدىكەن، ئۇ ۋاستە، شارائىت، پۇرسەت تاللىمايدۇ! ئۇ ئۆزى تاللىغان نىشانغا
پەقەت زەربە بېرىدۇ خالاس!

ھەقىقى ئىنقىلاپچىنىڭ دۈشمەن قولىدا ئۆلتۈرۈلۈشى، تۈرلۈك جازاغا
مەھكۇم بولۇشى ئىنقىلاپچىنىڭ مەغلۇپ بولغانلىقىدىن دېرەك بەرمەيدۇ.
ھەقىقى ئىنقىلاپچى زىنداندىمۇ، دار ئالدىدىمۇ، قېلىچ ئاستىدىمۇ غالىپ
كىشىدۇر!

ئىنقىلاپچىنىڭ مەغلۇپ بولۇشى _ دۈشمىنىگە بولغان « دۈشمەنلىك »
تۇيغۇسىنىڭ سۇسلاشقىنىدۇر!

« ئىنقىلاپچى » لىقنىڭ كۆنۈپ قالغان ئادەتتىن، ئۈگىنىۋالغان
كەسپتىن، ھەۋەسلىنىدىغان مەنەپىتىن پەرىقلىنىدىغان تەرىپى _ «
بەدەل » دۇر. كۆنۈپ قالغان ئادەت ئۈچۈن تاللاشقا توغرا كەلسە، كىشى بەدەل
تۆلىمەيلا دەرھال ۋاز كېچىدۇ. كەسپتىن پايدا كۆرۈلمىگەندە بەدەل بېرىش
تۇرماق ئەكسىچە ئۆزگەرتىلىدۇ.

ئەمدى مەنەسپكە _ ئاتاققا ھەۋەس قىلىدىغان بىرى بىلەن
ئىنقىلاپچىنىڭ ئوتتۇرىسىدىكى پەرقنى ئىلغاقلۇش تولىمۇ قىيىن بولغان
يوشۇرۇن، نازۇك بىر مۇناسىۋەتتۇر. بىرى ئىنقىلاپچى، يەنە بىرى «
ئىنقىلاپچى تونىغا ئورنىۋالغان ساختىپەز » دۇر.

ھەقىقى ئىنقىلاپچى دۈشمەنگە قارشى كۈرەش قىلىشتا ھېچقانداق ۋاستە تاللىماستىن، شارائىت، پۇرسەت كۈتمەستىن بارلىقىنى ئاتاپ بەدەل تۆلەيدۇ. « ئىنقىلاپ تونىغا ئورنىنىۋالغان ساختىپەز » ئۆز مەقسىدىگە يېتىش ئۈچۈن قولىدىن كەلگەن ھەرقانداق ۋاستىنى ئىشقا سالىدۇ. شۇملۇق قىلىشتىن، سۈيقەست قىلىشتىن، سۈيىستىمال قىلىشتىن، سۈخەنچىلىك قىلىشتىن باش تارتمايدۇ. ئۇنىڭ قىلمىشلىرى كىشىلەرنىڭ كۆزىگە « بەدەل » ئۆتەۋاتقاندەك كۆرۈنىدۇ.

بىز، ئىنقىلاۋى قەھرىمان رەھبىرىمىز رابىيە قادىرخانىمنىڭ ئىنقىلاۋى ھاياتىنى ئۆلچەم قىلىپ قارايدىغان بولساق، ۋەتەن سىرتىدىكى ساختىپەزلەر بىلەن، پىداكار ئىنقىلاپچىنىڭ ئوتتۇرىسىدىكى نازۇك پەرقنى ئوچۇق كۆرۈۋېلىش ئىمكانىيىتىگە ئىگە بولالايمىز!

42

رابىيە قادىر بىلەن كامىرداش خىتاي مەھبۇس كامىرنىڭ بوسۇغىسىدا تىك تۇرۇپ « باۋداۋ » دەپ چاس بەردى. بوسۇغىنىڭ سىرتىدا ئىككى بىلىكىنى جەينەكلەپ قوشتۇرۇپ، ھاكاۋۇرانە تۇرغان ئايال گۈندىپاي يې دىمىغىدىن چىقىرىپ:

« ھىم » دېدى ۋە كامىرداش خىتاينىڭ ئارقىسىدىن سىرتقا مېڭىۋاتقان رابىيە قادىرغا:

– توختا! – دېدى ۋارقىراپ. يەنە شۇ كونا پاراڭ _ « باۋداۋ » دېيىش كېرەك. – ماۋۇ مەھبۇس سىرتقا چىقىدىغاندا نېمە دېدى؟

ئۇنىڭ سۇئال شەكلىدىكى بۇيرۇقىغا رابىيە قادىرمۇ سۇئال قايتۇرۇپ: – قۇلاقلىرىڭغا پاختا تىقىۋالدىڭمۇ؟ بۇ سۆزنى ساڭا تەرجىمە قىلىپ بېرىشىم كېرەكمىدى؟ – دېدى مەغرۇر قىياپەتتە. يې شايلىسىنى چېچىشقا باشلىدى:

– سەن ھەرقانچە قاۋۇل بولساڭمۇ، ھەتتا شىر، يولۋاسلاردەك كۈچلۈك بولۇپ كەتسەڭمۇ، سەن يەنىلا مېنىڭ قولۇمدا، مېنىڭ قەپىزىمنىڭ ئىچىدە، سەن مېنىڭ قامچامنىڭ ئاستىدا! سەن بىلىپ قېلىشنىڭ كېرەككى، قامچامنى باش - كۆزۈڭدە ئوينىتىمەن! سىناق قىلىپ كۆرىمەن! سىرتقا چىق!.

رەبىيە قادىر كارىدورغا چىقتى. خىتاي كامىردېشى ئۇنىڭ ئالدىدىن ئەسكەردەك قوللىرىنى ئىككى ياققا سالغىنىچە مارشقا دەسسەپ، ئۇ ياقىدىن بۇ ياققا ئۆتەتتى. ئۇمۇ كامىردېشىنىڭ ئارقىسىدىن ئۇزۇن كارىدورنى بويلاپ مېڭىشقا باشلىدى. يې ئۇلارنىڭ ئارقىسىدىن ئەگىشىپ كەلمەكتە. ئۇنىڭ ئاغزى بېسىقماي ۋاتىلدايتتى:

— پات يېقىندا كۆرسەن تېخى، ساڭا نېمىلەر قۇچاق ئاچىدىغانلىقىنى. ئۇنتۇپ قالما! بىز بۇ يەردە نۇرغۇنلىغان ئىسيانكار ئەركەكلەرنى مۇم قىلىۋەتتۇق! بىز ھەممىنى قىلالغان كىشىلەرمىز!

ئۇلار شۇنداق مارشقا دەسسەپ بىر ئىشخاننىڭ ئالدىغا كەلگەندە، يې خىتاي مەھبۇسقا توختاش بۇيرۇقىنى بەردى. ھەمدە ئۇنى كامىرغا قايتىپ كېتىشكە ئەمىر قىلدى.

— خوپ! باشلىق _ دېگىنىچە خىتاي مەھبۇس مارشقا دەسسەپ ئارقىغا بۇرۇلدى.

ئىشخانىدا ئەرلەر ۋە ئاياللاردىن بولۇپ، بېخەتەرلىك ئىدارىسىدىن كەلگەن ئالتە نەپەر خادىم ئۇنى كۈتۈشمەكتە ئىدى. ئۇلارنىڭ ئارىسىدا ئۇيغۇرلارمۇ بار ئىدى. ئۇ ئىشخانغا كىرگىلى ئەمدىلا قەدەم بېسىۋاتاتتى، شۇنداق جىددى ۋە مەجبۇرى ھالدا:

— توختا! _ دېدى ئارىدىن بىرى. ئۇلارنىڭ ھەممىسىلا ئۇنىڭ « باۋداۋ » دېيىشىنى كۈتۈشەتتى.

— ئارقاڭغا قايت! _ دېدى ئۇلارنىڭ ئارىسىدىن يەنە بىرى. ئۇ بىر قەدەم ئارقىغا چېكىنىپ، ئىككى بىلىكىنى جەينەكلەپ قوشتۇرغان ھالدا، دىمىغىنى ئۈستۈن تۇتۇپ تۇردى.

— قولۇڭنى تۆۋەن چۈشۈر!

بۇ ھەيۋەتلىك، قاتتىق ۋارقىراش بۇيرۇقى ئۇنىڭ قۇلاقلىرىنى زىڭىلىدىتىۋەتتى. ئۇ قوللىرىنى تۆۋەن چۈشۈردى. قورقۇنچتىن ئەمەس، بۇيرۇققا بويسۇنۇپمۇ ئەمەس. بەلكى ئۆز- ئۆزىگە ھۆرمەت ۋە ئۆز ھۆرمىتىنى قوغداش يۈزىسىدىن شۇنداق قىلدى. ئۇلار بىر - بىرىگە « بىز غەلبە قىلدۇق » ئىشەنچىسى بىلەن قارىشىۋالغاندىن كېيىن، بىر ئەركىشى ئۇنىڭغا ئاتىدارچىلىق قىلىۋاتقاندا، سىلىق ئاۋازدا، خۇددى ياۋا ئاتنى كۆندۈرمەكچى بولۇۋاتقان ئۇسۇلدا:

— ئەمدى سەن « باۋداۋ » دېگىن! _ دېدى پەپىلەپ. ئۇلار ئاخىرى ئۇنى باش

ئەگدۈرگەنلىكلىرىدىن مەمنۇن ئىدى.

پۈتۈنلەي تەمكىن ۋە مەغرۇر ھالدا جاۋاپ بەردى رايىيە قادىر:

— سەن ئۆزەڭ مېنى ئۆشەنگەندە يۈدۈپ، كۆتۈرۈپ بۇ يەرگە ئەكەلسەڭمۇ، مەن بۇ سۆزنى دېمەيمەن. پۈتۈن كۈن مۇشۇنداق ئۆرە تۇرالايمەن. بۇ ئىشخانىدا مەن يالغۇز گۇناھسىز! مەن بۇ يەرگە ئۆزلىگىمدىن كېلىپ قالمىدىم. سەنلەر ئەكى-لىشتىڭ! بۇ يەردىكى ھەممەڭ دۆت، كالۋالارمۇ؟ نېمىشكە دائىم مېنىڭ «باۋداۋ» دېيىشىمنى تەلپ قىلىشىسەن!

ئۇلارنىڭ قاپ ئوتتۇرىدا ئولتۇرغان بىر خىتاي _ قوللىرىنى گەجگىسىگە گېرەلەشتۈرۈپ، ئورۇندۇققا بىر ئاز تاشلانغان ھالدا ئولتۇرغىنىدىن قارىغاندا بەلكىم ئۇ ئاساسى مەسئۇل بولسا كېرەك، ئۇنىڭغا رۇخسەت قىلىپ: كىر! _ دېدى.

ئايال گۈندىپاي يې ئۇنى تىللاپ تۇرۇپ تۈزەتمەكچى بولدى: ھەي لەنتى! ئۆزەڭنى رۇسلاپ تۇر!.

يې نىڭ سۆزىگە تەئەددى بىلەن جاۋاپ قايتۇردى ئۇ:

— نېمىشكە پۈتۈن كۈن توختىماي قاۋايسەن! سەن جەزمەن ئۆزەڭنىڭ ئادىملىكىڭنى يوقىتىپسەن. لېكىن مەن يەنىلا ئادەم. شۇنىڭ ئۈچۈن ماڭا مۇنداق قىلىشقا ھەققىڭ يوق! قېنى سەندىكى باشقا ئاياللارغا بولغان ھۆرمەت؟ ئايال كىشى بولۇشنىڭ نېمە ئىكەنلىكىنى سەن بىلمەيسەن! سەن ۋارقىراشلىرىڭ بىلەن مېنى ھەرگىزمۇ بىلىپ يېتەلمەيسەن. مەن سېنى شۇنداق ئۇزۇن ۋارقىرىتالايمەنكى، ۋارقىراپ گېلىڭ يىرتىلىپ كېتىدۇ! ھېلىقى ئوتتۇرىدا ئولتۇرغان باش مەسئۇل گۈندىپاي يې نى تېنچلاندۇرۇپ بولدى! بەس _ دېدى ۋە:

— ئۇنىڭغا ئورۇندۇق ئەكىلىپ بەر _ دەپ بۇيرۇق قىلدى. كېيىن ئۇ يېغا كەسكىن بۇيرۇق بېرىپ:

— سىز قايتىپ چىقىشىڭىز بولىدۇ ھەمدە بۇ يەردە ئۇنداق ۋارقىرىماسلىقىڭىز كېرەك _ دېدى.

بىر ئازدىن كېيىن باش مەسئۇل سۆزگە كىرىشتى:

— رايىيە! قانداق تۇرىۋاتىسەن؟ ياخشى ئۇخلىدىڭمۇ؟ تەبىئىكى، سەن ۋە مەن _ ئىككىلىمىز ياخشى ھەمكارلىشالايمىز. سەن بىزنى ياخشى تونۇيسەن. بىز سېنى قولغا ئالمىدۇق ۋە بۇ يەرگە ئەكەلمىدۇق. بىز پەقەتلا بۇيرۇقنى ئىجرا قىلىمىز. سەن يەنە ئاۋالقىدەكلا داۋاملاشتۇرساڭ، باشقا مەھبۇسلارنىمۇ

باشقۇرالمىي قالغىمىز. ئۇلارنىڭ ئارىسىدا قاتىللارمۇ، زەھەرلىك چېكىملىك ئەتكەسچىلىرىمۇ ۋە تۈرلۈك ئەيىپلىك جىنايەتچىلەر بار. بىز قەتئى ئىشىنىمىزكى، سەن ياخشى بىر ئايال. سەن ھازىرغىچە نۇرغۇن ياخشى ئىشلارنى قىلغان. ئەلۋەتتىكى، بىز سېنىڭ تۈرمىگە كىرىپ قالغىنىڭدىن مەمنۇن ئەمەسمىز. ئارزۇ قىلىمىزكى، تەكشۈرۈش جەريانىدا سېنىڭ گۇناھسىز بولۇپ ئىسپاتلىنىشىڭ كېرەك. شۇمۇ ئېنىقكى، بۇ يەردىكى گۇندىپايلارنىڭ ساڭا قىلغانلىرىنى ھار ئالما. بۇ يەردە نۇرغۇن قىيىن - قىستاق، زۇلۇملار مەۋجۇت. لېكىن ئۇلارمۇ ھەقىقەتتىكى، سىياسى مەھبۇسلارنى ئەشۇنداق قاتتىق قوللۇق بىلەنلا باشقۇرۇپ تۇرالايدۇ.

ئۇ شۇنداق سۆزلەيتتى. ئۇنىڭ سۆزلىرىنىڭ ئاخىرى ئۈزۈلمەيتتى ۋە ئۇنىڭ تۈگىمەس پارىڭى كىشىنىڭ قۇلاقلىرىنى زىڭىلدەتتاتتى. رەبىيە قادىر ئۇنى تىڭشاپ ئولتۇرۇپ ئۇخلاپ قالغىلى تاسلا قالغان ئىدى. ئۇنىڭ سۆزلىرى يەنە داۋام ئەتمەكتە:

— ئەگەر كىمدۇر بىرى سېنى تىللىسا، ياكى ئۇرسا، سېنىڭ ئىززىتىڭ، سېنىڭ كىشىلىك ھوقۇقۇڭ زىدىلەنگەن بولىدۇ. سەن چوقۇم بىزگە ئېيتىشىڭ كېرەك. ئەگەر سەن ساقسىز بولۇپ قالساڭ، ئۇلار سېنى دوختۇرخانىغا ئاپىرىشى لازىم. ئەكسىچە بولغاندا، بۇلارنىڭ ئۈستىدىن شىكايەت قىلالايسەن. ساڭا پاكىز بولمىغان، ياكى مەينەتەرەك تاماق بەرسە، بۇ چۈشەنچىلىك، تۈرمىمىز ئانچە پاكىزمۇ ئەمەس. بۇ يەردە نۇرغۇن يېتەرسىزلىكلەر مەۋجۇت. شۇنىڭ ئۈچۈنلا باشقا مەھبۇسلارغا قارىغاندا ساڭا ئالاھىدە ھۆرمەت كۆرسىتىۋاتىمىز. بىز ساڭا _ پەقەت ئۈچ ئادەم ئۈچۈنلا چوڭ بىر كامىرنى بەردۇق، لېكىن سەن بۇ يەرگە كەلگىلى تېخى بىر كېچە - كۈندۈز ئۆتمەيتۈرۈپلا سەن نۇرغۇن ماجرا چىقاردىڭ. سەن شۇنى بىلىشىڭ كېرەككى، ئۆلۈمگە ھۆكۈم قىلىنغان جىنايەتچىمۇ تۈرمىدە قاراۋۇللارغا، گۇندىپايلارغا « باۋداۋ » دېگەن سۆزنى ئېيتىشقا مەجبۇر. ئۆتۈنۈپ قالاي، بىز بىلەن ھەمكارلاشقىن!.

رەبىيە قادىرمۇ قارشى تەرەپنىڭ سۆز ئويۇنلىرىغا ماسلىشىپ، ئىپادە بىلدۈردى:

— بولىدۇ، مەن سىلەر بىلەن ھەمكارلىشاي. بىراق « باۋداۋ » دەيمەن دەپ ئېيتالمايمەن. چۈنكى مەن بۇ سۆزنى تۈنۈگۈندىن باشلاپ يامان كۆرمەكتىمەن. مېنى چۈشەنشىڭنى ئۆتۈنمەنكى، مەن بۇ سۆز بىلەن چاخچاقلىشالمايمەن.

مەن بۇنى قوبۇل قىلالمايمەن. چۈنكى مەن ئۆزەمنى بىر مەھبۇس - دەپ ھېس قىلمايمەن. سەن گۈندىپايلىرىڭغا ئېيت، ئۇلار مېنى ھېچقاچان قامچىلىرى بىلەن باشقۇرالمايدۇ. مەن بىلەن مەشغۇل بولىدىغان كىشى مېنىمۇ ئوخشاش ئورۇندا كۆرۈشى، ئۆزۈم ئادەمدەك بولۇشى كېرەك. ئەكسىچە بولغاندا بىز چۈشىنىشەلمەيمىز، ھەمكارلىشالمايمىز.

ئۇلارنىڭ يۈزلىرىدىن بىلىنىپ تۇراتتىكى، رابىيە قادىرنىڭ ئېيتقانلىرى ھېچ بىرىگە ياقمىغان ئىدى. ئۇلارنىڭ ياقتۇرماسلىقى ئۇنى سۆزدىن توختىتىپ قالالمىدى:

— سەن ئېيتىۋاتىسەنكى، سەنلەر پەقەتلا بۇيرۇقنى ئىجرا قىلىشەنكەن. يەنە ئېيتىۋاتىسەنكى، مېنىڭ گۇناھسىز بولۇپ چىقىشىمنى ئارزۇ قىلىسەنكەن. بولىدۇ، مەن ھەمكارلىشاي. مەن سىلەرنىڭ ئەللىك سەككىز ماددىلىق تۈرمە نىزاملىرىڭلارنى ئوقۇپ كۆردۈم. مېنى ئارامىدا قويۇڭلار. مەن بۇ نىزاملارنى ھەركۈنى يادقا ئوقۇپ بېرىشنى خالىمايمەن. بۇ يەردىكى گۈندىپايلىرىڭ بىرىنىڭمۇ قىلىقلىرىنى قوبۇل كۆرمەيمەن. مەن سىلەرنىڭ چۈشىنىشىڭلار بىلەنمۇ ھېساپلىشىپ گەپ قىلىۋاتىمەن. تۈنۈگۈن كېچە تاڭ ئاتقۇچىلىك، ئىسكەنجىگە ئېلىنغانلارنىڭ نالە - پەرياتلىرىنى ئاڭلاپ چىقتىم. ئادەملىرىڭلار ئادەم ئۇرۇشتىن توختىشى كېرەك.

باش مەسئۇل ئۇنىڭ سۆزلىرىنى ئاڭلاپ بەكلا ھەيران قالغان قىياپەتتە:

— ئادەم ئۇرامدىكەن؟ راستىنلا؟ ياق، بۇ مۇمكىن ئەمەس — دېدى ۋە رابىيە قادىرنىڭ سۆزلىرىدىن مەمنۇن بولغاندەك ئىپادە كۆرسۈتۈپ داۋام قىلدى:

— مېنىڭ سۆزلىرىمنى قوبۇل قىلىپ ياخشى قىلىدىڭ. سەن باي، پۇلۇڭ كۆپ، ئۆزەڭ خالىغانچە تاماق سېتىۋالساڭ بولىدۇ.

شۇنىڭدىن كېيىن ئۇنىڭدىن ھېچكىم « باۋداۋ » دېيىشنى تەلەپ قىلمىدى. ئۇنىڭغا ھەپتىدە بىر قېتىم تۈرمە ھويلىسىدا ھاۋالىنىشقا رۇخسەت قىلىندى. بىراق باشقا مەھبۇسلارنىڭ ئۇنىڭ بىلەن سالاملىشىشى، ئۇنىڭغا يېقىنراق كېلىشى مەنئى قىلىناتتى. ئۇ قىرىق بەش كۈن تەكشۈرۈلدى. ھەر كۈنى ئەتىدىن ئاخشامغىچە سوراق قىلىناتتى.

سوراقخانىنىڭ ئوڭ تەرىپىدىكى تامدا كىچىك بىر دېرىزە، بىر دانە ئاددىي سوراق شېرىسى ۋە بىر ئورۇندۇق. سوراقخانا شۇنچىلىك ئاددىي. مۇشۇ سوراقخانىدا رابىيە قادىر ئۇدا ئۈچ كېچە - كۈندۈزدىن بېرى سوراق قىلىنماقتا. ئۇخلاشقا رۇخسەت يوق. ئىككى نەپەر ئۇيغۇر سوراقچى، ئىككى نەپەر خىتاي

سوراقچى _ تۆرت نەپەر سوراقچى بىر گۇرۇپ، ھەر قېتىملىق سوراق ئالتە سائەت داۋاملىشىدۇ. ھەر ئالتە سائەتتە بىر گۇرۇپ سوراقچىلار ئالمىشىپ، كېچىنى كۈندۈزگە ئۇلاپ سوراق قىلىشىدۇ. ئۇ مۈگدەپ قالىدۇ! كىمدۇر بىرى ئۇنى دىخىمىرلاپ ئويغىتىدۇ! يەنە سۇئال، يەنە سوراق!.

ئەگەر ئادەم بالىسى ئەشۇنداق كۈن تۇتۇپ ئۇخلىتىلمىسا، ياكى ئۇخلاشقا ئىمكان بېرىلمىسە، ئۇ چاغدا ئۇ جەزمەنكى يېرىم ئۇيقىدا سۆزلەۋېرىدىغان گەپ. رىئاللىق بىلەن چۈش ئۆز - ئارا بىرلىشىپ، تەسەۋۋۇر قىلىش مۇمكىن بولمىغان بىر ھالەت ھۆكۈم سۈرىدۇ. بىردىنلا چۈش بىلەن رىئاللىق يەنە ئايرىلىدۇ. ئادەمنىڭ مېڭىسى ئاللىبۇرۇن ئۇخلاپ بولىدۇ، لېكىن گەۋدە سوراقتا. ماداردىن كەتكەن، پۈكۈلگەن جىسىم سوراقلارغا گۈگۈم - تۇمان ئىچىدە جاۋاپ بېرىدۇ. شۇ تەرىقىدە ئۇيقۇ بېرىلمەي ئون بەش، يىگىرمە كۈنلەپ سوراق قىلىنغان مەھبۇس نېمىنى سورىسا جاۋاپ بېرىدۇ، ھەممىگە ئىقرار بولىدۇ. مۇشۇ ئۇسۇل بىلەن سوراق قىلىنىپ دىلو تۇرغۇزۇلغان نۇرغۇن بىگۇناھ كىشىلەر ئۆلۈمگە مەھكۇم بولىدۇ.

سوراقچىنىڭ بىردە يوقۇرى ئاۋاز بىلەن ۋارقىراپ، بىردە تۆۋەن ئاۋازدا سۆزلىشىدىكى ئاۋاز دولقۇنلىرى، ئۇخلاپ قېلىۋاتقان مېڭىنى ئەللەيلەپ، ئەگەر بىر ئازلا سىلىق سۆزلىسىلا، كىشى ئۇنىڭغا ئۈزلۈكسىز ماسلىشىدۇ. ئەگەر: - سەن بىر كىمنى ئۆلتۈرۈۋەتتىڭ، شۇنداقمۇ؟ - دەپ سۇئال قويسا

شۇنداق بولغان بولسا كېرەك - دېگەن جاۋاپ مېڭىدە ئورۇن ئالىدۇ - دە، ھەئە، مەن ئادەم ئۆلتۈرگەن - دەپ ئىقرار قىلىدۇ. سۇئال - سوراقلار، ئۇيقۇلۇقتا بېرىلگەن جاۋاپلار لىنتىگە ئېلىنىدۇ. كېيىن سوراق ئاخىرلىشىپ، دىلو تۇرغۇزىلىدىغاندا «جىنايەتچى» گە قايتا ئاڭلىتىلىدۇ. ئۇ سوراق جەريانىدا ئۆزىنىڭ نېمە دېگەنلىگىنى بولسا ئاللىبۇرۇن ئۇنتۇپ كېتىدۇ. لېكىن ئۇنىڭ ئاۋازى، ئۆز ئاغزى بىلەن بەرگەن ئىقرارى لىنتىدىن ئاڭلىتىلىدۇ.

- رەبىيە قادىر! سەن دۆلەتنىڭ مەخپىيەتلىگىنى چەتئەلگە يوللاپ بەردىڭ! شۇنداقمۇ?.. سېنىڭ يولىدىشىڭ مىللى بۆلگۈنچى ئۇنسۇر، شۇنداقمۇ?..

- مەن بۇ سۇئاللارغا جاۋاپ بەرمىدىم، ماڭا ھېچكىم بۇنداق سۇئال قويمىدى.

__ لىنتىدىكى سېنىڭ جاۋابىڭ!

....

....

سوراقچىلار ئەشۇنداق ئۇسۇل قوللىنىپ دىلو تۇرغۇزىدۇ. جىنايەتچىنى « ئىنقىرار قىلدۇرغانلىق » ى ئۈچۈن ئۇلارغا بايرام بولىدۇ. ئۇلار مۇكاپات ئالىدۇ. ئۇنىڭ بەدىلىگە بىر ئىنسان ھاياتىدىن ئايرىلىدۇ!

سوراق شۇنداق داۋاملاشماقتا. ھەر ئەتىگىنى سائەت توققۇزدا رابىيە قادىرنى سوراقخانغا ئېلىپ چىقىدۇ، ئاخشىمى سائەت سەككىزلەردە كامىرغا قايتۇرۇپ ئەكىرىدۇ. سوراقخانلار بىر بىرىدىن قورقۇنۇچلۇق. سوراقخاننىڭ بىرىدە ئىگىز ئورۇندۇق بولۇپ، ئورۇندۇقنىڭ يۆلەنچۈگىگە، ئادەمنىڭ پۇت - قوللىرى كىشەن بىلەن مەھكەم باغلىنىدۇ. تاملاردا قېتىپ كەتكەن قان داغلىرى!

رابىيە قادىرنىڭ ئالدىدىكى قاتار تىزىلغان سوراق شىرەسىدە بەزىدە ئۈچ - تۆرت نەپەر، بەزىدە سەككىز - ئونغىچە سوراقچى ئولتۇرىشىدۇ. ياندىكى بىر شىرەگە يالتىراپ تۇرغان قىيناش ئەسۋاپلىرى تىزىلغان، تۈرلۈك توك ئۆتكۈزۈش ئەسۋاپلىرى!

سوراقچى يەنە باشلىدى:

__ رابىيە قادىر، سېنى بۇ يەرگە كىم قاماپ قويدى؟ سەن ئۆز قولۇڭ بىلەن ئۆزەڭگە قىلىدىڭ! سەن قابىلىيەتلىك، سەن ئەقىللىق، سەن جەسۇر، قورقۇمسىز. لېكىن سەن ئۆز تىجارىتىڭنى قىلىۋېرىشنىڭ كېرەك ئىدى! نېمىشكە سىياسى ئىشلارغا ئارىلاشتىڭ! نېمىشكە بالىلىرىڭنى ئويلىمىدىڭ؟ بىز قارار بېرىشىڭنى كۈتىمىز! ئاندىن بۇ يەردىن دەرھال كېتىسەن!.

رابىيە قادىر ئۆزى ماڭىدىغان يولنى ئاللىبۇرۇن تاللاپ بولغان ئىدى. ئۇ قارارىنى ئاللىبۇرۇن بېرىپ بولغان ئىدى. ئۇ گەپنىڭ دەل نىگىزىنى ئېيتتى ۋە سۇئال - جاۋاپلار داۋام ئەتتى:

__ سەنلەر ۋاقىتلىرىڭنى نېمىشكە زايە قىلىشىسەن! بۇ يەردە مەن ئۈچۈن بىر ئىش بولۇۋاتقىنى يوق. بەلكى يىگىرمە مىليوندىن ئارتۇق بىر مىللەت ئۈچۈن، پۈتۈن بىر خەلق ئۈچۈن بولۇۋاتىدۇ! مەن بۇ يەرگە ئۆزەم ئۈچۈن كىرىپ قالمىدىم!.

__ سەن نەقەدەر خىيالىپەرەست! سەن كىتاپلارنى بەك كۆپ ئوقۇپ كەتسەڭ كېرەك! ئەپسۇس! سەن ھازىرنىڭ ئۆزىدىلا تۈگەشتىڭ! سېنىڭ ئىشىڭ پۈتتى،

سەن شۇنى بىلىپ قالكى، بۇ تۈرمىدە ساڭا ئوخشاش نۇرغۇنلىغان نادان، تەلۋىلەر چىرىپ كېتىشتى، سېسىپ كېتىشتى! بىز ئۇلارنىڭ سۆڭەكلىرىنى مۇشۇ ئىشىكنىڭ ئارقىسىغا، مۇشۇ شىرەنىڭ ئاستىغا كۆمۈۋەتتۇق!.

سوراق يەنە ئەۋجىگە كۆتىرىلدى:

ئېيتە! چەتئەلدىكى ئىسيانچى _ مىللى بۆلگۈنچىلەردىن قانداق ۋەزىپىلەرنى تاپشۇرۇۋالدىڭ؟ چەتئەلدىكى قاچقۇن ئۇنسۇرلارنىڭ ئىچىدىكى ئورنۇڭ قانداق؟ يولدىشىڭنىڭ چەتئەلدىكى ۋەزىپىسى نېمە؟ « شەرقى تۈركىستان » دىكى قايسى گۇرۇپ، قايسى تەشكىلاتلار سەنلەر بىلەن بىرگە ھەرىكەت قىلىدۇ؟ ئۇلارنىڭ سانى قانچىلىك؟ سەن قولغا چۈشكەن ۋاقىتتا يېنىڭدىكى ماتىرىياللارنى قايسى رەۋىشتە، قەيەردىن توپلىغان ئىدىڭ؟ مەقسىدىڭ نېمە ئىدى؟ چەتئەلدىكى ئەكسىل ئىنقىلاپچى ئۇيغۇر تەشكىلاتلىرىغا پۇللىرىڭدىن قانچىلىك ئىشلىتىشكە يول قويدۇڭ؟ سەن ئۆزىڭ قايسى تەشكىلاتنى قۇرۇپ چىقتىڭ؟.

ئۇ، سوئاللارغا تەرتىپ بىلەن جاۋاپ بېرەتتى:

_ ياق، مەن ھېچقانداق تەشكىلات قۇرمىدىم. مەن قانۇنغا خىلاپ ئىش قىلىمىدىم. يولدىشىم _ سىدىق چەتئەلدە رادىيودا خىزمەت قىلىدۇ.

_ ئۇنداقتا سەن كىم؟.

_ مەن رايىبە قادىر بولمەن! ئۆز تىجارىتىنى قىلىپ، تېنچ كېتىۋاتقان بىر ئايال. سەن باياتىن مېنىڭ مەقسىدىمنى، غايەمنى بىلمەكچى بولۇپ سوراق قىلغان ئىدىڭ! سۇئاللىرىڭغا تولۇق جاۋاپ بەرمەكچىمەن! .

ئۇ، سوراقچىغا بەئەينى « خەلق ۋەكىللىرى يىغىن زالى » دىكى يىغىن قاتناشچىلىرىغا سۆزلىگەندەك يوقۇرى كەيپىياتتا سۆزلىمەكتە ئىدى.

سوراق داۋاملىشىۋاتقان كۈنلەردە ئۇنىڭ ئۆيلىرى ئاختۇرۇلۇپ، ھەربىر پارچە قەغەز، خەت - چەك، فىلىم، سۈرەت تۈرمىگە كەلتۈرۈلۈپ، سوراققا قويۇلدى.

سۈرەتلەرنى ئۇنىڭ ئالدىغا بىر - بىرلەپ يېيىپ سورايتتى:

_ بۇ ئادەم كىم؟ ئاۋۇ ئارقىدىكى كىم؟.

بىردە پەدە يۆتكىلەتتى _ بۇ گېزىتلەرنى نېمىشكە پوچتا بىلەن يوللىماقچى بولغانىكەن؟.

ئۇ، ھەربىر سۇئالغا سەگەكلىك بىلەن جاۋاپ بېرەتتى:

_ بۇ گېزىتلەردە ئېلان قىلىنغىنى پۈتۈنلەي راست، توغرا نەرسىلەر

ئىكەنلىكىنى ھەممىمىز بىلىمىز. شۇڭا يولدىشىمىزىمۇ ۋەتىنىمىزدە نېمىلەرنىڭ بولۇپ ئۆتكەنلىكىنى بىلسۇن دېگەن مەقسەتتە ئىدىم. بۇ گېزىتلەرنى ھەربىر چەتئەللىك كۈچىدىن سېتىپ ئالالايدۇ ۋە چەتئەلگە ئېلىپ كېتەلەيدۇ. بۇ قانداقلارچە دۆلەتنىڭ مەخپىيەتلىكى بولسۇن؟! ئۇنىڭ جاۋاپلىرىنى توغرا تاپمىغان سوراقچى يەنە سۆز يورغىلىتاتتى:

— بۇ دۆلەت مەخپىيەتلىكىنى چەتئەلگە نېمىشكە يوللىماقچى ئىدىك؟ ئۇلار قايسى ۋاستە بىلەن سېنىڭ بۇ يەردە تەشكىلات قۇرۇشۇڭنى ئۈگەتتى؟

— مېنىڭ ئامېرىكا بىلەن ئالاقەم يوق، مەن پەقەتلا ئەمەلىيەتنى تونۇشتۇرماقچى ئىدىم.

خىتاي سوراقچى ئۇنىڭدىن بىرلا نەرسىنى تەكرار سوراۋەرگەنلىكى ئۈچۈن، كىيىن ئۇيغۇر سوراقچىنى ئەۋەتىشتى. سوراق بەزەن كۈنلىرى سەككىز سائەتلەپ، بەزەن كۈنلىرى ئون تۆرت سائەتلەپ داۋام قىلاتتى. ئۇلار ئىقرار قىلدۇرۇش ئۈچۈن سوراقتا قانداق بىر تەكتىكىنى قوللانسا، رابىيە قادىرىمۇ تاقابىل تۇرۇش ئۈچۈن شۇنداق ئۇسۇلنى ئىشلىتەتتى. بىر نەپەر ئۇيغۇر سوراقچى خۇددى يوقاتقان ھالدا ئۇنىڭ كىكرىتىگىدىن بوغماقچى بولغىنىدا، باشقىلار سوراقچىنىڭ قولىنى كەينىگە قايرىپ تۇتۇپلىشتى. ئۇنىڭ گۈرەن تومۇرلىرى ئېتىلىپ كېتىدىغاندەك كۆپۈپ كەتكەن ئىدى. ئۇ غەزەپ بىلەن تىترەپ — مەن سېنىڭ تىرناقلىرىڭنى بىر-بىرلەپ سۇغۇرۇپ تاشلايمەن! — دەپ ۋارقىرايتتى، قاتتىق تەھدىد سېلىپ.

كەچقۇرۇن رابىيە قادىر سوراقتىن قايتىپ سولاقخانغا كىرگەندە بولسا، گۈندىپايلىرىنىڭ ئاجىز، ئامالسىز مەھبۇسلارنى ئۇرۇپ، قىيناپ، ھاقارەتلەپ - تىللاپ، خورلىغانلىرىنى، مەھبۇسلارنىڭ تاياق زەربىدىن داتلاپ ئىگراشلىرىنى ئاڭلايتتى.

كىشىنىڭ ئىشەنگۈسى كەلمىگۈدەك سان - ساناقسىز خورلۇق، ئىسكەنجە، مەھبۇسلارنى بىئارام قىلىدىغان، ئۇلارنىڭ كۆڭلىنى پاراكەندە قىلىدىغان ئىزىش ئۇسۇللىرى مەۋجۇت.

بەزەن مەھبۇسلار داق سىمۇت يەردىمۇ ئۇزۇنۇپ يېتىشتىن مەھرۇم، ئولتۇرغان پېتى ئۇخلاشقا مەجبۇرلىنىدۇ. ئەگەر ئۇلار قىيسىيىپ يېتىشقا تەمىشلەيدىمۇ بولدى، گۈندىپايلىرىنىڭ تاياقلىرىغا بەنت بولىدۇ.

رابىيە قادىر بىر ئايالنىڭ « قۇتقۇزۇڭلار » دەپ، قاتتىق ۋارقىرىغىنىنى ئاڭلاپ قالدى.

— مەن زۇرنالىست! ئۈستۈڭلاردىن ئەرز قىلىمەن!.

ئۇ ۋارقىرىغانسىرى ئايال گۈندىپاي ھوزۇرلىنىپ، «ياخشى! مانا ئەرز قىل!» دەپ تېخىمۇ قاتتىق ئۇراتتى.

يەنە بىر تۇڭگان ئايال مەھبۇس ئەدەپلەنمەكتە، ئۇ قاتتىق ئىسكەنجىگە چىداپ بولالماي، ئايىغىنىڭ چەمىگە بېكىتىلگەن تۆمۈر پارچىسىنى يېۋالغان ئىكەن. ئۇنىڭ قىلمىشىنى بارلىق مەھبۇسلارغا ئىبرەت قىلىش ئۈچۈن كارىدورغا بارلىق مەھبۇسلارنى چىقىرىپ، ئىككى قاسناققا قاتار رەتلىك تۇرغۇزۇشتى. تۇڭگان ئايالنىڭ ئاغزىدىن چىش پاستىسىنى مەجبۇرى ماڭدۇرۇپ، كىيىن ئۇنىڭ بېشىنى تۆۋەن قىلىپ، تاغاردىن سامان تۆككەن پەيدىدە، كىندىكىدىن قاتتىق قورۇپ سىلكىيتتى. ئۇ قانچە داتلىسا، گۈندىپاي شۇنچىلىك ھوزۇرلىناتتى. گۈندىپاي يې مۇشتۇم بىلەن تېخىمۇ قاتتىق ئۇراتتى.

مەھبۇسلار بۇ ھالغا تاقەت قىلىشالماي يۈزلىرىنى ئۆرۈپلىشسا، باشلىرىنى تۆۋەن سېلىۋېلىشسا، گۈندىپاي — بېشىڭنى كۆتىرىش! سەنلەرمۇ بۇنى كۆرىشىسەن — دەپ بۇيرۇق بېرەتتى.

پۈتۈن كۈن ھېلىقى تۇنگان ئايال كامىر، كامىرنىڭ ئالدىغا ئىرغىنىپ كېلىپ:

— مەن خاتالىق ئۆتكەزدىم، مەن قىلمىشىمغا پۇشمان قىلدىم — دەپ ئۆز — ئۆزىدىن شىكايەت قىلاتتى. ئۇ ئىككى مۈك ئىدى. ئۇنىڭ پۇتلىرىدا ئىشكەل، قوللىرىدا كىشەن، بوينىدا تۆمۈر ھالقا! ئۈچ بۇلۇڭلۇق تۆمۈر چاتقۇ بىلەن پۇتلىرىدىكى ئىشكەل، قوللىرىدىكى كىشەن بوينىدىكى ھالقىغا چېتىلغان. ئۇ بەئەينى نامازدا رۇكۇدىكى كىشىدەك مۈكلىنىپ، پۇتلىرىنى مىڭ تەسلىكتە يۆتكەيتتى.

ئاھ! نادامەت!

رايىيە قادىر يەنە سوراقخانىدا. سوراقچىلارنىڭ بىرى پۇرسەت تاپسىلا ئۆزىنى كۆرسۈتۈپ، ئۇنىڭغا قاتتىق قوللۇق قىلىدۇ. يەنە بىرى بولسا، ئۆزىنى مۇلايىم، سىلىق، چۈشىنىشلىك ئادەم قىياپىتىدە كۆرسۈتۈپ، ئۆزىگە رام قىلىدۇ. بۇ سوراقچىلارنىڭ ئويۇنلىرى، ھەر ئىككىلا خىلدىكى سوراقچىلارنىڭ تەكرارلايدىغىنى مۇنداق:

— ئەگەر سەن كىشىلەرنىڭ ئىسىم — تىزىملىگىنى ئېيتىمىساڭ، شىركىتىڭنى ۋەيران قىلىۋېتىمىز! بىز ناھايىتى ئۇزۇنغىچە ساڭا دوستانە

مۇئامىلە قىلدۇق. سەن ھازىر جىنايەتچىلىك چېگرىسىدىن بىر قەدەم ئۆتۈپ كەتتىڭ، بىراق سەن ھېچنەم ئېتىمىدىڭ، ئىپادە بىلدۈرمىدىڭ. _ مەن بىلىدىغىنىمنى سەنلەرگە ئېيتىمغۇ، ئەمدى قانداق قىلىمەن، بىلىمگەن نەرسىنىڭ نېمىسىنى سەنلەرگە ئېيتىپ بېرەلەيتتىم _ دەيتتى ئۇ ئاۋازىنى كۆتىرىپ.

سوراقچىلارنىڭ بىرى ئۇنى كۆزگە ئىلمىغان ھالدا شۇلارنى ئېيتتى: _ بىز سېنى ھازىرغىچە ئۇرۇپ، قىيىنمىغان بولساق، مېنى ھەرگىزمۇ ئۇرمايدۇ دەپ خام خىيال قىلىمىغان. ئەگەر سەن خەلقئارادا تونۇلۇپ كەتمىگەن بولساڭ، ئاللىبۇرۇن پاقالچەكلىرىڭنى چېقىۋەتكەن بولاتتۇق. شۇنى ئۇنتۇپ قالمىغىنىكى، بۇ تۈرمىنىڭ دەرۋازىسىدىن كىرگەن ھەر قانداق ئادەم ئۆزىنىڭ ئىنسانلىقىدىن ئايرىلغان بولىدۇ! بىز جىنايەتچىلەرنى قانداق سوراق قىلىدىغانلىقىمىزنى ئەتە ساڭا كۆرسۈتۈپ قويىمىز! يەنە بىرى مۇنۇلارنى قوشۇمچە قىلدى:

_ بىز ساڭا سوراققا ئۇزۇنغىچە يۇمشاق مۇئامىلە قىلدۇق! بۇ بىزنىڭ جىنايەتچىلەرگە قىلغان تۇنجى قېتىملىق ياخشى مۇئامىلىمىز. ئەمدى ھازىردىن باشلاپ بۇنداق سوراق تۈگىدى. ئۇ، ھەر بىر ئېغىز سۆزلىگىنىدە قوللىرىنى رابىيە قادىرنىڭ كۆزىگە شىلتىپ، ئۇنىڭ كۆزلىرىگە بارماقلىرىنى تىقىۋېتىدىغاندەك، ئەسەبىلىك قىلاتتى.

كېيىنكى كۈنى رابىيە قادىرنى مۇشۇ ئۇزۇن كارىدوردىن ئېلىپ مېڭىشتى. دوقمۇشتىن قايرىلغاندىكى، تەخمىنەن يىگىرمە كۇۋادرات مېتىر كېلىدىغان بىر بېتون ئۆيىدە ئۇنى سوراق قىلماقچى. ئارىدىن بەش مىنۇتمۇ ئۆتمىگەن ئىدى. بېتون تامنىڭ ئۇ تەرىپىدىن شۇنداق بىر دەھشەتلىك تېۋىش ئاڭلانماقتا! بۇ تېۋىش ئادەمنىڭ ئاۋازىمۇ، ياكى ھايۋاننىڭمۇ پەرق ئەتكىلى بولمايتتى. تۇيۇقسىز غاچىرىلغان بىر ئاۋاز سول تەرەپتىكى تامدىن ئاڭلىنىشى بىلەن، ئوڭ تەرەپتىكى تامدىن نالە - پەريات كېلەتتى. بىر قانچە قېتىم شۇنداق تەكرارلاندى. بىر قانچە مىنۇت جىم - جىتلىق ھۆكۈم سۈرگەندىن كېيىن شۇنداق ئوچۇق بىر نالە، ئىگىراش ئاڭلاندى. بۇ ئادەمنىڭ ئاۋازى ئىدى.

« ئاھا! خۇدا! » دەيتتى رابىيە قادىر پىچىرلاپ. بۇ پەرياتمۇ ئۇ تامدىن ئاڭلىنىپ، بۇ تامدىن ئەكسى سادا قايتۇراتتى. ئۇنىڭ پۇتلىرى ئۆزىگە

بويىسۇنمايتتى. ئۇ ئولتۇرغان ئورۇندۇق تىترىمەكتە. قورقۇنچتىنمۇ ياكى ئەشۇ دەھشەتلىك نالە - پەرياتنىڭ ئاۋازىدىنمۇ ئىشقىلىپ يەر - بېتون تىترىگەندەك بىلىنەتتى. بۇ ھال سائەتلەرچە داۋام ئەتتى.

ئۇنىڭ يېنىدا ئولتۇرغان ئۇيغۇر سوراقچى زۇۋان سۈرمەكتە: قانداق، ئاڭلىدىڭمۇ؟ بۇ دېگەن بىز ھەر كۈنى ئاڭلاپ تۇرىدىغان مۇزىكا. ئۇيغۇر سوراقچىنىڭ ئېيتقانلىرىدىن ھوزۇرلانغان باشقا خىتايلار كۈلىشەتتى.

ئېيتىلىۋاتقان ھەر بىر سۆزنى ئايال كاتىپ يازاتتى. يەنە بىر سوراقچى داپرۇس قىلىشقا باشلىدى:

ئاڭلىدىڭمۇ؟ ھەر قانداق ساغلام، كۈچلۈك ئادەممۇ بۇ يەردە ئىككى پۈك بولىدۇ. سەن كىم ئىدىڭ زادى؟ قاراپ باقە يۈزۈڭگە، تاپاقنىڭ تېۋىشىنى ئاڭلىغانغىمۇ شۇنچىلىك تاتىرىپ كېتەمدۇ كىشى! يۈزلىرىڭ ساماندەك سارغىيىپ، قەغەز دەك تاتىرىپ كېتىپتۇغۇ!

ئۇ، پۈتۈن كۈچىنى يوقاتقان ئىدى. ئۇ ئۆزىنى يىنىك پاختىدەك ھېس قىلاتتى. ئۇ بۇرۇنقى رەبىيە ئەمەس، بۇرۇنقى رەبىيە ئۇنى تاشلىۋەتكەندەك. مەھبۇسلارغا قىلىنغان ئىسكەنجە ئۇنىڭ يۈزىگىنى قاماللىماقتا. قانداق ئۇسۇل بىلەن ئۇلارنى قىيىنغاندۇر ھە؟

سوراقچى بېشىنى ئاستا كۆتۈرۈپ رەبىيە قادىرغا تىكىلىۋىدى، ئۇ بىر ئاز ئارقىغا داچىدى.

بىر ئازدىن كېيىن ئۇلار ئىسكەنجىگە ئېلىنغان ئىككى نەپەر ئادەمنى كارىدورغا ئېلىپ چىقىپ رەبىيە قادىرغا كۆرسەتتى. ئۇلار تەخمىنەن يىگىرمە، يىگىرمە بەش ياشلاردىكى يىگىتلەر ئىدى. ئۇلارنىڭ بېشى چۈشۈرۈۋېتىلگەن. بىرىنىڭ ئىشتانلىرى قىپ - قىزىل قانغا بويالغان، ئىشتاننىڭ پۇچقاقلرىدىن قان سىرغىماقتا. قان ئۇنىڭ ئەۋرەت جايلىرىدىن ئېقىۋاتقان بولسا كېرەك. ئۇنىڭ بېشى جانسىز، تۆۋەنگە ساڭگىلاپ قالغان.

يەنە بىرىنىڭ يۈزلىرىنى كۆرگىلى بولمايتتى. پۈتۈنلەي ئىششىپ، ئېتىلىپ كېتىدىغاندەك. يۈزلىرىدىن قان تەپچىرەيتتى. ئۇنىڭ جاۋغايللىرىدىن ئۇيۇل - ئۇيۇل قان قۇيۇلاتتى.

ھەر بىرىنى ئىككى گۈندىيەي قولتۇقتىن يۆلىۋالغان. شۇ ئەسنادا سوراقچىنىڭ بىرى خورلاش يۈزىسىدىن مۇنداق دېدى:

— رەبىيە قادىر! كۆردۈڭمۇ؟ سېنىڭ قەھرىمانلىرىڭ قانداق كۆرۈنىۋاتىدۇ؟

قارا بۇ قەھرىمانلىرىڭغا! ئۇلار ئەسلىدە سېنىڭ مىللىتىڭنى، خەلقىڭنى ئازات قىلماقچى بولۇشقان. ئەمدى ئۇلار ئۆزلىرىنىڭ ھاياتىنى قۇتقۇزۇپ باقسۇنچۇ!.

سوراقچى ئۇنىڭ نامىنى تىلغا ئالغاندىن كېيىن، ھېلىقى يۈزلىرى كۆكرىپ ئىششىپ كەتكەن يىگىت بېشىنى كۆتەردى. يەنە بىرى بولسا ھالسىز ئىدى.

— سالام ھۆرمەتلىك ئانا! سىز بۇ يەرگە نېمىشكە كەلدىڭىز؟ جېنىم ئانا! — دېدى ۋە ئاستا ئىككى قولىنى ئىگىز كۆتىرىپ.

— بىز بۇ يەرگە سىلەر ئۈچۈن كىرىپ قالدۇق — دەپلا ماغدۇرىدىن كەتتى. ئۇ پۈكۈلگەن ئىدى. بىر گۇندىپاي ئۇنىڭ گەجگىسىدىن تۇتۇپ، بېشىنى ئۈستۈن قىلدى. سوراقچىنىڭ بىرى چالا ئۆلۈك يىگىتكە:

بۈگۈن ئۈچۈن يېتەرلىك خاپىلىق تارتتىڭ، ئەتە يەنە كۆرىشىمىز — دېدى زەھەر خەندىلىك بىلەن.

يەنە بىر يىگىتنىڭ گەجگىسىدىن تۇتۇپ بېشىنى يوقۇرى قىلدى ۋە رابىيە قادىرغا كۆرسەتكەندىن كېيىن، ئۇلارنى خۇددى ئەسكى چاپاننى سۆرىگەندەك كاردوردا سۆرەپ ئېلىپ كېتىشتى.
(شۇ ناملىق كىتاپ 330-340 بەتلەردىن)

(قوشۇمچە)

ھۆرمەتلىك مەنىۋىي ئانىمىز، ئىنقىلاۋىي رەھبىرىمىز قەھرىمان ئانا — رابىيە قادىر خانىم بۇ كىتاۋى ئارقىلىق خىتاي خۇنخورلىرىنىڭ ئەپتى - بەشىرىسىنى پۈتۈن دۇنياغا ئاشكارىلىدى.

ئۇيغۇر مىللىتىنىڭ دات - پەرىياتلىرىنى پۈتۈن دۇنياغا ئاڭلاتتى. مەن بۇ مەزمۇندا ئارتۇق سۆزلەشنى خالىمىدىم. چۈنكى مۇشۇ بايلارنى ئوقۇغان كىشى ئەگەر ۋەتەندە تۈرمە ھاياتىنى ياشاپ كۆرگەن بولسا، شۇ تاپتا يۈرەك-باغرىنىڭ پارە - پارە بولۇپ كېتىۋاتقانلىقى ئېنىق.

ئۇ، بۇ كىتاۋى ئارقىلىق قانلىق لىيۇداۋان تۈرمىسىدە شېھىت قىلىنغان ئوبۇلقاسىم يۈسۈپنىڭ، ئابدۇلھېمىت تالىپنىڭ، ئېدىرخان ئۆمەرنىڭ، خېلىل ئالتۇننىڭ، ئىمىنجان مىجىت (ئىلھام) نىڭ، مەمتىمىن سېيىتنىڭ، ھەسەنجان ئىبراھىمنىڭ، يەنە نۇرغۇنلىغان قەھرىمان يىگىتلەرنىڭ روھلىرىنى شاتلاندۇرغۇسى!

ھۆرمەتلىك ئانا! بىز سىزنىڭ ئەتراپىڭىزدا پەرۋانىدەك جان پىدادۇرمىز!

43

بۇ كۈن، رەبىيە قادىرنىڭ تۈرمىگە قامالغاندىن بۇيانقى ئۆزىنى مەغلۇپ ۋە كۈچ - قۇدرەتسىز ھېس قىلىۋاتقان تۇنجى كۈنى ئىدى. ھەتتا ئۇنىڭ سوراقچىلارنىڭ سۇئاللىرىغا جاۋاب بەرگۈدەكمۇ مادارى قالمىغان ئىدى. ئۇنى بۇ ھالەتكە كەلتۈرۈپ قويۇۋاتقىنى، ئۇنىڭ ھېلىقى ئىككى نەپەر يىگىتكە قولىدىن ياردەم كەلمىگەنلىكىگە ئۆكۈنۈشى بولسا كېرەك. ئۇ ھېلىقى يىگىتلەرگە تىگىۋاتقان تايماقلىرىغا ئۆزىنى تۇتۇپ بېرىلمىگىنى، ئۇلارغا قالغان بولۇپ، ئۇلارنى قاتتىق ئىسكەنجىدىن قوغدىيالمىغانلىقى ئۈچۈن ئۆزىنى گۇناھكار ھېس قىلاتتى. ئۇ ۋۇجۇدىدا ئۇلارنىڭ ئىچ ئاغرىقىدىن باشقا ھېچنەرسە قالمىغاندەك سېزەتتى.

ھېلىقى يىگىتلەرنىڭ دەرتلىك ئىخراشلىرى ھەپتە بويى ئۇنىڭ قۇلاق تۈپىدىن كەتمەيتتى. ئۇ كېچىلىرى قارا بېسىپ تۈزۈك ئۇخلىيمايتتى. ئۇ تاماقتىنمۇ، ئۇسسۇزلۇقتىنمۇ قالدى. ئۇ ئاچلىق ئېلان قىلغان ئىدى!.

ئۈچ كۈنگىچە ئۇنى سوراقخانغا ئېلىپ چىقىشتى. ئۇ تىزىنى مەيدىسىگە تىرەپ، بىر نوقتىغا تىكىلگىنىچە قىمىرلىماي، پۈكۈلۈپ ئولتۇراتتى. سوراقچىلار تىللىسىمۇ، كۈلدۈرگە سۆزلىسىمۇ، غىدىقلىسىمۇ، سۆزلىگىن-دەپ يالۋۇرسىمۇ، ئۇنىڭ ئۈچۈن بەربىر ئىدى. ھەتتا سوراقچىلار ئۇنىڭ كۆزىگە قوللىرىنى شىلتىسىمۇ كىرىپكە قاقماستىن تىكىلىپلا ئولتۇراتتى. تۆرتىنچى كۈنى ئۇنىڭ لەۋلىرى ئاقىرىپ، گەز باغلاپ، چاك-چاك يېرىلىشقا باشلىۋىدى، ئۇنى سوراقتىن توختاتتى. ھەر كۈنى ئەتىگىنى ۋە چۈشتە ئۇنىڭ ئالدىغا تاماقنى تىزىپ قويۇشاتتى. لېكىن ئۇ يېمەك - ئىچمەكلەرگە قول ئۇزارتمايتتى.

ئۇ ئەينى ۋاقىتتا، قۇرۇلتاي ۋەكىلى چاغلىرىدا، تۈرمىگە قامالغان كىشىلەر توغرىسىدا كۆپ نەرسىلەرنى ئاڭلىغان. _ بىر يىگىتنىڭ سەبىدىنى پاش قىلىپ قويماسلىق ئۈچۈن تىلىنى چىشلەپ ئۈزۈۋەتكەنلىكى، سوراقچىلارنىڭ ئۇ يىگىتنىڭ ئۈچەيلىرىنى سۇغۇرۇپ تاشلىغانلىقى... قاتارلىق دەھشەتلىك ئەھۋاللاردىن شۇ چاغلاردا ئېنىق خەۋەردار بولغان ئىدى.

لېكىن ئادەمنىڭ بىر ھادىسىنى ئاڭلىغانلىقى بىلەن، ئۆز كۆزى بىلەن

كۆرۈشى، ئۆزى ياشىشى بىر بىرىدىن تولۇق پەرقلەنىپ تۇرىدىغان ئىككى تۈرلۈك ئەھۋال.

دات! دەپ زۇۋان سۈرەلمەيدىغان تىلىسىز، قايغۇ - ئازاپلىق تۇيغۇ ئۇنىڭ ۋۇجۇدىغا زەھەردەك قۇيۇلماقتا ئىدى. گۈندىپايلار ئۇنىڭ ئەھۋالىغا دىققەت قىلمايتتى. ئۇ بارغانسېرى يۆلىمىسە ئورنىدىن تۇرالمىدىغان ھالغا كەلدى.

ئۇ ئاچلىق ئېلان قىلىپ يەتتىنچى كۈنى يىگىرمىدىن ئارتۇق تۇيغۇ، خىتاي بولۇپ، بىخەتەرلىك ئىدارىسىنىڭ خادىملىرى كامىرغا كىرىپ كېلىشتى. ئۇنىڭ ئىككى نەپەر كامىردېشى ئۇنى يۆلەپ ئولتۇرغۇزدى. ئۇ ئىككى قولىنى ئىككى ياققا تاشلاپ، ماغدۇرسىز قوللىرىغا تايىنىپ، ئۆزى ئولتۇردى. ئارىدىن بىر ئۇيغۇر خادىم سۆز ئاچتى:

— سىز يەتتە كۈندىن بۇيان ھېچنەمە يېمىدىڭىز، لېكىن شۇنداق ياخشى كۆرۈنىسىز يەنە. مەن ئويلايمەنكى، سىز قاتتىق بەرداشلىق بېرىپسىز! سىز ئون بىر بالىنىڭ ئانىسى. سىز نۇرغۇن قىيىنچىلىقلارنى يەتتەگەن! ئەگەر سىز تۈرمىدىن چىقىشىڭىز يەنە نۇرغۇن پۇل تېپىشىڭىز كېرەك. بەلكىم سىز ئەمەلگە ئاشۇرماقچى بولغان يەنە نۇرغۇن ئارزۇلىرىڭىز باردۇر! بەلكىم بالىلىرىڭىزنىڭ تويىنى بىرگە ئوينىشىڭىز باردۇر! بەلكىم سۆيۈملۈك يولدىشىڭىز بىلەن، دوستلىرىڭىز بىلەن يەنە ئۇچرىشىشنى ئارزۇلايدىغانسىز! ئويلاپ بېقىڭا، سىز ئۆز ئۆزىڭىزنى ھالاك قىلىۋەتسىڭىز، سىزنىڭ ئەخلاقىڭىزغا ئۇيغۇن كېلەمدۇ؟ ئارىمىزدا ئىككى نەپەر دوختۇر بار. ئۇلار سىزگە گىلىكوزىنى ماغدۇرىدۇ. سىز بۇنداق ئۆلۈپ كەتسىڭىز بولمايدۇ!

ئۇ ھېلىقى ئادەمگە ئۇنچىقماستىن تىكىلەتتى ۋە ئاغزىغا كەلگەننى دېيىشىپ، پىخىلدېشىپ كۈلۈشۋاتقان باشقا خادىملارغا قارىتىپ تۈكۈردى. ئىككى مۇرىسىدە يوقۇرى ئەمەلدارلىق مەنسەپ بەلگىسى تاقالغان بىر خىتاي قول ئاستىدىكىلەرگە تېنچ تۇرۇش بۇيرۇقى چۈشۈردى. ھېلىقى ئۇيغۇر يەنە سۆزلەيتتى:

رەبىيە قادىر، تاماق يەڭ! بولمىسا ئۆزىڭىزنى قىيىنغان بولىسىز. بىزدە مەجبۇرى تاماق يىگۈزۈش ئەسۋاپلىرىمۇ بار.

ئۇلار مەجبۇرى تاماق يىدۈرۈش ئەسۋاپلىرىنى ئىشلىتىش ئۈچۈن ئۇنىڭ ئاغزىنى ئاچتۇرالمىدى ئاخىرى:

— بولدى، بىز خاتالىقلىرىمىزنى تۈزىتەيلى، شەرتلىرىڭىزنى ئوتتۇرىغا قويۇڭ _ دېدى.

بەلكىم، بىر ئاز بولسىمۇ ئۆزگەرتىشكە كۈچۈم يېتىپ قالسا ئەجەپ ئەمەس - دەيتتى ئۇ ئۇمۇتلىنىپ.

ئۇ لەۋلىرىنى بىر ئاز نەملىۋالغاندىن كېيىن بوغۇق ئاۋازدا شەرتلىرىنى ساناشقا باشلىدى:

1. مېنىڭ خىتاي كامىردېشىم بۇ كامىردىن يوقالسۇن.
 2. مەن ھەر كۈنى كارىدوردا تەخمىنەن ئون بەش ياكى يىگىرمە ياشلاردىكى بىر قىزنىڭ ئىسكەنجىگە ئۇچراپ نالە قىلغان ئاۋازىنى ئاڭلايمەن، بۈگۈندىن باشلاپ ئۇنىڭغا زۇلۇم قىلىش، ئۇنى ئازاپلاش توختىتىلسۇن.
 3. سىلەرنىڭ قول ئاستىڭلاردىكىلەر قاتتىق ئۇرۇپ، قىيىنغان ھېلىقى ئىككى نەپەر يىگىت بىلەن سۆزلىشىمەن. ئۇلار ئالدى بىلەن دوختۇرخانىغا ئەۋەتىلىشى كېرەك، ھەم شۇنىمۇ بىلىشىم كېرەككى، سەنلەر ئۇلارنى قانداق ئەسۋاپلار بىلەن قىيناشتىڭ.
 4. مېنى سوراق قىلىشتىن توختىشىڭ كېرەك.
 5. مېنىڭ بالىلىرىم مېنىڭ مۇشۇ تۈرمىدە تۇرىۋاتقانلىقىمنى بىلمەيدۇ؟ شۇڭا بالىلىرىم بىر ئىككى بەت خەت يېزىپ، خېتىدە مېنىڭ لىيۇ داۋان تۈرمىسىدە ئىكەنلىكىمنى بىلگەنلىكلىرىنى ئەسكەرتسۇن.
- ئۇنىڭ ئېيتقانلىرىنى ئىككى خادىم خاتىرىلىدى. ئۇ يەنە بىر ئاز ئويلىنىۋالغاندىن كېيىن قوشۇمچە قىلدى:
- مۇشۇ كارىدوردىكى بىر كامىردا كېچە - كۈندۈز - « بىر پىيالە سۇيۇق ئاش » دەپ نالە - پەريات قىلىدىغان بىر ئايال بار. ئەشۇ ئايالنى مېنىڭ يېنىمغا يۆتكەپ بېرىسىلەر. ئۇ ئايالنىڭ تەلىۋى ئۈچۈن بىر قانچە قاپ تەييار چۆپ، سېرىق ماي بېرىسىلەر. ئۇنىڭدىن باشقا مېنى تەكشۈرۈش ئۈچۈن بىر تەكشۈرۈش ئۆمىكى تەشكىللىنىشىنى تەلەپ قىلىمەن. يەنە مەن ئادۇكاتىم بىلەن سۆزلىشىمەن.

ئۇنىڭ سۆزلىرىنى كۆڭۈل قويۇپ ئاڭلىغان ھېلىقى ئۇيغۇر:

— بولىدۇ، سىزنىڭ شەرتلىرىڭىز قوبۇل قىلارلىق ئىكەن، بىز بۇ توغۇرلۇق ئويلىشىپ كۆرەيلى _ دېدى.

يېرىم سائەتتىن كېيىن ئۇنى بىر سوراقخانىغا ئېلىپ چىقىشتى. ئۇلار ئۇنىڭ تەلەپلىرىنىڭ بىر قىسمىنى قوبۇل قىلىشقان ئىدى. يەنى ھېلىقى « سۇيۇق ئاش » دەپ نالە قىلىدىغان ئايال _ ئاممەنى ئۇنىڭغا ھەمراھ قىلىدىغان بولدى. خېلە كۆپ تەييار چۆپمۇ بېرىلدى. ئۇنىڭ كامىرىدىكى

ھېلىقى خىتاي مەھبۇسىنى باشقا بىر كامىرغا يۆتكىۋېتىشتى. ئۇنىڭ تەلىۋى بويىچە بالىلىرىدىن بىر پارچە مەكتۇپمۇ يېتىپ كەلدى.

« سۆيۈملۈك ئاپا! بىز سېنى ئىزدىمىگەن يەر قالمدى. لېكىن سېنى تاپالمىغان ئىدۇق. بىز قاينۇردۇق، ئۈمىدسىزلەنگەن ئىدۇق. سىدىق ھاجى روزى ئاكىمىز سەندىن ئەندىشە قىلىپ ئەقلىدىن ئادىشىپ قالاي دېدى. سەن بىزنىڭ ئانىمىز. شۇنداقلا سېنى سۆيىدىغان، سەن پەخىرلىنىدىغان – خەلقىمىزنىڭ ئانىسى! بىز ئىشىنىمىزكى، سەن يەنە داۋاملىق جەسۇر، كۈچلۈك ئىكەنلىكىڭنى كۆرسىتەلەيسەن! بىزنىڭ سەندىن كۈتىدىغىنىمىز شۇكى، سالامەتلىكىڭنى ۋە ئۆزەڭنى ئاسرىغىن! ».

خەتنى روشەنگۈل يازغان بولۇپ، باشقىلار ئۆزلىرىنىڭ ئىسىملىرىنى يېزىشقان ئىدى. ئۇ خەتنى ئوقۇپ بولغاندىن كېيىن بىر خىتاي مۇنداق دېدى: – سىز بىزنىڭ نەقەدەر ئادىل ئىكەنلىكىمىزنى كۆرۈپ تۇرۇپسىز، سىزنى دۈشمەن كۆرمەستىن، يامان كۆرمەستىن بۇ خەتنى سىزگە يەتكۈزدۇق. بالىلىرىڭىز ھازىر تۈرمە دەرۋازىسىنىڭ ئالدىدا.

ئۇنى يۆلەپ بىر دەرىزىنىڭ يېنىغا ئېلىپ كېلىشتى. تۈرمە دەرۋازىسى ئېچىلىپ، ئۇنىڭ بالىلىرى كۆرۈندى. لېكىن ئۇلار بەك يىراقتا بولغىنى ئۈچۈن، ئۇ بالىلىرىنىڭ يۈزىنى ئوچۇق پەرق ئېتەلمىدى. ئۇ قولىنى ئاران تەسلىكتە كۆتۈرۈپ، بالىلىرىغا سالام بەردى. بالىلارمۇ قول كۆتۈرۈشۈپ سالام قايتۇرۇشتى. شۇ ئەسنادا خادىملار ئۇنىڭ قوللىرىنى تۇتۇپ تۆۋەنگە باستى. تەخمىنەن يېرىم مىنۇتتەك تەلپۈنۈشتىن كېيىن، ئۇنى سوراقخانىغا قايتۇرۇپ كېلىشتى.

شۇ ئاخشىمى ئىككى نەپەر گۈندىپاي ئامىنەنى ئۇنىڭ كامىرىغا ئېلىپ كىرىشتى. ئۇلارنىڭ بىرى كۈلۈمسىرىگەن ھالدا سورىدى:

– سەن بۇ ئېغىر كېسەلگە قارىيالايمسەن؟.

– ھە، قارايمەن.

– بۇ ئايالنىڭ ئاشقازان راك كېسىلى بار، ئۇزۇن ياشىيالمىدۇ. سېنىڭ شەرتىڭنى ئورۇنلاش ئۈچۈنلا يۆتكەپ كىردۇق. بىز بۇندىن بۇرۇن ئادەم ئۆرمىغان، بۇندىن كېيىنمۇ ئۆرمايمىز.

ئۇلار چىقىپ كېتىشتى.

ئۇنىڭ تەلپۈرلىرىنىڭ ھەممىسىنى ئورۇنلىمىدى. لېكىن ئۇ ئەڭ ئاز بولسىمۇ نەتىجە چىقاردى.

ئامىنە دېھقان ئايال بولۇپ، تەخمىنەن ئەللىك ياشلاردا، بەش بالىنىڭ ئانىسى، ئىلىدىن. ئۇ شۇنچىلىك نامراتكى، بالىلىرىنىڭ تويىنى قىلغۇدەك ئىمكانغىمۇ ئىگە ئەمەس. ئۇنىڭ كەنتىدىكى نۇرغۇن تۇڭگانلار زەھەرلىك چېكىملىك سېتىش بىلەن باي بولۇپ كېتىشكەن. شۇنچىلىك تېزلا ھەر بىر ئائىلىدىن ئىككى - ئۈچ كىشى چېكەرمەن بولۇپ كەتكەن. ئامىنەنىڭ ئۈچ ئوغلى شۇلارنىڭ قاتارىدىن. ھەم چېكىملىك ساتقۇچى جىنايىتى بىلەن قولغا ئېلىنغان. لېكىن ھەر ئاخشىمى ئۇنىڭ تۇڭگان خوشنىسىنىڭ ھويلىسىدا ساقچىلار ئولتۇرۇش قىلىشىدۇ. ئامىنە ھەر ئاخشىمى ئۆگزىگە چىقىپ، ئاللاھقا نالە قىلىپ ھۆ تارتىپ يىغلايدۇ:

« ئەي خۇدا! ئەگەر سەن ئادىل بولساڭ ئوغۇللۇرۇمنى قايتۇرۇپ بەر! ».

ئۆزلىرى ئۈچۈن ئامىنەنىڭ كۈندىن - كۈنگە خەتىرى چوڭىيىۋاتقانلىقىنى بايقىغان تۇڭگانلار ئۇنىڭغا پۇل بېرىپ جىمىقتۇرۇش تەكلىۋىنى قويۇشىدۇ. لېكىن ئۇ پۇلنى ئېلىشنىڭ ئورنىغا ئۇلارنى پاش قىلماقچى بولىدۇ. ئەمما شۇ ئاخشىمىلا ئامىنە قولغا ئېلىنىدۇ. تۈرمىگە قامالغان مەھبۇس ئەسلىدە ئۈچ ئاي ئىچىدە دىلوسى تۇرغۇزۇلۇپ، سوتقا تاپشۇرۇلۇشى كېرەك. بىراق ئامىنە ئىككى يېرىم يىلدىن بۇيان سۇئال-سوراقسىز تۈرمىدە ياتماقتا. كۈن بويى ئۇنىڭ نالىسى ئاڭلىنىپ تۇراتتى:

« ھاياتىمدا بىر قېتىم لەغمەن يەپ باققان بولغىمىتىم. نېمىشكە لەغمەن يېيىشتىن مەھرۇم بولدۇم! ».

ئامىنە قۇرۇپ كەتكەن ئىسكىلىتقىلا ئوخشاپ قالغان ئىدى. ئۇ كامىردىكى ھاجەتخانىغا تۆت پۇتلۇق بولۇپ ئۆمىلەپ باراتتى. ئۇ ھاجىتىگە ئۆزى ئولتۇرالمىتتى. رەبىيە قادىر ئۇنىڭغا ياردەملىشەتتى. گۈندىپايلار ھېلىقى تەييار چۆپنى قايناقسۇ بىلەن ئۇدۇللۇق ئەكىرىپ بېرەتتى.

ئامىنە بولسا قايناقسۇدا دەملەپ ئىسسىقتان تەييار چۆپنى مەرزە قىلىپ چايناپ تۇرۇپ:

— ئەمدى ئۆلۈپ كەتسەم جېنىمغا رازى! خۇدا مۇرادىمغا يەتكۈزدى! - دەپ شۈكرى ئېيتاتتى. بىر ھەپتىدىن كېيىن ئامىنە ئۆز ھاجىتىگە ئۆزى بارالايدىغان بولدى. ئۇنىڭ يۈزلىرىمۇ رەڭ تۈزۈپ قالغان ئىدى.

رەبىيە قادىر سوراقخانىدا ئامىنە توغۇرلۇق سۆزلەپ، سوراقچىلارغا ئارام بەرمەيتتى:

– مەن سوتقا ئەرز قىلىمەن. سەنلەرنىڭ قانۇنلىرىڭدا نېمىلەرنىڭ بارلىقىنى مەن ياخشى بىلىمەن.

ئېغىر كېسەلگە گىرىپتار بولغان مەھبۇسنىڭ ئاخىرقى كۈنىنى ئۆز ئۆيىدە ئۆتكۈزۈشكە رۇخسەت قىلىنىدۇ. ئەشۇنداق ئەھۋال ئاستىدا مەھبۇسنىڭ جىنايىتىنى پۇل بىلەن ھەل قىلىشقىمۇ رۇخسەت. شۇڭا ئۇ كېسىپ ئېيتتى:

– مەن ئامىنەنىڭ قويۇپ بېرىلىشى ئۈچۈن سىلەرگە بىر چەك يېزىپ بېرەي، ئۇنى قىيىنماڭلار!

شۇنىڭدىن ئۈچ كۈن كېيىن ئامىنەنى ئېلىپ ماڭماقچى بولۇشتى. لېكىن ئامىنە رابىيە قادىرغا مەھكەم ئېسىلىۋالغان ئىدى. ئۇلارنىڭ تەسلىكتە ئۇنى ئاجرىتىپ ئېلىپ چىقىپ كەتتى. بىر قانچە سائەتتىن كېيىن ئۇ يەنە قايتىپ كەلدى. ئۇ بەئەينى ھەيكەلگىلا ئوخشاپ قالغان ئىدى.

– ئۇلار ماڭا توققۇز يىللىق قاماق جازاسى ھۆكۈم قىلىشتى! مېنىڭ قايسى گۇناھىم ئۈچۈن شۇنداق قىلىدۇ؟! مەن نېمە خاتالىق قىلغان؟ – دەپ يىغلايتتى ئۇ نالە قىلىپ. ئۈچ كۈندىن كېيىن ئۇنى قايتا سىرتقا ئېلىپ ماڭماقچى بولغاندا ئۇ يەنە رابىيە قادىرغا مەھكەم ئېسىلىۋالدى. شۇ ئەسنادا بىر ئۇيغۇر ئايال گۈندىپاي ئۇنىڭغا چۈشەندۈردى:

– سەن ئەمدى ئۆيۈڭگە قايتىسەن، چۈنكى سېنىڭ جازايىڭنى بىر شىركەت (بۇ رابىيە قادىرنىڭ شىركىتى ئىدى) پۇل تۆلەپ سېتىۋالدى. ئەگەر خالىساڭ رابىيە قادىرنىڭ يېنىدا قالساڭمۇ بولىدۇ – دەپ چاچاقمۇ قىلدى. ئامىنە شۇنچىلىك ئالدىراش نەرسە – كېرەكلىرىنى يىغىشتۇرماقتا. ئۇ رابىيە قادىر بىلەن خوشلىشىشنىمۇ ئۇنتۇپ قالغىلى تاسلا قالغان ئىدى.

رابىيە قادىر دىققىتىنى يىغىشقا، ئۆزىنى ئاسراشقا تىرىشاتتى. ئۇ ھېچقانداق خاتالىق ئۆتكۈزمىگەنلىكى ئۈچۈن، ئاخىرقى سوراقلار تۈگىگەندىن كېيىن گۇناھسىزلىقى ئىسپاتلىنىپ، تۈرمىدىن قويۇپ بېرىلىدىغانلىقىغا ئىشىنىتتى.

تۈرمىگە قامىلىپ قىرىق بەشىنچى كۈنى ئىدى، سوراقچى چاچاق قىلىپ:

– بۈگۈن بىزنىڭ سەن بىلەن خوشلىشىدىغان كۈنىمىز، سېنىڭ دەرەجىڭنى بەك يوقۇرى قىلىۋەتتۇق – دېدى رابىيە قادىرغا. ئاندىن تېخىمۇ

قاخاچلاپ كۈلۈپ داۋام قىلدى:

— ئويلشىمىزچە سەن ھەقىقەتەن بەختلىك ئايال كەنسەن. چۈنكى سەن قىزغىن ۋە يۇمشاقلىق بىلەن سوراق قىلىنىدىڭ. بىز سېنى ئۇرمىدۇق. بىز سېنى ھېچنىمىگە مەجبۇرلىمىدۇق. بىز ساڭا تەھدىت سالمايدۇق. بۇ ھەقتە ئۆز قولۇڭ بىلەن يازما ئىپادە بىلدۈرىسەن. ئۇ قەلەمنى ئېلىپ يېزىشقا باشلىدى:

« سوراقچىلار مېنى ئۇرمىدى، لېكىن روھى جەھەتتىن قاتتىق قىيىندى. ماڭا روھى بېسىم قىلىش يۈزىسىدىن، ئۇلار ئىككى ياش بالىنى قاتتىق قىيىناپ ئۆلتۈرۈۋەتتى » .

ئۇنىڭ يازمىسىدىكى « ئىككى ياش بالىنى ئۆلتۈرۈۋەتتى » دېگەن سۆز ئۈستىدە سوراقچىلار غەۋغا كۆتىرىشتى:

— ياق، بىز ئۇلارنى ئۆلتۈرۈۋەتمىدۇق. ھەر ئىككىلىسى ھايات. سوراقچىلارنىڭ بىرى دولىسىنى چىقىرىپ ۋارقىرىدى:

— نېمە دەپ يازساڭ يېزىۋەر بىز ئۈچۈن بەربىر. مەيلى قانداقلا بولمىسۇن بىز سېنى ئۇرمىغانلىقىمىزغا ئۆزەڭ گۇۋاچى. بىزنىڭ ھەر بىر سۆزلىرىمىزنى ئەسلىگىنىڭدە بىزنى سېغىنىسەن تېخى! چۈنكى قاتتىق قول، ئېغىر سوراقلار ئالدىڭدا سېنى كۈتۈپ تۇرماقتا!.

شۇنىڭدىن كېيىن ئۇنى ئون كۇۋادىرات مېتىرچە كىچىك يالغۇز كىشىلىك كامىرغا يۆتكىدى. كامىردا بىر كىشىلىك تۆمۈر كارۋات. كارۋاتتا كىرلىشىپ كەتكەن كونا بىر يوتقان. كارۋاتنىڭ يېنىدا بىر كىچىك ئازگال - چۇقۇرچاق بولۇپ، خالا جاي ئورنىدا ئىشلىتىلىدۇ. تەرەت - چىقىرىندىلار تۆرت كۈنگىچە ئەشۇ چۇقۇرچاقتا تۇرۇپ، كېيىن گۈندىپايلا سۇ تۇرىسى ئارقىلىق سۇ ماڭدۇرۇپ تازىلايدۇ. كامىر ئەڭ ئېغىر دەرىجىدە سېسىمچىلىق پۇراپ كېتىدۇ. بۇ كامىردا مىدىرلاتقۇدەك ھېچ نەرسە يوق. تۇتقىدەك ياكى يۆتكىگىدەك ھېچنىمە يوق.

تورۇسىغا يېقىن يوقۇرى بۇلۇڭدا ئۇنى كۈزىتىپ تۇرىدىغان ۋىدىيو كامېرا بار. تۆمۈر ئىشىكتە تاماق قاچىسى پاتقۇدەك بىر كاما بولۇپ، تاماق بېرىلىدىغان ۋاقىتتىن باشقا چاغلاردا تاقاقلىق تۇرىدۇ. ئۇ ئىشىك تەرەپكە پەقەت كىمدۇر بىرى تاماق ئۇزاتقاندىلا بارالايدۇ. ئۇنىڭ ھەتتا تاماق بەرگۈچىنىڭ يۈزىنىمۇ كۆرۈشىگە رۇخسەت يوق.

ئەتىگىنى ناشتىلىققا يومدان - سىقماق ئاش، چۈشلۈك تاماق يەنە يومدان

ۋە ئەخلەتتىن بەتتەر كۆكتات قايناتمىسى. ئاخشىمى يەنە يومدان. ئۇ بېرىلگەن « تاماق » نى بەلگىلەنگەن _ بەش مىنۇت ئىچىدە يەپ بولۇشى كېرەك. ئاندىن تاماق قاچىسىنى ھېلىقى كاماردىن قايتۇرۇپ بېرىدۇ. ئۇ كۆپۈنچە « تاماق » نى يەپ، قاچىسىنى ئۈزۈپ بېرىپلا سەپرا قىلىپ ياندۇرىدۇ.

كامىرغا ھېچ بىر جانلىق _ ھەتتا ھاشارەت، ئۆمۈچۈكمۇ كىرمەيدۇ. شۇنچىلىك يالغۇزچىلىق. يۆلەنگۈدەك بىر نەرسىمۇ يوق.

ئۇ بىرىنچى كۈنى كېچىچە كىرىك قاقمىدى. كېيىن ئاستا - ئاستا يېڭى مۇھىتىمۇ كۆنۈپ قالغاندەك قىلاتتى. ئۇنىڭغا ئاساسەن ئۇيغۇر گۈندىپاي ئاياللار قارايدۇ. ئۇنى ھەر ئون بەش كۈندە بىر قېتىم تۈرمە ھويلىسىغا ئاسماننى كۆرسەتكىلى ئېلىپ چىقىدۇ. بەزىدە يېرىم سائەتچە رۇخسەت قىلىنىدۇ. لېكىن ۋاقىت دېگەن ئۇچقاندەك ئۆتۈپ كېتىدىغان نەرسە ئىكەن. يېرىم سائەت ۋاقىت _ ئىككى مىنۇتتە كىلا تېز ئۆتىدۇ. ئەگەر خىتاي گۈندىپايلا ھاۋالاندۇرىدىغان بولسا، قىرىق بەش كۈندە بىرلا قېتىم _ بەش مىنۇت ياكى ئون مىنۇت ۋاقىت بېرىدۇ. ئۇ چاغدىكى ۋاقىت بىر قېتىم نەپەس ئالغاندەكلا تېز ئۆتۈپ كېتىدۇ. تۈرمە ھويلىسىمۇ ئانچە كەڭرى ئەمەس. ئارانلا ئون بەش مېتىرچە ئۇزۇنلۇقتا، يەتتە مېتىرچە كەڭلىكتە.

بەزىدە ئۇ باشقا مەھبۇسلارغا يۈزمۇ - يۈز كېلىپ قالىدۇ. سۆرەتتەك بىر گۈزەل قىز! ئون سەككىز ياشلاردا. پۇتىدىكى ئىشكەلگە بىر قولى چەپراس قىلىپ چېتىلغان، ئۇ قىز ھويلىنىڭ ئۇ تەرىپىدە قىيپاشلاپ يۈرەتتى. ئۇلارنىڭ بىر بىرىگە يېقىن كېلىشى مەنئى قىلىنغان. ئۇ قىز سىياسى مەھبۇس بولۇپ، ئۇ شۇنداق جازالاندۇرۇلماقتا ئىدى.

ئۇ ئەشۇ ئىشكەل سېلىنغان قىزنى كۆرگەندىن كېيىن ئۇنىڭ ۋۇجۇدىدا بىر شېئىر، بىر مۇڭلۇق ناخشا لەرزىگە كېلىشكە باشلىدى. بۇ ناخشا ئۇنىڭ ھېس تەسەۋۋۇرلىرىدىن ئەمەس، بەلكى بىر ئانىنىڭ كۆز ئالدىدا قىزىغا قىلىنىۋاتقان ئازاپ ئوقۇبەتتىن كېلىۋاتقان ۋە جانلىق ئىنسان تۇرۇپمۇ، ھېچ نەرسىگە مادارى يەتمەيدىغان ئاجىز بىر دۇنيادىن كېلىۋاتقان مۇڭلۇق لېرىكا ئىدى.

ئىنسان ئەشۇنداق يالغۇزلۇقتا ھەركەتسىز، ئۇن - تىنسىز سائەتلەپ ئولتۇرغىنىدا ئۇنىڭ ھەر بىر ئارزۇلىرى، ھەربىر ئۈمۈتلىرى تۈزۈپ كېتىدىغان گەپكەن. كىشىنىڭ ھاياتىدىكى ئىشلار سۆرەتتەك كۆز ئالدىدا پەيدا بولىدىكەن.

ئۇنىڭ بېشىدىن ئۆتكەن بارلىق ھاياتى شۇ تاپتا فىلىمدەك كۆز ئالدىدىن بىر بىرلەپ ئۆتمەكتە. ئۇنىڭ يۇرتى، ئۇنىڭ بالىلىرى، ئۇنىڭ سۆيۈملۈك يولدىشى، ئۇنىڭ دوستلىرى يىگىرمە تۆرت سائەتلەپ ئۇنىڭ بېشىدا ئەگىپ تۇرىدۇ.

ئۇ كىچىك چاغلىرىدا كۆرگەن ئالتاينىڭ كۆك ئاسمىنى سېغىناتتى. ئۇ ئۇيغۇر مۇزىكىلىرىنى، مۇڭلۇق ناخشىلارنى سېغىناتتى. ئۇ تىجارەت ئارقىلىق ئۆزىنى مەشھۇر قىلغان كوچىسىنى سېغىناتتى.

ئۇ ئۆز - ئۆزىنى يوقىتىش بىلەن، سەبىر قىلىش ئارقىلىق ئۆزىنى ساقلاپ قېلىشنىڭ ئارىسىدا تۇرىۋاتقانلىقىنى ھېس قىلىپ يەتتى. تۈرمە ھويلىسىدىكى مەھبۇسلار بەئەينى ماشىنا ئادەمگە ئوخشايتتى. ئۇلارنىڭ ھېچ بىرى ئۆز مەيلىچە مىدىرلىيالمىتتى. ئەگەر كىمدۇر بىرى، يەنە بىرلىرىگە قارىشىپ قالغان بولسا، ياكى ئۆز مەيلىچە تۇرغان يېرىدىن يۆتكىلىپ قالغان بولسا، قاراۋۇل ۋە گۇندىپايلىرىنىڭ دەھشەتلىك ۋارقىراشلىرى ئۇلارنىڭ زوراۋانلىقلىرى كىشىنى تېخىمۇ قورقۇنچقا سالاتتى.

ئۇ كامىردىمۇ ئۆز مەيلىچە قىمىرلىيالمىتتى. تاماق يېيىش، خالاغا ئولتۇرۇش، يېتىش، ئولتۇرۇش، قوپۇش، ھەممىسى كۈزۈتۈش ئاپپاراتىدىن كەلگەن بۇيرۇق بىلەن. يىگىرمە تۆرت سائەتلەپ گىرىمىسەن يېنىپ تۇرىدىغان چىراق يورۇغىمۇ، كىشىنى بىزار قىلاتتى. ئۇ بىر ئاخشىمى ئۇخلاش ئۈچۈن بېشىنى يوتقان بىلەن پۈركۈۋالغان ئىدى، كۈزىتىش ئاپپاراتىدىن ئاۋاز كەلدى:

ھەي! بېشىڭنى پۈركىمە، دەرھال ئېچىۋەت! .

ئۇ ئىتائەت قىلاتتى. ئۇنىڭ ئىتائەت قىلىشى ئۆزىنى تاپشۇرۇپ، بوي سۇنغانلىقتىن ئەمەس، بەلكى داۋاملىق ماجرالىشىشتىن ساقلىنىش ئۈچۈن ئىدى.

يالغۇزلۇقتىكى ھەر بىر دەقىقە گۇياكى مەڭگۈلۈك! چەكسىز ۋاقىت ئىدى. ئۇ ھېچ بولمىغاندا كۈندە بىر قېتىم بولسىمۇ، ئۆز مەيلىچە مىدىرلىۋېلىشنى ئارزۇ قىلاتتى. لېكىن ئۇ قىمىرلىماستىن ئولتۇرىشى كېرەك. كۈندىن - كۈنگە، ھەپتىدىن - ھەپتىگە، ئايدىن - ئايغا شۇنداق ئولتۇرۇش كېرەك.

ھەر تۆرت ھەپتىدە بىر قېتىم مەھبۇسلارنى ئويچە يۇيۇندۇرىدۇ. ئەللىك نەپەر ئايالنىڭ يېرىم سائەت ئىچىدە يۇيۇنۇپ بولۇشى شەرت. ئۇلار كىيىملىرىنىمۇ بىرگە يۇيۇۋېلىشىدۇ. سۇ تامچىلاپ تۇرغان يۇل كىيىمنى يەنە كېيىش كېرەك.

ئۇنىڭ ئۈچۈن ئەڭ گۈزەل ۋاقىت تۈرمە ھويلىسىغا چىقىدىغان كۈن ئىدى. شۇ كۈنى يېتىپ كەلگەندە ئۇنىڭ كۆڭلى يورۇپ كېتەتتى. ئۇ ئۈمۈتلىنەتتى. بىر ئاز بولسىمۇ بۇرۇنراق سىرتقا ئېلىپ چىقسا ھە! _ دەپ جېنى تاقىلدايتتى! ئۇ ئەشۇ كۈنى يوشۇرۇن ساناپ، تامغا بىلىنەر بىلىنمەس سىزىلايتتى _ يەنە ئون كۈن قالدى، يەنە توققۇز كۈن قالدى، يەنە سەككىز كۈن قالدى، ئۇلار مېنى سىرتقا _ ئاسماننى كۆرسەتكىلى ئېلىپ چىقىدۇ.

ئۇ بىرەر ئاياق تېۋىشىنى ئاڭلاپ قالىدىغان بولسا مېنى سىرتقا ئېلىپ چىقسا كېرەك دەپ ئۈمۈتلىنەتتى. ئۇنىڭ يۈرەكلىرى كۆكرەك قەپسىنى بۆسۈۋې-تىدىغاندەك دۈپۈلدەپ كېتەتتى. بىراق ھېلىقى ئاياق تېۋىشى بىردىنلا جىمىقىپ تىمتاس بولاتتى.

ئۇ تۈرمىگە قامالغان دەسلەپكى ئايدا ئۆز ئائىلىسىنى، ئۆز پەرزەنتلىرىنى سېغىنغان ئىدى. ئەمدى يالغۇز كىشىلىك كامىرغا قامالغان دەسلەپكى ئايدا بولسا، يېقىن ئەتراپىدا بىرەر ئادەمنىڭ بولۇشىنى ئىزدەنەتتى. ھەتتا سۇئال سوراش ئۈچۈن سوراقچىلارنىڭ كېلىپ قېلىشىنىمۇ ئۈمۈت قىلاتتى!.

دەل شۇنداق كۈنلەرنىڭ بىرىدە:

_ بىزنى بەك سېغىنغانسەن؟ _ دەپ سالام بەرگىنىچە كىرىپ كېلىشتى سوراقچىلار. ئۇلار يەنە ئاۋالقىدەك تەكلىپ بىلەن كېلىشكەن ئىدى:

_ سەن باي پېتىم قېلىۋېرسەن، لېكىن سىياسى ئىشلارغا ئارىلاشمايسەن!

_ سىلەرنىڭ ئاۋازىڭلارنى ئاڭلاش نېمە دېگەن كۆڭۈللۈك _ دېدى ئۇ يەنە ئاۋالقىدەك ئىسيانكار قىياپەتتە. بىراق ئۇلار ئۇنىڭ سۆزىگە پەچىمە بەردى:

_ ئادەتتە بىز بۇ يەرگە سېنى ئۆزگەرتىش ئۈچۈن كېلىمىز. لېكىن سەن داۋاملىق بىز بىلەن قارشىلىشىشتا چىڭ تۇرسەن. سېنى ئۆزگەرتىشنى مەقسەت قىلمىساق، ھېچقاچان ئوخشاش كادىرلار تەكرار سوراق قىلغىلى كەلمىگەن بولاتتۇق.

ئاخىرقى سوراق شۇنداق بىر قانچە جۈملە بىلەن تۈگىدى. ئاخىرقى سوراقتىن كېيىن مەھبۇس ياكى گۇناھسىزلىقى ئىسپاتلانسا قويۇپ بېرىلىدۇ ياكى دىلو تۇرغۇزۇلۇپ سوتقا تاپشۇرىلىدۇ.

(شۇ ناملىق كىتاپ 340-350. بەتلەر)

(قوشۇمچە)

تۈرمە شۇنداق سۈرلۈك، قورقۇنچلۇق، يېقىمسىز، نەپرەتلىك بىر جاي. ئۇ ئادەمنى _ مەھبۇسنى سىناقتىن ئۆتكۈزىدىغان، مۇرەسسەسىز ئىمتىھان ئورنى. ئۇ بەزەنلەرنى تاۋلاپ يېتىلدۈرسە، بەزەنلەرنى ئىزىپ يىمىرىدىغان جاي. تۈرمىدىكى ھەر بىر دەققە بىر ئۆمۈرگە تەڭ بەختسىزلىكنى ھېس قىلدۇرىدۇ.

تۈرمىگە گۇناھسىز كىرىپ قالغان نۇرغۇن كىشىلەر، روھى سىقىلىشقا چىداشلىق بېرەلمەي خاتالىق ئۆتكۈزىدۇ _ ئۆزىنىمۇ، بخارامان يۈرگەن باشقا سىرداشلىرىنىمۇ تۈگىمەس بالاغا گىرىپتار قىلىدۇ. تۈرمە بەزەن كىشىلەرگە نىسبەتەن سەزگۈرلۈكنى ئاشۇرىدىغان ئەقلى تاكامۇللىشىش ئورنى.

لېكىن بىر جۈملە سۆز بىلەن ئېيتقاندا _ تۈرمە دۇنيانىڭ دوزىخى! يەنى جەھەننەم ئازابىنىڭ ھاياتقا بىر خىل تەتبىقلىنىشى. تۈرمىدە قەھرىتان سوغاققا توغلاپ كەتكەن ئادەم « دۇنيادا ئىسسىقلىق دەيدىغان نەرسە مەۋجۇتتىمۇ » دەپ ئىگرىسا، تومۇز ئىسسىغىدا مېڭىسى قايناپ كەتكەن ئادەم « دۇنيادا سالقىندىغۇدەك يەر بارمىدۇر » دەپ نالە قىلىدۇ. ئاچلىق، ئۇسۇزلۇق جاندىن ئۆتىدۇ.

چېكىدىن ئاشقان خورلۇق، ھاقارەت، جىسمانى ئازاپ، تەن جازاسى، تەھدىت، روھى ئازاپتا ئادەم بالىسى كۈندە مېڭ ئۆلۈپ، ئامالسىز مېڭ تىرىلىدۇ. جان - ھاياتلىق يەنە ھەممىدىن تاتلىق!.

ئۆلۈمگە ھۆكۈم قىلىنغان كىشىنىڭ ئىغراشلىرى جان قايغۇسىدۇر. بارلىق ئازاپقا _ ئاچلىق، ئۇسۇزلۇققا، تۈرلۈك تەن جازاسىغا، تىلغا ئالغۇسىز خورلۇق، ھاقارەتكە چىداپ، « پەقەتلا ھايات قالسام » دەپ ئىغرايدۇ. ئىنسان ئۈچۈن بېرىلىدىغان جازانىڭ ئەڭ دەھشەتلىكى، ئەڭ قورقۇنچلۇق بولغىنى يالغۇزلۇق جازاسىدۇر. مەسىلەن:

ئۆلۈم جازاسى ئىنسانغا بېرىلگەن روھى جازادۇر. چۈنكى ئادەم ئۆزىنىڭ ئۆلۈمىنى ئالدىن بىلگەندە، پەقەت ئۆزىنىڭ باشقىلار تەرىپىدىن ئۆلتۈرۈلمەكچى بولغانلىقى روھى جازادىن ئىبارەتتۇر. بۇ جازا تەنگە ئەمەس، بەلكى ئالدى بىلەن روھقا بېرىلگەن جازادۇر. بىراق ئىقرار قىلسا ئۆلۈمگە مەھكۇم بولىدىغان، ئەمما جىنايى پاكىتىنى ئۆزىدىن باشقا بىر كىم

بىلمەيدىغان، گۇمان بىلەن تۇتۇپ تۇرۇلغان مەھبۇسنى ئىقرار قىلدۇرۇشنىڭ بىرلا چارىسى يالغۇز قاماشتۇر. ئۇ ئەشۇ يالغۇزلۇق ئىلكىدە جاندىن _ تاتلىق جېنىدىن بىزار بولۇپ، ئۆزىدىن باشقا ھېچكىم بىلمەيدىغان جىنايى پاكىتلارنى ئاشكارىلايدۇ ۋە ئىقرار قىلىدۇ.

بىزنىڭ قەھرىمانىمىز رابىيە قادىر تۈرمىدىكى بارلىق ئازاپلارغا بەرداشلىق بېرىپ، ئۆز مەقسىدىگە يەتتى. ئۇ خىتاينىڭ ئەپتى بەشىرىسىنى ئاشكارىلىدى. خىتاي « جىنايەتچىلەرگە كىشىلىك ھوھۇق بويىچە ئادىل ۋە ئىنسانىي مۇئامىلە قىلىمىز » دەپ دۇنياغا ئېلان قىلغان « جىنايەتچىلەرنى ئۆزگەرتىش توغرىسىدا ئاق تاشلىق كىتاپ » نىڭ ساختا ئىكەنلىكىنى بۇ كىتاۋى ئارقىلىق پاش قىلىۋەتتى. ئۇ خىتاينىڭ تۈرمىدىكى ئازاپ، ئىسكەنجىلىرى توغرىسىدا دۇنيا ئادالەت سوتىدا گۇۋالىقتىن ئۆتۈپ، خىتاينىڭ ئۈستىدىن جىنايى دىلو تۇرغۇزۇشقا تۈرتكە بولماقتا ۋە جانلىق گۇۋاچى بولماقتا! رابىيە قادىر بىزنىڭ پەخرىمىز! ئۇ بىزنىڭ چەكسىز بايلىقىمىز! ئۇنىڭغا تۈرمىدىكى رەھىمسىز گۇندىپايىلاردەك مۇئامىلە قىلماستىن، ئەكسىچە ئېھتىرام بىلدۈرىشىمىز ۋە ئۇنى كۆز - قارچۇغىمىزدەك ئاسرىشىمىز لازىم!

44

ئۇ ئاستا پىچىرلاپ ئۆز - ئۆزى بىلەن سۆزلىشەتتى _ مەن بۇ ئۆلۈم قەلئەسى-دىن ھايات چىقىشىم كېرەك! مەن بېشىمغا كېلىۋاتقان دىشۋارچىلىقلارغا بەرداش-لىق بېرىشنى ئۆگىنىشىم لازىم . مەن يالغۇز ئەمەس! ئاللاھ مەن بىلەن بىرگىدۇر!

ئۇ تېخىمۇ مۇستەھكەم قارارغا كەلگەن ھالدا _

_ ئەي ئىگەم _ ئاللاھ! سەن بىلەن ئىككىمىزنىڭ دوستلىقى مەڭگۈدۇر! پەقەتلا ئىككىمىز! - دەيتتى چىن ئىخلاى بىلەن. ئاندىن ئۇ، ئاللاھقا سېغىنىپ، ئاللاھقا يۈزلىنىپ خىتاپ قىلاتتى. ئۇ، ئۆزىنىڭ پۈتۈن ئارزۇ - ئارمانلىرىنى ئاللاھقا ئېيتىپ ياردەم تىلەيتتى. ئۇنىڭ قەلبىدە، ئۇنىڭ مىسكىن روھى ئالىمىدە غۇۋا بىر نۇر _ يورۇقلۇق، گۈگۈم بىر سىما نامايەن بولاتتى. ئۇ، ئەشۇ نۇرنىڭ ياردىمىدە جاسارىتىنى، كېلەچەككە بولغان ئۈمىدىنى تاكاممۇلاشتۇراتتى.

ئۇ، كەچقۇرۇنلۇغى بەدەن ئەزالىرىنى، تەن ساغلاملىقىنى دىققەت بىلەن

كۈزىتىپ چىقاتتى. ئۇ، گۇيا ئۆزىنىڭ بۇ دۇنيادا بار - يوقلىقىنى بىلمەكچى بولۇۋاتقاندا، گويىكى بۇلارنىڭ ھەممىسى بىر كېچىلىك چۈش بولۇپ قېلىشىنى ئۈمۈت قىلىۋاتقاندا، يۈزلىرىنى مورۇپ باقاتتى. ئۇ، ئاستا ئاستا باش - ئاخىرى يوق بىر خىيالى دۇنياغا كىرىپ قالاتتى ۋە بىر ئايال ئوقۇتقۇچىغا قاتتىق ئاۋازدا سۇئال قويۇپ سورايىتتى:

— 10 + (قوشۇلغان) 10 قانچە؟ 1985 - (ئېلىنغان) 317 نېمە دېمەك؟ مېنىڭ قانچە بالام بار؟ يولدىشىم كىم؟

ئۇ ئۆزى بەرگەن سۇئاللارغا ئۆزى جاۋاپ تېپىپ ئارامغا كېلەتتى. ئۇ ۋاقىت ئۆتكۈزۈش ئۈچۈن قەرەللىك بەدەن چېنىقتۇرۇش مەشىقلىرىنىمۇ ئادەت قىلىۋالدى. ئۇ قوللىرىنى ئېچىپ يۈمۈپ، قول مۇسكۇللىرىنى ھەرىكەتلەندۈرەتتى. قەرەللىك ئولتۇرۇپ - قوپۇپ تىز گىمناستىكىسى قىلاتتى. ئەشۇنداق چاغلاردا ئۇنى كۈزىتىپ تۇرىدىغان ئاپارات دەرھال زۇۋانغا كېلىپ ۋارقىرايتتى:

— ھەي، نېمىشكە ئۇنداق قىلىسەن؟

ئۇ، تەن ھەرىكىتىنى توختىتىشقا مەجبۇر بولاتتى. لېكىن ۋاقىتمۇ چۈشكە يېقىنلاپ قالاتتى. چۈشلۈك تاماقتىن كېيىن ئۇ ياد بىلگەن قۇرآن سۈرىلىرىنى پەس ئاۋازدا ئوقۇشقا باشلايتتى. كېيىن ئاللاھقا تېۋىنىپ، مۇناجات ئوقۇيتتى:

— «ئاللاھ! ماڭا ياردەم قىلىدۇ. ئاللاھ ماڭا ياردەم قىلىدۇ!» بۇ مۇناجاتنى ئۈچ مىڭ قېتىم تەكرارلىغاندىن كېيىن يەنە ئۈچ مىڭ قېتىم مۇنۇ دۇئانى ئوقۇيتتى:

«ئاللاھ مېنى توغرا يولغا باشلايدۇ، توغرا يولغا باشلايدۇ». ئاخىرقى تىلەك دۇئاسىدا يەنە ئۈچ مىڭ قېتىم: «مەن بۇ يەردىن ھايات چىقمەن، مەن بۇ يەردىن ھايات چىقمەن» دەپ ئاللاھقا يالۋۇراتتى.

ئۇ ھەر كۈنى ئون ئۈچ سائەتلەپ تۈرلۈك گىمناستىك ۋە دۇئا - تىلەكلەر بىلەن ھەم تەن ساغلاملىقىنى ئاسرايتتى ھەم روھى جۇشقۇنلىقىنى ئاشۇراتتى. ئۇنى كۈزىتىش ئاپاراتىدا ئاندا - ساندا ياخشى كىشىلەرمۇ ئولتۇرۇپ قالاتتى. بۇنداق چاغلاردا:

— بولدى، ئەمدى يېتەر، توختاپ قال - دېگەن ئاۋاز كەلگۈچە، ئۇ كامىر ئىچىدە پەم بىلەن بىر قانچە قەدەم مېڭىۋالاتتى. كامىرنىڭ تۆمۈر كارۋات جىپ-سلاپ قويۇلغان تېمىغا پۈتۈنلەي خەت يېزىۋېتىلگەن بولۇپ، ئۇيغۇرچە،

ختايچە، رۇسچە، يەنە ئاللىقانداق يېزىقلاردا « بۇ كامىر مېنىڭ جېنىمنى ئالدى! » ، « ئۇلار ماڭا ئۆلۈم جازاسى ھۆكۈم قىلىشتى! » ، « ھېچ بىر ئىنسان بۇ جەھەننەمگە كىرىپ قالمىسۇن! » ، « ئۇلار پاشىست! » ، « خۇدا! سەن بارمۇ؟ » - دېگەن جۈملىلەر كۆپ ئۇچرايدۇ. ھەتتا ئارىلاپ قانلىق بارماق ئىزىمۇ بېسىلغان.

ئۇنىڭ ھېس - تۇيغۇلىرى، سېزىمى يالغۇز كىشىلىك كامىردا تېخىمۇ كۈچلىنىپ كېتىۋاتاتتى. ھەتتا سىرىتتا بىرەر ئاياق تېۋىشى ئاڭلانسا، كىم كېلىۋاتقانلىقىنىمۇ بىلىۋالاتتى. ئاپاراتتىن ئاڭلىنىدىغان ئاۋازلارنىڭمۇ خوش خەۋەر ياكى شۇم خەۋەرگە بىشارەت بولىدىغانلىقىنىمۇ سېزىپ تۇراتتى. (شۇ ناملىق كىتاپ 351 - 353 بەتلەردىن)

سەھەر سائەت تۆرت ئەتراپى ئىدى. ئايال گۈندىپايىلار ئۇنىڭ ئالدىغا بىر پەتۋىسىنى قويدى. بىر تەخسىدە تۈرلۈك كۆكتات ۋە پاخان گۆشى بىلەن تەييارلانغان قورۇما. يەنە بىرىدە توخۇ قورۇمىسى. تۈرمىدە بۇنداق يېمەكلىكنىڭ بارلىقىنى ئۇ ئويلاپمۇ باقمىغان ئىدى. شۇ ئارىدا كامىرغا يەنە بىر ئۇيغۇر ئايال ساقچى ئەمەلدارى كىرىپ كەلدى - دە، ئۇنىڭغا چۇڭقۇر غەمخورلۇق بىلەن تىكىلىپ قاراپ:

— نېمىشكە يېمەيسەن؟ ئۇنداق قىلما! ئالە يېۋالغىن _ دېدى. يەنە بىر پەس جىمجىتلىقتىن كېيىن سورىدى:

— سېنىڭ يەنە قانداق ئارزۇلىرىڭ بار؟

شۇ چاغدىلا ئۇنىڭغا مەلۇم بولىدىكى، ئۇنى بۈگۈن ئاتماقچى! بۇ تاماقلار ئۇنىڭغا بېرىلگەن ئۆلۈم ئالدىدىكى جاللات زىياپىتى.

ئايال گۈندىپايىلار ئۇنىڭدىن قايسى كىيىمنى كەيمەكچى ئىكەنلىكىنى سوراشتى. ئۇ ئۈچىسىغا دائىم ياقىتۇرۇپ كېيىدىغان كەڭ ئېتەكلىك ئۇزۇن ئاق يوپىكىسىنى، سۈلۈپسۇن قامىدىن جىبەك تۈتۈلغان قايرىما ياقىلىق ئۇزۇن ئاق خۇرۇم پەلتوسىنى، بېشىغا ئۆزى بەك ياخشى كۆرىدىغان ئاق تۇماق (پاپاق) نى، پۇتىغا ئىگىز پاشىنىلىق ئاق بوتىنىنى كېيىدىغانلىقىنى تەلەپ قىلدى. ئۇ چاچلىرىنى يۇيۇپ - تاراپ ئۇزۇن قويۇۋەتكۈسى بارلىقىنى ئېيتتى ۋە _ ئاخىرقى كۈنۈمدە ئۆزەمنى زىننەتلىگۈم بار - دېدى.

ئۇنىڭ ئارزۇسى بويىچە تەلەپ قىلغان كىيىملىرىنى ئۆيىدىن دەرھال ئېلىپ كېلىشتى. ئۇ يەنە تولۇپ تاشقان ئۈمۈت بىلەن:

— ئاخىرقى قېتىم بالىلىرىمنى بىر كۆرۈۋېلىشىمغا رۇخسەت قىلساڭلار _

دەپ ئۆتۈندى.

– ياق! ئۆلۈمگە ھۆكۈم قىلىنىدىغان مەھبۇسنىڭ ئائىلە كىشىلىرىنى كۆرۈۋېلىشىغا رۇخسەت يوق! – ئۇنىڭ تەلۋى رەت قىلىندى.

شۇنىڭ بىلەن ئۇ تولۇق كۆرسىتىدىغان چوڭ ئەينەككە قاراپ، ئۆزىنى كۆرۈۋېلىشنى ئۆتۈندى. ئۇنىڭ بۇ ئارزۇسى ماقۇل كۆرۈلدى.

ئۇ يوغان تام ئەينەكتە ئۆزىنى – بىر گۈزەل قامەتنى كۆردى. ئۇ ئەينەكتىكى سۈرىتىنى كۆرگەندىن كېيىن ئۇزۇن زاماندىن بۇيان ئۇنىڭ تەپەككۈرى توختاپ قالغاندەك بىلىندى. ئۇنى تەسۋىرلىگۈسىز بىر جىمجىتلىق ئۆز قوينىغا ئالغان ئىدى. ئۇنىڭ ئەتراپىدىكى ھەممە نەرسە شۇنچىلىك ئاستا ۋە ھەممە نەرسە بىر بىرىگە ئارىلىشىپ، گېرەلىشىپ كەتكەندەك كۆرۈنەتتى. ئايال گۈندىپايىلار، كامىر، چىراق يورۇقى، ئۇ ئۆزى دەسسەپ تۇرىۋاتقان يەر يۈزى پەقەت ئۇنىڭ ھەقىلىق ئىكەنلىكىنى ئېتىراپ قىلىشىۋاتقانداك كۆرۈنۈپ تۇراتتى. ئۇ ئىچكى دۇنياسىدىكى، روھىيەت ئالىمىدىكى چەكسىز مەنۇنىيەت ئىچىگە غەرق بولۇپ كېتىۋاتاتتى.

ئۇ ئۆزىگە يېقىنلاپ كېلىۋاتقان ئۆلۈم بىلەن، قارشىسىدا ئۆزىگە تىكىلىپ تۇرغان ئەينەكتىكى سۈرىتى ئارىسىدىكى جىمجىرلۇق ئىلكىدە ياپ - يالغۇز ئىدى.

ئۇنىڭ ئۆلۈم قوينىغا ھەيدىلىۋاتقانلىقىدىن خەۋەر تاپقان نۇرغۇنلىغان مەھبۇسلار ئۆز كامىرلىرىدا نارازىلىقلىرىنى بىلدۈرۈشەتتى. ھەتتا ئۇنىڭغا قاتتىق قوللۇق قىلغان ئۇيغۇر ئايال گۈندىپايىلارنىڭ كۆزلىرىدىن ماتەم ياشلىرى يوشۇرۇن تامچىلايتتى.

ئۇنىڭ قوللىرىغا كىشەن، پۇتلىرىغا ئىشكەل سېلىۋاتقان ئايال گۈندىپايى:

– سىزنىڭ ھەرقانداق ئارزۇلىرىڭىزنى ئادا قىلماقچىمىز – دېدى.

ئۇنىڭ بالىلىرى بىلەن كۆرىشىۋېلىشىغا رۇخسەت قىلمىغاندىكىن پۈت - قوللىرى كىشەنلەنگەن ھالىتىنى يەنە بىر قېتىم ئەينەكتە كۆرۈۋېلىشنى ئۆتۈندى. شۇ ئارىدا كامىرغا بىر ئۇيغۇر ساقچى ئايال كىرىپ كەلدى - دە، خىتاي گۈندىپايىنى بىرىنىڭ چاقىرىۋاتقانلىقىنى ئېيتتى. ئۇ سىرتقا چىقىپ كېتىشىگە قول سومكىسىدىن رەسىم ئاپاراتىنى چىقىرىپ، ئۇنى بىر قانچە پارچە رەسىمگە ئېلىۋالدى. ھەمدە ئۇنىڭغا ئېيتىدىغان ئاخىرقى سۆزىنىڭ نېمىلەر ئىكەنلىكىنى سورىدى. لېكىن ئۇ شۇنداق بىر ھالەتتە ئىدىكى، ئۇنىڭ ئەمدى بۇ دۇنيادا قىلىدىغان باشقا ئىشى قالمىغان ئىدى.

– مەن نېمە دېگەن گۈزەل ھە! – دېدى ئۇ ھەسرەتلىنىپ ۋە داۋام قىلدى:
– ئۆز خەلقىگە تەئەللۇق بولغان بىر كىشى ئالتۇن زەنجىرلەر بىلەن زىبۇ -
زىننەتكە ئورالماستىن، ئەكسىچە پۇت - قوللىرى كىشەنلەنمەكتە! پەقەت
ھەقىقىي ئەركىن، ھەقىقىي ئازات بولۇشقا تېگىشلىك بىر ئىنسان مۇشۇنداق
كىشەنگە بەنت قىلىنماقتا! مېنىڭ ئىشىمنى ئاللاھ ئاسان قىلىدۇ! مەن
ئۆلمەيمەن!.

ئۇ ئۆلۈم ئالدىدا تۇرماقتا ئىدى! ئۆلۈم ئۇنىڭغا يېقىنلا يەردە ئىدى! ئۇ روھى ئالمىدە ئىدى! ئۇ سۆيۈملۈك يولدىشىنى، ئون بىر بالىسىنى كۆز ئالدىغا توپلىدى. ئۇنىڭ ھەربىر بالىسى، بولۇپمۇ كەكەنوس ئۇنىڭ ئالدىدا بويۇن قىسىپ تۇراتتى! چۈنكى ئۇ بالىنىڭ كىچىكى ئىدى.

— بالىلىرىم! داداڭلار مەنسز قانداق ياشىيالايدۇ؟.

ئۇ بالىلىرىدىن سورىماقتا ئىدى. گۈندىيائى ئۇنىڭغا پەچىمە بېرىپ: _ ۋاقىت توشتى! _ دېدى.

تۈرمە كاردورىدا ئۇنى ئوتتۇز نەپەر قوراللىق ساقچى يالاپ ئېلىپ كېتىۋاتىدۇ. ئۇنىڭ ئالدى - كەينىدە يەنە ئون نەپەر قاراۋۇل ئەسكەر مارشقا دەسسەپ ماڭماقتا. ئىشكەلنىڭ قانچىلىك ئېغىر بولشىغا قارماستىن، ئۇ پۇتلىرىنى سۆرەپ ئالغا ئىلگىرلەيتتى. ئۇ شۇ تاپتا ئۆلۈشكە تەييار ئىدى! ئۇنىڭ ۋۇجۇدىدا قورقۇنچتىن ھېچقانداق ئەسەر يوق! ئۇ قەھرىمانلارچە ئۆلۈشكە تەييار ئىدى! ئۇ ئۆز - ئۆزىگە جاسارەت بېرەتتى. ئۆز - ئۆزىگە خىتاپ قىلاتتى:

– رابىيە! سەن شۇنداق بىلىشنىڭ كېرەككى، ئەگەر سەن مۇشۇنداق شەرەپلىك ئۆلۈشكە تەييار تۇرىدىكەنسىن، ساڭا ئەگىشىپ يەنە مىڭلارچە قەھرىمانلار چىققۇسى! خەلق سېنى « ئازاتلىقنىڭ سىمۋولى » قىلىپ تىكلەيدۇ. تېخىمۇ كۈچلۈك قەھرىمانلار چىقىدۇ. سېنىڭ ئۆلۈمۈڭ ھەرگىزمۇ مەناسىز ئۆلۈم ئەمەس!

ئۇ ئەشۇنداق ھېس - خىياللار ئىلكىدە ئۆزىنى تېنچلاندۇراتتى. ئۇ ھاياتىنىڭ ئەڭ ئاخىرقى سائەتلىرىدىن ھوزۇرلانماقتا ئىدى:

– مەن دائىم ۋەتەنمىزنى خىتاي ئىشغالىيەتچىلىرىدىن ئازاد قىلىشنى ئويلىدىم. بىراق مەن ئۇ غايىگە ئۇلىشالمىدىم. لېكىن مەن خەلقىمگە كۈرەش قىلىشنىڭ يولىنى، ئۆزىنى پىدا قىلىشنىڭ ئۇلگىسىنى كۆرسۈتۈپ بەردىم . تۈرمىنىڭ ئىككىنچى دەۋرىدە ئېچىلدى. تۈرمە ھويلىسىدا تەخمىنەن

ئەللىكتەك ساقچى ئۈچ رەت تىزىلغان. ئۇ قاپ ئوتتۇرىدا تۇردى. قاراۋۇللار چۈشىنىكسىز بىر نەرسىلەرنى دەپ چاس بېرىشتى. ئېھتىمال ئۇنى تاپشۇرۇپ بېرىش مۇراسىمى بولۇۋاتقاندىۇر. شۇ ئارىدا ئۇنىڭ ئىسمى چاقىرىلىۋىدى، كۆك كىيىملىك خادىملار ئۇنىڭ ئارقا تەرىپىگە تىزىلىشىپ، قوللىرىنى چېكىلىرىگە قويۇشۇپ سالام بېرىشتى. ئۇ ئەشۇ زۇلمەت ئىچىدە ئۆزىنى ئاق لىباسلىق پەرىشتىدەك ھېس قىلماقتا ئىدى.

ئۇنى تاپشۇرۇۋالغان جەڭ كىيىمى كېيىشكەن خىتاي ئەسكەرلىرى ئۇنى يالاپ، ئۈچىنچى دەرىۋازىدىن ئۆتۈپ سىرتقا ئېلىپ چىقىشتى ۋە خىتايچە:
_ جاۋاپكار رابىيە قادىر كەلتۈرۈلدى _ دەپ مەلۇمات بەردى.

قاتارىسىغا توختىتىلغان يۈزدىن ئارتۇق ماشىنىدىن نۇرغۇنلىغان ئەمەلدار، خادىملار چۈشۈپ كەلمەكتە ئىدى. ئارىدا ئىككى ماشىنا قوراللىق ئەسكەرمۇ قوراللىرىنى بەتلىگەن ھالدا بۇيرۇق كۈتۈپ تۇرىشاتتى. ھاۋادا ئۈچ دانە تىك ئۇچار چەمبەر شەكىللىك ئايانماقتا.

ئۇنى بىر ماشىنىغا ئولتۇرغۇزۇش ئۈچۈن ئېلىپ مېڭىۋىدى، ئىككى نەپەر ئۇيغۇر ساقچى ئەسكىرى ئىنتىزام بىلەن ئۇنىڭغا سالام بەردى. ئۇ ساقچىلارنىڭ سالىمىنى باش ئىگىپ ئىلك ئالدى. ئۇلارنىڭ كۆزلىرى قايغۇ يېشى بىلەن تولغان ئىدى. خەلق بۇ ئۇيغۇر ساقچىلارنى خىتاي ھۆكۈمىتىگە ئىشلىگىنى ئۈچۈن، «خائىنلار!» دەپ تىللاشماقتا. لېكىن ئەشۇ ساقچىلارنىڭ يۈرەكلىرىمۇ ئوخشاشلا «ئازاتلىق!» دەپ سوقىدىغانلىقى بىلىنىپ تۇراتتى.

ھۆكۈمەت ئۈرۈمچى شەھرىدە «ھەربى ھالەت» يۈرگۈزگەن ئىدى. بۈگۈن دۆلەت خادىملىرىمۇ خىزمەتكە بېرىشتىن مەنئى قىلىنغان. سەۋەپ كوچىلار ئېغىر قوراللانغان ئەسكەرلەر بىلەن قورشالغان، ھەمدە ھاۋادا تىك ئۇچارلارنىڭ ھەيۋىلىرى خەلقنى ئويغىتىپ، كۆزىنى ئېچىپ قويايتتى.

ئۈرۈمچى ئاھالىسىغا «بۈگۈن رابىيە قادىرغا ئۆلۈم جازاسى ھۆكۈم قىلىنغانلىق ۋە دەرھال ئاتىدىغانلىق» خەۋىرى پۇر كەتكەن ئىدى. سىرتقا چىقىش چەكلەنگىنىگە قارىماستىن سان - ساناقسىز كىشىلەر كوچىلارغا تۆكۈلگەن ئىدى.

ئۇ ئۆلۈم ئالدىغا يالاپ كېتىلىۋاتىدۇ. ئۇ ماشىنىنىڭ ئارقا ئورۇندۇقىدا ئولتۇراتتى. پەۋقۇلئاددە ۋەزىپىلىك كىشىلەر ئۇنىڭغا ياندېشىپ ئولتۇرماقتا.

قارا ئەينەكلىك ماشىنىدىكى رەبىيە قادىرنى سىرتتىكى ئادەملەر كۆرەلمەيتتى. بەش دانە ساقچى ماشىنىسى ھۇيقرىتىپ، كوچىلارنى زىلزىلىگە سالماقتا. پۈتۈن كوچىنىڭ ئىككى قاسنىغىنى بويلاپ ئەسكەرلەر قول تۇتۇشۇپ، زەنجىرسىمان توسما پەيدا قىلغان ئىدى. ئەسكەر توساقلىرىنىڭ ئارقىسىدىكى كىشىلەر « رەبىيە قادىر! رەبىيە قادىرنى ئاتمىسۇن! » دەپ ۋارقىرىشاتتى.

سوت يىغىن زالىنىڭ ئالدىغا مىڭلىغان كىشىلەر توپلاشقان ئىدى. ئەسكەرلەر ئۇنى يەنە ساقچىلارغا تاپشۇردى. شۇنچە كۆپ كىشىلەر ئارىسىدىن « ئاپا! ئاپا! » دېگەن ئاۋاز ئۇنىڭغا ئاڭلىناتتى. ئۇلار قاخار بىلەن روشەنگۈللەر ئىدى. بىراق ئۇنىڭغا بالىلىرىغا بۇرۇلۇپ قارىغىدەك ۋاقىت بېرىلمىدى. سوتخانىنىڭ ئىشىكى شۇنچە تېز تاقىۋېتىلدى.

سوتخانىدا نۇرغۇنلىغان دوختۇرلار كۆزىگە چېلىقىپ تۇراتتى. بىر دوختۇر ئۇنىڭ قان بېسىمىنى ئۆلچىگەن ئىدى، ئۇ دوختۇردىن سورىدى:

— مېنى ئۆلتۈرگەندىن كېيىن ئىچكى ئەزالىرىمنى ساتماقچىمۇ سىلەر؟.

لېكىن دوختۇرغا ئۇنىڭ بىلەن گەپلەشمەسلىك توغرىسىدا بۇيرۇق چۈشۈرۈلگەچكە، ئۇنىڭ سۇئالى جاۋاپسىز قالدى.

سوتخانا ئۈچ يۈز كىشىلىكتىن ئارتۇق قاتناشقۇچى سىغىدىغان، چوڭ زال ئىدى. لېكىن « يېپىق سوت » ئاچقانلىقى ئۈچۈن تەپتىش (دىلو تۇرغۇزۇپ ئەيىپلىگۈچى)، سوتچىلار، ئادۋكات ۋە ساقچىلاردىن باشقا سىرتتىن ھېچكىم قاتناشتۇرۇلمىغان ئىدى.

ئۇنى جاۋاپكار تۇرىدىغان جايغا ئېلىپ كېلىشتى. تەپتىش ۋە ئادۋكات ماتىرىياللارنى ۋاراقلىشىپ بەلگە سېلىشماقتا .

— قاتنىشىدىغان يەنە باشقا كىشىلەر كېلەمدۇ؟

سورىدى سوتچىلاردىن بىرى. ئۇ دەرھال گەپكە ئارىلاشتى:

— كۆرمىدىڭىزمۇ زالىنىڭ ئىچىدە بوش يەرنىڭ يوقلۇغىنى؟.

ئۇ بارمىقى بىلەن ئىشارەت قىلىپ، ئادەمسىز ئورۇندۇقلارنى كۆرسەتتى ۋە:

— ھەممە ئورۇن ئىگەللىنىپ بولغان، باشقا يىغىن قاتناشچىلىرى قەيەردە

ئولتۇرىدۇ؟.

تەپتىش ئۇنىڭ ئەقلى - ھوشىنىڭ جايىدا ئەمەسلىگىنى ئېيتتى.

ئۇ يەنە داۋام قىلدى:

— پەرىشتىلەر ئۇچۇپ كېلىپ بۇ يەردىن ئورۇن ئېلىشماقتا! ئۇلار

سىلەرنىڭ سوتتىكى قارارىڭلارنى ئاڭلىماقچى!

ئەمدى تەپتىشمۇ قايتا بىر نەرسە دېمىدى.

بىر ئۇيغۇر سوتچى ئەيىپنامىنى ئوقۇشقا باشلىدى. جىنايى دېلىل-ئىسپات ماتىرىيالى سۈپىتىدە ئۇ تۇتقۇن قىلىنغان كۈنى ھېلىقى قاتناش ساقچىخانىسىدا ئۇنى ھۇشسىزلاندۇرۇپ، ھېلىقى گېزىت قىيىندىلىرى ۋە باشقا خەت - چەكلەرنى ئۇنىڭ قويىنىغا سېلىپ « جىنايى نەق مەيدان » تەييارلىغان ۋىدىيو فىلىمىنى كۆرسەتتى. ئۇ چاچلىرى سالۋاراپ قالغان، ئاغزى يېرىم ئېچىلغان، شۇنچىلىك بەرباتكى، ئۇ بەئەينى ئۆي - ماكانسىز كوچىدا قالغان سەرگەرداننىڭ ئۆزىلا. مانا بۇ كۆرۈنۈش جىنايى ئىسپات ئىدى.

— سىز ئۆزىڭىزنى ئاقلىشىڭىزغا رۇخسەت — دېدى سوتچى ئۇنىڭ جىنايى دىلوسىنى تولۇق كۆرسۈتۈپ بولغاندىن كېيىن.

ئۇ كەسكىن جاۋاپ بەردى:

— مېنىڭ ئۆزۈمنى ئاقلىشىمنىڭ ھېچقانداق مەناسى يوق. ماڭا ئاللىبۇرۇن ھۆكۈم چىقىرىلىپ بولغان.

— ئەگەر ئەمەلىيەت شۇنداق بولغان ھالەتتىمۇ سىز ئۆزىڭىزنى ئاقلاشقا تىرىشىشىڭىز كېرەك! — دېدى سوتچى بۇيرۇق تەلەپپۇزىدا.

ئۇ ئۆزىنى تۇتۇۋالغان ھالدا پۈتۈن زېھنىنى مەركەزلەشتۈرۈپ سۆزلەشكە باشلىدى:

— پۈتۈن بايلىقىمنى، مال-مۈلكۈمنى بىر يانغا تاشلىدىم. ئىنسان ھەقلىرى دەپسەندىچىلىگى! خەلقىم كۆرۈۋاتقان كۈنى ئاخىرغىچە چىداپ كۆرمەكچى بولدۇم. ئەسلىدە خەلقىمنى قوغدىماقچى ئىدىم. نەتىجىدە ئۆزۈمنىمۇ قوغدىيالمىدىغان، ئۆزۈمگىمۇ ياردەم قىلالمايدىغان ھالغا چۈشۈپ قالدىم. ئىشىنىمەنكى، مەن توغرا، ھەققانى ياشىدىم، ئادىل ئىش قىلدىم، خاتالىق سادىر قىلمىدىم!

ئۇ قىلغان يوللۇق ھەرىكەتلىرىنى بىر-بىرلەپ ئوتتۇرىغا قويۇپ چىقتى:

— مەن ۋەتەننىڭ مۇقىملىقىنى ساقلاشقا ياردەملەشتىم. يىتىم، پەقەر بالىلارنى ئىقتىسادىي جەھەتتىن ھىمايە قىلدىم، قوغدىدىم. چەتئەلدىكى تىجارىتىم ئارقىلىق مۇھىم، كېرەكلىك بولغان نەرسىلەرنى ۋەتەنگە كىرگۈزدۈم. خىتاي ماللىرىنى چەتئەلگە چىقىرىپ، شىنجاڭنىڭ ئىقتىسادىنى راۋاجلاندۇردۇشقا بىرئۆلۈشقاتتىم.

مەن قۇرۇلتاي ۋەكىلى بولغان چاغلىرىمدا ئاددى خەلقنىڭ غېمىنى

قىلدىم. خەلققە كېرەكلىك بولغان مۇھىم ئىشلاردا خەلقنىڭ تۇرمۇشىنى ياخشىلاش ئۈچۈن خەلق بىلەن ھۆكۈمەت ئارىسىدا ۋاستىلىك رول ئوينىدىم. ئەسلىدە ھۆكۈمەت مەندىن مىننەتدار بولۇشى كېرەك ئىدى. بۈگۈن مەن سوتقا تارتىلماقتىمەن! بۇ ۋەتىنىمىز تارىخىدا يۈز بەرگەن بىر مۇھىم ۋەقە.

ئەگەر سىلەر خاتالىق ئۆتكۈزۈپ قالدۇرغان بۇندىن كېيىنمۇ خاتالىق سادىر قىلمايمىز دېسەڭلار ماڭا ئادىل ھۆكۈم چىقىرىشىڭلارنى ئۆتۈنمەن! بىزنىڭ نېمە ئۈچۈن بۈگۈن سوتخانىدا تۇرىۋاتقىنىمىزنى سىرتتىكى بارلىق كىشىلەرنىڭ بىلىشىگە ۋە ئاڭلىشىغا رۇخسەت قىلىنىشى كېرەك ئىدى. مەن سىلەردىن ئادىل ھۆكۈم قىلىشىڭلارنى كۈتىمەن! مەن شۇنىڭغا قەتئىي ئىشىنىمەنكى، بۈگۈن مېنى قويۇپ بېرىسىلەر!.

ئۇنىڭ سۆزلىرى ئۈستىدە تەپتىش بىلەن ئادۇكات دە - تالاش قىلىشتى. كېيىن سوتچى ئالدىن بېكىتىپ بولۇنغان ھۆكۈمنى ئېلان قىلدى: « رابىيە قادىر دۆلەتنىڭ مەخپىيەتلىكىگە خىيانەت قىلغان، ئۇنىڭ خاتالىقى كەچۈرۈم قىلىنغۇسىز ئېغىردۇر. شۇ سەۋەپتىن ئۇنىڭغا ئېغىر جازا ھۆكۈم قىلىنىشى كېرەك ئىدى. بىراق، دۆلىتىمىزنىڭ قانۇنى ئادىل قانۇن بولغاچقا، بىز ئۇنىڭغا يېنىك جازا بەرمەكچىمىز. »

شۇ قەدەر ھەيۋەت بىلەن ئېچىلغان سوت، ئاران ئون بەش مىنۇتلا داۋام قىلىپ، باش سوتچى ھۆكۈمنى ئېلان قىلدى:

« دۆلەت مەخپىيەتلىكىگە خىيانەت قىلغان جىنايىتى ئۈچۈن، مۇددەتلىك سەككىز يىللىق قاماق جازاسى... »

ئۇنىڭ يۈرگى بىردەملىك سوقۇشتىن توختىغان ئىدى!.

ئۇ بەئەينى ئۇيقۇلۇقتا كېتىۋاتقان كىشىدەك ئەلەڭلەپ مېڭىپ ساقچىلارنىڭ قورشاۋىدا سوتخانىدىن چىقتى. ئۇ ماشىنىغا ئولتۇرۇپ، قاخار بىلەن روشەنگۈلنى كۆردى. ئۇلار كىشىلەر توپىنىڭ ئالدىدا ئىدى. كىشىلەر ئۇنىڭ ئىسمىنى چاقىرىشىپ توۋلىشاتتى. بەزەنلەر « رابىيە خانىم، ئۆزىڭىزنى ئاسراڭ! » دەپ ۋارقىرايتتى.

ئۇنى ئېلىپ ماڭغان ماشىنا ئەمدى قوزغىلىپلا شوپۇر تۇيۇقسىز قاتتىق تۇرمۇزلىدى. ئۇنىڭ جان - جىگەر قىزى روشەنگۈل ئۆزىنى ماشىنىنىڭ ئۈستىگە ئاتقان ئىكەن. ئۇ قىزىنى قىسقىلا بولسىمۇ ئەڭ يېقىندىن كۆرۈۋالدى. ساقچىلار روشەنگۈلنى دەرھال تارتىشتۇرۇپ ماشىنىدىن ئايرىدى. ساقچىلار چوڭ بىر غەلىبىگە ئېرىشكەندەك كىشىلەر توپىنى بۆلۈپ يول

ئاچاتتى. شوپۇر ماشىنىنىڭ سۈرئىتىنى تېزلەتتى.
ئۇ قوللىرىدا كىشەن، پۇتلىرىدا ئىشكەل، ماشىنىنىڭ ئارقا ئورۇندۇغىدا
سىرتقا قاراپ ئولتۇراتتى! ئۇ يورۇق دۇنياغا تەلمۈرەتتى.
(شۇ ناملىق كىتاپ 9-15 بەتلەرگىچە - كىتاپنىڭ باش قىسمىدىن)

(قوشۇمچە)

پىداكارلىق _ بىر كەلىمە سۆز. لېكىن بۇ سۆز پۈتۈن ئالەمنى ئۆز ئىچىگە
سىغدۇرالايدىغان كەڭلىككە ئىگىدۇر. ئىنسانىيەت كىمدە كىم بولمىسۇن،
ھامان بىرلىرىنىڭ پىداكارلىقىنىڭ زىياپەت دەستۇرخانىدىكى مېھمانلاردۇر.
پىداكار رابىيە قادىر خانىم بولمىغان بولسا، « ئۇيغۇرلارنى دۇنياغا تونۇتى-
ۋاتىمىز » دەپ، ئۇ دۆلەتتىن بۇ دۆلەتكە ئۆز - ئارا قاتراپ، ئۆزىمىزنىمۇ،
ئۆزىڭلەر-نىمۇ بېھۇدە ئاۋارە قىلىپ يۈرگەن بولاتتۇق.
بىرلىرى سەل ئالغا كەتكىدەك بولسا، مىڭلىرىمىز مىڭ تۈرلۈك ھىلە-
نەيرەڭ، پىتنە - ئىغۋالارنى توقۇپ، ھېلىقى ئالغا كەتكەننى دات - پەندىيات
دېگۈزۈپ، بۇ مىللەتتىن سەسكەندۈرۈپتەتتۇق.
ئەمما رابىيە قادىرخانىمغا ئۇنداق ھىلە - مىكىرلەر، تۇزاق، قىلتاقلار كار
قىلىمىدى. چۈنكى ئۇ، ئاجايىپ چەكسىز پىداكارلىق قىلىۋەتكەن ئىكەن.
ھازىرمۇ پەرزەنتلىرىنى پىدا قىلىپ قويدى.
رابىيە قادىرخانىم پىداكارلىق قىلىشتا نە ئۆزىنى، نە بالىلىرىنى، نە مال-
دۇنياسىنى نەزەردە تۇتمىدى. ئۇ پىداكارلىق سىنىقىغا دۇچ كەلگەندە، ئۆزىنى
ئاللاھقا تاپشۇردى. ھەممە نەرسىسىدىن ئايرىلىپ قاراڭغۇ زىندانغا چۈشۈپ
قالغاندىمۇ ئاللاھتىن ئايرىلمىدى.
ئۇ ئۆزىنى بىر مىللەتنىڭ غالىبىيىتى دەپ ئەقىدە قىلىدۇ. ئۆزىگە
ئىشىنىدۇ. مىللەتنىڭ غەلىبىسىگە ئىشىنىدۇ. مىللەتنىڭ غەلىبىسىگە
ئىشەنگىنى ئۈچۈن بارلىقىنى پىدا قىلىپ قويدى! يەنە ئۇنىڭ يولىنى
توسماقچى بولغانلار ئەمدى دىققەت قىلسۇن!
چۈنكى پۈتۈن مىللەت ۋە دۇنيا ئەھلى ئۇنى تونۇپ يەتتى!

رابىيە قادىر ھايات - ماماتلىق ئارىسىدا كىشىنى ھاياجانغا سالىدىغان ئاتالمىش « سوت » تىن كېيىن، يەنە لىيۇداۋان تۈرمىسىگە قايتۇرۇپ كېلىندى. ئۇ تۈرمىگە كېلىپ دەسلەپ كۆرگىنى، تۈرمە باشلىقىنىڭ يۈزىدىكى ھاياجان ئالامەتلىرى بولدى. چۈنكى ئۆلۈم جازاسىغا ھۆكۈم قىلىنمىغانغا رابىيە قادىرمۇ ئۆزلىشىپ بولالمايۋاتقاندا، تۈرمە باشلىقىنىمۇ تەئەججۈپكە سالغان ئىدى. تۈرمە ھويلىسىدىكى باشقا ئەمەلدارلارمۇ تەسىرلەنگەنلىكىدىن ئۇنىڭ ئەتراپىدا ئايلىنىپ، بېشىدىن-ئايىقىغىچە قارىشاتتى. چۈنكى ئۇ، كۈتۈلگىنىدەك ئۆلۈمگە ھۆكۈم قىلىنمىغان ۋە ئېتىلىپ كەتمەستىن ھايات قايتىپ كەلگەن ئىدى. ھەتتا بىر ئۇيغۇر گۈندىپاي ئايالمۇ ئۇنىڭ ھايات قالغىنىنى تەبىرىكلەپ:

– رابىيە قادىر ساق - سالامەت قايتىپ كەپتۇ! _ دەپ، شاتلىقنى بىلدۈردى. بۇ خەۋەرنى ئاڭلىغان مەھبۇسلار تاماق يەيدىغان تونىكا قاچىلىرىنى تاراڭلىتىشىپ تەنتەنە قىلىشاتتى. شۇ تاپتا ئۇنىڭ كۆز ئالدىدىن سوتخانىدىكى مەنزىرىلەر بىر - بىرلەپ ئۆتمەكتە. ئۇ ئۆز-ئۆزىگە مۇنۇ مىسرالارنى پىچىرلايتتى:

گۇناھسىز بۈگۈن ئۇ سوت ئالدىدا،
جاراڭلاتتى زالىنى ئۇنىڭ سادالىرى.
دەيتتى ئۇ « كىمنىڭ دۈشمىنىمەن؟ ئېيتقىنما، »
كىملىرىنىڭ قولىدا ھەق (ئادالەت) تارازىسى؟

دۈشمەننىڭ كىشەنلىرى ئۇنىڭ قولىدا،
ئىشكەللەر جاراڭلايدۇ پۇتلىرىدا.
تولماقتا يۈرىكىگە ئارزۇ - ئۈمىتلەر،
غالبىيەتنىڭ ئانىسىدۇر ئۇ ھەر ئارماندا.

بۇ ئەھۋاللار _ خىتايلارنىڭ ئۇنى ئۆلۈمگە ھۆكۈم قىلدۇرۇش ئۈچۈن جىنايىتىنى ئىسپاتلىشى، ئۇنىڭ سوتقا تارتىلىشى، باياتىنى بۇيرۇق-ئىجرائاتلارغا قارىتا ئۇنىڭدىكى ھېس - تۇيغۇلار، ئۇنىڭ ھاياجانلىرى، ئۈمىتسىزلىك ھەمدە ئۇنىڭ روھى ئالىمىدىكى توساتتىن ئەسلىگە قايتقان

خاتىرجەملىك، ئىشقىلىپ بۇلارنىڭ ھەممىسى تاسادىپى، كۈتۈلمىگەن ئەھۋاللار ئىدى. بىراق، مەزكۇر ھادىسىلەرنىڭ ھەممىسى ئۇنىڭ بېشىغا كەلمەكچى بولغان قىيىنچىلىقلارغا بەرداشلىق بېرىشكە، كۈچ سەرپ قىلىشقا ئالدىن بىر تەجرىبە بولۇپ قالدى. ئۇ ھايات قالدى! ئۇنىڭغا بېرىلگەن جازا سەككىز يىللىق قاماق جازاسى!

ئۇنى يەنە ئاۋالقى يالغۇز كىشىلىك كامىرغا قامىدى. ئۇ ئۆزىگە چىقىرىلغان ھۆكۈمگە نارازىلىق ئەرزىنى يېزىپ، ئۇيغۇر ئاپتونوم رايونلۇق يوقۇرى سوتقا تۈتتى. يوقۇرى سوتتىن جاۋاب كەلگىچە بىر يېرىم ئايدىن ئىككى ئايغىچە كۈتۈش كېرەك. ئۇ كۆپ قېتىم گۈندىپايلىرىدىن بالىلىرىنىڭ ئەھۋالىنى سورىدى. شۇ تاپتا ئۇ بالىلىرىنىڭ قەيەردە ئىكەنلىكىنى، قانداق ئەھۋالدا ئىكەنلىكىنىمۇ بىلمەيتتى.

بىر كۈنى ئۇ خالايجاغا كېتىۋاتقىنىدا بىر ئايال مەھبۇس ئۇنىڭغا _ ئوغللىڭىز مۇشۇ تۈرمىدە - دېدى پىچىرلاپ. ئۇلار جىددىي پىچىرلاشتى. ئۇنىڭ ئوغلى ئابلېكىم ئىككى يىللىق، كاتىۋى قەھرىمان ئۈچ يىللىق « ئەمگەك بىلەن تەربىيەلەش » جازاسىغا ھۆكۈم قىلىنغان ئىكەن.

ئۇ مارت ئېيىدىن نوپابىرغىچە يالغۇز كىشىلىك كامىرغا قامالدى. سوتتىن كېيىنكى ئۈچ ئاي شۇنداق ئاستا ئۆتتى. لېكىن يوقۇرى سوتتىن ئۇنىڭ ئەرزىگە تېخىچىلا جاۋاب كەلمىدى. شۇنداق بولسىمۇ ئۇ سەككىز يىللىق قاماق جازاسىنى تۈگىتىپ، تۈرمىدىن ھايات چىقىشىغا ئىشەنچ باغلىدى.

سەككىز يىل! مەن چوقۇم يېڭىپ چىقىمەن! ئۇلار مېنى ئۇزۇن يىللاپ مۇشۇ يالغۇز كىشىلىك كامىرغا بەنت قىلىشى مۇمكىن. خەلقىم مېنى ئۇنتۇپ كەتكىچە مۇشۇ يالغۇز كىشىلىك كامىردا! ئاھ!!!

ئۇ بىردە ئۈمىتسىزلىنەتتى ۋە تېخىمۇ ئەندىشلەنەتتى:

_ ئېھتىمال بۇ ھۆكۈم سىرتقا كۆرسۈتۈش ئۇسۇلىدۇر. كىم بىلىدۇ قاچاندۇر بىر كۈنلىرى مېنى زەھەرلەپ ئۇجۇقتۇرىۋېتىپ، خەلقئاراغا _ يۈرەك كېسىلى بىلەن ئۆلۈپ كەتتى _ دەپ بىلدۈرۈشى تۇرغان گەپ. بەلكىم ئوڭۇشلۇق بىر پەيت كۈتمۈۋاتقاندۇر!

ئارىدىن ئۇزۇن ئۆتمەيلا ئۇ، ئۇلارنىڭ پىلانلىرىنىڭ باشقىچە ئىكەنلىكىنى پەرق ئىتىپ قالدى. يەنى ئۇنىڭ ئەقلىدىن ئادىشىپ ساراڭ بولۇشىنى كۈتكەن ئىكەن. ئۇنى قاراڭغۇ كامىردىن ئايدا بىر - ئىككى قېتىملا سىرتقا چىقىرىپ

بىر قانچە كەلىمە سۆزلىتىپلا يەنە سولاپ، شۇنداق داۋام قىلىۋەرسە، ئۇ ھەقىقەتەن روھى كېسەلگە گىرىپتار بولاتتى. بىر قېتىم ئۇ ئۆزىنى قەرەللىك كۆزىتىپ تۇرىدىغان دوختۇرنى كۈتۈپ ئولتۇرغىنىدا دوختۇرنىڭ ياندىكى ئىشخانىدا ئۇنىڭ گىپىنى قىلىۋاتقانلىقىنى ئاڭلاپ قالدى « ئۇنىڭ ئەقلى - ھوشى تېخى جايىدا ».

ئۇيغۇر گۈندىپاي ئاياللىرىمۇ قەرەللىك ھالدا ئۇنىڭدىن ئەھۋال ئىگەللەش ئۈچۈن:

— بىر قانچە ئېغىز گەپ قىلىپ باقە! قانداق؟ ئەھۋالنىڭ جايىدىمۇ؟ — دەپ سوراپ تۇراتتى. ئۇ شۇنىڭغا جەزم قىلاتتىكى، ئۇلار ھەرگىزمۇ ئۇنى تۈرمىدىن ساق - سالامەت قويۇپ بەرمەيدۇ.

ئەگەر ئۇنىڭ يولىدىشى سىدىق ھاجى روزى ئەپەندى توختىماستىن ھەرىكەت قىلىپ، خەلقئارالىق ئىنسان ھەقلىرى تەشكىلاتلىرىغا مەلۇمات يەتكۈزۈپ، ئۇنىڭ ھالىدىن خەۋەردار قىلىپ تۇرمىغان بولسا، جەزمەنكى ئۇ ئەشۇ قاراڭغۇ كامىرغا ئۇزۇن يىللاپ بەنت قىلىنغان بولاتتى. سىدىق ھاجى روزى ئەپەندى ئارىنى ئۇزۇپ قويماستىن ئامېرىكا پىرىزىدېنتىگە، ئامېرىكا كونگرېسسىگە، ياۋرۇپا ئىتتىپاقىغا، خەلقئارا كەچۈرۈم تەشكىلاتىغا، شۇنىڭدەك پۈتۈن ئىنسان ھەقلىرى تەشكىلاتلىرىغا رەبىيە قادىرنىڭ ئومۇمى ئەھۋالىنى بايان قىلىپ، خەت - ئالاقە، ئەر - شەكايەت يوللاپ تۇرغان ئىدى. ئامېرىكا ھۆكۈمىتىمۇ ئىمكانىيەتنىڭ بېرىچە دېگەندەك رەبىيە قادىرنى قۇتقۇزۇش توغۇرلۇق تىرىشتى. (چۈنكى ئۇنىڭ قولغا ئېلىنىشىمۇ، ئەسلىدە ئامېرىكا كونگرېسى ئەزاسى بىلەن كۆرۈشۈش ئۈچۈن كېتىۋاتقان يول ئۈستىدە يۈز بەرگەن ئىدى. ئۇ 2000 - يىلى خىتاي دۆلىتىدىكى « ئەڭ يوقۇرى شەرەپلىك ئىنسان ھەقلىرى قەھرىمانى » بولۇپ، خەلقئارالىق تەقدىرلىنىشكە نائىل بولدى. لېكىن ئۇ، بۇ قەدەر ئالەمشۇمۇل ھادىسىلەردىن خەۋەرسىز ئىدى).

ئۇنىڭ ئاشقازىنى ناچارلىشىپ، مەيدىسى كۆيۈپ ئېچىشىدىغان بولۇپ قالغان ئىدى. مەجبۇرى ھەرىكەتسىزلەندۈرۈلۈش تۈپەيلى ئۇنىڭ پۇتلىرىمۇ ئىشىپ كەتكەن ئىدى. ئۇ ئۆز پۇلىغا دورا ئالدۇرۇپ ئىستىمال قىلىشنى ئۆتۈنگىنىدە بولسا:

« ئەگەر سەن ئەشۇ كېسەللەر بىلەن ئۆلۈپ كېتىدىغان بولساڭ ئۆلىۋەر! » دەپ شۇنداق سوغاق، شۇنداق ئوچۇق جاۋاپ بېرىشتى.

ئۇ ئىككىنچى قېتىم « ئاچلىق ئېلان قىلىش » تىن ئاۋۋال ئۆز

تەلەپلىرىنى بىر گۇندىپاي ئايالغا ئېيتتى:

1. مەن بالىلىرىم بىلەن كۆرۈشۈشنى تەلەپ قىلىمەن.
2. ئۆزۈم بىر تەرەپ قىلىشقا تېگىشلىك نۇرغۇنلىغان تىجارى ئىشلىرىم تاشلىنىپ قالغانلىقى ئۈچۈن، مەن سېكىرتارلىرىمنىڭ بىرەرى بىلەن كۆرۈشۈشۈم كېرەك.
3. مەن ئادەتتە بىلەن كۆرۈشۈشۈم كېرەك.
4. سەنلەر مېنى دوختۇرخانىغا ئاپىرىشنىڭ كېرەك.
5. سەنلەر تامىغىمنى ياخشىلىشىڭ كېرەك.
6. مېنىڭ ئەرزىمگە ئالتە ئاي بولدى تېخىچە جاۋاپ كەلمىدى. جاۋاپ بېرىشنى تەلەپ قىلىمەن.
7. مېنىڭ بۇ كامىردا ھەركۈنى ئىككى سائەت ئۇياقتىن - بۇياققا ھەرىكەتلىنىپ يۈرىشىمگە رۇخسەت قىلىشىسەن! ئەگەر سەنلەر مۇشۇ تەلەپلىرىمنى ئادا قىلىشساڭ ئاندىن تاماق يەيمەن!.

ئۇ قاق توققۇز كۈن ئاچلىق ئېلان قىلدى! ئۇنى توققۇز كۈن ئاچ قويۇشقاندىن كېيىن، ئۇنىڭ تەلەپلىرىنىڭ ھەممىسى دېگۈدەك ئادا قىلىندى. ھەتتا ئۇنىڭ كامىر ئىچىدە ھەر كۈنى ئىككى سائەت ئۇياقتىن - بۇياققا قەدەملەپ مېڭىشىغىمۇ رۇخسەت قىلىندى.

ئۇنىڭغا بېرىلگەن قاماق جازاسى كۈچكە ئىگە بولۇپ جاۋاپ كەلدى. شۇنىڭدىن كېيىن ئۇنىڭغا ھەر ئۈچ ئايدا بىر قېتىم بالىلىرى بىلەن كۆرۈشۈشكە رۇخسەت قىلىندى.

كۆرۈشۈش بۆلۈمىدە ئارىنى ئايرىپ تۇرىدىغان ئەينەك تام بولۇپ، مەھبۇسلار بىلەن زىيارەتچىلەر يۈزتۇرئانە قارىشىپ تۇرۇپ، ئەينەكنىڭ ئىككى تەرىپىدە تېلېفۇن ئارقىلىق سۆزلىشەتتى. ئۇنىڭ چوڭ ئوغلى قاخار، قىزى روشەنگۈل ۋە بىر سېكىرتارى كۆرۈشۈش بۆلۈمىگە ئېلىپ كېلىندى. ئەينەك تامنىڭ ھەر ئىككى تەرىپىدە ساناقسىز كۈزەتچىلەر ئۇلارنىڭ سۆز-ھەرىكەتلىرىنى كۈزەتتى. مەسئۇل قىلىنغان ئىدى. رەبىيە قادىر بالىلىرى بىلەن كۆرۈشۈشتىن ئاۋال كۆرۈشۈش جەريانىدىكى قائىدە-ئىنتىزاملارنى ئوچۇق چۈشەندۈرىشتى. پەقەتلا تەن سالامەتلىك، يېمەك-ئىچمەك توغۇرلۇقلا سۇئال - جاۋاپلاردىن باشقا ھەر قانداق بىر گەپ بولۇپ ئۆتسە، قايتا كۆرۈشۈشكە رۇخسەت يوق!

(ھەر قېتىم ئۇ بالىلىرى بىلەن كۆرۈشىدىغان كۈنى ئالاھىدە بېخەتەرلىكنى كۆزدە تۇتقانلىقتىن، باشقا بارلىق مەھبۇسلارنىڭ ئائىلىسى بىلەن كۆرۈشۈش مەنىسى قىلىنىدۇ)

ئۇ بالىلىرىنى، سېكرىتارىنى كۆرگىنىدە ھاياجاندىن ئۇنىڭ پۇتلىرى پۈكۈلۈپ، يىقىلىپ چۈشكىلى تاسلا قالدى. ئۇلار يىغلاشقا باشلىدى. ھەقىقەتەن ئۇلار، ئۇنىڭ چېھرىدىكى سۇلغۇنلۇقنى، تامامەن باشقىچە ئۆزگۈرۈشنى، ئۇنىڭ تەقى- تۇرقىدىكى يۈرەكنى ئېزىدىغان ھالەتنى ئازاپ ئىچىدە كۆرمەكتە ئىدى.

رايىيە قادىر ئاڭلاتقۇچى قولىغا ئېلىۋىدى، ئوغلى قاخار گەپ باشلىدى: ئاپا « جىنايىتىڭ » نى تاپشۇردۇڭمۇ؟ ئۆتۈنۈپ قالاي ئاپا، ساقچىلار بىلەن ھەمكارلاشقان! خاتالىقلىرىڭنى ئېيتتىن. ھۆكۈمەتكە ئەگەشكىن.

ئۇ ئۆزىنى ئاران تەسلىكتە تىزگىنلەپ سورىدى :
ئۆكىلىرىڭ قەيەردە؟

– ئابلىكىم تۈرمىدە، ئالىمىنمۇ تۈرمىگە سولغان ئىدى، ئۈنەش كۈندىن كېيىن قويۇپ بېرىشتى. شىركىتىمىزدىكى ھەر بىر مەسئۇل كىشى ئاز دېگەندە ئون كۈندىن تۈرمىگە قامالدى.

قاخار ئەھۋالنى قىسقىچە ئېيتقاندىن كىيىن، ئاپىسىدىن يەنە ئۆتۈندى: – ئاپا، ئەگەر سەن قوبۇل كۆرسەڭ بىزنىڭ سەندىن ئۆتۈنىدىغىنىمىز شۇكى، سەن بىر پارچە خەت يېزىپ قارارىڭنى بىلدۈرىشكە كېرەككى، ئالىم شىركەتنى ئۈستىگە ئېلىپ باش مۇدىر بولۇشى لازىم. بولمىسا شىركەت خەتەر ئاستىدا قالىدۇ.

ئۇلارنى ھۆكۈمەتنىڭ شۇنداق قىستىغانلىقى ئېنىق ئىدى. ئۇ يولدىشى سىدىق ھاجى روزىنىڭ ئەھۋالىنى ئامبىرىكىدىكى كەنجى بالىلىرىنىڭ ئەھۋالىنى سورىدى. ئۇلارنىڭ سالامەت ئىكەنلىكىنى بىلدى. ئارىدىن ئون مىنۇت ئۆتكەن ئىدى:

– كۆرۈشۈش ۋاقتى تۈگىدى _ دېدى بىرى، ئۇلارنى ئاگاھلاندۇرۇپ. ئۇ ئەينەك تامىنىڭ ئۈستىدە تۇرۇپ، ساقچىغا بىر نىمىلەرنى دەۋاتقان ئوغلىغا قاراپ، كۆرۈشۈش ۋاقتىنىڭ ئۇزارتىلىپ قېلىشىنى ئۈمىت قىلاتتى. بىراق ھېلىقى ساقچى بۈتەك قېتىپ تۇرغانچە بىر نەرسە دېمەيتتى.

رايىيە قادىرنىڭ تۈرمىدىكى ئەھۋالى توغۇرلۇق خەلقئارادا كۈچلۈك ئىنكاسلارنىڭ بولۇۋاتقانلىقىنى تونۇپ يەتكەن خىتاي مەركىزى ھۆكۈمەت

ئەمەلدارلىرى ئالاق زادە بولۇشقا باشلىدى. شۇنىڭ ئۈچۈن رەبىيە قادىرنى يالغۇز كىشىلىك كامىرغا قاماشنى توختىتىپ، يەنە بىر ئايدىن كېيىن ئەڭ بېخەتەر بولغان باجاخو تۈرمىسىگە يۆتكەشنى قارار قىلىشتى.

ئۇلار قاتناش بىلەن تەخمىنەن يىگىرمە مىنۇت يۈرگەندىن كېيىن، كۆپ قەۋەتلىك ئاياللار تۈرمىسىگە يېتىپ كېلىشتى. بۇ تۈرمە مەھبۇسلارنىڭ ئېغىر ئەمگەككە مەجبۇرلىنىشى بىلەن ۋە ئېغىر ئەمگەك تۈپەيلى نۇرغۇن مەھبۇسلارنىڭ ئۆلۈپ كەتكەنلىكى بىلەن مەشھۇر ئىدى. تۈرمىنىڭ قارا تۆمۈر دەرۋازىسى ئالدىدا ئۇ يەنە « باۋداۋ » دەپ ۋاقىرىشى كېرەك، لېكىن ئۇ رەت قىلىۋىدى، بىر ساقچى ئەمەلدارى:

– ئەگەر سەن « باۋداۋ » دېمىسەڭ ساقچىلار بىلەن مۇشۇ كوچىدا كېچىچە تۇرىسەن _ دېدى ئۇنىڭغا چۈشەندۈرۈپ. ھاۋا سوغاق، شۇنچىغان ھۇيقىرىتىپ تۇراتتى. شۇنداق قىلىپ ئۇ ئۆزى نەپرەتلىنىدىغان « باۋداۋ » نى دېدى. لېكىن ئۇ ئارقىمۇ ئارقا ئۈچ قېتىم تەكرارلىشى كېرەك ئىدى.

ئۇ تۈرمە كارىدورىغا كىرىپلا ئەندىكىپ كەتتى. چۈنكى ئۇ نۇرغۇنلىغان ياش ئەر كىشىلەرنى كۆرگەن ئىدى. كېيىن ئۇ سىنچىلاپ قارىۋىدى، بېشىنى سويىمىدەك چۈشۈرۈپ تاشلىغان ياكى چاپلىرىنى قولاق تۈيىدىن قىرقىۋەتكەن ئاياللارنى كۆردى. سىرتتا ئۇيغۇر ئايال مەھبۇسلار قورقۇنچ، ھەزەر ئىلكىدە ئېھتىيات بىلەن دەسسەپ ھەرىكەت قىلىشاتتى. بەلكى ئۇلارنىڭ گەۋدىلىرى پۇتلىرىغا ئېغىر كېلىۋاتقاندا پۇتلىرىنى سۆرەپ، قەدەملىرىنى ئاران تەسلىكتە يۆتكەيتتى. مەھبۇسلارنىڭ ئارىسىدا ئون سەككىز بىلەن يىگىرمە ياشتىكى ئۇيغۇر قىزلىرى ئىشىنىپ بولغۇسىز دەرىجىدە كۆپ ئىدى.

مۇئاۋىن تۈرمە باشلىقىنىڭ ئىشخانىسىدا رەبىيە قادىرنىڭ قولىدىكى كىشەن ۋە پۇتىدىكى ئىشكەللەرنى ئېچىپ ئېلىۋېتىشتى. مۇئاۋىن تۈرمە باشلىقى ئۇنىڭ بېشىدىن ئايىقىغىچە سەپ سېلىپ چىققاندىن كېيىن: – شۇنداق، مانا بۇ ھېلىقى مەشھۇر ئايال! _ دېدى.

بىر گۈندىيىپ ئايال ئۇنىڭغا بۇيرۇق قىلىپ، ئۇنىڭ ئالدىدا يەردە تۇرغان يوتقان، تۈشەك ۋە تاماق يەيدىغان تونكا قاچا قاتارلىق نەرسە كېرەكلىرىنى ئېلىپ كامىرغا مېڭىشنى ئېيتتى.

– مەن ئىككى قېتىم توشۇشۇم كېرەك. چۈنكى ئۇزۇن ۋاقىت يالغۇز كىشىلىك قاراڭغۇ كامىرغا قامالغىنىم ئۈچۈن بۇ نەرسىلەرنى بىر ئۆلگۈجە

كۆتۈرۈپ ئاپارغىدەك كۈچۈم قالمدى _ دېدى ئۇ بۇيرۇققا جاۋابەن. لېكىن ھېلىقى گۈندىپاي ئايالنىڭ چىكىرلىشىشقا تاقىتى يوق ئىدى. شۇڭا بۇيرۇقنى تەكرارلىدى:

_ مەن بۇيرىغاننى قىل!

_ ئەگەر يەنە دېمەكچى بولسام، مەن بۇ نەرسىلەرنى كۆتىرەلمەيمەن!
ئۇ بۇيرۇقنى تەكرار رەت قىلىپ، نەرسە - كېرەكلىرىنىڭ ئۈستىدە ئاستا ئولتۇردى.

_ تۇر ئورۇنغىدىن! _ دېدى گۈندىپاي قاتتىق ۋارقىراپ. ئۇ گۈندىپاي بىلەن ماجرالىشىشنى خالىمىدى. دە، ئورنىدىن تۇردى.

_ نەرسىلىرىڭنى كۆتۈرۈپ كۆزۈمدىن يوقال! _ دېدى گۈندىپاي ئۇنىڭ ئۈستىدىن زوراۋانلىق قىلىپ. ئۇ ئۆزىنى ئاران تەسلىكتە كۆتۈرۈپ تۇرىۋاتقىنىغا قارىماي گۈندىپاي ئايال ئۇنىڭ مۇرىسىدىن قاتتىق قاماللاپ تۇتقىنىچە ئارقىغا تارتتى. ئۇ ماغدۇرسىز، زەئىپ گەۋدىسىنى توختىتالماسىتىن مۇدۈرلۈپ يەرگە يىقىلغىلى تاسلا قالدى. دە، شۇنداق بىر غەزەپ، تولۇپ تاشقان بىر نەپرەت ئۇنى باشقا بىر ھالغا كەلتۈرۈپ قويدى. ئۇ ۋۇجۇدىدىكى ماغدۇرنىڭ قانداق پەيدا بولۇپ قالغانلىقىنى ئۆزىمۇ تەسەۋۋۇر قىلالىمىغان ھالدا ھېلىقى گۈندىپاي خىتاينىڭ مۇرىسىدىن قاماللاپ تۇتۇپ بىر ئىتتىرىۋىدى، گۈندىپاي دەلدەڭلەپ يەر چىشلەشكە ئازلا قالغاندا تامنى تۇتۇۋېلىپ، ئۆزىنى ئاران توختىتىۋالدى. غەزەپ ئاچچىغىنى باسالىمىغان خىتاي ئۈستەلدىكى توك كالتەكنى ئېلىپ ئۇنىڭغا ئېتىلدى ۋە ئۇنىڭ قوللىرىنى كەينىگە قايرىدى. دەل شۇ ئەسنادا مۇئاۋىن تۈرمە باشلىقى:

_ دىققەت! بولدى قىل! ئۇنى ئۇرماسلىق توغرىسىدا يوقۇرىدىن كەلگەن بۇيرۇق بار! _ دېدى دەرھال ئارىغا كىرىپ. شۇنىڭ بىلەن تەرىدىن دوزاخ يېغىپ تۇرغان گۈندىپاي ساراڭ قۇرتىدەك مىدىرلاپ، توك كالتەكنى بىر ياققا تاشلاپ، ئۇنىڭ قوللىرىنى بوشاتتى ھەمدە:

_ مەن ئۆزەمنىڭ كىم ئىكەنلىكىمنى ساڭا كۆرسىتىمەن تېخى! _ دېدى شالىسىنى چاچرىتىپ.

ئۇنىڭ ۋۇجۇدىدىكى ئىنكاس شۇنداق بىر نەپرەتنى قوزغىدى. دە:
_ مەنمۇ ساڭا ئۆزەمنىڭ كىم بولغانلىقىمنى كۆرسۈتۈپ قويىمەن! _ دېدى جاۋاپلىشىپ.

_ مەن دەسلىۋىدە ئۆزىنى چوڭ كۆرگەن سىنىڭدەك نۇرغۇن ئاياللارنى

ناھايتى تېزلا مۇمدەك قىلىۋەتكەن!

— مېنى ئۇ ئاياللارغا سېلىشتۇرۇپ قالما!

گۈندىپاي ئايال ئۇنىڭ ئالدىغا ئىككى قەدەمچە كېلىپ:

— سەن تۈرمە خىزمەتچىلىرى بىلەن ھاياسىزلا چە زۇكۇملىشىۋاتىسەن! بۇ قىلمىشنىڭ ئۈچۈن سەككىز يىلغىغا يەنە ئۈچ يىل قېتىلىدۇ - دېدى.
رابىيە قادىرمۇ گۈندىپايىنىڭ دەككىسىنى بەردى:

— سەن بىر مەھبۇسنى ئۇرۇڭ! بۇ جىنايىتىڭ ئۈچ يىل تۈرمىدە ياتىسەن. بۇ ماددا سەنلەر بويىسۇنىۋاتقان قانۇنلار بەلگىلىنىدىغان قۇرۇلتايدا مەن ۋەكىل ۋاقتىمدا ماقۇللانغان، مەنمۇ ئىمزا قويۇشقا قاتناشقان.
شۇ ئەسنادا ئىشخانىغا ئون بەش - يىگىرمە ئەتراپىدا ساقچى كىرىپ كېلىشتى. ئۇلارنىڭ ھەممىسىلا ئۆز - ئارا سۆزلىشىپ كېتىشتى:

— پاھ! رابىيە قادىر بۇياقلارغا كېلىپ بوپتۇ، شۇنداق! بۇ رابىيە قادىر!
ئۇلار كەم تېپىلىدىغان ئەتىۋارلىق قۇشنى تۇتۇپ قەپەزگە سولىۋېلىشقاندا، بەسبەستە ئۇنىڭغا قاراشماقتا ئىدى. ئۇلارنىڭ ئارقىسىدا بەت - بەشىرە سەت، ئىگىز بىر خىتاي خوتۇن تۇراتتى. ئۇنىڭ يۈزلىرىدىن مۇز يېغىپ تۇرىدۇ. ئۇ رابىيە قادىرنىڭ ئالدىغا كېلىپ بىر قەدەمچە نېرىدا توختىدى ۋە:

— مەن جىياڭ بولمەن _ دېدى ئۆزىنى تونۇشتۇرۇپ. باشقىلار جىياڭغا ھۆرمەت بىلدۈرۈشكەندەك ئۆزلىرىنى بىر چەتكە ئېلىشتى. جىياڭ ئۇنىڭغا دەشنام بېرىپ مۇنۇلارنى دېدى:

— مەن ساڭا مەسئۇل، سەن ئىتائەت قىلىشنى، ئىنتىزامغا بويسۇنۇشنى ئۈگەن! سەن جەمئىيەتنىڭ ئەڭ مەينەت قاتلىمىغا مەنسۇپ بىرىسەن! سەن پەقەت جەمئىيەتتىكى داشقال!

رابىيە قادىر بىر كىمنىڭ باشقىچە باھا بېرىشىدىن ئانچە بەك ئاداپمۇ كەتمەيتتى. جىياڭنىڭ سۆزىگە مۇنداقلا جاۋاپ قايتۇردى:

— مەن ئويلايمەنكى، سەن ئەخەلەت توشۇيدىغان بىرى! سۈپرۈندىچى!
— ئاغىزىڭنى يۇم! سۆزلەشكە كىم رۇخسەت قىلدى ساڭا؟ سېنى ئۇزۇنغىچە گەپ قىلىشتىن چەكلەيمەن _ دېدى جىياڭ ھەيۋە قىلىپ.
— ئەگەر سەن بىر ئىنسان بولساڭ ساڭا ئىنسان قاتارىدا سۆزلەشكە ھەقلىقمەن _ دېدى ئۇ قاتتىق تەئەددى بىلەن.
جىياڭنىڭ كۆزلىرى غەزەپتىن چەكچىيىپ كەتتى ۋە:

— سەن تېخى ھازىرلا كېلىپ، تۈرمە ساقچىسىنى ئۇرغىلى تەييار تۇردۇڭ _ دېدى چالۋاقاپ.

— مەن ھاياتىمدا ھېچقاچان، ھېچكىمنى ئۇرۇپ باقمىدىم، لىكىن مەن ھاياتىمدا بىرلا ئادەمنى، مەن ھەممىدىن بەك ياخشى كۆرگەن ئادىمىمنى بىر تەستەك ئۇرماقچى بولغان.(شۇ ناملىق كىتاپ 155. بەت) مېنىڭ قولۇم قەدىرسىز قول ئەمەس ئەخلەتنى ئۇرىدىغانغا.

— ھەي! سەن كىم ئىدىڭ ئەسلىدە، ھە؟ _ دېدى جىياڭ ئۇنى خورلاش ئاھاڭىدا دىمىغىنى قېقىپ ۋە گۈندىپايلارنىڭ بىرىگە:

— ماۋۇ نەرسىنى ئېلىپ كەت! _ دەپ بۇيرىدى رابىيە قادىرنى كۆرسۈتۈپ.

تۈرمىنىڭ ئىككىنچى قەۋىتىدە يىگىرمىدىن ئارتۇق كامىر بولۇپ، ياغاچتىن ياسالغان ئىشىكلىرى تامدەك قېلىن ھەم ئېغىر، كۆپۈنچە ئوچۇقلا تۇراتتى. كارىدورنىڭ ئاخىرىنى يوغان بىر تۆمۈر ئىشىك توسۇپ تۇرىدۇ. كارىدورنىڭ ئىككى يېقىدا تۆرت بۆلۈم كۈزەتچىلەرگە ئائىت بولۇپ، ئۇلار بۆلۈملەردە يىگىرمە تۆرت سائەتلەپ تۇرىدۇ. كارىدورنىڭ يەنە بىر بېشىدا چوڭ بىر يىغىن زالىمۇ بار.

رابىيە قادىرنىڭ يېنىدىكى گۈندىپاي چىياۋ چىياۋ ئىسىملىك بىر ئايال مەھبۇسنى چاقىردى. ئۇ ئاغزى شۇنداق يوغان، بويى پاكىر، بېشىنىڭ ئارقا دوقىسى پولىتىيىپ چىقىپ تۇرىدىغان، دۈڭگە پىشانە، بەت - بەشىرە، ئادەم تەلەتى كۆرۈنمەيدىغان بىر خىتاي ئىدى. گۈندىپاي ئۇنىڭغا بۇيرۇق قىلدى:

— ئۇنىڭ ئۇچىسىدىكى ھەممە كىيىملىرىنى سالدۇرۇپ كۆيدۈرۈۋەت! ئۇنىڭغا مەھبۇس كىيىمىنى بەر! ئۇنىڭ چاچلىرىنى ئېلىۋەت!

چىياۋ چىياۋ كۈندەشلىك قىلىپ، دوستىنى پىچاقلاپ ئۆلتۈرۈۋەتكەن قاتىل ئىدى. ئۇنىڭ ئون تۆرت يىلى مۇشۇ تۈرمىدە ئۆتتى. باقاۋۇل گۈندىپايلار رابىيە قادىرنى كۈزىتىش ئۈچۈن ئۇ خىتاينى تاللىغان. ئۇ ھەممە كىشىلەر ئۈچۈن ئەڭ قورقۇنچلۇق ئىدى.

چىياۋ چىياۋ كىيىم تارقىتىدىغان يەردىكى ئايالغا بېشىنى ئېگىپ بىر نېمىلەرنى پىچىرلىدى. شۇنىڭغا بىنائەن ئۇنىڭغا پاختا رەختىدىن تىكىلگەن قېنىق كۈلرەڭ ئىشتان - چاپان بەردى. كىيىم شۇنچىلىك يىرتىق، ھەم يوغان بولۇپ، ئىشتاننىڭ ئېغى تىزغا چۈشەتتى.

ئۇنى چىياۋ چىياۋ بىلەن يەنە بىر مەھبۇس ئېلىپ مېڭىپ، كارىدورنىڭ ئۇ

تەرىپىدىكى بىر بۆلۈمگە ئەكىرىشتى - دە، ئۇنى بىر ئورۇندۇققا بېسىپ، يەنە بىر ئۇيغۇر مەھبۇس ئايالىنى چاقىرىپ:

« ئۇنىڭ چېچىنى كېسىۋەت! » دەپ بۇيرۇق قىلدى.

ئۇ قوغدىنىش ئۈچۈن ئورنىدىن چاچراپ تۇردى ۋە چاچلىرىنى قاماللاپ:

« ياق، چېچىمنى كەسكىلى قويمايمەن! » دېدى.

ئۇلار يەنە بەش نەپەر مەھبۇس ئايالى ياردەمگە ئېلىپ كېلىشتى. ئىككى تەرەپتە ئىككىدىن ئايال ئۇنىڭ قوللىرىنى مەھكەم بېسىپ تۇردى. ئارقىسىدىن بىرى ئۇنىڭ بېشىنى ئالدىغا بېسىپ ئىگىشتۈردى. ئاندىن ئۇنىڭ سۈمبۇل چاچلىرىنى قۇلاق تۈپىدىن كېسىپ تاشلىدى. چىياۋ چىياۋ قايچىنى ئۇنىڭ كۆزلىرىگە شىلتىپ، يامان نىيىتىنى كۆرسەتمەكتە ئىدى. ئۇنىڭ كېسىلگەن چاچلىرىنى ئەدەپسىزلەرچە چۆرۈپ ئويىنىشاتتى. شۇ ھالدا ئۇنى چوڭ بىر ئەينەك ئالدىغا ئېلىپ كېلىش:

« قارا ئۆزەڭگە! » دېدى تاماشا كۆرۈشۈپ..

ئۇ ئۆرۈلۈپ- چۆرۈلۈپ ئەينەكتە ئۆزىگە سىنىچىلاپ قارىغاندىن كېيىن:

« پاھا! ھەقىقەتەن چىرايلىق كۆرۈنمەنغۇ، بۇ كىيىملەر، چېچىمنىڭ پاسۇنى بەكمۇ يارىشىپتۇ ماڭا » دېدى، لېكىن يۈرەكلىرى لەختە - لەختە قان بولۇپ كېتىۋاتاتتى. ئاندىن ئۇنى جىياڭنىڭ ئالدىغا ئېلىپ كېلىشتى.

« ئون بەش كۈن ئىچىدە ئەللىك سەككىز ماددىلىق تۈرمە قانۇنىنى يادلاپ بولىسەن. سەن ئاۋۋالقى تۈرمىدە ھېچنەمە قىلماپسەن! » دېدى جىياڭ. ئۇ رەبىيە قادىر توغۇرلۇق ھەممە نەرسىدىن تولۇق خەۋەردار ئىدى. شۇڭا يەنە داۋام قىلدى:

« سىرتتا سېنى كۈتىۋاتقان نۇرغۇن كۆزلەر بار. ئۇلار سېنىڭ قويۇپ بېرىلىشىڭنى چۈشمەكتە! لېكىن مەن ياشانغىچە سېنى يېنىمدا تۇتمەن. سېنىڭ روھىڭمۇ بۇ تۈرمىنى تاشلاپ كېتەلمەيدىغان بولۇپ قالىدۇ. نېمىشكە ئەمدى سۆزلىمەيسەن؟ بىر ئاز ئاۋال بۆلۈلدەك سايىراپ كېتىۋاتاتتىڭغۇ؟! »

« مەن بۆلۈلدەك سايىراشنى ئۈگەنگەن، سايىريالايىمەن. لېكىن ساڭا ئوخشاش ئېشەكتەك ھاڭرىيالىمايمەن، ئىشتىتەك قاۋىيالىمايمەن. ساڭا قارىتا ھېچنەمە ئۈگەنمىگەن!.. » دېدى ئۇ مەسخىرە ئارلاش.

« ئۇنىڭ جاۋابىدىن قاتتىق غەزەپكە كەلگەن جىياڭ:

« مەن ساڭا ئۆزەمنىڭ كىم ئىكەنلىكىمنى كۆرسىتىمەن، مەن بولسام جىياڭ! لىيۇداۋان تۈرمىسىدىكى « يى » ئەمەس. ئېسىڭدە بولسۇن، مەن

جىياڭ! _ دېدى شىرەنى مۇشتلاپ.

_ سەن ئۆز - ئۆزەڭنى تونىغانلىقىڭ ئۈچۈن مەن شاتلىنىۋاتىمەن. سەن ئۆزەڭدىن كۈچلۈك بىرىگە دۈچ كەلگىنىڭدە بەرداشلىق بېرەلمەي قالارسەن! _ دېدى رابىيە قادىر ۋە يەنە داۋام قىلدى:

_ سەن تۈرمىگە بۈگۈن كەلگەن مەھبۇس بىلەن شەرتسىز ماجىرالاشىشنىڭ كېرەكلىكىدى؟ سەن مېنى بۇ يەرگە ئەكەلتۈردۈڭ. شۇڭا مەن بۇ يەردە. نېمىشكە ۋاقىراۋېرسەن؟ مەن سېنىڭ تۈرمەڭدە بولۇپ قالدىم. سەن دېگەن مائاشقا ئىشلەيدىغان بىر ئىشچى. ئەگەر سەن ھەركۈنى مەن بىلەن شۇنداق ئۇرۇشساڭ، قاچانلا بولمىسۇن كېسەلگە تۇتۇلسەن. مەن دەردىڭنى ھېس قىلىۋاتىمەن.

باجىخۇ جازا لاگېرىدا رابىيە قادىرغا مەسئۇل بولغان خىتاي گۇندىپاي جىياڭ بىلەن يەنە بىر «بۇ» ئىسىملىك ئۇيغۇر ئايال گۇندىپايمۇ بار. بۇ ئۇزۇن سۈمبۇل چاچلىق، كۆك كۆز، ئىگىز، زىلۋا، خۇددى سۈرەتتەك كۆرۈنىدىغان گۈزەل ئايال. ھەتتا ئۇ قارامتۇل، تۆمۈر كۆكى ساقچى پورمىسى ئىچىدىمۇ يەنىلا گۈزەل كۆرۈنەتتى.

رابىيە قادىرنى ئىشخانىدىن ئېلىپ چىقىشتىن ئاۋۋال جىياڭ بۇ دىن سورىدى:

_ ئۇنىڭغا ئېيتىدىغانلىرىڭىز بارمۇ؟

_ بۈگۈن ئۇ ئىشلىمىسىمۇ بولىدۇ. مەن ئۇنى كامىرغا ئاپىرىپ قويىمەن _ دېدى بۇ جاۋاپ بېرىپ.

يەنە بىر خىتاي گۇندىپاي بىلەن بىرلىكتە ئۇنى كامىرغا ئېلىپ كېلىشتى. ئۇلار كامىرغا كەلگىچە سۆزسىز مېڭىشتى. رابىيە قادىرنىڭ قەۋەتلىك كارۋىتى ئالدىدا بۇ چىياۋ چىياۋغا كايىدى:

_ نېمانداق غەيرى نەرسىلەر بۇ كارۋاتتىكى؟

چىياۋ چىياۋ ئىشتەك قۇيرىقىنى ئويناقتىتىپ بۇ غا ئەركىلمەكتە ئىدى.

_ بۇ نەرسىلەرنى ئېلىۋەت _ دېدى بۇ ياتاقنى ئورۇنلاشتۇرۇپ.

چىياۋ چىياۋ يېڭى يوتقان، ئەدىاللارنى سىرتتىن ئېلىپ كىردى. ئۇنىڭ تەلەتتىن تازا بىئاراملىق چىقىپ تۇراتتى. ئۇنى بۇ يەنە چاقىردى.

_ خوپ باشلىق، مەن بار _ دېدى ئۇ بۇنىڭ ئالدىدا تىك تۇرۇپ.

_ بۇ ئايالغا قانداق كىيىملەرنى بەردىڭ؟ بىزدە ئۇنىڭغا كەلگىدەك

يېتەرلىك كىيىملەر بارغۇ!.

– كەچۈرۈڭ، مەن بىر ئاز خاتا قىلىپتىمەن – دېدى پاكىز خىتاي خىگىلداپ.

شۇنىڭ بىلەن ئۇنىڭغا كەلگەندەك لايىقىدا كىيىملەر بېرىلدى ۋە كىيىملەرنى كامىرغا ئېلىپ كىرىش ئۈچۈن بۇ چىياۋ چىياۋنى بۇيرىدى. بۇ نىڭ مۇئامىلىسى ئۈچۈن رەبىيە قادىر چوڭقۇر مىننەتدار ئىدى. لېكىن بۇ، ئۇنىڭ يۈزىگە قارىمىغانلىقى ئۈچۈن، ئۇ مىننەتدارلىقىنى كۆرسىتەلمەيتتى. ئۇندىن باشقا بۇ نىڭ يېنىدا دائىم دېگۈدەك يەنە بىر خىتاي كۈزەتچى بىرگە بولاتتى.

– ئۇ مېنىڭ قول ئاستىمدا تۇرىدۇ! ئۇ كامىردا ھېچقانداق ۋەقە چىقارمايدۇ! ۋەقە چىقارماسلىقىنى ئۈمۈت قىلىمەن – دېدى بۇ ئۇنىڭ بىلەن سوغاققىنا خوشلىشىپ.

گۈندىيەي بۇ رەبىيە قادىرغا گەپ قىلغاندا ئۈچىنچى شەخسكە سۆزلەۋەتقاندەك « دەيدۇ »، « قىلىدۇ »، « ماڭىدۇ » دەيتتى.

كامىرنىڭ ئىشىك بېشىدىلا قاپ - قارا كۆزدەك ۋىدىيو ئاپاراتىنىڭ كۆزى تىكىلىپ تۇراتتى. سىرتتىن يورۇقلۇق كىرىدىغان كىچىككىنە دەرىزىنىڭ ئىچكى تەرىپى قويۇق تۆمۈر رىشاتكا بىلەن تورلانغان. كامىرنىڭ بىر تەرىپىدە ئىككى يۈرۈش تۆرت قەۋەتلىك، يەنە بىر تەرىپىدە ئىككى يۈرۈش ئۈچ قەۋەتلىك تۆمۈر كارۋات بار. بۇ كامىردا ئون تۆرت مەھبۇس قاماقلىق. كامىرنىڭ تاملىرى رەبىيە قادىر بىلەن قىلىنغان ئاۋۋالقى يالغۇز كىشىلىك كامىرنىڭكىگە قارىغاندا ئاپئاق ئاقارتىلغان. نېمىدىگەن گۈزەل ھە؟!

ھەر بىر مەھبۇسنىڭ بىردىن ئايرىم يۆلەنچۈكسىز ئىگىز ئورۇندۇقى بار بولۇپ، لازىم بولغاندا كارۋاتنىڭ ئاستىدىن ئېلىپ ئىشلىتىدۇ. ئىچ كىيىملىرىنى ياستۇقنىڭ ئىچىگە تىقىپ ساقلايدۇ. ئىشتان، چاپاننىمۇ ئۆز كارۋاتلىرىدا ساقلايدۇ. ئەكسىچە، قويغىدەك باشقا بوش يەر يوق. گۈندىيەي بۇ كامىردىن ئەمدىلا چىقىپ كېتىشىگىلا، چىياۋ چىياۋ ئۇنىڭ كىيىم-كېچەكلىرىنى كارۋاتتىن ئېلىپ، پىرقىرىتىپ يەرگە تاشلىۋېتىپ:

– مەن ھېچقاچان كىيىملىرىنى كۆتۈرۈپ يۈرگەن سەندەك مەھبۇسنى كۆرمىگەن، نەرسىلىرىڭنى ئۆزەڭ يىغىشتۇر! – دېدى ئۇنىڭغا يۇقۇنۇپ. ئۇ سۈكۈت ئىچىدە ھەممە نەرسىلىرىنى يىغىشتۇردى.

بۇ كامىردىكىلەر تۆرت نەپەر ئۇيغۇر، بىر نەپەر قازاق قىزى، قالغىنى

ختايىلار بولۇپ، بۇلارنى تۈرمە باشلىقى رايىيە قادىرغا قارىتا ئالايتەن ئورۇنلاشتۇرغان ئىدى. ئۇلار ھەر بىر بۇيرۇقنى ئادا قىلىشتا خۇددى ئۆگىتىلگەن ئوۋ ئىشتىلىرىدەك ئىتائەتمەن ئىدى. بۇ كامىردىكى يەنە بىر ئۆزگىچىلىك _ باشقا كامىرغا سېلىشتۇرغاندا خىتاينىڭ بەكلا كۆپ بولۇشى ئىدى. پۈتۈن تۈرمىدە 80% ئۇيغۇر، قالغىنى باشقا تۈرلۈك مىللەتلەر ئىدى.

تۈرمىنىڭ ھەر بىر قەۋىتىدە يۈز سەكسەندىن، ئىككى يۈزگىچە مەھبۇس بار بولۇپ، ھاجەتخانا بىرلا. بارلىق مەھبۇسلارنى ئىككى گۈندىيى ھاجەتخانىغا ئېلىپ كىرىدۇ. ئۇلار خالىغانچە ئۆز ھاجەتلىرىگە بارالمايدۇ. تۈرمە ئىنتىزامى بويىچە مەھبۇسلارغا قالغىنى يېرىم كېچىگىچە ئىشلەپ، تەرلەپ پۇراپ كەتكەن يۆل - نەم كىيىملىرىدۇر.

ھەر بىر مەھبۇسنىڭ بىردىن چېلىكى بولۇپ، چېلەككە تاماق يەيدىغان تونىكا قاچىسىنى، قوشۇق، سۈپۈن، ئاياق، چىش مەلھىمى ۋە پايپاقلارنى سېلىپ قويىشى كېرەك. بۇ نەرسىلەرنىڭ ھەممىسى مەلۇم ۋاقىتتىن كېيىن يېقىمىسىز، سېسىق پۇراق چىقىرىدۇ. (شۇ ناملىق كىتاپ 354-365. بەتلەردىن)

(قوشۇمچە)

بىر چاغلاردا، بۇنىڭدىن 16 يىل ئىلگىرى ۋەتەننىمىزنىڭ جەنۇبى رايونلىرىدىن «سىياسى جىنايەتچى» لىك بىلەن تۇتقۇن بولغان نۇرغۇن كىشىلەرنى 3 يىللىقتىن كىسىم چىقىرىپ، ئاقسۇ چاغراقتىكى «ئەمگەك بىلەن تەربىيەلەش مەيدانى» دەپ ئاتالغان جازا لاگېرىغا يۆتكىدى.

ئوقۇتقۇچى، ئوقۇغۇچى، شائىر، يازغۇچى، داموللام، قارىم، تالىپلار قاتارلىق خىتاينىڭ نەزىرىدە «خەتەرلىك» دەپ قارالغان كىشىلەر. بەزىدە ئەڭ ئاددىي كىشىلەرنىمۇ ئۆز يۇرتىدىكى ساقچىلارنىڭ «يامان ئادەم، باشقۇرالمىدۇق» دېگەن گۇۋالىقى بىلەنمۇ مۇشۇ جايغا 3 يىللىق كېسىم بىلەن پالايدۇ.

بۇ جازا مەيدانىدا ئەمگەك ئادەتتىن تاشقىرى ئېغىر. ئادەم بالىسى تاقەت قىلغۇسىز دەرىجىدە خورلۇق، تاياق ئازابى، ئاچلىق... يىغىپ ئېيتقاندا ئىنسان چىدىغۇسىز بىر دوزاخ. بىر كۈنى ئېغىر ئەمگەكتىن قايتىپ كەلگەن زىيالىلار بىلەن تالىپلار ئارىسىدا «ئىنسان» دېگەن سۆزنىڭ مەنىسى ھەققىدە قىزىق بىر سۆھبەت بولۇپ قاپتۇ. ئۇلار ئىنسان دېگەن سۆز ئۇقۇم جەھەتتىن _ قابىلىيەتلىك ھايۋان، سۆزلەيدىغان ھايۋان، ئۆز ئىرادىسى بىلەن ھەرىكەت

قىلغۇچى ھايۋان، ئالى تەپەككۈرگە ئىگە، ئۆز ئىقتىدارى بىلەن ھەرىكەت قىلغۇچى ھايۋان... دېگەندەك، ئىنسانغا بېرىلگەن تەبىرىنىڭ ھەممىسىنى سۆزلەپ، ئاخىرقى خۇلاسەدە « كۆنۈپ قالغۇچى ھايۋان » دېگەن تونۇشقا كېلىپ توختاپتۇ. چۈنكى ئۇلارنىڭ شۇ چاغدا تارتقان ئازاپلىرىغا پەقەت ئىنساندىن باشقا ھېچ قانداق ھايۋان بەرداشلىق بېرەلمەيدىغان دەرىجىدە دەھشەتلىك ئىكەن. بىراق ئەشۇ ئازاپ ۋە خورلۇقلارغا بىزنىڭ ئادەملىرىمىزنىڭ بەرداشلىق بەرگىنى _ دەل كۆنۈپ قېلىشتىن ئىبارەت ئىكەن. شۇڭا ئۇلار ھەممىسى بىردەك، ئىنسان دېمەك _ « كۆنۈپ قالغۇچى ھايۋان » دېگەن چۈشەنچىگە كەلگەن ئىكەن.

بىراق، رابىيە قادىر خانىمنىڭ تۈرمە ھاياتىدىن مەزكۇر تەبىرىنىڭ توغرا بولمىغانلىقىنى ياكى « كۆنۈپ قېلىش » نىڭ ئۆزى ئىنسانلىق ماھىيەتكە ئۇيغۇن بولمىغان بىر خارەكتىر ئىكەنلىكىنى ھېس قىلىپ قالدۇم. ھەربىر يەككە ئادەمنىڭ قىممىتى ئىنسانلىق ماھىيىتى بىلەن نامايەن بولۇشى مۇمكىن. ئىنسانلىق ماھىيەت ئىنسانلىق قىممەتنى بەلگىلەيدۇ. كۆنۈپ قېلىش بولسا، كىشىنى ئەسلىدىكى ئىنسانلىق ماھىيىتىدىن ئايرىپ قويىدۇ. چۈنكى كۆنۈپ قېلىش ۋە كۆندۈرلۈش ھايۋاندا كۈچلۈك ئىپادىلەنگەن رېفلىكسلىق خۇسۇسىيەتتۇر.

دېمەك ھەربىر يەككە ئادەم بېشىغا كەلگەن « كۈن » گە كۆنۈپ قېلىۋەرسە، « بىز » گە ئوخشاش ئۆز ۋەتىنىدە خار، يات ئەلدە نامسىز، يېنى يەرگە تەككەنلا ئەلدە كۆنۈپ قېلىپ، ھايۋانلاردەك دېرەكسىز يوقىلىدۇ. ئۇيغۇرلار كەتكەنلا ئەلدە كۆنۈپ قېلىپ، كېيىنكى نەسلىنىڭ ۋەتەنسىز سىگانلاردىن پەرقى قالمىدى.

سوۋېت ئىتتىپاقىغا كەتكەن جەڭگىۋار ئانىلارنىڭ، غالىپ جەڭچىلەرنىڭ نەسلىلىرى يېرىم ئەسىردىلا شالغۇت بىر خەلققە ئايلىنىپ كەتتى. تۈركىيە، ئەرەب ۋە يىراق غەربنى ھېسابقا ئېلىش ھاجەتسىز. يېقىنقى چارەك ئەسىردىلا گېرمانىيەدە، ئامېرىكىدا، نورۋېگىيە، شىۋېتسىيە قاتارلىق نۇرغۇن دۆلەتلەردە شالغۇتلار مەيدانغا كېلىدۇ. چۈنكى بولغۇسى شالغۇتلارنىڭ ھازىرقى ئاتا - ئانىلىرى ئەينى ۋاقىتتىكى سوۋېت ئىتتىپاقىغا كەتكەن ئاتا - ئانىلارغا سېلىشتۇرغىلى بولمايدىغان دەرىجىدە ساۋاتسىز، مىللى كىملىكلىرىنى تونۇپ يېتەلمىگەن كىشىلەردۇر.

چەتئەلدىكى ئۇيغۇرلارنى ساقلاپ قېلىش ئۈچۈن رابىيە قادىر خانىمدەك

ئىسيانكار، كۆنۈپ قالمايدىغان، ئىنسانغا خاس ماھىيەتكە ئىگە بولۇش لازىم.

46

مەھبۇسلار ئەتىگەن سەھەردىن باشلاپ، يېرىم كېچىگىچە كىيىم تىكىدۇ. شىم - كاستۇم، ئاياق كىيىمى، بالىلار كىيىمى قاتارلىق دۇكانلاردا سېتىلىدىغان ھەر قانداق كىيىملەرنى مەھبۇسلار تىكىدۇ.

كىچىككىنە زال - تۆرت تام ۋە ئۆگزىنىڭ ئاستى، زەي پۇراپ تۇرىدۇ. ئۈچ يۈزچە مەھبۇس ئايال تىككۈچىلەر مۇشۇ يەردە مەجبۇرى ئەمگەك قىلىدۇ.

رەبىيە قادىر مۇشۇ تىكىش زالىنىڭ بىر بۇلۇڭىدا يۆلەنچۈكىسىز ئىگىز بىر ئورۇندۇقتا بىر ئايغىچە ئولتۇرۇشى كېرەك. ئۇ ئوڭ - سولغا قارىماستىن، بېشىنى تۆۋەن سېلىپ، كىيىم تىكىش بىلەن مەشغۇل بولۇۋاتقان مەھبۇسلارغا قاراپ ئولتۇرىدۇ. چىياۋ چىياۋ ئۇنىڭ يېنىدا ئولتۇرۇپ باشقا مەھبۇسلار دەكلا ئۇن - تىنىسىز ئىشلەيدۇ. دە، بەزىدە خۇددى قاراۋۇل ئىشتەك ئاۋرۇپ:

— ھەي، تۈزۈك ئولتۇر، قىمىرلىما _ دەپ ئۇنىڭغا كۆز - قۇلاق بولىدۇ. ئۇ بەزىدە باشقىلارغا ياردەملەشمەكچى بولغىنىدا چىياۋ چىياۋ ھۈرىيىدۇ:

— ھەي، قول تەككۈزمە!

ئۇ پۈتۈن كۈن شۇلارنى ئويلايدۇ:

بۇ يەر نېمىدىگەن ياخشى، جەننەتتەك، بۇ يەر بۇرۇنقى تۈرمىگە قارىغاندا ھەقىقەتەن ياخشى. ئۇ يالغۇز كىشىلىك كامىردا ھېچكىمنى كۆرمەيتتى. ھېچكىمگە گەپ قىلالمايتتى. بۇ يەردىمىغۇ كىشىلەرگە گەپ قىلىش مەنى قىلىنغان، لېكىن شۇنداقتىمۇ ھېچ بولمىسا باشقا مەھبۇسلارنى كۆرەلەيدۇ ۋە ئۇلارنىڭ گەپلىرىنى ئاڭلىيالايدۇ ئەمەسمۇ.

ئۇلار ئىشتىن قايتىپ كامىرغا كىرگىنىدە چىياۋ چىياۋ ئۇنىڭ كارۋىتىغا سۇ تۆكۈپ يۇل قىلىۋەتكەنلىگىنى بىلدى - دە، ئارتۇق بىر نەرسە دېمەستىن، يۇلنىڭ ئۈستىگە چاپان - چارىلىرىنى سېلىپ تېنچ يېتىپ قالدى. ئۇ خىيالچە ئەتىگەن سائەت يەتتىلەرگىچە ئۇخلاشقا رۇخسەتتۇر دەپ ئويلىغان ئىدى. بىراق ئىككى سائەتمۇ ئۆتمەستىن گۈندىپايلا:

— تۇرۇش! تۇرۇش! _ دەپ ۋارقىراپ ئويغىتىۋېتىشتى. كامىردىكىلەرنىڭ ھەممىسى ئورۇنلىرىدىن جىددى تۇرۇشقا ئالدىرىشاتتى. ئومۇ ئورنىدىن تۇرۇپ،

چالا ئۇيقۇ مەھبۇسلارنىڭ ئارقىسىدىن يۈگرەيتتى. ئۇ ھېچنىمنى ئاڭقىرالماستىن ئۇلارغا ئەگىشىپ تازىلىقخانىغا كىردى. بۇ ھاۋا ئالماشقىدەك دېرىزىمۇ يوق، شۇنداق تارچىلىق، كىچىككىنە بۆلۈم ئىدى. تۆرت تامدا قاتار يۈز يۇيۇش تەڭنىسى بولۇپ، يۈزلەرچە ئايال قىستىلىشىپ، يا كىرەلمەي، يا چىقالماي قىيىنلىشىدۇ. كىمدۇر بىرى ئۇنىڭ بېقىنىغا قاتتىق جەينەكلىدى. ئۇنىڭ ئىچى قاراڭغۇلىشىپ، تۈزۈك ھەرىكەت قىلالمايتتى. باشقا بارلىق مەھبۇسلار ئۇنى قارغىشىپ تىللىشاتتى.

پەقەت بەش مىنۇت ئىچىدە ئۇلار مۇشۇ تار، كىچىككىنە بۆلۈمدە ھاجەتلىرىنى تۈگىتىپ، چىشلىرىنى مەلھەملەپ، يۈزلىرىنى يۇيۇپ بولۇشلىرى كېرەك. لېكىن ئۇزۇن رەت تۇتۇپ تىزىلىپ تۇرغانلار، بېرىلگەن ۋاقىتتا ئىشلىرىنى تۈگىتىپ بولۇش ئەسلا مۇمكىن ئەمەس.

(مۇشۇ تازىلىقخانىنىڭ ئوتتۇرىسىدا يوغان بىر تەڭنە بولۇپ، مەھبۇسلار مۇشۇ تەڭنىدە قىشلىقى ئايدا بىر قېتىم، ياز ۋاقتىدا ھەر ئونبەش كۈندە بىر قېتىم يۇيۇنۇپ تارىنىشىدۇ. كىيىملىرىنى، قاقچىلىرىنىمۇ يۇيۇۋېلىشىدۇ. بۇنىڭ ئۈچۈن ئۇلارغا قىرىق بەش مىنۇت ۋاقىت بېرىلىدۇ).

ئۇلار چالا ئۇيقىدا كارۋاتلىرىدىن قانداق تېز تۇرۇپ تازىلىقخانىغا كىرىشكەن بولسا، تازىلىقتىن كېيىنمۇ شۇنداق جىددى، كۆزنى يۇمۇپ ئاچقۇچە ئارىلىقتا تىكىش ماشىنىلىرىنىڭ ئالدىغا ئۆتۈپ بولۇشىدۇ. ئۇلار- ماغدۇرسىز تەنلەر، ئەشۇ جىدىچىلىكتە يۈگۈرۈشۈپ قانچە قېتىملاپ يىقىلىپ چۈشىدۇ. ئۇلار دومىلاپ قويۇپ، يەنە چاققانلىق بىلەن يۈگۈرىشىدۇ. ئەتىگەنلىك ئىش باشلىنىپ، ئۈچ سائەتلەردىن كېيىن باقاۋۇل گۈندىيالىار نۆۋەت ئالمىشىدۇ. ئاندىن « تاماق ئېلىش! » دېگەن بۇيرۇق كېلىدۇ. مەھبۇسلار بوراندەك يوپۇرلۇپ كېلىشىدۇ. يوغان بىر تۆمۈر باكتىكى تاماققا رەت تۇتۇشۇپ، تاماقنى ئالغاندىن كېيىن ئۆز ئورۇنلىرىغا چېپىشىدۇ. « تاماق قاب - قارا يۇندىنىڭ ئۆزىلا.

رەبىيە قادىر تاماقتىن بىر قوشۇق ئېلىپ ئاغزىغا سېلىۋىدى چىشلىرىغا مىلىچچىدە چاپلىشىپ قالدى. ئۇ بەلكىم تورۇستىن بىر نەرسە چۈشۈپ كەتكەن بولسا كېرەك دەپ ئويلىدى. دە، تاماقنى يېمەي يەردىن بىر پارچە قەغەزنى ئېلىپ، قاچىسىنى يېپىپ قويدى. لېكىن چىياۋ چىياۋ قەغەزنى ئېلىۋەتتى. ئۇ قېرىق ھالدا قوشۇقنى ئاغزىغا يېقىن ئەكەلدى، كۆڭلى ئاينىپ، تاماقنى ئاغزىغا ئالالمىدى. ئۇ يېنىدىكى باشقا مەھبۇسلارنىڭ

كۆڭلىنى ئاياپ:

– كەچۈرۈڭلار، بۈگۈن تاماقنى يېيەلمىگۈدەكمەن _ دېدى. بىراق ھېلىقى پاكار خىتاي:

– ئەگەر تاماقنى يېمىسەڭ ئورنىڭدىن تۇر! _ دەپ بۇيرۇق قىلدى. ئۇ چىياۋ چىياۋنىڭ قانداق مەقسىدى بارلىقىنى بىلمەيتتى. شۇڭا:

– سەن گۈندىپايىمىدىڭ، ماڭا داۋاملىق ۋارقىرىغىلى؟ _ دېدى ئاچچىقلاپ. پاكار خىتاي دەرھال ئورنىدىن تۇرۇپ، باقاۋۇلدىن «باۋداۋ» دەپ رۇخسەت ئالدى. دە سىرتقا گۈندىپايىلار ئىشخانىسىغا قاراپ چاپتى. ھايال قالماي گۈندىپاي جىياڭ بىلەن بۇنى باشلاپ قايتىپ كىردى. ئۇ ئاغزى ئاغزىغا تەگمەي جاۋىلداپ، رەبىيە قادىرنىڭ ئۈستىدىن شىكايەت قىلاتتى. جىياڭ ئۇنىڭدىن سورىدى:

– نېمىشكە چىياۋ چىياۋغا زۇلۇم سالىدىڭ؟
– تۈنۈگۈن ئاخشامدىن باشلاپ _ دېدى ئۇ چۈشەندۈرۈپ. _ ئۇنىڭ تىل- ھاقارىتى ئاستىدا قالدىم. ھەتتا كېچە يېرىمىگىچە مېنى تىللاپ ھارمىدى. بۇ تاماق تىلىمغا تېتىمىغانلىقتىن يېمىگەن ئىدىم. بولغان ئەھۋال شۇ.
جىياڭ غەزەپتىن بۇغۇلۇپ ۋارقىردى:
– ھەممەڭ ئورنىڭدىن تۇرۇش!.

ئۈچبۈز ئايالنىڭ ھەممىسى بىردەك چاپراپ تۇرۇشتى.
– بىز تەرەپكە قاراش! _ دەپ قاتتىق بۇيرۇق چۈشۈردى جىياڭ.
بارلىق كۆزلەر رەبىيە قادىرغا تىكىلدى كىملىرىدۇر:
– بۇ بىزنىڭ ئانىمىز رەبىيە قادىر! _ دېيىشىپ گۇڭخۇر - مۇڭخۇر قىلىشتى.
جىياڭ دەرھال سۈرۈشتە قىلدى:

– كىم بۇ رەبىيە قادىر دېگەن نامنى تىلغا ئېلىشقان؟
ئارىدىن ئۈچ نەپەر ئۇيغۇر ئايال ئالدىغا چىقىشىپ، ئۆزلىرىنى مەلۇم قىلىشتى.

– سەنلەر پۈتۈن كۈن ئىشخانا ئالدىدا ئۆرە تۇرىشىسەن! _ دېدى جىياڭ ئۇلارنىڭ جازاسىنى ئېلان قىلىپ. ئىشخانا ئالدىدا ئۆرە تۇرۇش دېگەنلىك يىگىرمە تۆرت سائەت قىمىرلىماستىن سېسىمچىلىقنى پۇراپ، مەينەت يەردە تۇرىدىغان گەپ. بۇمۇ يېنىڭ جازا ئەمەس، تېخى يەيدىغان تاياقمۇ بار.

جىياڭ كۆپچىلىككە ئوچۇق قىلىپ ئەيتتى:
– ئەگەر سەنلەر رەبىيە قادىر بىلەن گەپلىشىدىغان بولۇشساڭ نومۇرلىرىڭ

تارتىلىدۇ!.

ئەگەر بىر كىمىدىن ئۈچ نومۇر تارتىلسا، بىر قېتىملىق ئائىلە كۆرۈشتۈرۈشتىن مەھرۇم بولىدۇ. بەلكى كېيىنكى قېتىملىق تاماقتىكى مېغىزچىلىك ئۈچ پارچە گۆشنىڭ ئىككى پارچىسىمۇ جازاغا تارتىلىدۇ. ئەگەر تېخىمۇ ئارتۇق نومۇر تارتىلسا، قاراڭغۇ كامىرغا بەنت قىلىنىدۇ. جىياڭ يەنە داۋام قىلدى:

— ھېچ كىم رابىيە قادىرغا قارىمىسۇن! ھەممەڭ بېشىڭنى تۆۋەن قىلىش! بىز بۇنىڭغا بىر ئوبدان تىرىشچان بىر قىزنى ھەمرا قىلىپ، يېنىدا ئولتۇرغۇزدۇق. بىراق بۇ، ئۇ قىزغا ئازار قىلدى. بۇ ئايال خەلق دۈشمىنى! ئۇ كۆپ پۇل تاپقان، مەشھۇر بولغان. تۈنۈگۈن ئاخشامدىن باشلاپ مۇنۇ كىچىك قىزنى بوزەك قىلماقتا. ھەتتا ئۇ ئۆزىنىڭ ياتىدىغان ئورنىغا كىچىك تەرەت قىلىپ قويغان بولسىمۇ، مۇنۇ قىز ھېچنەمە دېمەستىن ئۇنىڭ ئورۇن كۆرىپىسىنى يۇيۇپ تازىلاپ بەرگەن.

چىياۋ چىياۋ ئىشتىنەك ھۇلاپ يىغلاشقا باشلىدى. جىياڭ بولسا ئۇزۇندىن ئۇزۇنغا سۆزلەپ مۇنۇلارنى دېدى:

— سەنلەر بۇ ئايالنىڭ بۇرۇن قانداق ئالاھىدە شەخس ئىكەنلىكى توغرىسىدا گەپ قىلىشما! بەلكى سەنلەر ئۇ چاغلاردا بۇنى توغرا تەخمىن قىلىشالمىغان. جىياڭنىڭ يېنىدا ھېلىقى گۈزەل بۇ قاتۇرۇپ قويغان ھەيكەلدەك تۇراتتى. رابىيە قادىر ئۇنىڭدىن ياردەم ئىزدەپ ئۇمۇناتتى. ئۇمۇ بىر ئۇيغۇر قىزى بولغاندىكىن بىرەر ئېغىز بولسىمۇ ياخشى گەپ قىلىشى كېرەك ئىدىغۇ! بىراق ئۇ ھېچنەمنى كۆرمىگەندەك، ھېچنەمنى ئاڭلىمىغاندەك گۇياكى باشقا بىر ئىش بىلەن مەشغۇل كىشىدەك پەرۋاسىز تۇراتتى.

رابىيە قادىر ئون- تىنسىز ئۆز ئورنىغا قايتتى. ئەگەر ئۇ بىر نېمىلەرنى ئېيتسا باشقا مەھبۇس ئۇيغۇر ئاياللار ئارىلىشىپ قېلىپ، ھېساپقا تارتىلىشى تۇرغان گەپ. ئۇ ئۆزىنى قاتتىق خور ھېس قىلاتتى. ئۇ بىرىنچى كۈنلا ئۈچ نەپەر ئۇيغۇر ئايالنى قىيىن كۈنگە قويغان ئىدى.

جىياڭ ئۆزىنىڭ بىر يىغىنغا بارماقچى ئىكەنلىكىنى ئېيتتى. ئۇ كۆزدىن يوقالغىچە كۈتۈپ تۇرغان بۇ، ھېلىقى جازاغا تارتىلغان ئۈچ نەپەر ئۇيغۇر ئايالنى چاقىرىپ سورىدى:

— سەنلەر نېمىشكە رابىيە قادىر دېگەن نامنى ئۈنلۈك تىلغا ئېلىشتىڭ؟

يەنە بىر قېتىم شۇنداق قىلىشامسەن؟.

– ياق.

ئۇلار يېلىنگەن ھالدا ئىپادە بېرىشتى.

– ياخشى، ئۇنداق بولسا بۇ ۋەدىنامىگە ئىمزا قويۇش! – دېدى بۇ ئۇلارغا بىر ۋاراق ۋەدىنامە يېزىلغان قەغەزنى تەڭلەپ.

ئاياللار ئىمزا قويۇشتى، ئاندىن بۇ ئۇلارنى توختىتىپ قويۇلغان يەردىن بويىتىپ ئىشلىرىغا بۇيرىدى.

شۇ تاپتا بۇ رەبىيە قادىرنىڭ كۆڭلىدە ئىللىق بىر تۇيغۇ پەيدا قىلغان ئىدى. ئۇ ئويلايتتى:

– مۇنۇ ھەيكەل قارىغاندا ئادىمى ھەيكەل بولسا كېرەك! ئۇ مۇشۇ جايدا، مۇشۇ ئورۇنغا ئىگە بولغان بولسىمۇ، ئۆز مىللىتىگە بولغان ھېسداشلىقىنى يوقاتمىغان!.

– رەبىيە قادىر!.

چاقىردى بۇ ئۇنىڭ خىيالىنى بۆلۈپ.

– مانا مەن بۇ يەردە – جاۋاپ بەردى ئۇ ئۆزىنى مەلۇم قىلىپ.

– مەن بىلەن بىرگە ئىشخانغا ماڭسۇن!.

ئۇ بۇنىڭ ئىشخانىسىغا كىرمەكچى بولۇۋىدى:

– توختىسۇن! ئاۋۋال « باۋداۋ » دەپ ئاندىن كىرسۇن – دېدى ئۇ بۇيرۇق

تەلەپپۇزىدا.

ئۇمۇ بىر ئۇيغۇر قىزى بولغانلىقى، يەنە كېلىپ ئۈچ نەپەر ئۇيغۇرنى ھەمىيە قىلغانلىقى ئۈچۈن ئۇنىڭ كۆڭلى ئۈچۈن بولسىمۇ، ئۇ ياقىتۇرۇپ ئادەتلىنىپ قالغان « باۋداۋ » نى دېدى. ھەتتا ئۇنىڭدا بۇ غا قارىتا بىر ئاز ھۆرمەتمۇ يوق ئەمەس ئىدى. چۈنكى مۇشۇ خىتاينىڭ يېنىدا ئىشلەپ، قولىدىن كەلگىنىچە ياخشىلىق قىلىشۇمۇ ئاسان ئەمەس. شۇنداق بولغانىكەن ئۇنىڭغا كاشىلا قىلماسلىق لازىم!.

بۇ رەبىيە قادىردىن سىلىق – سىپايە تەلەپپۇزدا سورىدى:

– نېمىشكە ئۇنىڭ ئالدىدا جىم تۇرىدۇ؟ كېچىدە ئورۇنغا تەرەت قىلىدىغان كېسەل يوق – دەپ چۈشەندۈرمىدى؟. (بۇ ئالدىدىكى كىشىگىمۇ شۇنداق ئۈچىنچى شەخسكە قارىتىپ گەپ قىلاتتى)

– مېنىڭ ئۇنداق ئاياللار بىلەن جېدەللەشكىم يوق. ئۇنداق قىلىش مېنىڭ خارەكتېرىمگە ئۇيغۇن ئەمەس. مەنمۇ ئۇنىڭغا ئوخشاشلا مەھبۇس. بەلكى

كېيىنچە ئۇنىڭ بىلەن چۈشىنىش كېتەرەن _ دېدى ئۇ سۈكۈت قىلىشىدىكى سەۋەپنى چۈشەندۈرۈپ.

بۇ ئورۇندۇقنىڭ يۆلەنچۈكىگە ئۆزىنى تاشلاپ:

_ ئورۇنلۇق! ئۇنداق بولسا بۇ ئەھۋالدا مەن ئارىلاشمايمەن! _ دېدى گەپنى ئۇزۇپ.

(چىياۋ چىياۋ ئۇنىڭغا قاق ئىككى يېرىم يىل ئەسكىلىك قىلدى. ئۇ ئۆزىنىڭ نەرسىلىرىنى رابىيە قادىرنىڭ كارۋىتىغا سۇقۇپ قويۇپ، جىياڭغا دەۋا قىلاتتى. بەزىدە تاماق قاچىسىنى يەرگە تاشلىۋېتىپ ئۇنىڭ ئۈستىدىن شىكايەت قىلاتتى)

جىياڭ ئۇنى پۈتۈن تىككۈچى مەھبۇسلارنىڭ ئالدىدا ئۆرە توختىتىپ قويۇپ، ئەڭ يامان تىل- ھاقارەتلەر بىلەن تىللايتتى. ئۇ بۇنداق تىل- ھاقارەت، خورلۇقلاردىن ئۆزىنى قوغدىيالمايتتى. بىر قېتىم جىياڭنىڭ مىكروفون بىلەن كۆپچىلىككە ئاڭلىتىپ سۆزلىگەن تۆۋەندىكى سۆزىگە ئەڭ ئېغىر جاۋاپ قايتۇرالىدى:

_ سەنسىز ساڭا ھۆرمەت قىلالىغان، سېنى كۆرمەي تۇرۇپ سېنى قوبۇل قىلغان بۇنداق بىر خەلقنى مەن چۈشىنەلمەيمەن. يەنە سېنىڭدەك بىرىنىڭ خەلق قورۇلتىيىدا ۋەكىل بولغانلىقىنىمۇ چۈشىنەلمەيمەن. سېنىڭ ھەرگىزمۇ قۇرۇلتاي ۋەكىلى بولۇشقا لايىقلىقى يوق!.

_ توغرا دەيسەن _ دېدى رابىيە قادىر جىياڭغا جاۋاپ بېرىپ _ خەلق قۇرۇلتىيىدىكى ئورۇن ماڭا ئويغۇن كەلمىگەن ئىدى. چۈنكى خەلق قۇرۇلتىيى شۇنداق بىر جايىكى، ئۇ يەرگە نۇرغۇنلىغان يالغانچى، بۇلاڭچى ۋە ئوغرىلار توپلاشقان ئورۇن. ھەم ساڭا ئوخشاش بىرى بىلەن سۆزلىشىشمۇ ئەسلىدە ماڭا مۇناسىپ كەلمەيتتى.

ئۇنىڭ تەئەددىسىنى ئاڭلىغاندىن كېيىن جىياڭنىڭ دىمى ئىچىگە چۈشۈپلا كەتتى. بىر ئازدىن كېيىن ھۇشىنى يىققاندىك بولۇپ، يەنە ۋارقىرىدى: _ بەس! ئولتۇر! ئىشىڭنى داۋام قىل!

جىياڭ باشقىلارغا بۇرۇلۇپ:

_ ھەممەڭ يەرگە قاراش! _ دەپ بۇيرۇق چۈشۈرگەندىن كېيىن بۇغا:

_ ئاڭلىدىڭمۇ ئۇنىڭ ئېيتقانلىرىنى؟ مەن ئۇنى ئەڭ ئېغىر جازا بۆلۈمىگە يۆتكىتىۋېتىمەن! _ دېدى چالۋاقاپ.

تۈرمىنىڭ مۇئاۋىن باشلىقىغا ۋە باشقا تۈرمە كادىرلىرىغا جىياڭ رابىيە

قادىرنى قارىلاپ، ئۇنى ئۆزگەرتەلمىگەنلىكى، باشقۇرالمىغانلىقى، تۈرمە ئىنتىزامغا قاتتىق بۇزغۇنچىلىق قىلىدىغان خەتەرلىك ئىكەنلىكى توغرىسىدا شىكايەت قىلدى. تۈرمە كادىرلىرى مەزكۇر شىكايەتنى ئاپتونوم رايونلۇق يوقۇرى دەرىجىلىك ئامانلىقنى قوغداش باشقارمىسىغا، ئاندىن ئۇلار خىتاي مەركىزىگە مەلۇم قىلىشىپ، ئۇنى قاتتىق جازالاشقا بېيجىڭدىن بۇيرۇق تەلەپ قىلىشتى.

شۇنىڭدىن ئانچە ئۇزۇن ئۆتمەيلا، بېيجىڭدىن يەتتە نەپەر خىتاي تۈرمىگە كېلىشتى. ئۇلار رابىيە قادىرنى تۈرمە ئىشخانىسىغا چاقىرتتى. خىتايلارنىڭ بىرى ئۇنىڭ ئولتۇرۇشىغا رۇخسەت قىلىپ سۆز باشلىدى:

— سەن بۇ تۈرمىگە يۆتكەلگىلى تېخى بىر يىلمۇ بولمىدى. لېكىن سېنىڭ ئۈستۈڭدىن يىگىرمە تۈرلۈك شىكايەت تاپشۇرۋالدۇق! مەن ئويلايمەنكى، سەن يېڭى ھاياتقا ئۆزەڭنى كۆندۈرۈشنى خالىمايۋاتقانسان، ياكى كۆنەلمىگەنسان. ئەگەر سەن ھازىردىن باشلاپ ئۆزگۈرۈشنى خالىمىساڭ سېنى تارم - پەيلو جازا لاگېرىغا يوللايمىز!.

(پەيلو شەرقى تۈركىستاندىكى يىگىرمە توققۇز يەردە ئەمگەك بىلەن جازالاش مەيدانى بار ئەڭ چوڭ جازا لاگېرىدۇر. مىڭلىغان مەھبۇسلاردىن ھايات قالىدىغىنى ئەڭ كۆپ بولغاندا ئوتتۇزغا يەتمەيدۇ.

ئەگەر نىمجان، ئاجىزراق بىرى قۇملۇققا يىقىلغان ھامان ئورنىدىن تۇرۇپ بولغىچە مىڭلىغان سېرىق چۈمۈلە غۇجمەكلىشىپ، ھېلىقى ئادەمنى بىر دەمدىلا غاجىلاپ، سۆڭەكلىرىنى يالڭاچلاپ قويىدۇ. ئۇ، شۇنداق بىر جاي).

خىتاينىڭ يەنە بىرى بۇ نىيەتنىڭ چاقىرىپ سورىدى:

— سىز بۇ مەھبۇسقا قارىتا مەجبۇرىيىتىڭىزنى ئادا قىلىمىدىڭىزمۇ؟ ئۇنى ئۆز مەيلىچە قويۇۋەتتىڭىزمۇ؟.

— ياق، مەن ئۇنداق قىلىمىدىم - دېدى بۇ جاۋاپ بېرىشكە ئالدىراپ، ھەم بۇ توغۇرلۇق ھېلىقى خىتاي بىلەن يالغۇز پاراڭلىشىشنى ئۆتۈندى. شۇنداق قىلىپ رابىيە قادىر خېلە ئۇزاق سىرتتا ساقلىدى. بۇ نىڭ بېيجىڭدىن كەلگەن خىتايلارغا ئەھۋالنى چۈشەندۈرگەنلىكىنى پەرەز قىلىشقا بولاتتى:

— ئەسلىدە رابىيە قادىر خاتا بىر ئىش قىلمىغان، جىياڭ قەستەن مەسىلە تۇغدۇرۇپ، قىيىنچىلىق پەيدا قىلغان.

خىتاي ئەمەلداردىن بىرى رابىيە قادىرغا ئەھۋالنى بىلدۈردى:

— سەن ياخشى ئاڭلاپ تۇر، سەن باشقا مەھبۇسلارغا ئوخشىمايسەن.

مەركىزى ھۆكۈمەتنىڭ شۇنداق قارارى بار، سەن جازا مۇددىتىڭ تۈگىگىچە سەككىز يىل ھەرقانداق مەھبۇس بىلەن گەپلىشىشتىن مەنئى قىلىنىدىك. ساڭا پەقەت جىياڭ، بۇ بىلەنلا گەپلىشىشكە رۇخسەت. ئون بەش كۈندە بىر قېتىم بارلىق مەھبۇسلار توپلىشىپ تىلۋىزور كۆرىدۇ، ساڭا رۇخسەت يوق! سەن نە ئوقۇشتىنمۇ، يېزىشتىنمۇ چەكلەنگەن. چاپلىرىڭ قۇلاق تۈيىدىن ئېشىپ كەتمەسلىكى كېرەك. بالىلىرىڭنىڭ ساڭا تاماق ئەكىلىپ بېرىشنى تەلەپ قىلمايسەن! جىياڭ بىلەن بۇ نېمىگە بۇيرىسا، سەن شۇنى ئادا قىلىسەن!.

خىتاي ئەمەلدارنىڭ يوقۇرقى بۇيرۇقلىرىغا رابىيە قادىر باش لىگىشتىپ ماقۇللىقنى بىلدۈردى.

يەنە بىر خىتاي ئەمەلدار سۆز ئالدى:

— بىز بۇ يەردە جەمى ئون نەپەر كىشىنى ساڭا مەسئۇل قىلىپ بېكىتتۇق. ئۇلار بۇ، جىياڭ، مۇئاۋىن تۈرمە باشلىقى، باشقا گۇندىپايىلار، چىياۋ چىياۋ، شۇنىڭدەك باشقا مەھبۇسلارمۇ بار. ئۇلار نۆۋەتلەشكەن ھالدا سېنى كۈزىتىدۇ. ئەمدى سەن قايتساڭ بولىدۇ.

ئۇ كامىرغا قايتىپ كىرىشى بىلەن تەڭ چىياۋ چىياۋ تۇڭخۇزىدەك چىقىراشقا باشلىدى. « رابىيە قادىر چىرايىنى قورقۇنچىلۇق تۈسكە كىرگۈزۈپ، ئۇنى قورقۇتۇۋەتكەنمىش. » ئۇ كارىدورغا چىقىپ گۇندىپايىلار ئىشخانىسى تەرەپكە چاپتى ۋە ئەھۋالنى مەلۇم قىلدى.

جىياڭ بىلەن بۇ بىرگە كامىرغا يېتىپ كېلىشتى. جىياڭ مۇنداق دېدى:

— بېيجىڭدىن كەلگەن ھۆكۈمەت خادىملىرى تېخى كەتمىدى. يەنە نېمە ماجرا؟ بىچارە چىياۋ چىياۋ مۇشۇ كىشىنىڭ قورقۇتۇشى ئاستىدا ئازاپلانماقتا. بىز بۇنى پەيلى جازا لاگېرىغا يوللىۋېتىشىمىز كېرەك.

رابىيە قادىر تۇنجى بولۇپ بۇغا ئۇدۇل قاراپ مۇنداق دېدى:

— سەن باشقا كامىرلاردىن سوراپ باق! مەن ھېچنەمە قىلمىدىم.

باشقا كامىرلارداش مەھبۇسلارمۇ چىياۋ چىياۋنىڭ رابىيە قادىرغا قانچىلىك ئەسكىلىك قىلىدىغانلىقىنى ياخشى بىلەتتى. بىراق، ئۇلار قورقۇپ بىر نەرسە دېگىلى ئۇنىمىدى. ھېلىقى قازاق قىز بۇغا چۈشەندۈرۈپ چىياۋ چىياۋنىڭ بۇندىن بۇرۇن رابىيە قادىرغا نېمىلەرنى قىلغانلىقى توغرىسىدا ئوچۇق سۆزلىدى.

شۇ كۈندىن ئېتىبارەن ھېلىقى كىچىككىنە قازاق قىزى رابىيە قادىرغا

ياردەم قىلغانلىقى ئۈچۈن تۈرمە باشلىقلىرىنىڭ كۆزىگە تىكەندەك كۆرۈنىدىغان بولدى. ئۇ بۇندىن بۇرۇنمۇ رابىيە قادىرغا كىر يۇيۇش، قاچا-قۇچىسىنى يۇيۇش قاتارلىق ئىشلاردا ياردەملىشەتتى. شۇنىڭ ئۈچۈنلا ئۇ قىزنى باشقا بىر بۆلۈمگە يۆتكەپ، ئۇنىڭ ئورنىغا يەنە بىر ساراڭ خىتاي خوتۇنىنى ئەكىرىپ قويۇشتى. ئۇ پۈتۈن كېچە باشقىلارنى تىللاپ چىقاتتى. ئۇخلاپ قالغان كامىرداشلىرىنىڭ يوتقانلىرىنى چۆرۈپ تاشلايتتى. بەزىدە قاقاھلاپ كۈلەتتى، تۇرۇپلا ھۆڭرەپ يىغلاپ، چاپلىرىنى يۇڭداشقا باشلايتتى. ئەشۇ ساراڭ خوتۇن كىرگەندىن باشلاپ بۇ كامىردىكى مەھبۇسلارنىڭ ھەممىسىلا شۈمشەرەپ قالغان ئىدى. ئەمما ھەيران قالارلىق يېرى شۇكى، ئۇ ساراڭ پەقەت يالغۇزلا رابىيە قادىرغا تەگمەيتتى. ھەتتا كامىردىكى باشقا مەھبۇسلارغا «بۇ خانىم ئۇلۇغ كىشىدۇر!» دەيتتى.

ئەشۇ ساراڭ ئايالنىڭ رابىيە قادىرغا ياخشى مۇئامىلە قىلغىنىنىمۇ باشقىلار تۈرمە باشلىقلىرىغا مەلۇم قىلىپ تۇرىشاتتى. ئۇنى ئارامىدا قويغىنى ئۈچۈن ساراڭنىمۇ ئالماشتۇرۇۋەتتى. شۇنىڭدىن باشلاپ ھەر ئون بەش كۈندە ئۇنىڭ كامىردىكى مەھبۇسلارنى ئالماشتۇرۇپ تۇرىدىغان بولۇشتى. بىرەر مەھبۇس بىر ھەپتىلا رابىيە قادىرنىڭ ئۈستىدىن شىكايەت قىلمىسا، دەرھال باشقا كامىرغا يۆتكىۋېتەتتى. بۇ كامىردا رابىيە قادىرغا كۆز-قۇلاق بولىدىغان، ئۇنىڭ ئۈستىدىن مەسىلە پاش قىلىدىغان، زۇلۇم سالىدىغان ئۈچ كىشىلا مۇقىم قالاتتى.

ھەر ئون بەش كۈندە بىر قېتىم تۈرمە كادىرلىرى رابىيە قادىرنى ئۆز ئىشخانىسىغا چاقىرتىپ سۆزلەيتتى:

— سەن ئۆزەڭنى ياخشى تونمايۋاتىسەن! سەن كامىرداشلىرىڭنىڭ خاتالىقلىرىنى پاش قىلمايۋاتىسەن، لېكىن ئۇلار سېنىڭ ئۈستۈڭدىن شىكايەت قىلىشىدۇ.

بۇ ھەقتە ئۇ ئۇزۇن ئويلىدى. نېمىشكە كامىرداشلىرىم مېنىڭ ئۈستۈمدىن تۆھمەت توقۇيدۇ؟ نېمىشكە چاقىلايدۇ؟ — ئۇ ئۇلارنى تونۇشتىن بۇرۇنلا قاچانلاردۇر ئۇلار تۈرمىدە ئۆزلىرىنىڭ ئىنسانىي خىسلىتىنى، ئورتاقلىق ھېسسىياتلىرىنى، مېھر - شەپقەت تۇيغۇلىرىنى يوقىتىپ بولغان ئىكەن!

ئۇ خالا جايغا بارماقچى بولسا ئاز دېگەندە ئىككى مەھبۇس ئارقىسىدىن بېقىپ ماڭاتتى. ئۇ ئورۇندۇقتا ئولتۇرغىنىدا ئۇنىڭ يېنىدا باشقا ئىككىسى بولاتتى. ئۇ قانداقلا بىر جايدا بولمىسۇن، ئۇنىڭ يېنىدا بىر قانچىسى ئىزچىل

پايلاقچىلىق قىلاتتى. مۇشۇنداق دائىم بىرگە ھەمرا بولۇش، ھەممىسىنىلا غالجىرلاشتۇرىۋەتكەن ئىدى.

بىر كۈنى تۈرمە باشلىقى ئۇنىڭ بالىلىرى بىلەن كۆرۈشىشىگە رۇخسەت بەردى.

– بالىلىرىڭ ئەتە كېلىدۇ _ دېدى بىر گۇندىپاي خەۋەر يەتكۈزۈپ. ئۇ كېچىچە كىرىپك قاقماي ئولتۇرۇپ تاڭ ئاتقۇزدى. ئۇ، ھەر بىر دەقىقىنى سانايىتتى. تاڭ ئاتتى! ئۇ چۈشكىچە تاقەتسىزلىك بىلەن كۈتتى. ھېچكىم ئۇنى چاقىرمايتتى. قاق چۈش بولغاندا بۇ ئۇنىڭ ئىسمىنى چاقىرىۋاتقانلىقىنى ئاڭلىدى - دە، _ مەن بۇ يەردە! _ دەپ ئۆزىنى مەلۇم قىلدى.

– بالىسى كەلدى _ دېدى بۇ خەۋەر قىلىپ. ئۇ بالىلىرىنى كۆرگىلى ئالدىرايتتى. لېكىن بۇ ئۇنى تىزگىنلەپ،

– ئاستا ماڭسۇن، مېنىڭ ئالدىمدا كەتمەسۇن _ دەيتتى. بىراق ئۇ بالىلىرىنىڭ ھىدىنى ئالماقتا! بالىلىرى شۇنچىلىك يېقىنلا يەردە! ئەمما بۇ ئۇنىڭ يولىنى توسۇپ، ئاستا ماڭسۇن، تېز ماڭسا بولمايدۇ _ دەيتتى تەكرار. ئۇنى كۆرۈشتۈرۈش بۆلۈمىگە ئېلىپ كىردى. بۇ قېتىم ئارىدا ئەينەك تام يوق ئىدى. بۆلۈمدە ئىككى دانە ساپا، بىر كىچىك شىرە قويۇلغان. ئۇنى كۈزەتچى ئولتۇرغۇزدى ۋە ئۇنىڭغا چۈشەندۈردى:

– بالىلىرى بۆلۈمگە كىرگەندە ئۇ ئورنىدىن تۇرماسلىقى لازىم. بىر باقاۋۇل ۋىدىيو كامىرانى تەييارلاپ، ئۇلارنىڭ كۆرۈشۈش ئەھۋالىنى فىلىمگە ئېلىشقا تەق بولغان ئىدى. بۆلۈمدە ۋە سىرتىدا ساناقسىز كادىر، ساقچى، ئەسكەرلەر قىمىلداپ يۈرىشەتتى. بىر باقاۋۇل ئۇنى ئاگاھلاندۇرۇپ مۇنۇلارنى ئېيتتى:

– سېنى بالىلىرىڭ بىلەن كۆرۈشتۈرۈش ئۈچۈنلا ئىككى يۈز نەپەر كادىر قاتنىشىدۇ. ئەگەر سەن بالىلىرىڭغا تۈرمىدىكى كۈندىلىك ئەھۋالىڭدىن كىچىككىنە بىر نەرسە ئاڭلىتىدىغان بولساڭ، بۇندىن كېيىن ھېچقاچان كۆرۈشەلمەيسەن! سەن پەقەتلا تۈرمىدە ياخشى تۇرىۋاتقانلىقىڭنى، تامىقىڭنىڭ ياخشى ئىكەنلىكىنى ئېيتىسەن. باشقا گەپلەرنى تىلغا ئالمايسەن.

كادىرلار، ساقچىلار، ئىشقىلىپ بۆلۈمدە ئايلىنىپ يۈرگەن ھەممىسى رەبىيە قادىرغا بىر نەرسىلەرنى ئېيتىشاتتى. لېكىن ئۇ پەقەتلا ئەڭ سۆيۈملۈك بولغان بالىلىرىنىلا ئويلايتتى. ئۇ كۆرۈشكە، بىلىشكە ئالدىرايتتى: بالىلىرىم قانداق بولۇپ كەتكەندۇر! ئۇلارنىڭ چېھرىلىرى ئۆزگۈرۈپ

كەتكەنمىدۇر، بالىلىرىم پاتراق كۆز ئالدىمدا بولسا ھەممىدىن ياخشى بولاتتى! قاچان كىرەر؟.

شۇ ئەسنادا ئۇ قاخارنىڭ ئاۋازىنى ئاڭلىدى:

__ ئاپا!

ئۇ قاخار تەرەپكە بۇرۇلماقچى بولىۋىدى، كۈزەتچى ئۇنى بېسىپ توختىتىپ قويدى. ئارقا تەرەپتىن:

__ سۆيۈملۈك ئاپا! جېنىم ئاپا! __ دېگەن ئاۋاز كېلەتتى. ئالىم، روشەنگۈل، قاخارلار بۆلۈمگە كىرىپ كېلىشتى. ئۇلار ئاپىسىنىڭ ئالدىغا كېلىپ ئەندىكىپ كېتىشتى ۋە ھەممىسىلا بىر ئېغىزدىن ئېيتقانداك:

__ ئاپا!!! __ دەپ ۋارقىراشتى. قۇلاق تۈيىدىن كېسىۋېتىلگەن قىسقا چاپلىق، كۈلرەڭ تۈرمە كىيىمى، ئورۇقلاپ ياداپ كەتكەن شۇنچىلىك ئاجىز بىر ھال. ئۇلار ئاپىسىنى ھېچقاچان بۇنداق ھالەتتە كۆرۈپ باقمىغان ۋە تەسەۋۋۇرمۇ قىلالمايتتى.

بىر باقاۋۇل ئەسكەر كۆزى ياشلىق بالىلارغا تەئەددى قىلدى:

__ بۇ نېمە گەپ ئەمدى؟ ئەگەر ئاپاڭلارنى كۆرمىسەڭلار تېخى ئارام بەرمەيسىلەر، ئاپاڭلارنى كۆرۈپ تۇرۇپمۇ يەنە نېمە غەۋغا بۇ! ھە! ئولتۇرۇڭلار!.

لېكىن بالىلار يىغلاشتىن زادىلا توختىيالمايتتى.

ئۇ ئالدىدا تۇرغان ساقچىدىن بالىلىرىنىڭ يىغىسى ئۈچۈن ئۆتۈنۈپ كەچۈرۈم سورىدى. روشەنگۈل يىغىسىنى توختىتىپ:

__ سۆيۈملۈك ئاپا، بىز ئەھۋالڭنى كۆرۈپ تۇرۇپتۇق، شۇنداقتىمۇ، سەن بەك چىرايلىق تۇرۇپسەن __ دېدى. قاخار ھۆڭرەپ يىغلايتتى. ئۇ بالىلىرىغا تەسەللى بەرمەكتە ئىدى:

__ بالىلىرىم، ھېچقىسى يوق، ئۇلار چاپلىرىمنى كېسىۋەتسە، كىيىملىرىمنى ئېلىۋالسا، مېنى قانداقلا ئۆزگەرتىۋەتسە ھېچقىسى يوق. مەن ھەممىگە بەرداشلىق بېرەلەيمەن. ئۆتۈنمەنكى، مېنىڭ ھالىمدىن سىلەر ئازاپلانماڭلار. مەن بۇ يەردە باشقا بارلىق مەھبۇسلارغا ئوخشاش ھايات كەچۈرۈۋاتىمەن. تۈرمىدىكى بۇ ھاياتىم بۇرۇنقى بەختلىك ھاياتىمنىڭ بىر قىسمى.

__ ئاپا، سېنىڭ سۆزلىرىڭ قەتئى ئۆزگەرمەپتۇ. سەن بۇرۇنقىدەكلا جانلىق سۆزلەۋاتىسەن. ئەمدىلا يۈرگىمىز ئىزىغا چۈشتى __ دېدى روشەنگۈل ئاپىسىنىڭ ساغلام ئىكەنلىكىدىن خاتىرجەم بولۇپ.

ئۇ دادىسى قادىرخان توغۇرلۇق سورىدى. قادىرخان تىنماستىن « رابىيە قاياققا كەتتى » دەپ سورايدىكەن، بالىلار « تىجارەت ئىشى بىلەن ئامېرىكىغا كەتتى » دەپ پەپىلەپ تۇرىدىكەن. لېكىن شۇنداقتىمۇ قادىرخاننىڭ چۈشىنەلمىگىنى _ نېمىشكە ئۇ بىرەر قېتىم بولسىمۇ تېلىفۇن قىلمايدىغانلىقى ئىكەن.

ھەر كۈنى سەھەر سائەت بەشتىن بۇرۇن مەھبۇسلار كامىرلاردىن چىقىپ، تىكىش زالىدا تەق بولۇشىدۇ. كېچە سائەت ئىككىدىن بۇرۇن كامىرغا قايتالمايدۇ.

رابىيە قادىر قاق بىر ئاي زالىنىڭ بۇلۇڭىدا مىدىرلىماي ئولتۇرغاندىن كېيىن باشقا مەھبۇسلار دەك ئىش رۇخسىتى تەلەپ قىلدى. چۈنكى يىگىرمە، يىگىرمە بىر سائەتتىن ئارتۇق يۆلەنچۈكسىز ئىگىز ئورۇندۇقتا ھەرىكەت قىلماستىن مەجبۇرى ئولتۇرۇش تېخىمۇ قاتتىق ئازاپ، تېخىمۇ ئېغىر جازا ئىدى. شۇڭا ئەڭ ياخشىسى ئىشلەش كېرەك!

ئەتىگىنى ئەمگەككە ماڭىدىغاندا گۈندىپايىلار بىرىنچى بولۇپ رابىيە قادىرنى يوقلىما قىلىدۇ. ھەم ئەمگەك زالىغا بىرىنچى بولۇپ ئۇنى كىرگۈزىدۇ. بەزىدە ئۇ رەتنىڭ ئارقىسىدا قالغان بولسا، باشقا مەھبۇس ئاياللار تىكىش زالىنىڭ ئىشىك تۈيىدە ئۇنى ساقلىشىدۇ. دە، گۇيا ئۇ بىر ھۆكۈمراندەك، ئۇنى كۈتۈپ تۇرۇشقان كۆپچىلىكنىڭ ئارىسىدىن ئۆتۈپ زالغا قاراپ ماڭىدۇ. بۇنداق كۆرۈنۈشلەر ئۇنىڭغىمۇ يېقىپ قالاتتى. خىتاي مەھبۇسلار:

_ خەتەرلىك جىنايەتچى كېلىۋاتىدۇ _ دېيىشكىلى تۇرسا، بەزەن چاخچاقچى ئۇيغۇر مەھبۇس ئاياللار:

_ پادىشاھ ئالىلىرى كېلىۋاتىدۇ، دىققەت! ئالىلىرىغا يولنى بوشىتايلى! _ دەپ چاخچاق ئارقىلىق كۆڭۈللىرىدىكى ھۆرمەت تۇيغۇلىرىنى ئىپادىلىشىدۇ. ئۇ ئىشىنىمۇ بىرىنچى بولۇپ باشلايدۇ. ئۇ ئۆزىنىڭ ۋەزىپىسىنىلا ئەمەس، بەلكى ۋەزىپىدىن ئاشۇرۇپ ئىشلىشى كېرەك. بىراق كۈنىگە يىگىرمە ئىككى سائەت تەلەپ، ئۇيغۇسىز ئەمگەك قىلىش بېجىرىپ بولالغۇدەك ئىش ئەمەس.

ئۇنىڭ يۈزىنىڭ بىر تەرىپى قاتتىق ئاغرىشقا باشلىدى. باشقا نۇرغۇن مەھبۇسلارمۇ شۇنىڭدەك يۈزلىرى ئاغرىيدۇ، ھۇشسىزلىنىدۇ، ھەتتا كۈندە ئاز دېگەندە يىگىرمە ئايال ھۇشسىزلىنىپ، ئاسپالىت يەرگە قاتتىق يىقىلىپ چۈشىدۇ. گۈندىپايىلار بولسا، يەردە ھۇشسىز ياتقان، نىمجان مەھبۇسلارنى

خۇددى پوڭزەكنى تەپكەندەك پۇتلىرى بىلەن ئىتتىرىپ، بىر ياققا تاشلاپ قويىدۇ. تەخمىنەن چارەك سائەتتىن كېيىن ھۇشقا كەلگەن ماغدۇرسىزلار تىرىلىپ قالغان مۇردىدەك مىدىرلاپ كېلىپ، يەنە تىكىشنى باشلايدۇ. بۇ ئەھۋاللار كۆتۈرۈپ بولغۇسىز ئېغىر ئىدى. شۇڭا رابىيە قادىر مۇئاۋىن تۈرمە باشلىقىنى تېپىپ نازارلىقنى بىلدۈرۈپ تەلەپلىرىنى ئېيتتى:

— ئادەم يېتەرلىك ئۇخلىمىسا ھالىدىن پۈتۈنلەي كېتىدۇ. مەن شۇنى تەلەپ قىلىمەنكى، بىزگە ئەڭ ئاز سەككىز سائەت ئارام ئېلىشقا رۇخسەت قىلىڭ. سىز دەيسىز، «بۇ دۆلەتتە قانۇن ئادىل» دەپ. لېكىن مەن مۇشۇ تۈرمىدە، نۇرغۇنلىغان مەھبۇسلارنى كۆرۈۋاتىمەنكى، ئۇلار قانۇن بويىچە تولۇق ھۆكۈم قىلىنغانلار بولسىمۇ، كۆپچىلىكى بىگۇناھ كىشىلەر ئىكەن. ھەم ئۇلارنىڭ قايتا ياشاش ھەققىنى بېرىشىڭىز كېرەك. ئەگەر سىلەر ھازىرقى تۈرمە ئىجرائاتىنى ئۆزگەرتىمىسىڭلار مەھبۇسلار جەزمەنكى ئەجلىدىن بۇرۇن ئۆلۈپ كېتىدۇ.

مۇئاۋىن تۈرمە باشلىقى تىزگىننى تېخىمۇ قاتتىق قورىدى:

— بۇ يەر تۈرمە، سەن قەيەردە ئىكەنلىكىڭنى ئۇنتۇپ قالما!

— سىلەر «بۇ يەر تۈرمە» دەيسىلەر. بىراق ئەمەلىيەتتە بۇ يەر قۇللار ئىشلەيدىغان جاي. سىلەر بىزگە ھەپتىدە بىرەر سائەت بولسىمۇ، ئارام ئېلىۋېلىشقا رۇخسەت بەرمەيسىلەر — بىدى رابىيە قادىرمۇ زۇكۇملىشىپ.

— سەن ئىسيان كۆتەرمەكچىمۇ؟ شۇنداق! سەن ناھايىتى خەتەرلىك بىرى. سەن دائىم قوزغىلاڭ كۆتۈرۈشنى ئىزدەنىپ كەلدىڭ. ئەمدى كۆرگۈلۈكۈڭ جەھەننەمدە! ساڭا دوزاخنى كۆرسىتىمىز! (شۇنالمىق كىتاپ، 365-376. بەتلەر)

(قوشۇمچە)

خىتايلارنىڭ ئىنسانغا مۇناسىپ كەلمەيدىغان خارەكتېرى، قوپال، ۋەھشى، رەھىمسىز ئىچكى دۇنياسى تۈرمىدە ئەڭ ئوبرازلىق ئىپادىلىنىدۇ. مۇشۇ بۆلۈمدە خىتاي گۇندىپاي «جىياڭ» بىلەن ئۇيغۇر گۇندىپاي «بۇ» نىڭ خارەكتېرى ئايرىم - ئايرىم ئەكس ئەتتۈرۈلگەن. رابىيە قادىرنىڭ مەزكۇر ئىپادىسىدە، ئۆز خەلقىنى سۆيۈشتىكى ئالجاناپ مىللى تۇيغۇ ئەڭ يوقۇرى رەۋىشتە نامايەن قىلىنغان.

رابىيە قادىر خانىم ئىنتېرناتسىئونال كىشى ئەمەس! بەلكى ئۇ، ئالدى

بىلەن مىللى رەھبەر. ئۆز مىللىتىنى سۆيۈش تۇيغۇسى بولمىغان كىشىنىڭ بەلكىم ئىنتېرناتسىئونال كىشى بولالىشىمۇ گۇمانلىق.

بىر مىللەتكە مەنسۇپ بولغان مىللى رەھبەر ھەرقانداق شەرت-شارائىتتا جەزمەنكى، ئالدى بىلەن ئۆز مىللىتىنىڭ مەنپەئەتىنى قوغدىشى، ئۆز مىللىتىنى سۆيۈشى، ئۆز مىللىتىنىڭ مەنپەئەتىنى چىقىش قىلىشى يوللۇق ھەم مەجبۇرىيەتتۇر.

رابىيە قادىر خانىمنىڭ يۈرىكىدىكى مىللى سۆيگۈنى بىز تولۇق پەرق ئېتەلمىگەن، ئەكسىچە خىتاي تونۇپ يەتكەن. شۇڭا ئۇنىڭ قەلبىدىكى ئەشۇ سۆيگۈنى تارتىۋېلىش ئۈچۈن ئۇنىڭغا ناھايىتى كۆپ، ساناقسىز ئىمكان، ئىمتىيازلارنى تەقدىم قىلغان ئىدى. بىراق ئۇنىڭ يۈرىكىدىكى بۇ ئاتەشلىك سۆيگۈنى ئاللاھ ئورۇنلاشتۇرغىنى ئۈچۈن، خىتاي تارتىپ ئالالمىدى. ئۇنى جازالاپ باش ئەگدۈرۈشكە شۇ قەدەر ئورۇنغان بولسىمۇ، ئۇنىڭ روھىيىتىنى سۇندۇرالمىدى.

خىتاي ئۇنى تولۇق تونىغانلىقى ئۈچۈن شۇنداق ئىمتىيازلارنى تەقدىم قىلغان بولسا، ھەم باش ئەگدۈرەلمىگەنلىكى ئۈچۈن ئەشۇنداق قاتتىق جازاغا تارتتى.

بىز ئۇنى تېخىچىلا تونۇپ كېتەلمەيۋاتىمىز! ئۇنى تونۇپ يېتەلمىگەنلىكىمىز ئۈچۈنلا ئۇنى بىئارام قىلماقتىمىز.

47

« ئىسيان كۆتەرگەنلىك جىنايىتى » ئۈچۈن گۇندىپايىلار رابىيە قادىرنى يەر ئاستى قاراڭغۇ باستۇرۇققا بەنت قىلدى. ئۆتكۈزگەن خاتالىقى يېنىكرەك بولغانلار ئون كۈن، ئېغىر بولغانلار ئون بەش كۈنلۈك يەر ئاستى قاراڭغۇ باستۇرۇققا بەنت قىلىناتتى. مەھبۇسنى قاراڭغۇ باستۇرۇققا قامىغان گۇندىپاي قايتىشىدا مەھبۇس بىلەن « ئون بەش كۈندىن كېيىن كۆرۈشەيلى! » دەپ خوشلىشىدۇ.

باستۇرۇقنىڭ ئىشىگى شۇنداق ئېغىر گۈلدۈرلەپ، ھەيۋەت بىلەن ئىتتىۋېتىلدى. ئۇنىڭغا تۈم قاراڭغۇ كېچە باشلاندى. سىرىتتىن خىرەن يورۇقمۇ كىرمەيتتى. ئۇ ئاستا قوللىرىنى يوقۇرى كۆتۈرۈپ كۆز ئالدىغا ئەكەلدى. بىراق

ھېچنىمە كۆرۈنمەيتتى. باستۇرۇقتا نە كارۋات، نە بىر يوتقان - تۈشەك بولسۇن! ئۇ داق يەردە ئولتۇردى. باستۇرۇقنىڭ ئۇزۇنلۇغى پۇتنى ئۇزارتىپ ياتقىچىلىك يوق. كەڭلىكىمۇ بىر ئادەمنى ئاران سىغدۇرىدۇ. ئۇ ئىككى قولى بىلەن ئىككى تەرەپتىكى يان تامنى تۇتۇپ ھالسىرىماقتا! نەپەسلەنگۈدەك ھاۋا يوق. ئۇ بىر دەمدىلا قارا تەرگە چۆمۈلدى.

ئۇ بۇ قاراڭغۇلۇق ئىچىدە بىرەر نەرسىنى پەرقتىش ئۈچۈن قاتتىق تىرىشاتتى. بىراق بىر نەرسىنى بايقاش مۇمكىن ئەمەس. ئۇ كۆزىنى مەھكەم يۇمۇپ، خىيالەن يورۇقلۇقنى كۆرمەكچى بولدى. ئۇ قولىنى ئېچىپ- يۇمۇپ ھەرىكەتلەندۈرەتتى. ئۇ قۇلاقلىرىنى ئۇۋىلاپ، پاقالچەكلىرىنى ئۇۋىلاپ، خىيالى يورۇقلۇقتا ئۆزىنى بەزلەيتتى.

ئېھتىمال بىر كۈن ئۆتكەن بولسا كېرەك. ئۇنىڭ ئورنىدىن تۇرغىدەك ماجالى قالمىدى. ئۇ قونچاقتەك پۈكلىنىپ قالدى. « ئەگەر بىر كىم دەل ۋاقتىدا سىرتقا ئېلىپ چىقمىسا، جەزمەن جان چىقىپ تەن سوۋۇيدۇ! » ئۇ ئۆز - ئۆزىگە سۆزلىمەكتە:

— ياق رەبىيە! ھولۇقۇپ كەتمە. ئاستا - ئاستا نەپەس ئال! تېنچلان، رەبىيە ئۆزەڭنى بېسىۋال!

كۈندە ئىككى قېتىم بىر ئاز يەيدىغان نەرسە بېرىلىدۇ. ھاجەت ئۈچۈن بىر تال تونىكا قاچا قوللىنىدۇ. سائەت ئۆتتىمۇ ياكى مىنۇت ئۆتتىمۇ زاماندىن خەۋەرسىز ياتىدىغان گەپ.

بەزەن مەھبۇسلار مۇشۇ قاراڭغۇ باستۇرۇقتا ياكى ئەقلىدىن ئادىشىپ، ساراڭ بولۇپ چىقىدۇ ياكى ئېغىر كېسەل بولىدۇ. دە، دوختۇرخانىغا ئېلىپ كېتىلگىنىچە بەزەنلىرى قايتا كەلمەيدۇ.

ئۇ ئەشۇ قاراڭغۇ دەھشەتلىك باستۇرۇقتىمۇ بەزىدە زىكرى ئېيتىپ، بەزىدە ناخشا ئېيتىپ، بەزىدە بالىلىرى بىلەن سۆھبەتلىشىپ، بەزىدە يولدىشى بىلەن مۇنازىرىلىشىپ ۋاقىتنى ئۆتكۈزەتتى. ئۇ بەزىدە ئاللاھقا سۇئاللىرىنى ئېيتاتتى! بۇنداق چاغلاردا ئۇ بىر چەكسىزلىككە، تۈگىمەس بىر مەڭگۈلۈككە غەرق بولاتتى!

تۇيۇقسىز « ئون بەش كۈن تۈگىدى » دېگەن ئاۋاز ئۇنى تەپەككۈر ئالىمىدىن قايتۇرۇپ كەلدى.

ئۇ ھېچنېمىنى كۆرەلمىدى. يورۇقلۇق ئۇنىڭ كۆزىنى ئەما قىلىۋەتتى. ئۇ داۋاملىق كۆزىنى يۇمۇپ تۇرىشى كېرەك. ئۇ بەش - ئالتە كۈنچە قولىنى

ماڭىلىغا قويۇپ، كۆزىنى يورۇقلۇقتىن ئاسرىدى.
(ئۇ مۇشۇنداق ئازاپلىق تەرىقىدە ئالتە قېتىم يەر ئاستى قاراڭغۇ باستۇرۇقتا جازالاندى). بۇ، تۈرمىدىكى قوشۇمچە جازالارنىڭ بىر تۈرى بولۇپ «دوزاخنى كۆرسۈتۈش» تىن ئىبارەت ئېغىر بىر دەھشەت ئىدى.
رايىيە قادىر يەر ئاستى قاراڭغۇ باستۇرۇقتىن چىقىپ تۆرت ھەپتىدىن كېيىن تۈرمە باشلىقى ئۇنىڭغا ئۇختۇردى:

– ئاڭلىشىمىزچە سەن كۈنىگە يىگىرمە ئىككى سائەتلەپ مەجبۇرى ئېغىر ئەمگەك قىلىدىكەنسەن. ھازىر تۈرمە نىزامى ئىسلاھ قىلىندى. ھەربىر مەھبۇس سەككىز سائەت تولۇق ئۇخلايدۇ. ھەر ھەپتىدە بىر قېتىم گۆشلۈك تاماق بېرىلىدۇ. سەنلەرگە ھەپتىدە يېرىم كۈن دەم ئېلىش رۇخسەت قىلىندى. شۇ كۈندىن باشلاپ مەھبۇسلار كېچە يېرىمگە قەدەر ئىشلەشنى يەنە داۋام ئەتتۈرۈپ، سەھەر سائەت بەشتە ئورۇنلىرىدىن تۇرىشاتتى. لېكىن ئۇلارغا ئىككى - ئۈچ سائەت ئۇزۇن ئۇخلاشقا، ھەپتىدە يېرىم كۈن دەم ئېلىشقا رۇخسەت قىلىندى. مۇشۇنچىلىك بولسىمۇ ياخشىلىنىشنى ھەر بىر مەھبۇس ئارزۇ قىلاتتى!

مەھبۇسلار مەيلى ئىش ئۈستىدە بولسۇن پۈتۈن تۈرمە ھاياتىدا گۈندىپايىلاردىن بىر كەلىمە بولسىمۇ ياخشى سۆز ئاڭلاپ باقمايتتى. ئەكسىچە پۈتۈن كۈن:

– ھەي ئەبلەخ! بېشىڭنى كۆتەر! چاققان بولمامسەن ئىشتىنىڭ بالىسى
– دېگەندەك خورلۇق، ھاقارەتلەر ئاڭلىنىپ تۇراتتى.

كۆڭلىدىكىنى ئۇزۇنغىچە يوشۇرۇپ بولالمىغان گۈندىپايىلارنىڭ بىرى بىر قېتىم ئۇنىڭغا مۇنۇلارنى دېدى:

– ئەسلىدە بۇ يەردىن ئاللىبۇرۇن سېنىڭ جەسىدىڭ چىقىرىلغان بولاتتى. ياكى ھېچ بولمىغاندا دۇمبالاپ، چالا ئۆلۈك قىلىۋېتىلگەن بولاتتىڭ. (تېخىچە ئۇنداق قىلىنمىدى) چۈنكى سېنىڭ يولىدىشىڭ تۈزۈك ئادەم ئەمەس، بەلكى ئۇ خىتاي دۆلىتىنىڭ بىرىنچى نومۇرلۇق دۈشمىنى. شۇنداق تۇرۇقلۇق تۈرمە باشلىقلىرى ساڭا ياخشى مۇئامىلە قىلىشىۋاتىدۇ. بۇنى مەن چۈشىنەلمىدىم. ئۇلار دائىم سېنى بەك خەتەرلىك، يامان كىشى دېيىشىدۇ. بىراق يەنە ساڭا كەڭچىلىك قىلىشىدۇ.

ئۇ سىرتقى كۆرۈنۈشىنى دائىم جاسارەتلىك كۆرسۈتۈشكە تىرىشاتتى، لېكىن بەزىدە ئاجىزلىق قىلىپمۇ قالاتتى. (ئۇنىڭ ئاجىزلىقىنى كۆرسۈتۈپ

قويىدىغان) تۈرىمىدە ئۇنىڭغا تالىق بىر رەسىم بار ئىدى. ئەقىدە، خانزۆھرە، مۇستافا ۋە كەكەنوسلار كۈچىدا بىر گېلەمدە ئولتۇرۇشۇپ، ھەممىسى بىر نوقتىغا تىكىلگەن. رەسىمنىڭ ئارقا تەرىپىگە ئەقىدەنىڭ قەلىمى بىلەن مۇنۇ جۈملىلەر يېزىلغان.

« بىز مۇشۇ يەردە ھەر كۈنى ئىككى سائەتتىن ئارتۇق سېنىڭ كېلىشىڭنى كۈتۈپ ئولتۇرىمىز! يېنىمىزغا قاچانمۇ كېلەرسەن؟ ».

ئۇ ئەنە شۇ رەسىمدە « بالىلىرىمنىڭ يۈرەكلىرى سوقۇۋاتىدۇ » دەپ، رەسىمنى باغرىغا مەھكەم باساتتى.

گۈندىپايلا خەت - چەك، رەسىم - سۈرەتلەرنى ئىگىلىرى ئوقۇپ ۋە كۆرۈپ بولغاندىن كېيىن يىغىۋالاتتى. بەزەن دەم ئالغان كۈنلەردىلا، ئەشۇنداق رەسىملەرنى ئۇزۇنراق كۆرۈۋېلىشقا رۇخسەت قىلىناتتى.

بالىلىرىنىڭ يوقلاپ كېلىشى، ئۇنىڭ ھاياتىنىڭ ئەڭ مۇھىم، ئەڭ يوقۇرى نوقتىسى ئىدى. ئۇلارنىڭ كۆرۈشكەندىكى سۆھبەتلىرى كۆپۈنچە « ئامېرىكى-دىكى ئوكىلىرىڭلار، داداڭلار قانداق تۇرىۋاتىدۇ؟ تىجارىتىڭلار قانداق يۈرىشى-ۋاتىدۇ؟ مەن بۇ يەردە ياخشى تۇرىۋاتىمەن، سىلەر ئەندىشە قىلماڭلار!» دېگەندەك گەپلەر تەكرارلىناتتى. قاخار بىر قېتىم ئۇنىڭغا كۆز ئىشارىتى قىلىۋىدى. ئۇلارنىڭ بارلىق ھەرىكەت، گەپ - سۆزلىرىنى خاتىرلەيدىغان ۋىدىئو فىلىمى كۈزىتىل-گەندىن كېيىن ئاپىسى بىلەن كۆرۈشۈش ئالتە ئايلىق چەكلەندى.

كۆرۈشۈش بۆلۈمىدىكى ئوتتۇرىنى ئايرىپ تۇرىدىغان ئەينەك تامغا ھەر ئىككىلى تەرەپتىن قول تەككۈزۈش، كۈلۈش مەنىسى قىلىنىدۇ. ئۇلار دېمەكچى بولغان سۆزلىرىنى ئوچۇق - ئاشكارە سۆز بىلەن ئىپادىلىشى، ھېچقانداق ھەرىكەت، ئىشارەت قىلماسلىقى شەرت. ئۇنىڭ بالىلىرى يىغلىغان ھامان مىكروفون زۇۋانغا كېلىدۇ:

— ئەگەر سەنلەر يىغلاشساڭ كېيىنكى قېتىم ئاپاڭنى كۆرەلمەيسەن!

بىر قېتىم كۈزەتچى ئۇلارغا مۇنداق دېدى:

— ئاپاڭلار بۇ يەردە خۇددى پادىشاھ خېنىمدەك ياشاۋاتىدۇ. قاراڭلار ئۇنىڭ

يۈزلىرى پارقىراپ تۇرىدۇ!.

كۆرۈشۈشكە بېرىم سائەتچە ۋاقىت بېرىلىدۇ. بىراق ئۇنىڭ بالىلىرىنىڭ قايسى بىرى ئاڭلاتقۇچىنى قولغا ئالسا، ئالدىنقىسى دېگەن گەپنى باشتىن باشلاپ ئەينەن تەكرارلىشى كېرەك:

— جىنايىتىڭنى تاپشۇردۇڭمۇ؟ ساقچىلار بىلەن ياخشى ھەمكارلاشقىن! خاتالىقىڭنى ئىقرار قىل!.

ئەشۇ گەپلەر بىلەن نۇرغۇن قىممەتلىك ۋاقىتنى يوقاتىدىغان گەپ. بىر قېتىم ئۇنىڭ قىزى روشەنگۈل «گۇنايىتىڭنى تونىغىن» دەۋىتىپ، «ئاپا! سەن بىلىسەن، بىز شۇنداق دېيىشىمىز كېرەك» دېۋىدى، ئۇنىڭ جازاسى ئۈچۈن ئاپىسىنى ئارقىمۇ - ئارقا ئۈچ قېتىم كۆرۈشتىن مەھرۇم قىلىندى. ئۇ ھەر قېتىم بالىلىرى بىلەن كۆرۈشكەندىن كېيىن ئەللىك سەككىز ماددىلىق تۈرمە نىزامىنى يادقا سۆزلەپ بېرىشى كېرەك ئىدى.

ئەتىيازنىڭ سوغاق بىر كۈنىدە تۈرمە باشلىقى مەھبۇسلارغا ئوچۇقچىلىقتا يىغىن ئاچتى. يىغىننىڭ مەقسىدى — خىتاي مەركىزى ھۆكۈمىتىنىڭ يېڭى ھۆج-جىتىنى تونۇشتۇرۇش بولۇپ، بۇ ھۆججەت «يۈز كۈنلۈك تازىلاش ھەرىكىتى» دەپ ئاتىلاتتى.

تۈرمىنىڭ ھويلىسىغا تۇتىشىدىغان تېرىلغۇ ئېتىزلىق بولۇپ، تېخى يېقىندىلا سۇ تۇتۇلغان يۆللۈك ئىكەن. ھەربىر مەھبۇسقا ئورۇندۇقلىرىنى بىرگە ئېلىپ چىقىش رۇخسەت قىلىنغان بولۇپ، پەقەت رايىيە قادىرغا مەنئى قىلىنغان ئىدى. ئۇ بىر ئاز قۇرۇقراق يەرنى تېپىپ ئولتۇرماقچى بولۇۋىدى، كۈزەتچى خىتاي ۋارقىراپ - جاقىراپ ئۇنى يەنە يۆل يەرگە ئاپىرىپ ئولتۇرغۇزدى. ئۇ ئۆزىنى يۆللۈكتىن قوغداش ئۈچۈن بىرىنىڭ ئورۇندۇقىدا ياندىشىپ ئولتۇرماقچى بولغان ئىدى، ئۇنى كۈزىتىش ھاۋالە قىلىنغان خىتاي «ئارقاڭنى يەرگە قويۇپ ئولتۇرمامسەن!» دەپ غەۋغا كۆتەردى. ئۇ سائەتلەپ يۆل، نەم ئېتىزلىقتا ئولتۇرىشقا مەجبۇر ئىدى.

— ئەگەر جىنايەتچىلەر تۈرمىدە ياخشى ئۆزگەرمىسە، ئەسلىدىكى جازاسى يەنە يۈز كۈنلۈك ئۆزارتىلىدۇ! — دېدى كادىرلاردىن بىرى سۆز قىلىپ. لېكىن سوغاق ئۇنىڭ ئاياق قىسمىدىن يامىشىپ، يوقۇرىغا ئۆرلىمەكتە. ئۇزۇن ئۆتمەي ئۇ كۆيدۈرگۈچ سوغاقنىڭ پۈتۈن ۋۇجۇدىغا ياماشقانلىقىنى سەزدى. ئۇ ئوڭ ۋە سول يېنىدا ئورۇندۇقلىرىدا ئولتۇرغان ئىككى خىتاينىڭ ئورۇندۇقلىرىغا قىستىلىپ ئولتۇرىۋېلىشنى ئۆتۈندى. لېكىن ھەر ئىككىسىلا ئۇنىڭ مۇرىسىدىن نىختاپ بېسىپ، يەنە يۆل يەردە ئولتۇرغۇزۇپ قويدى.

يىغىن ئاخىرلاشقاندىن كېيىن ئۇ كامىرغا مىڭبىر مۇشەققەتتە، ئۆمىلىگەندەك ئارانلا يېتىپ كەلدى. ئۇ ئىچكى ئەزالىرىنى تامامەن ئۆلگەندەك

ھېس قىلاتتى.

كېيىنكى ئەتىگىنى ئۇ خالا جايغا باردى. بىراق كىچىك تەرەت كەلمەيتتى. جاننىڭ بارىچە زورلانغاندا، ئارانلا بىر تامچە _ بىراق پۈتۈن بەدەننى زەھەردەك كۆيدۈرىدۇ. ئەمما بىر قانچە مىنۇتتلا يەنە قىستىلىدۇ. دەسلەپ ئۇنىڭ خالا جايغا بېرىشىنى گۈندىپايىلار مۇۋاپىق كۆردى. لېكىن كېيىنكى قېتىمدا رۇخسەت بېرىشمىدى. ئىشلەش كېرەك!

ئۇ ئۆز ئىختىيارلىقىدىن ئايرىلدى. ئۇ پۈتۈن ۋۇجۇدىنى كۆيدۈرۈپ تامچىلاۋاتقان زەھەرنى باشقۇرالمىتتى! ئۇ ئورۇندۇقتىمۇ ئولتۇرالماي يەرگە يىقىلدى. ئۇ يىقىلغان يېرىدە ياتاتتى! ئۇ ئىسسىقنى بىر تۈشەككە نەقەدەر ئىنتىلەتتى ھە! بىراق، چاپىنىنى بەدىنىنىڭ تۆۋەن قىسمىغا ئوراپ، ئىسسىنىش ئۈچۈن ئىزدەنەتتى.

ئىش سائىتى تۈگىگىچە _ كېچە يېرىمىغىچە شۇنداق داق يەردە ياتتى. ئۇ ئورنىدىن تۇرغىدەك ھالدا ئەمەس ئىدى. ئۇنى ئىككى مەھبۇس ئايال كۆتىرىپ كامىرغا ئېلىپ كېلىشتى.

ئۇنى كارۋىتىغا ئورۇنلاشتۇرۇپ، تامبالنى سالدۇرغان ئىدى، قانغا بويالغان قورقۇنچلۇق ھالەت! چىياۋ چىياۋ جىياڭغا مەلۇم قىلدى. گۈندىپايىلار ھايات ئۆتمەي ئۇنىڭ كارۋىتىنىڭ يېنىدا پەيدا بولۇشتى.

_ توغرا ئىكەن! سەن راستىنلا ئېغىر كېسەلگە دۇچار بولۇپسەن. مەن ئەتە ئەتىگەن سېنى دوختۇرغا كۆرسىتىمەن، بۇنىڭلىق بىلەن ئۆلۈپ كەتمەيسەن _ دېدى جىياڭ ئانچە پىسەنتىگە ئېلىپمۇ كەتمەستىن.

ئۇ كېچىچە ئاغرىق ئازابىدىن نالە قىلىپ چىقتى. كامىرداش مەھبۇسلاردىن ياردەم سوراپ يالۋۇراتتى. بىراق، چىياۋ چىياۋ كامىرداشلارنىڭ ھېچبىرىنى ئۇنىڭغا ياردەم قىلدۇرغۇزمايتتى ۋە ئۇنىڭغا گەپ قىلىشتىنمۇ توساتتى.

ئەتىسى ئەتىگەندە جىياڭ:

_ مەن بىلەن ماڭ! _ دېدى ئۇنىڭغا بۇيرۇق قىلىپ. لېكىن ئۇ ئورنىدىنمۇ تۇرالمايتتى. جىياڭ بىلەن يۈرۈشكە ماجالى يەتمەيتتى. جىياڭنىڭ بۇيرۇقى بىلەن ئۈچ نەپەر مەھبۇس ئايال ئۇنى يۈدۈپ، يۈز مېتىرچە نېرىراقىكى داۋالاش بۆلۈمىگە ئېلىپ باردى.

داۋالاش بۆلۈمىنىڭ ئىشىگى يېنىدىكى شىرەدە بىر خىتاي ئايال، بىر ئۇيغۇر ئايال ئولتۇراتتى. ئۇلار رەبىيە قادىرغا قوپال تەگدى:

— ساڭا نېمە بولدى؟ ئورنىڭىدىن تۈرە!

لېكىن ئۇ ئورنىدىن تۇرالغۇدەك ئەھۋالدا ئەمەس ئىدى. ئۇلار ئۇنىڭغا بۇيرۇق قىلىشنىڭ بېمەنە ئىكەنلىكىنى بايقىغاندىن كېيىن، ئۇنى كارۋاتتا ياتقۇزۇشنى ماقۇل كۆرۈشتى.

بىر دوختۇر ئايال كىچىك تەرەت تەكشۈرۈشتىن كېيىن ئۇنىڭغا بىر سۇيۇقلۇق بەردى. باشقا داۋالاش چارىسى قىلماستىنلا ئۇنى يەنە مەھبۇسلارغا كۆتەرتىپ، جىياڭنىڭ بۇيرۇقى بىلەن كامىرغا ئېلىپ مېڭىشتى. كارىدورغا چىققاندا ئۇ بېشىنى كۆتىرىۋىدى، ئالدىدىلا قاراپ تۇرغان بۇنى كۆردى. دەل شۇ ئەسنادا ئۇنىڭ بەدەنلىرى تىكەن سانچىغاندەك چېقىپ ئاغرىپ يەنە قان كەتكەن ئىدى. ئەھۋالنى بۇ مۇ ئۆز كۆزى بىلەن كۆرىۋاتاتتى. ئۇ بۇغا ئېيتتى:

— ساڭا يالۋۇرمەن، ئەگەر سەن ئۇيغۇرنىڭ قىزى بولساڭ مېنى قۇتقۇزۇپ قال!.

— ئۇنى قايققا ئېلىپ ماڭدىڭ؟ — سورىدى بۇ خىزمەتدىشى جىياڭدىن.

— كامىرغا قايتۇرۇپ ماڭدۇق — دېدى جىياڭ جاۋابەن.

— توختا! — دېدى بۇ يولنى توسۇپ. ئاندىن كۈچلۈك بىر ئايالغا ئۇنى كۆتەرتىپ، داۋالاش بۆلۈمىگە قايتۇرۇپ كەلدى. دە، قاتۇرۇپ قويغان ھەيكەل (بۇ) باشقىلارغا چۈشەندۈردى:

— ئەگەر ئۇ ئۆلۈپ قالسا، مۇئاۋىن تۈرمە باشلىقىمۇ، مەنمۇ ئىش ئورنىمىزدىن ئايرىلىپ قالىمىز! بىز بۇ ئايالنى پەقەتلا مەھبۇس سۈپىتىدە تۇتۇپ تۇرىمىزكى، ئۇنىڭ بىلەن باشقا ئىشىمىز يوق. مەن ئۇنىڭغا مەسئۇل. جاۋاپكارلىق مېنىڭ ئۈستۈمدە! شۇنىڭ ئۈچۈن مەن سىلەرگە بىلدۈرۈپ قويايىكى، بۇ ئايال ئۈچ - تۆرت كۈن مۇشۇ داۋالاش بۆلۈمىدە تۇرىدۇ. ياخشىلىنىپ قالغاندىن كېيىن، مەن ئۇنى ئۆزەم كامىرغا ئاپىرىپ قويىمەن!.

ئۇ تاتار ئايال دوختۇردىن چوڭقۇر تەسىرلەنمەكتە. چۈنكى دەسلەپتىنلا ئۇنى داۋالاش بۆلۈمىدە توختىتىپ قېلىشنى ئېيتقاندا جىياڭ رەت قىلغان ئىدى. ھازىر بولسا، ئەشۇ تاتار دوختۇر ئۇنىڭغا ئوبدان قارىماقتا.

— ئەينەككە قارامسەن؟ — دېدى تاتار دوختۇر ئۇنىڭدىن سوراپ.

— ئەلۋەتتە — دېدى ئۇ ئالدىراپ. ئۇنىڭ لەۋلىرى ئاقىرىپ، يۈزلىرى ئۆلۈكنىڭ سىنىغا كىرىپ قالغان ئىدى.

كېيىنكى كۈنى چۈشتىن بۇرۇن بۇ ئۇنى قىسقىلا يوقلاپ كىرىپ سورىدى:

— نېمىشكە ماڭا ۋاقتىدا دېمەيدۇ؟.

بىراق ئۇ پۈتۈن كۈن داق يەردە ياتقان تۇرسا، ئۇنىڭ بىلەن ھېچكىمنىڭ كارى بولمىسا، قانداق قىلىپ ئەھۋالنى بۇغا ئېيتالسىۇن؟!

ئۇ ئۆزىنىڭ قانداق كېسەلگە تۇتۇلغانلىقىنى بىلمەيتتى. دوختۇرلارمۇ كېسەل ئەھۋالنى ئېنىق ئېيتىمىدى. دوختۇر ياردەمچىلىرى بوتۇلكىغا قايناق سۇ قاچىلاپ ئۇنىڭغا بېرەتتى. ئۇ قىزىق بوتۇلكىنى دۈسۈنغا قويۇپ ئىسسىق ئۆتكۈزەتتى. ئۇسسۇزلۇق ئۈچۈن قىزىق چاي بىرىپ تۇراتتى.

ئىككى كۈندىن كېيىن ئۇ كامىرغا قايتۇرۇپ كېلىندى. لېكىن ئۇنىڭ بەدەنلىرى كۈپتەك ئىشىپ كەتتى. بۇ چاغ، ئۇنىڭ بالىلىرى بىلەن كۆرۈشمە ۋاقتىغا ئازلا قالغان ۋاقىت بولۇپ، ئۇنى مۇنداق ھالەتتە كۆرسۈتۈشتىن ھەزەر قىلغان كادىرلار كۆرۈشمە ۋاقتىنى بىكار قىلىۋەتتى.

ئۇنى داۋالاش بۆلۈمىگە كۆتۈرۈپ ئېلىپ كەلگەن ھېلىقى كۈچلۈك ئايال، بىر ھەپتىدىن كېيىن ۋاقتى توشۇپ قويۇپ بېرىلگەن ئىدى. شۇ ئايال تۈرمىدىن چىقىپ ئۇدۇل « رايىيە قادىر سودا سارىيى » غا بېرىپ، كۆپچىلىككە رايىيە قادىرنىڭ تۈرمىدىكى ئېغىر ئەھۋالىنى، كېسەللىك ھالىتىنى بايان قىلغانىكەن. ئىشەنچلىك كىشىلەر ھېلىقى ئايالنى رايىيە قادىرنىڭ ئوغۇللىرىنىڭ يېنىغا باشلاپ بارغان بولۇپ، ئۇلارغا ئاپىسىنىڭ بېشىدىكى ئېغىر كۈنلەر تولۇق يەتكۈزۈلگەن.

رايىيە قادىرنىڭ كېسەللىك ئەھۋالى توغرىسىدىكى خەۋەر شامال ئۇچۇرتقاندەك تېز تارقىلىپ كەتتى. بۇ خەۋەر ۋاشىنگىتونغىمۇ يېتىپ باردى. ئۇنىڭ كەنجى قىزى كەكەنوس ئاپىسىنىڭ رەسمىي چۈشۈرۈلگەن پىلاكاتنى بويىنىغا ئېسىپ بەش كۈن قارلىق تۇتتى.

ئۇنىڭ بالىلىرى ۋە تۇققانلىرى بولۇپ، جەمى ئەللىكتىن ئارتۇق كىشى تۈرمە ئالدىغا توپلۇشۇپ، كۆرۈشتۈرۈشنى تەلپ قىلىشتى. ئۇلاردىن تۆرت كىشى يەنى ئۇنىڭ بالىلىرى قوبۇل قىلىندى. شۇنىڭ بىلەن تۈرمە ئىدارىچىلىرى چىباۋ چىباۋغا بۇيرۇپ، ئۇنى يۇيۇپ، مايلاپ تەييار قىلىشنى تاپشۇردى.

ئۇ ئاۋايلاپ مېڭىپ كۆرۈشتۈرۈش بۆلۈمىگە يېتىپ كەلدى. ئۇ ئەينەك تامنىڭ ئۇ يېقىدا كۈتمەكتە ئىدى. قاخار، ئالىم ۋە روشەنگۈللەر كىرىپ كېلىشتى! ئابلېكىممۇ ئۇلارغا ئەگىشىپەرەك كىردى. « خۇداغا شۈكرى ئابلېكىم قويۇپ بېرىلىپتۇ » (سەۋەبىنىمۇ ئېيتماستىن، ئۇنىڭ جازا

مۇددىتىدىن توققۇز ئاي بۇرۇن قويۇپ بېرىشىپتۇ) ئۇنىڭ ئىنسى مەھەت، كېلىنى، ئىككى نەۋرىسى ۋە باشقا توققانلىرى كارىدوردا ساقلاپ تۇرۇشماقتا، ئۇلار كۆرۈشتۈرۈش بۆلۈمىگە كىرگۈزۈلمىگەن ئىدى.

ئابلىكىم ئاڭلاتقۇنى قولغا ئېلىپ:

– ئاپا! قېنىمىزنىڭ مۇشۇ يەردە ئېقىپ كېتىشىگە تەييار بىز! بىز مۇشۇ يەردە ئۆلۈشكە تەييار. بىز ئۇلارنىڭ تۈرمىگە قاماپ قويىشىدىن قورقمايمىز – دېدى ھۆڭرەپ يىغلاپ. ئۇ ئېيتقان سۆزلىرىنىڭ جازاسى ئۈچۈن سىرىتقا چىقىرىۋېتىلدى. كېيىن ئۇزۇنغىچە ئاپىسىنى كۆرۈشتىن مەھرۇم قىلىندى.

ئالىمىمۇ سۆزلىمەكتە:

– ئاپا! تومۇرىمىزدا سېنىڭ قېنىڭ ئاقىدۇ. بىزدىن ئەندىش قىلما. بىز تەۋرەنمەستىن قەد كۆتىرىپ تۇرىمىز! .

ئۇنىمۇ ساقچىلار سىرتقا ئېلىپ چىقىشتى. شۇنىڭ بىلەن كۆرۈشمە ئاخىرلاشتى. ئادەتتە يېرىم سائەتچە ۋاقىت بېرىلەتتى. بىراق بۇ قېتىم تېخى ئون مىنۇتمۇ ئۆتمىگەن ئىدى.

2001 - يىلى 11- سىنتەبىر كۈنى رابىيە قادىرنى مۇئاۋىن تۈرمە باشلىقى ئىشخانىسىغا چاقىرتتى. دە، ئامېرىكىدا سۈيىقەست ھەرىكىتىنىڭ يۈز بەرگەنلىكىنى ئېيتىپ:

– سەن ئامېرىكىغا بەكمۇ قىزىقاتتىڭ، ئىشىنەتتىڭ، شۇڭا يولدىشىڭنى، بالىلىرىڭنىمۇ ئامېرىكىغا ئېۋىرتىۋەتكەن ئىدىڭ – دېدى ئىچىدىكى شاتلىقنى يوشۇرالمىغان ھالدا تەنتەنە قىلىپ ۋە يەنە داۋام قىلدى:

– ھازىر كۆرۈۋاتقانسەن ئۇ دۆلەتنىڭمۇ چۆكۈۋاتقانلىقىنى! ئەپسۇس!
ئەمدى ئامېرىكىنىڭ ساڭا غەمخورلۇق قىلغۇدەك ھالى قالمدى. ئۇلار ئەمدى
ئۆز ھەلەكچىلىگى بىلەن ئاۋارە. ئۇندىن باشقا ئەشۇ جىنايەتكە ئۇيغۇر
تېررورچىلىرىمۇ شىرىك، بىز ئۇلارنى تۇتۇپ كېلىپ كۆزۈڭگە تىقىمىز!

بىراق ئۇنىڭ قانداق ھادىسە ئىكەنلىكى توغرىسىدا ئۇنىڭغا ھېچنەمە بىلدۈرمىدى. لېكىن مۇشۇ تېما ئۈستىدە ئۇنىڭ بىلەن سۆھبەتلەشمەكچى. ئۇنى قورقۇنچ باسقان ھەم غەزەپ ئورتىگەن ئىدى. ئەگەر ئامېرىكا ھۇجۇمغا ئۇچرىسا، باشقا دۆلەتلەرنىڭ ھالى قانداق بولماقچى؟!

ئۇ مۇئاۋىن تۈرمە باشلىقىنىڭ «ئەشۇ جىنايى ھەرىكەتتە ئۇيغۇرلارمۇ بار» دېگەن سۆزىگە ئىشەنمىدى. (ئەمما ئەشۇ 11 - سىنىتە بىر ۋەقەسىنىڭ ئۇنىڭ

ۋەتىنىنى قايسى دەرىجىدە ئۆزگەرتىۋەتكەنلىكىنى تەپسىلىي بايان قىلىشقا ئۇنىڭ چۈشەندۈرۈشلىرى يەنىلا كاملىق قىلاتتى (خىتاي ئۇيغۇر كۈرەشچىلىرىنى باستۇرۇشتا چەتئەللەردىن خېلە بەكلا ئىلگىرلىگەن ھالدا ياردەم تەلەپ قىلدى. مەسىلەن ئافغانىستاندا قورال تۇتۇشنى مەشىق قىلىۋاتقان ئۇيغۇر پىدائىلىرى قاتارلىقلار. قانداقلا بىرى ئۇيغۇر ئاپتونوم رايونىنىڭ مۇستەقىللىقىنى تەرغىپ قىلىدىكەن، جەزمەن ئۇ خىتاي ھۆكۈمىتىنىڭ باستۇرىشىغا دۇچ كېلىدۇ.

خىتاي دۇنياۋى « تېرورىزمغا قارشى تۇرۇش » ھەرىكىتىنى تۇتقا قىلىپ، بىزنىڭ ۋەتىنىمىزدە ۋەھشىلەرچە باستۇرۇش ئېلىپ باردى.

(11 - سىنتەبىر ۋەقەسىدىن بۇرۇن ۋەتىنىمىزدە ئۇختۇرۇش تاختىلىرىغا ئۇيغۇرچە - خىتايچە يېزىلاتتى. كېيىن ئۇيغۇرچە يېزىقلار ئېلىپ تاشلاندى)
11 - سىنتەبىردىن كېيىن چوڭ قۇرۇقلۇق ئىمپىراتۇرلىقى ئۆزلىرىنىڭ شەرقى تۈركىستانغا قاراتقان يوشۇرۇن پىلانلىرىنى ئوچۇقچە ئوتتۇرىغا قويدى. « ئىنسان ھەقلىرى ئومۇمىي بايئاننامىسى » نى ئۇيغۇرچىغا تەرجىمە قىلغان بىر ئۇيغۇر يىگىرمە يىللىق قاماق جازاسىغا ھۆكۈم قىلىندى.

ھۆكۈمەت خادىملىرى بىر كىشىنى يەنە بىرىگە قارشى پايلاقچى قىلىۋەتتى. قەيەردە كىشىلەر توپلاشسا شۇ يەرگە ھۆكۈمەتنىڭ جاسۇسلىرى ئۈنۈپ بولىدۇ. ئائىلىدىمۇ بالىلار ئاتا - ئانىسىغا، ئاتا - ئانىلار ئۆز بالىلىرىغا قارشى پايلاقچىلىق قىلىپ، ئۇلار ئۆز - ئارا بىر بىرىگە پايلاقچى بولىدۇ. گۇمانلىق ئەھۋالنى سەزگەن ھامان ئۆزلىرىگە ۋەزىپە تاپشۇرغان تارماق بۆلۈمگە مەلۇم قىلىشىدۇ.

دېمەك، 11 - سىنتەبىر ۋەقەسى پۈتۈن دۇنيانى ئۆزگەرتىۋەتتى. لېكىن ئەڭ چوڭ يوقىتىشقا ئۇچرىغان يەنىلا بىز ئۇيغۇرلار بولدۇق!

باجناخو تۈرمىسىدە رەبىيە قادىر جازالىنىۋاتقان بۆلۈمدىكى ئۈچ يۈز ئايال مەھبۇسنىڭ ئىچىدە، ئاۋۋال ئاتىمىش تۆرت نەپەر سىياسىي مەھبۇس بار ئىدى.
11 - سىنتەبىر ۋەقەسىدىن كېيىن ئازلا ۋاقىت ئىچىدە يەنە ئوتتۇز نەپەر سىياسىي مەھبۇس قېتىلدى.

ھەپتىدە بىر قېتىم سىياسىي مەھبۇسلارنى ئايرىم - ئايرىم ئىشخانغا چاقىرتىپ، كىيىملىرىنى سالدۇرۇپ تەكشۈرۈش قىلاتتى. بىر مەھبۇسنى بەش نەپەر گۇندىپاي تەكشۈرۈپ كۆزدىن كەچۈرەتتى. بۇ خىل تەكشۈرۈش ئىنسانغا

نەسبەتەن ھايۋاندىنمۇ بەتتەر خورلۇق ئىدى.

ئايدا بىر قېتىم مەھبۇسلارنى توپلاپ، سىياسى ئۈگۈنۈش قىلدۇرىدۇ. دەرس سۆزلىگۈچى بىرىنچى ماددىدا:

«خۇدانى ئىنكار قىلىش لازىم، دىنلارنىڭ ھەممىسى يالغان! كوممۇنىستىك پارتىيە بىردىن بىر ئالىيجاناپ ئەخلاق. خىتاي ھاكىمىيىتى ئىنسانلارنى ھەققانىيەتكە يېتەكلەش ئۈچۈن خىزمەت قىلىدۇ». ئىككىنچى ماددىسىدا:

«ئۇيغۇر ئاپتونوم رايونى (شەرقى تۈركىستان) خىتاي دۆلىتىنىڭ ئايرىلماس بىر قىسمى. ئاۋۋالمۇ شۇنداق ئىدى، بۇندىن كېيىنمۇ شۇنداق بولىدۇ!» دېگەن سەپسەتلىرىنى سۆزلەيدۇ. ئۈگۈنۈش جەريانىدا مەھبۇسلار ئاز دېگەندە ئەللىك قېتىملاپ ئورۇنلىرىدىن تۇرىشىدۇ ۋە:

«بىز خىتاي دۆلىتىدىن ئايرىلىشنى خالىمايمىز!» دەپ شۇئار توۋلايدۇ. ئۇنىڭدىن كېيىن دەرس سۆزلىگۈچى ئامېرىكا ئۈستىدىن ۋە ئۇ يەردىكى ھۆكۈمران، ئەزگۈنچى، كىشىلىك ھوقۇقنى دەپسەندە قىلغۇچى كاپىتالىستلار ئۈستىدىن شىكايەت قىلىدۇ. ھەمدە ياۋرۇپا توغرىسىدىمۇ «بۇزغۇنچى كاپىتالىستلارنىڭ ھەممىسى ياۋرۇپادا» دەپ بايان قىلىدۇ. ئۈگۈنۈشنىڭ ئاخىرىدا:

«كاپىتالىزىم يەر بىلەن يەكسان بولغۇسى! ئاخىرى بىر كۈن خىتاي دۆلەت رەئىسى پۈتۈن دۇنياغا ھۆكۈمرانلىق قىلغۇسى! خىتاي دۆلىتى كۈچلۈك، دۇنياغا ئادالەت ئورناتقۇسى!» دەپ شۇئار توۋلايدۇ.

بۇنداق سىياسى ئۈگۈنۈش بەزىدە ئىككى - ئۈچ سائەت، بەزىدە يېرىم كۈنلەپ داۋام قىلىدۇ. سىياسى دەرس سۆزلىگۈچى خادىم مۇنتىزىم ھالدا مەھبۇسلاردىن تاللاپ ئورنىدىن تۇرغۇزۇپ، خۇدانى تىللىتىدۇ. ھەم كوممۇنىزىمغا سادىق بولۇش توغرىسىدا قەسەم قىلدۇرىدۇ.

مەھبۇسلارنىڭ ئىچىدە يەتمەش بىر ياشتىكى شايارلىق بىر قېرى مەزلۇمۇ بار ئىدى. ئۇنىڭ يولدشى ۋە ئىككى ئوغلى ئۆلۈم جازاسىغا ھۆكۈم قىلىنىپ ئېتىۋېتىلگەن ئىكەن. ئۇ مەزلۇم بىر قېتىملىق سىياسى ئۈگۈنۈشتە ئورنىدىن تۇرۇپ مۇنۇلارنى سۆزلىگەن ئىدى:

«مەن ھازىر خۇدانىڭ مۇۋجۇت ئىكەنلىكىدىن گۇمانلىنىپ قېلىۋاتىمەن، كوممۇنىزىم ئېيتقانلارنىڭ توغرا ئىكەنلىكىگە ئىشىنىپ قالدىم. بىزنىڭ

خاتالىقىمىز _ بالىلىرىمىزنى يوشۇرۇن دىنىي مەكتەپكە بېرىپ، دىننى ئۆگەتكەنلىكىمىزدۇر. بىز شۇ ئىشنى ياخشى قىلدۇق- دەپ ئويلىغان ئىدۇق. لېكىن دىن مېنىڭ ئېرىمنى، ئىككى ئوغلۇمنى ئۆلۈمگە تۇتۇپ بەردى! «
بۇ قېرى مەزلۇمدىن باشقا يەنە بىر، توقسان بىر ياشتىكى قېرى مەزلۇم مۇددەتسىز قاماق جازاسىغا ھۆكۈم قىلىنغان بولۇپ، مۇشۇ تۈرمىدە جازالانماقتا ئىدى.

بىر قېتىم شۇنداق سىياسى ئۆگۈنۈش ۋاقتىدا رابىيە قادىر دەرس سۆزلىگۈچى ئايالدىن سۆزلەشكە رۇخسەت سورىدى. لېكىن رۇخسەتنى كۈتمەستىنلا سۆزلەۋەردى:

« دىن _ ئىنسانىيەت تارىخىدا پەقەت تۇنجى بولۇپ قانۇننىلا پەيدا قىلمىغان، بەلكى ياخشى ئەخلاق ۋە ئۆز - ئارا بىرگە ياشاشنىمۇ ئۆگەتكەن. دىن خەلقنى بىر بىرىگە باغلايدۇ. ھەرگىزمۇ بىر بىرىدىن ئايرىۋەتمەيدۇ! »
ئۇنىڭ سۆزى ئاخىرلاشماستىنلا دەرس سۆزلىگۈچى ئايال ئۇنىڭ ئاغزىنى مۇرۇپ، سۆزلەشتىن توختىتىۋالغان ئىدى.

ئۆگۈنۈش زالىنى ئاز دېگەندە ئالتە نەپەر گۈندىپاي كۈزىتىپ تۇرىدۇ. بۇ قېتىم ھېلىقى سىياسى دەرس سۆزلىگۈچى ئايالنى ئىشتىن بوشىتىۋېتىشتى. چۈنكى ئۇنىڭ خاتالىقى _ رابىيە قادىرغا سۆزلەشكە پۇرسەت بەرگەنلىك ئىدى.
(شۇ ناملىق كىتاپ 376-387.بەتلەر)

(قوشۇمچە)

ئىچكىرىدىن ئەپكەش، چېلەككە يۈك - تاقلىرىنى ئارتىپ، تاغلاردىن يامىشىپ ئۆتۈپ، بىزنىڭ ۋەتىنىمىزگە جان باققىلى كەلگەن كەلگۈندى خىتايلاردا، دېموكراتىك غەرب ئەللىرىگە جان باققىلى كەلگەن، ئەمما جانلىرىنى تېخى قاملاشتۇرۇپ باقالمايۋاتقان شۇنداق بەزەن ناكەسلەرمۇ باركى، دەسلەپتە كەلگەن ۋاقىتلىرىدا « بىكاردىن يەيدىغان نانغا ئىگە بولۇپ قالارمەن » دەپ ئويلاپ، خىتاينىڭ ئۈستىدىن قىلمىغان شىكايەتلىرى قالمىغان ئىدى.
تۈرمىنىڭ قانداق جاي ئىكەنلىكىنى ئۇخلاپ چۈشلىرىمۇ كۆرۈپ باقمىغان ھېلىقىلار « خىتاي مېنى قاراڭغۇ يەر ئاستىغا سولاپ، ئاچ قويۇپ، ئۈسسۈز قويۇپ، ئانامنى كۆرۈمگە كۆرسىتىۋەتتى » دەپ يالغاندىن كۆزلىرىنىڭ يۈندىسىنى ئېقىتىشقان ئىدى. بىراق، ئادەمنىڭ قان - تەرىدىن ئالتۇن

قىممىتى ئۈندۈرىدىغان غەرىپلىك، ئۇنداقلارغا ئانچە پەرۋا قىلمىدى ۋە ئۆز تىرىكچىلىكىگە يول بەردى.

خەيرىيەت، بىراق ئەشۇ تۈرمىدە « ۋەتەن، مىللەت » دەپ ئازاپ چېكىۋاتقان ھەقىقىي مىللەت پىداكارلىرىنى ئۇلار ئەسلەپ قويۇشمىدى. ئۇلارنىڭ ئۆز ۋاقتىدا « خىتاي مېنى يەر ئاستى تۈرمىگە سولاپ قىيىندى » دېگەن شىكايەتلىرىنىڭ تىرىك شاھىدى بۈگۈن كۆز ئالدىدا پۈتۈن دۇنياغا « خىتاي بىزنى يوقاتماقچى، بىزنى قۇتۇلدۇرۇڭلار! » دەپ جاكالاۋاتسا، ھېلىقىلار ئۇنىڭدىن قۇسۇر ئىزدەمەكچى بولۇشتى! ھەتتا ئۇنىڭ كىتاۋىدىنمۇ قۇسۇر ئىزدەشتى.

مەزكۇر كىتاپ، خىتاي تۈرمىلىرىدە دەھشەتلىك ئازاپقا مەھكۇم بولغان، تۈرمىنىڭ سىرتىدىمۇ جەھەننەم قورقۇنچىسىدا ياشاۋاتقان، مەھكۇم قېرىنداشلىرىڭىزنىڭ ئاھۇ - زارىنى پۈتۈن دۇنيا ئەھلىگە خۇددى ئەينەكتە كۆرسەتكەندەك سۈرەتلەپ بەرگەن بىر قامۇستۇر. مۇشۇ قامۇسنى ئوقۇپ، چۈشىنىپ، ئۇنىڭغا ئىجابىي تەسىراتىنى بەرمەستىن، ئەكسىچە « رابىيە قادىرنىڭ تۈرمىدىكى ئىپادىسى توغرىسىدا » دېگەندەك نالايىق ئوبزور ئېلان قىلغانلارمۇ مۇشۇ گېرمانىيەدىن - مىيۇنخېندىن چىقتى.

رابىيە قادىر خانىم بىر ئانا ئىدى. ئۇ بىر ئايال ئىدى. ئۇ نۇرغۇن ئانىلاردەك ئەڭ كۆپ پەرزەنتىنى قاتارغا قوشۇپ، ئۇيغۇر ئانىسىغا خاس مىللى مەجبۇرىيىتىنى ئادا قىلىپ بولغان. بىراق ئۇ، ھايۋاندىن بەتتەر خورلۇقتا قالغان بىر مىللەتنى قۇتقۇزۇش يولىدا بارلىقىنى پىدا قىلدى. بەختكە قارشى دۈشمەننىڭ قولىغا چۈشۈپ قېلىپ، دۇنياغا سىغىمىغۇدەك ئازاپ ئاھانەتكە، خورلۇققا مۇپتىلا بولدى. ئۇنىڭ تۈرمىدە تارتقان ئازاپ-ئۇقۇبەتلىرىنىڭ مىڭدە بىرىمۇ بۇ كىتاپتا بايان قىلىنىشقا مۇيەسسەر بولالمىدى.

بىلىم ئادەم ئۈچۈن قوشۇمچە قىممەت. ئادەم ئالدى بىلەن ھەقىقىي ئادىمىيلىك لايىقەتكە ئىگە بولۇشى لازىم. ئادىمىيلىك لايىقەت _ ئۆزىنى ۋە ئۆزىگىنى تونۇش بىلەن ئىپادىسىنى تاپىدۇ. كىتاپ ئوقۇش، تىرىشىپ بىلىم ئىگىلەش، كەسپ ئۈگىنىش، ئىلمىي قابىلىيەتنى تولۇقلاش ئادىمىيلىك لايىقەتنى ئۆستۈرىدىغان ئۇزۇقلۇقتۇر. ئەگەر بىر كىم ئۈگىنىشكە تېگىشلىك، ئوقۇشقا تېگىشلىك ھەممىنى ئادا قىلىپمۇ، يەنىلا ئادىمىيلىك لايىقتىن تاپالمىغان بولسا، جاۋابى مۇنداق:

« ئىككى پۇتلاپ ماڭىمىش،
ئېيىقىمۇ بەزەن تىك تۇرۇپ ».....

48

رابىيە قادىرنى بۇرۇنقى كامىردىن يۆتكەپ باشقا بىر ئۈچ كىشىلىك كامىرغا ئالماشتۇردى. ئۇنىڭغا ھېلىقى پاكار قاتىل خىتاي _ چىياۋ چىياۋ بىلەن يەنە بىر ئۆلۈمگە ھۆكۈم قىلىنىپ، ئىجراسى ئۈچ يىل كېچىكتۈرۈلگەن قاتىل خىتاينى ھەمرا قىلىپ قويۇشتى. قارىغاندا ئۇنىڭغا بىر ئاز ياخشى مۇئامىلە قىلغاندەكمۇ كۆرۈنەتتى. ئىش مەيدانىنىمۇ ئالماشتۇردى. ئۇ يىگىرمە نەپەر ئايال مەھبۇس بىلەن بىرگە پوپايىكىغا گۈل كەشتىلەيتتى.

ئۇلار ھەر كۈنى چۈشلۈك تاماقتىن ئاۋال بىر قېتىم، كېچە يېرىمدا ئىشتىن قايتىشقاندا بىر قېتىم ھېلىقى ئەللىك سەككىز ماددىلىق تۈرمە نىزامىنى تەكرارلاشقا مەجبۇر ئىدى:

« مەن بىر مەھبۇسمەن. مەن جىنايىتىمنى تونۇيمەن. مەن جەمئىيەتنىڭ ئەڭ رەزىل قاتلىمىغا مەنسۇپ... »

ئۇ چۈشلۈك تاماقتا باشقا مەھبۇسلاردىن ئايرىم ئولتۇرۇشقا مەجبۇر. مەھبۇسلارنىڭ مۇتلەق كۆپچىلىگى مۇشۇ تۈرمىدە يىگىرمە يىلدىن ئارتۇق جازالىنىۋاتقانلار ئىدى. بىراق ئۇلارنىڭ ھېچ بىرى رابىيە قادىرغا يوشۇرۇنچە بولسىمۇ ئىللىققىنە بىر قاراپ قويۇشقىمۇ جۈرئەت قىلىشالمايتتى. ئۇنىڭ بىلەن سۆزلىشىشتىنغۇ گەپ ئېچىش مۇمكىن ئەمەس.

ھەر بىر مەھبۇسنىڭ يېنىدا كىچىك بىر دەپتىرى بولۇپ، ئۇلار ئارىلاپلا بىر نېمىلەرنى يازاتتى. دەسلەۋىدە ئۇلارنىڭ نېمىلەرنى يازىدىغانلىقىنى ئۇ ئاڭقىرىپ كېتەلمىگەن ئىدى. ئەشۇ يېزىلمىلار ئۇنىڭغا قىلىنغان تۆھمەتلەر ئىكەنلىكى گۇندىپايىلارنىڭ تەئەددىلىرىدىن مەلۇم بولدى:

_ نېمىشكە قارشىڭىدىكى ئايالغا قاراپ سەت كۈلىسەن؟ يېنىڭدىكى ئايال تاماق ئەكىلىۋاتقاندا بېقىنغا جەينەك دېۋىتىپسەن! سەن باشقىلارغا بارمىغىنى كۆرسۈتۈپ ھاياسىزلىق قىلىپسەن، ئەمدى ئۆزىڭنى يىغىۋال!..

_ ياق مەن ھېچنەمە قىلمىدىم، ھېچنەمە كۆرمىدىم، مەن پەقەتلا ئەمگەك قىلىۋاتىمەن بۇ يەردە _ دەيتتى ئۇ چۈشەندۈرۈپ _ كۈنىگە بەش دانە پوپايىكىغا

كەشتە تىكىۋاتىمەن، ئەگەر مەن باشقىلار بىلەن ئەشۇنداق ھەپىلەشسەم ئىشىمنى قانداق تۈگىتەلەيتتىم.

لېكىن گۈندىپايىلار تەكرارلايتتى:

— ئۇنداق قىلىقلاردىن ئەمدى توختا! نېمە قىلغانلىقىڭغا باشقىلار گۇۋا!

كېيىنكى قېتىملاردا ئىشخانغا سوراققا چاقىرىلغىنىدا، ئۇ بېشىنى تۆۋەن تاشلاپ سۈكۈتتە تۇرۇۋالدىغان بولدى. گۈندىپايىلار سۇئاللىرى ئۈچۈن ئۇنىڭدىن جاۋاپ ئالالمايتتى. ئۇلار ئۇنىڭدىن بىرەر ئىنكاس كۈتۈپ سىنچىلايتتى. سوراقلارغا كۆپۈنچە گۈندىپاي بۇ مۇقاتىشائىتى.

بەزىدە ئۇنى چۈشلۈك تاماق ۋاقتىدا جازالاش ئۈچۈن تۇتۇپ قالاتتى. كېچە يېرىمىغىچە يوقىلاڭ سوراقلارنى تەكرارلايتتى:

— سېنى ئۆزگەرتىش ئۈچۈن كۆپ تىرىشچانلىق كۆرسەتتۇق، ھەتتا مۇشۇنداق يېرىم كېچىدىمۇ سېنى ئۆزگەرتىمىز- دەپ، ئىشلەشكە مەجبۇرمىز. ئەگەر كوممۇنىستىك پارتىيە بولمىغان بولسا، بىز ساڭا ئۇنچىۋالا كۆپ ۋاقىت سەرپ قىلمىغان بولاتتۇق. بۇ ھەقتە قانداق ئويلايسەن؟

— مەن ئويلايمەنكى، ئەگەر كوممۇنىستىك پارتىيە بولمىغان بولسا، بۇ كېچە يېرىمىدا بۇ يەردە ئولتۇرمىغان بولاتتىم، بۇنداق مەناسىز سۇئال- سوراقلارمۇ سورالمىغان بولاتتى _ دېدى ئۇ جاۋابىن قاتتىق مەسخىرە قىلغان ھالدا. خىتاي گۈندىپاي يۈزىدە كۈلكە كۆرسۈتۈپ زەھەرەندىلىك بىلەن گەپتە چېقىۋېلىشقا ماھىر ئىدى:

— بىز ساڭا شۇنداق ياخشى قاراۋاتىمىز. نېمىشكە ئۆزەڭنى ئۆزەڭ قىينايسەن؟ جاۋاپ بەرسەڭ كېتەلەيسەن. سەن ئۆزەڭنىلا ئەمەس، بىزنىمۇ زىرىكتۈردۈڭ! بىزنى ئۇخلىقلى قويساڭچۇ!

ئەگەر ئۇ سوراق ئارىسىدا بىرەر ئېغىز گەپ قىلىدىمۇ بولۇپ بېرىدۇ. دە، پەدە باشقىغا يۆتكىلىدۇ. سەن بىز بىلەن تاكاللاشتىڭ، دېگەن باھانە بىلەن سوراق بېشىدىن قايتا باشلىنىدۇ. ھەمدە ئۇنى تىللاشقا، ئەيىپلەشكە باشلايدۇ:

— سەن بۆلگۈنچى، سەن مىللەتچى، سەن دۆلىتىمىزنىڭ مۇقىملىقىغا تەھدىت كەلتۈرىسەن. سېنىڭ ئىككى نەپەر كامىردېشىڭ ساڭىلا غەمخورلۇق قىلىدۇ. سېنى كۈزىتىش ئۈچۈن ھۆكۈمەت يەنە ئون كىشىنى كۆپەيتتى. مۇشۇنىڭ ئۈچۈن سەرپ قىلىنغان ئىقتىسادىي چىقىم سېنىڭ پارتىيەگە سالغان چوڭ زىيىنىڭدۇر.

ئۇنى بىر دەقىقىمۇ ئارامىدا قويمايتتى. ئەگەر ئۇ خالاجايغا بارماقچى بولسا،

يېرىم سائەت رۇخسەتنى كۈتۈشى كېرەك ئىدى.

گۇندىپايىلار ئۇنىڭغا ھەمرا قىلىنغان ئىككى قاتىل خىتايدىن ئەھۋال ئىگىلەش ئۈچۈن سوراشقنىدا، ھۇلاپ يىغلىشىپ دەرت تۆكۈشەتتى ۋە _ ئۇنىڭ بىزگە قىلغان ئەسكىلىكلىرىنىڭ ھەممىسىنى دېمىدۇق، بىز پەقەت ھۆكۈمەت ئۈچۈن ھەممىگە چىدايمىز - دېيىشىپ قاخشايتتى. گۇندىپايىلار بولسا _ ياق، سىلەر ئۇنىڭ قىلمىشلىرىنىڭ ھەممىسىنى تولۇق يازىسىلەر، بىز ئۇنىڭ قانچىلىك قورقۇنچلۇق كىشى ئىكەنلىكىنى بىلىشىمىز كېرەك - دەپ بۇيرۇق چۈشۈرەتتى.

ئۇ ئەشۇنداق ئېغىر، ئازاپلىق كۈنلەردە پەقەتلا بالىلىرى بىلەن كۆرۈشۈشنى ئۈمۈت قىلاتتى. باشقا ھېچنىمىنى ئويلاپ كەتمەيتتى. ئۇنىڭغا بالىلىرى بىلەن سۆزلىشىشكە رۇخسەت قىلىنمىسىمۇ، دىدارلىشىۋالسىلا غەنىمەت ئىدى. كېيىنكى بىر كۆرۈشۈشتە ئۇنىڭ چوڭ ئوغلى قاخار مۇنداق دەپ تاشلىدى:

_ سىدىق ھاجى روزى ئاكىمىز سېنىڭ ئۈچۈن ھەرىكەت قىلىۋاتىدۇ! قاخارنىڭ ئەشۇ خاتالىقى ئۈچۈن ئاپىسىنى قايتا كۆرۈشتىن مەھرۇم قىلىندى! ئۇ ئاپىسىنى كۆرەلمىدى. دېمەك ئۇ تۈرمىگە قامالغاندىن باشلاپ، شۇ كۈنگىچە _ بەش يېرىم يىل ئۇنىڭ ئۈچۈن چەتئەلدىكىلەرنىڭ بىر ئىش قىلىۋاتقانلىقىنى زادىلا بىلمىگەن. پەقەت ئوغلى قاخارنىڭ ئىشارىتىدىن، ئۇنىڭ ئۈچۈن بىرەر ھەرىكەتلەرنىڭ بولىۋات-قانلىقىدىن ئازبولسىمۇ خەۋەردا بولدى.

قادىرخان قىزىدىن ئەندىشە قىلىپ بىئارام بولماقتا. يۈز ياشتىن ھالقىغان بوۋاي بالىلىرىنىڭ سۆزىگە تازا بەك چىن پۈتەلمەستىن، كۈيۈغلى سىدىق ھاجى روزى ئەپەندىنىڭ تېلېفۇن نومۇرىنى تاپىدۇ - دە، ئۇدۇل تېلېفۇنخانىغا بېرىپ ۋاشىنگىتونغا تېلېفۇن قىلىدۇ. ئۇ قىزى رايىيەنىڭ زادى قەيەردە ئىكەنلىكىنى بىلمەكچى. سىدىق ھاجى روزى ئەپەندىمۇ باشقىلارغا ئوخشاشلا ئۇنىڭ تىجارەت بىلەن يول ئۈستىدىلا يۈرىۋاتقانلىقىنى ئېيتىدۇ. بىراق قادىرخان كۈيۈغلى ئېيتقانلارنىڭ بىرگىمۇ ئىشەنمەيدۇ - دە، ئاڭلاتقۇنى قاتتىق قويۇپ، تېلېفۇن سۆزلەشمىسىنى ئۈزىدۇ.

شۇنىڭدىن كېيىن قادىرخان ئۇچرىغانلا تونۇشلىرىدىن قىزى توغۇرلۇق داۋاملىق سۈرۈشتە قىلىدۇ. بىر قېتىم ئۇ جىنازا نامىزىغا بېرىپ جامائەتكە

ئۇزۇن يىللاردىن بېرى قىزىدىن خەۋەر ئالالمىغانلىقىنى، ئېيتىشلارغا قارىغاندا قاياقلاردىدۇر تىجارەت قىلىۋاتقانلىقىنى، لېكىن ئۇنىڭ تازا ئىشەنچ قىلالمىغانلىقىنى ئېيتىپ ئۇلاردىن ئۆتۈنىدۇ:

— مېنى ئارتۇق قىيىنماڭلار! ئەمەلىي ئەھۋالنى ئېيتىپ بىرىڭلار — دەپ يالۋۇرىدۇ. ئىمام ئاخۇنۇم قادىرخانغا جاۋاب بېرىپ:

— ھەممىز ئاللاھنىڭ پۈتكەن تەقدىرىنى قوبۇل قىلىشىمىز كېرەك — دەيدۇ. لېكىن قادىرخان ئىمامنىڭ سۆزىنى بۆلۈپ، قىزىنىڭ ئۆلۈپ كەتمىگەنلىكىگە قەتئىي ئىشىنىدىغانلىقىنى، ئۇنىڭ كۆڭلى سېزىپ تۇرىۋاتقانلىقىنى ئېيتىدۇ. بىراق ئىمام بۇ ھەقتە ئوچۇق بىر نەرسە دېمەيدۇ. شۇنىڭ بىلەن قادىرخان پىراق ئازابىدىن يىقىلىپ قالىدۇ. جامائەت ئۇنى ئۆيىگە ئەكىلىپ قويۇشىدۇ.

قادىرخان كۈندىن كۈنگە يامانلىشىپ قالىدۇ. ئۇنىڭ چوڭ قىزى زۆھرە خانىم ئاۋازىنى سىڭلىسىنىڭكىگە تەقلىت قىلىپ بىر قانچە قېتىم تېلىفۇن ئارقىلىق قادىرخانغا گەپ قىلىدۇ. ئۇ قىزى رابىيە بىلەن گەپلەشكەنلىكىگە ئىشەنسىمۇ، لېكىن يەنىلا گۇمانلىنىپ، بىرلا ئارزۇسى رابىيەنى كۆزى بىلەن كۆرۈش بولۇپ قالىدۇ. ئەشۇ ئارماندا ئۇنىڭ كېسىلى تېخىمۇ ئېغىرلىشىپ كېتىدۇ.

كېيىنكى قېتىملىق كۆرۈشۈشتە رابىيە قادىرنىڭ بالىلىرى بوۋىسىنىڭ ئەھۋالىنى بىلدۈرۈپ، ئۇنى بەك سېغىنغانلىقىنى ئېيتىدۇ.

ئۇ ياشىنىپ قالغان دادىسىنىڭ ئاخىرقى ئۈمىدىنى ئورۇنلاشقا تىرىشىدۇ. خىتاينىڭ چاغان (يېڭى يىل) بايرىمىغا ئازلا قالغان بولۇپ، « بەلكىم خىتاي-نىڭ چوڭ بايرىمى مۇناسىۋىتى بىلەن كۆڭلى يۇمشاپ قالسا ئەجەپ ئەمەس » دېگەن ئۈمۈتتە تۈرمە باشلىقىغا خەت يازىدۇ.

« بايرام مۇناسىۋىتى بىلەن پۈتۈن خەلقنىڭ شات - خۇرام بولۇشى يوللۇق. سىلەردىن شۇنى ئۆتۈنمەنكى، مېنى دادامنىڭ ئىشىگىنىڭ ئالدىغا ئېلىپ بارساڭلار، پۈت - قولۇمدىن كىشەن ۋە ئىشكەللەرنى ئېلىۋېتىپ، دادام بىلەن سۆزلىشىۋېلىشىمغا ئوتتۇز مىنۇت ۋاقىت بەرسەڭلار، دادامغا بىر قېتىم شاتلىق، مەدەت بېرىۋالسام، ئەگەر ئۇ تۈرمىنىڭ ئالدىغا كېلىشكە توغرا كەلسە، ئۇ بەرداشلىق بېرەلمەيدۇ، مېنى ئېلىپ بارغان ساقچىلارنىڭ ھەر بىرىگە ئايرىم ھەق تۆلەيمەن ».

جاۋاب خەت مۇنچىلىكلا ئىدى:

» بۇ ئىشنى بېجىرىش ئۈچۈن ئىككى باتالىيون ئەسكەر ئورۇنلاشتۇرىشىمىز كېرەك » .

2004 - يىلى ماي ئايلىرىدا ئۇنىڭ ئوغلى ئالىم يول مېڭىۋاتقانلىقىنى ئېيتتى:

— مەن ساقچىلار بىلەن سۆزلىشىۋاتىمەن، ھېچ بولمىغاندا بوۋام بىلەن تېلىفۇندا بولسىمۇ سۆزلىشىۋالدىغان بولىدۇڭ!

بىر ئايدىن كېيىن تۈرمە باشلىقى ئۇنىڭغا شۇم خەۋەر يەتكۈزدى — ئۇنىڭ دادىسى قادىرخان ئالەمدىن ئۆتكەن ئىدى.

سۆيۈملۈك قىزىنىڭ تۈرىمىدە ئىكەنلىكىنى قادىرخانغا ھېچكىم ئېيتىمىغان ئىدى. ئۇنىڭ بۇ ئاچچىق ئەلەمنى ئاخىرەتكە ئېلىپ كېتىشىنى ئۇلار خالىمايتتى.

دادىسى توغرىسىدا رايىيە قادىر مۇنداق دەيدۇ:

— مەن يىغلاشنى خالىمايمەن. لېكىن ھەر قېتىم بۇ ھەقتە سۆزلىسەملا، ئىختىيارىمىز كۆرۈمىدىن ياش تۆكۈلىدۇ .

ئوزۇقلۇق يېتىشمەسلىكتىن ئۇنىڭ تەنلىرى ئاجىزلاپ، تېرىلىرى قۇرغاقلىشىپ، جىسمانى جەھەتتىن پۈكۈلۈشكە قاراپ ماڭماقتا ئىدى. ئۇنىڭ سالامەتلىكىدە ئۆزگۈرۈش كۆرۈلگەن ھامان تۈرمە دوختۇرخانىسىغا دەرھال ئاپىرىدىغان بولۇشتى. بۇ تۈرمە دوختۇرخانىسى ئىلگىرى ئۇ ھېلىقى قاتتىق كېسەل بولغاندا داۋالانغان تۈرمىنىڭ داۋالاش بۆلۈمىگە قارىغاندا بەكلا پاكىز ئىدى. بۇ دوختۇرخانىدا ئۇنىڭ كېسەلنى كۆرۈش ئۈچۈن بىر خىتاي دوختۇر:

— مەرھەمەت! ئولتۇرۇڭ، بىلىكىڭىزنى ئاچقان بولسىڭىز — دېدى ئۇنىڭغا سىپايىلىك بىلەن ھۆرمەت بىلدۈرۈپ. دوختۇر خىتاينىڭ سۆز ئارىسىدا « مەرھەمەت! » دېيىشى ئۇنىڭغا سىلىق، سىپايىلىك بىلەن مۇئامىلە قىلىشى، بولۇپمۇ بەش يىلدىن بۇيان بۇنداق يېقىملىق سۆز ئاڭلاپ باقمىغاچقا، ئۇنىڭ كۆڭلىدە دوختۇرغا نىسبەتەن « بۇ ئادەم گەرچە خىتاي بولسىمۇ ھەقىقىي بىر ئىنسان ئىكەن » دېگەن تۇيغۇ ئۇرغۇماقتا ئىدى. ئۇنىڭ كۆزلىرىدىن مىننەتدارلىق ياش تامچىرىلى ئۈنچىدەك تۆكۈلۈشكە باشلىدى. ئۇ ئۆزىنى بېسىۋېلىشقا، ھاياجىنىنى تىزگىنلەشكە تىرىشقان بولسىمۇ كۈچى يەتمەيتتى. دوختۇر:

— نېمە؟ مەن بىرەر ئىشنى خاتا قىلىدىمۇ؟ _ دەپ، سورىدى ئىككىلەنگەن ھالدا.

باقاۋۇل گۈندىپاي خىتاي ئايال:

— ۋايىيە ئەمدى! قارالڭ ئۇنىڭغا، ئۇمۇ ئوخشاشلا بىر ئىنسانغۇ! ئىنسان بولغاندىكىن يىغلايدۇ شۇنداق _ دېدى نەشتەر سانجىپ. دوختۇر خىتاي ئۇنىڭ ئارىلاشما سىلىقنى ئۆتۈندى. بىراق ئۇ ئەدىمەكتە ئىدى:

— سىز بۇ ئايالنىڭ پەقەتلا كېسىلىنى تەكشۈرىسىز! ئۇنىڭ كۆزىگە قاراپ تۇرۇش يوق!.

شۇنىڭ بىلەن دوختۇر تەكشۈرۈشنى توختاتتى. باقاۋۇل گۈندىپاي بىلەن دوختۇر بىرلىكتە سىرىتقا چىقىپ كېتىشتى. بىر دەمدىن كېيىن ئۇلار قايتىپ كىرىشتى. دوختۇر ئۆزىنىڭ توسقۇنلۇققا ئۇچراۋاتقانلىقىنى ھېس قىلدۇرۇپ، ئېھتىيات ئۈچۈن ئۇنى « سەن » دېيىشكە پىتىندى. دوختۇر ئۇنىڭ ئېغىر دەرىجىدە يۈرەك كېسىلىنىڭ بارلىقىنى، داۋالاش كېرەكلىكىنى ئېيتاتتى. لېكىن ئۇنىڭ يۈرىكىدە ئەسلا مەسىلە يوقلىقىنى ئۇ ئۆزى بىلەتتى. دوختۇر ئۇنىڭغا دورا بەردى ۋە باقاۋۇل گۈندىپايىنى ئۇنىڭغا قەرەللىك دورا ئىچتۈرۈشكە مەسئۇل قىلدى. ئۇلارنىڭ نېمىلەرنى ئىچتۈرمەكچى بولغانلىقىنى ئۇ بىلمەيتتى. لېكىن سۇنى ئىچىۋېلىپ، دورىنى يان قوۋۇرىدا ساقلاپ قالاتتى. دە، كېيىن ئاستا پەم بىلەن، ئىمكانىنىڭ بارىچە سەزدۈرمەستىن ئاغزىدىن چىقىرىپ، بارماقلىرى بىلەن يىمىرىپ يوقىتىۋېتەتتى. بەزىدە دورىلارنى ئۇششاق پۇتلىرىنىڭ ئارىسىدا ئىزىۋېتەتتى.

نېمىشكىدۇر ئۇنىڭغا « دورىنى ئىچتۈرۈپ بولغان » دىن كېيىن باقاۋۇللار ئۇنى سىنچىلاپ كۈزىتەتتى. ئۇنىڭدا غەيرى بىر ئەھۋالنىڭ يۈز بېرىشىنى كۈتمۈۋاتقاندەك، لېكىن ئۇنىڭدا قىلچىمۇ ئۆزگۈرۈشنىڭ بولمىغانلىقىدىن ھەيران بولۇشۇپ « دورىنى يېمەي تاشلىۋەتكەندۇر » دېگەن گۇماندا ئەتراپىنى ئىزدەشلىرى، ئۇنى يىگىرمە تۆرت سائەتلەپ مۇنتىزىم كۈزىتىشلىرى ئۇنىڭ پەرىزىنى ئىسپاتلىغان ئىدى...

2004 - يىلى قىش پەسلى ئىدى. تۈرمىنىڭ مۇئاۋىن باشلىقى، تۈرمە كادىرلىرى ۋە باشقا ئەمەلدارلار ئۇنى تۈرمىنىڭ يىغىن زالىغا ئېلىپ كىرىشتى. زالدا بارلىق سىياسى مەھبۇسلار بارتوپلانغان. ئۇ كۆپچىلىكنىڭ ئالدىدا ئۆزىنى تونۇشتۇرىشى كېرەك ئىدى. بىر كادىر سۆز ئېلىپ مۇنداق دېدى:

— رابىيە قادىرنىڭ ئۆزگۈرۈش نەتىجىسى ياخشى! ئۇ پارتىيەنىڭ

تەربىيەسىنى ياخشى قوبۇل قىلدى .

ئۇنىڭ تىزلىرى قاتلىشىپ، پۈتۈن ۋۇجۇدى پاختىدەك بولۇپ قېلىۋاتاتتى « ئەمدى بۇ نېمە دېمەك؟ شۇ قەدەر ئازاپلارغا بەرداشلىق بېرىپ، ئۆز ۋىجدانىغا سادىق بولۇپ كەلگەن تۇرسا... »

كادىرلار _ ئۇنىڭ ئۆزگۈرىشى ياخشى بولغانلىقى ئۈچۈن جازا مۇددىتىدىن بىر يىللىق قىسقارتىلىدۇ - دەپ تېخىمۇ ئاينىغىلى تۇرىۋىدى، سىياسى مەھبۇسلارنىڭ بەزەنلىرى ئۇنىڭغا غەزەپ بىلەن ئالايدى. ئۇ ئۆزىنى « خائىن، ئاسىيلار » دەك چۈشكۈن ھېس قىلىپ قاتتىق ئازاپلىناتتى.

بۇنىڭدىن بۇرۇن سىياسى مەھبۇسلار ئەپ تاپسىلا ئۇنىڭغا كۆزلىرى بىلەن سالام بېرىپ، ھۆرمەت تۇيغۇلىرىنى تەقدىم قىلىشاتتى. لېكىن مۇشۇ يىغىندىن كېيىن ئۇلارنىڭ ھېچ بىرى ئۇنى تونۇماسقا سالىدى.

كېيىنكى يىلى يانۋاردا چىياۋ چىياۋ يۈك - تاقلىرىنى تاغدى. ئۇ رابىيە قادىرغا ئوچۇق - ئاشكارە مۇنداق دىدى:

_ مېنىڭ ۋەزىپەم ساڭا كۆز - قۇلاق بولۇش، ئىشپىيۇنلىق قىلىش ھەم سېنى ئازاپلاش ئىدى. شۇنىڭ بىلەن مېنىڭ جازا مۇددىتىم ئۈچ يىل قىسقارتىلدى. سەن ئۆلەمسەن، ياشامسەن ماڭا بەرى بىر.

چىياۋ چىياۋنىڭ ئورنىغا ئالدامچىلىق جىنايىتى بىلەن مۇددەتسىز قاماق جازاسىغا ھۆكۈم قىلىنغان، يەنە بىر خىتايىنى ئۇنىڭغا ھەمرا قىلدى. رابىيە قادىر يۆتەلىشمۇ ئالدامچى خىتاي دەپتىرىگە خاتىرىلەيتتى. ئەگەر ئۇ چىشلىرىنى مەلھەملىگىنىدە ئالدامچى خىتاي ئۇنىڭغا چاپلىشىپ قالدىغاندەك يېقىن كېلىپ قاراپ تۇراتتى.

بۇ ئالدامچى خىتايىنىڭ پاختىلىق ئىشتاننىڭ لېپىزىدەك، تەتۈرگە ئۆرۈلۈپ تۇرىدىغان كالىپۇكلىرىنى قايرىپ سىرتقا چىقىپ تۇرىدىغان، ئارىنىڭ چىشىدەك ساپ - سېرىق، كىر بېسىپ كەتكەن ئىككى تال چىشى كىشىنى ئەندىكتۈرەتتى. ئۇنىڭ ئاغزىدىن چىقىدىغان سېسىق پۇراق كىشىنىڭ نەپىسىنى بوغاتتى. رابىيە قادىر تاماق يىسە ئالدامچى خىتاي كۆشەيتتى. پۇشۇلداپ تىنىپ ئۇنىڭ تاماق يەۋاتقان قاچىسىغا يېققىن كېلىۋېلىپ ئۆسۈرۈپ قوياتتى. بۇنداق چاغلاردا ئۇ قاتتىق ئاچچىقلاپ:

_ ئۆسۈرىدىغان باشقا يەر تېپىلمىدىمۇ ساڭا؟ مېنىڭدە نېمە ھەققىڭ بار زادى؟ _ دەپ ۋارقىرايتتى. بىراق ئالدامچى خىتاي بىر ئېغىزمۇ ئىنكاس قايتۇرماي ئۇنى كۈزەتەتتى.

ئۇ ، ئەمەلدارلارنىڭ ئەشۇنداق پەۋقۇلئادە ناچار كىشىلەرنى قوشۇپ قويۇپ ئازاپلاندىرىدىغان ھۈنەرلىرىگە ھەيران قالاتتى. ئۇنداق نائەھلى كىشىلەر ئۆزلىرىنىڭ جازا مۇددىتىنى قىسقارتىش ئۈچۈن، ئۇنىڭغا قولىدىن كېلىدىغان ئەسكىلىكنىڭ ھەممىسىنى قىلىشقا تىرىشاتتى. ھەتتا ئۇ ئۇخلاپ قالغاندىمۇ ئۇلار ئەسكىلىك قىلىشتىن توختاشمايتتى. ئۇ ئۇيقۇلۇقتا يان تەرەپكە ئۆرۈلگەن ھامان ھېلىقى ئالدامچى خىتاي ئۇنىڭ كارۋىتىغا چىقىپ:

— ھەي! سەن تام تەرەپتە نېمە قىلىۋاتىسەن؟ — دەپ، ئۇنى ئويغىتاتتى ۋە چىراقنى ياندۇرۇپ تولۇق تەكشۈرەيتتى. — دە، ئۇنىڭ ئۇيقۇسى قېچىپ قايتا ئۇخلىيالمىتتى. بەزىدە ئۇنىڭ ئىككى كامىردېشى ئۇنىڭ كارۋىتىغا سەكرەپ چىقاتتى. — دە، بىرى ئۇنىڭ پۇتلىرىدىن، يەنە بىرى ئۇنىڭ قولىرىدىن تارتىپ ئۇنى قاتتىق بىئارام قىلاتتى. ئۇلارنىڭ ئۇنچىۋالا ئاچچىقلىنىشىدىكى سەۋەپنى ئۇ چۈشەنمەيتتى. بىرلا نەرسە ئېنىقكى، ئەگەر ئۇنى گۇندىپايلىرىنىڭ تىل - ھاقارىتىگە ئۇچرىتالسا ئۇلار شاتلىناتتى. ئۇلارنىڭ ئەسكىلىكلىرىگە ئۇ قارشى تۇرمىغاندا ئۇلار ئۆز - ئارا جېدەللىشىپ، گۇندىپايلىرىدىن تايلاق يەپ توختىشاتتى. ئەگەر ئۇلار ئۇرۇشۇپ قالغانلىرىنىڭ سەۋەپىنى ئۇنىڭغا دۆڭگەپ قەسەم قىلىشقان ھامان، ئۇلارنىڭ ئۇرۇشىشىغا سەۋەپچى بولغاننىڭ گۇناھى ئۇنىڭغا يۈكلىنەتتى. گۇندىپايلىرى ئۇنىڭغا ئاھانەت قىلىشقا باشلايتتى — سەن نېمىشكە كامىرداشلىرىڭنى ئارامدا قويمايسەن؟، ھوشۇڭنى تاپ! بولمىسا....

ئۇ ھېچقاچان ئۆزىنىڭ گۇناھسىز ئىكەنلىكى ھەققىدە قەسەم قىلالمايتتى. گۇندىپايلىرى ئۇنى ھاقارەتلەپ خورلاشقا باشلايتتى:

— سەن قانداقلا چە شىنجاڭدىكى مەشھۇر ئايال بولالىغانسەن؟ سېنىڭ كاللاڭ جايىدا ئەمەس! سەن مەناسىز، ئەھمىيەتسىز بىر كىشى!

بۇنداق تىل - ھاقارەتكە جاۋاپ قىلىشقا ئۇنىڭ تىلى بارمايتتى. تىللاشلار ئۆزۈلمەيتتى:

— سەن خالاجايغا بارساڭ ئىش - ئوقەتلىرىڭنى ئىچىگە قىلماي سىرتقا چىقىرىسەن! نېمىشكە كامىرنىڭ دېرىزىسىدىن سىرتقا قارايسەن؟ كامىرداش - لىرىڭ ئۈستۈڭدىن يازغان شىكايەتلەرنى ئوقۇيدىغان بولساق، سەندىن يىرگىنىمىز!

گۇندىپايلىرى ئۇلارنىڭ خاتىرىلىگەنلىرىنىڭ توغرا ئەمەسلىكىنى بىلىشىدۇ، بىراق ئۇلارنىڭ ئارىسىدىكى توختام شۇنداق بولغاچقا ھەممە نەرسە پىلانلىق، قەستەن ئورۇنلاشتۇرىلىدۇ.

شۇنداق ماجرالارنىڭ بىرىدە، گۈندىپايىنىڭ بىرى ئۇنىڭ مەڭزىنى نۇقۇۋىدى، ئۇ گۈندىپايىنىڭ قولىنى ئىتتىرىۋەتتى. بىر ئازدىن كېيىن بەش نەپەر گۈندىپايى كامىرغا كىرىشتى - دە، ئۇنىڭ نېمىشكە گۈندىپايىنىڭ قولىغا ئۇرغانلىقى توغرىسىدا سوراق قىلىشتى. ئۇنىڭ كامىرداشلىرىمۇ گۇۋالىقتىن ئۆتۈشتى ھەم:

— بۇ جىنايەتچى بىزنىمۇ دائىم ئۇرىدۇ _ دەپ ئەرز قىلىشتى. گۈندىپايىلار ئۇلاردىن كەچۈرۈم سورىشىپ:

— سىلەرنىڭ كۆزلىرىڭلاردىن كېچە كۈندۈز ئاققۇزغان ياشلار ئۈچۈن جازاسىنى تارتىدۇ _ دېدى ئۇنى قاغاپ. شۇ ئاندىلا ئۇ ئۆزىنى تۇتالماستىن ئىنكاس قىلدى:

— سەنلەر مېنى قىيناش ئۈچۈن ھەممىنى قىلىشىۋاتسىەن، لېكىن مەن ساراڭ بولۇپ كەتمەي يېڭىپ چىقىمەن.

ئۇنىڭ سۆزىگە قارىتا يەنە بىر گۈندىپايى مۇنداق دېدى:

— ساقچىنى ئۇرغان مەھبۇسنىڭ جازاسى ئۈچ يىللىق ئۇزارتىلىدۇ، بۇ جازا ساڭىمۇ ئىجرا قىلىنغۇسى!

2005 - يىلى 8 - مارت كۈنى ئىدى. بىخەتەرلىكنى قوغداش ئىدارىسىدىن كەلگەن ئىككى نەپەر ئۇيغۇر، ئالتە نەپەر خىتاي بولۇپ، جەمىي سەككىز نەپەر ئەمەلدار رەبىيە قادىرنى سۆھبەتكە چاقىردى. خىتايدىن بىرى ئۇنىڭغا بەكمۇ ھېسداشلىق قىلىۋاتقانلىقىنى، ئۇنىڭ دەردىگە دەرتلىشىۋاتقانلىقىنى چىرايىدىن ئىپادىلەپ مۇنداق دېدى:

— ساڭا ھەقىقەتەن ئۇۋال بوپتۇ. سالامەتلىكىڭ ياخشى ئەمەس، سەن يۈرەك كېسىلى بولۇپ قالدىڭ. جىددى داۋالاش سەۋەۋىدىن سېنى قويۇپ بېرىمىز. قانداق؟ سىرتقا چىقىۋېلىپلا يەنە خاتا ئىشلارنى قىلماسەن؟

ئۇ مۇنداق پەرەز قىلماقتا:

« ئۇلار مېنىڭ < يۈرەك كېسىلىم > نى قويۇپ بېرىشنىڭ باھانىسى قىلىۋاتقان بولسا كېرەك، (ئەسلىدە مېنىڭ يۈرىگىمدە ھېچقانداق كېسەللىك بولمىسا!) لېكىن بۇ خەۋەرلەر ئۇنى ھاياجانغا سالماقتا ئىدى. ئۇنىڭ ئىچىدىن بىر سادا ياڭرايتتى _ ئۇلار مېنى قويۇپ بېرىدىكەن!

ئۇ بوغۇق ئاۋازدا مۇنداق دېدى خىتايغا جاۋاب بېرىپ:

— مەن ھېچقاچان خاتا ئىش قىلمايمەن.

ئۇنىڭ سۆزىدىن تازا خاتىرجەم بولالمايۋاتقاندەك، يەنە بىر خىتاي سورىدى:

— نېمىنى مەقسەت قىلىۋاتىسەن بۇ جاۋابىڭ بىلەن؟

ئۇ بىرنېمە دېمەستىن خىتايىنى جاۋاپسىز قالدۇردى. ئارىدىن يەنە بىر خىتاي سۆڭە كىردى:

— ئەگەر سېنى چەتئەلگە چىقىرىۋەتسەك، ئۇياقلاردا بىزگە قارشى ھەرىكەت قىلامسەن؟.

— مەن ھېچكىم ئۈچۈن ئەمەس، پەقەتلا خەلق ئۈچۈن خىزمەت قىلىمەن — دېدى ئۇ گەپنى يەنە مۇجەللەشتۈرۈپ. ئۇلار ئۇنىڭ « بۆلگۈنچىلىك ھەرىكەتلەر » بىلەن شۇغۇللانماسلىقى توغرىسىدا تېخىمۇ ئەزۋەيلەپ داۋام قىلماقتا ئىدى.

— مەن ئەسلا بۆلگۈنچى بولغان ئەمەس، مېنىڭ ئالدىمدا ھەممە ئادەم ئوخشاش! — دېدى ئۇ جاۋابەن. يەنە بىر خىتاي مۇنداق دېدى:

— بىز ھازىر پەقەتلا سېنىڭ داۋالىنىشىڭ توغرىسىدا ئويلىنىمىز!

خىتايىنىڭ نېمە دېمەكچى بولۇۋاتقانلىقىنى ئۇ تازا بەك چۈشىنىپ كېتەلمىدى. دە « بەلكى سىرتتا داۋالىتىدىغان بولسا كېرەك » دەپ پەرەز قىلاتتى. بىراق ھېلىقى خىتاي گەپنى ئوچۇق ئېيتتى:

— ئەگەر سېنى دۆلەتنىڭ ئىچىدە قويۇپ بەرسەك بىزگە تېخىمۇ چوڭ ئاۋارچىلىق كەلتۈرسەن!

شۇ سۆھبەتتىن كېيىن ئۇنىڭ تامىغىنى ياخشىلىدى. ئۇنىڭ كامىرىدىكى ھېلىقى قاتىل خىتايىنى يۆتكىۋېتىپ، باشقا بىر تۇڭگان ئايالنى ئەكىرىپ قويدى. تۇڭگان مەھبۇس ئۇنىڭغا كۈلۈمسىرەپ، خوش چىراي مۇئامىلە قىلىپ، ئۆزىگە رام قىلىشقا تىرىشاتتى. بىراق ئۇمۇ دائىم خاتىرلەپ تۇراتتى. ھەتتا ئۇ تۈرمىدىن چىققاندىن كېيىن، قانداق ئارزۇلىرىنىڭ بارلىقى، نېمىلەرنى قىلىدىغانلىقى قاتارلىق نۇرغۇن ئىشلارنىمۇ سوراپ خاتىرلەيتتى.

— رابىيە! دېدى بىر گۈندىپاي كارىدوردا ئۇنى چاقىرىپ. بىر ئازدىن كېيىن

« قادىر! » دەپ تولۇقلىدى. گۈندىپاي ئۇنى تۈرمە ھويلىسىغىچە ئېلىپ چىقتى. ئۇ ئۇزۇن يىلدىن كېيىن سۈزۈك ئاسماننى كۆرۈشكە مۇيەسسەر بولغان ئىدى.

ئۈچ كۈندىن كېيىن ئۇنى تۈرمە كادىرلىرى ئىشخانغا ئېلىپ كىرىشتى. بۇ قېتىم ئۇنىڭ بويىغا بىر تاختىنى ئېسىپ رەسىمگە تارتتى. تاختىدا خىتايچە

خەت يېزىلغان بولۇپ، ئۇ خىتايچە خەتنى بىلىمگەچكە نېمىنىڭ يېزىلغانلىقىنى چۈشەنمەيتتى. ئاخىرى ئۇ تۈرمە دوختۇرخانىسىغا ئېلىندى. ئۇ ھېچقانداق كېسەللىك بولمىسىمۇ، دوختۇرخانىدا ئۈچ كۈن تۇردى. كېسەلخانىدا ئۇ ۋە يەنە تۆرت نەپەر ئايال گۈندىپايدىن باشقا ھېچكىم يوق. گۈندىپايىلار ئۇنىڭغا ھېلىقى ئاۋالقى قېتىم ئۇ ئاغزىدا يوشۇرۇپ، كېيىن پەم بىلەن يىمىرىپ تاشلىغان «يۈرەك كېسىلى» نىڭ دورىسىنى بېرىشەتتى ۋە:

— سەن ئېغىر يۈرەك كېسىلى بولغان، سەن ئارام ئېلىشنىڭ كېرەك، داۋالىنىشنىڭ لازىم — دەپ چۈشەندۈرەتتى. باشقا دوختۇرلار ئۇنىڭ نېمە ئۈچۈن كېسەلخانىدا تۇرىدىغانلىقىدىن ھەيران بولۇپ سورىشاتتى:

— سەن كېسەلدەك كۆرۈنمەيسەن، نەرنىڭ ئاغرىيدۇ؟

بۇنداق چاغلاردا گۈندىپايىلار دوختۇرلارغا قوپال تىگىشەتتى:

— تولا گەپ سورىما، ئۇ ئۆزىنىڭ نەرنى ئاغرىيدىغانلىقىنىمۇ بىلمەيدۇ، دوختۇرخانىدا نېمىشكە ياتىدىغانلىقىنىمۇ بىلمەيدۇ، سېنىڭ ئىشىڭ بولمىسۇن!

ئۇ ھېلىقى سەككىز نەپەر كىشى بىلەن كۆرۈشۈپ، يەتتە كۈندىن كېيىن گۈندىپايىلار ئۇنىڭ كىيىم ئۆلچىمىنى ئېلىشتى. ئۇنىڭ ئىچكى ئالىمىدە مىڭلىغان سادالار تەنتەنە قىلاتتى «ئۇلار ماڭا كىيىم - كېچەك، نەرسە - كېرەكلەر ئالىدىكەن، مەن راستىنلا قويۇپ بېرىلىدىكەنمەن!».

16 - مارت ئۇنىڭ بالىلىرى كۆرۈشۈش رۇخسىتى ئالدى. كۆرۈشتۈرۈش بۆلۈمىنىڭ ئىشلىك ئەتراپىدا ساناقسىز باقاۋۇل ساقچىلار كۈزەتچىلىك قىلىشماقتا. بۆلۈمدە ئۇنىڭ ئىككى بالىسى - روشەنگۈل، ئالىم ۋە ئۆزى بار ئىدى. ئاندىن مەركىزى ھۆكۈمەت سىياسى بۈروسىدىن كەلگەن يالغۇز بىر ئايال سېكرىتاردىن باشقا كىشى يوق ئىدى. يوقۇرىدىن كەلگەن بۇ ئايال سېكرىتار، بولىدىغان سۆھبەتنى تۈرمە باشلىقىدىنمۇ مەخپىي تۇتقان ئىدى. شۇڭا ئۇ پەقەتلا خىتايچە سۆزلىشىشكە مەجبۇر قىلدى. ئۇلار قارىمۇ - قارشى سافادا ئولتۇرۇشتى. ئەمما مىدىرلاشقىمۇ رۇخسەت قىلىنمايتتى.

(شۇ ناملىق كىتاپ 388-399.بەتلەر)

(قوشۇمچە)

رايىيە قادىر خانىمىنىڭ زوراۋان خىتاي ھۆكۈمرانلىرىغا ئەزەلدىنلا قارشى

ئىددىيىسى، ئەشۇنداق قىيىناش، سۇيىقەست قىلىش، جىسمانىي ۋە روھىي جەھەتتىن ئازاپلاش جەريانىدا خىتاي ھۆكۈمرانلىرىغا نىسبەتەن ئالدىنى ئالغۇسىز ئاتوم بومبىسىغا ئايلاندى! ئۇ ئەمدى خىتاي مۇستەملىكىچىلىرىگە قارشى دەھشەتلىك پارتىلايدۇ.

خىتايلار ئۇنى دەسلەۋىدە ئۆستۈرۈپ، پۇرسەت بېرىپ « قورچاق » قىلىۋالماقچى بولۇشقان. بىراق ئۇ قولىدىن نېمە كەلسە، پۇرسەتنى قاچۇرماي، دەل ۋاقتىدا ئۆز مىللىتىنىڭ مەنپەئەتىگە ئىشلىتىدىغان ئۇنىڭ مىللى روھىنى خىتايلارنىڭ ئۆزگەرتىشتىن ئۈمۈتلىرى ئۈزۈلگەندىن كېيىن، ئىككىنچى قەدەمدە ئۇنى تۈرمىگە _ باستۇرۇققا قاماپ، مەجبۇرى باش ئەگدۈرۈشكە ئورۇندى. ئۇنىڭدىنمۇ نەتىجە چىقىرالمايدىغاندا، ساراڭ قىلىۋېتىش ئۈچۈن تەدبىر قوللىنىشتى.

ئۇنىڭغا خەلقئارا كەچۈرۈم تەشكىلاتى، خەلقئارا ئىنسان ھەقلىرى ئورگانلىرى، ياۋرۇپا ئەللىرى، ئامېرىكا ئىگە بولغاندىن كېيىن ئۇنى تۈرمىدە بىر تەرەپ قىلىۋېتىشكە ئامال قىلالمايدىغانلىقتىن، ئەركىن دۇنيادا ئۇنى تەلەپ قىلغان ئامېرىكا تۇپرىغىدا « يۈرەك كېسىلى بىلەن ئۆلدى » قىلىش ئۈچۈن زەھەرلىدى.

بىراق، ئۇيغۇر مىللىتىگە ئامەت بولۇپ يارىتىلغان بۇ مۆجىزە، ئەشۇنداق سەرزگۈرلۈك بىلەن يورۇق ئالەمگە سالامەت يېتىپ كەلدى.

چەتئەلدىكى _ ئامېرىكىدىكى خىتاي ئورۇنلاشتۇرغان « ماشىنا سۇيىقەستى »، « ياپونىيەدە خىتاي ئورۇنلاشتۇرغان » زەھەرلەش سۇيىقەستى « ئۆتكۈنچى ھادىسە بولۇپ ئۆتۈپ كەتتى. خىتاي نەتىجىگە ئېرىشەلمىدى.

رەبىيە قادىرنى يوقىتىشتىكى خىتاينىڭ ئاخىرقى، بىردىن بىر چارىسى _ چەتئەلدىكى « ۋەتەنپەرۋەر »، « ئىنقىلاپچى » كىشىلەرنىڭ « ئىنقىلاۋى ھەرىكەتلىرى » ئارقىلىق ئىشقا ئاشىدۇ. ئاددىي بىر مىسال ئالساق، رەبىيە قادىرخانىمنىڭ كىشىلىك شەخسىيىتى توغرىسىدا « ئەزۋاھ » تەخەللۇسى قوللانغان بىرىنىڭ يازما تەنقىتلىرى، سىياسى - ئىنقىلاۋىي ئىددىيىسى توغرىسىدا يەنە بىرىنىڭ ئېكران ئارقىلىق سۆزلەپ ئېلان قىلغان نۇتقى. مانا بۇ ۋەقەلەر رەبىيە قادىرخانىمنى يوقىتىشنىڭ قەدەم باسقۇچلىرى ئىدى. ئەزۋاھنىڭ ئىنقىلاۋىي، سىياسى سەپنىڭ سىرتىدىكى بىر كىم بولۇشى مۇمكىن ئەمەس. شۇنىڭدەك ھېلىقى ئىنتېرنەت ئىكرانى ئالدىدا ئولتۇرۇپ

تەنقىدىي نۇتۇق سۆزلىگۈچىمۇ. بۇلارنىڭ « ئۆز بېشىمچىلىق قىلغىنى » غا ئىشىنىلمىگەندەك، « خىتاينىڭ يوليورقى بىلەن قىلغىنى » مۇ خىيال قىلىنمايدۇ. _ « سۇنىڭ بېشى لاي! ».

بىزگە يۈكلىنىدىغان ئەڭ ئېغىر مەجبۇرىيەت _ رايىيە قادىرخانىمىنىڭ سىياسى ئىمتىيازىنى، كىشىلىك ئوبرازىنى قوغداشتۇر. ئۇنىڭ ئۇيغۇر ھەرىكىتىگە پەخرى ئۇنۋانى ئەمەس، بەلكى تەشكىلى جەھەتتىن سىياسى سالاھىيىتى مۇھىمدۇر. ئۇنىڭ سىياسى ئورنى بۇندىن كېيىن سايلام بىلەن ئەمەس، بەيئەت بىلەن بەلگىلىنىشى كېرەك. ئەكسىچە بولغاندا تەسەۋۋۇر قىلىش قىيىن!...

49

_ پارتىيەنىڭ نەقەدەر ياخشى ئىكەنلىكىنى ئاخىرى بىلىپ يەتكەنسەن؟ يەنە قانداق ئارزۇلىرىڭ بار؟ _ سورىدى رايىيە قادىردىن ئىككى گۈندىپاي ئايالنىڭ بىرى. ئۇ گەپ سورىغان گۈندىپايغا شۈبھە نەزىرى بىلەن تىكىلگەن ھالدا:

_ نېمە دېمەكچىسەن _ دېدى سۇئالغا سۇئال قايتۇرۇپ.
_ داۋالىنىشنىڭ ئۈچۈن باشقا يەرگە يۆتكىلسەن _ دېدى گۈندىپاي چۈشەندۈرۈپ. ئۇ قىسقىلا ئويلىنىۋالغاندىن كېيىن ئارزۇسىنى ئېيتتى:
_ سودا سارىيىمنى بەكمۇ كۆرگۈم بار، ئاندىن ئەشۇ كوچىلارنى بىر قېتىم ئايلىنىۋالسام.

_ بولىدۇ، مەن تەلەپلىرىڭنى يوقۇرغا مەلۇم قىلىمەن.
بىرەر سائەتتىن كېيىن ھېلىقى گۈندىپاي ئۇنىڭ تەلەپلىرىنىڭ قوبۇل كۆرۈلمىگەنلىكىنى ئۇختۇردى.

2005 - يىلى 17 - مارت كۈنى سەھەر سائەت ئۈچ ئىدى. « رايىيە قادىر! » دېگەن چاقىرىق ئۇنى ئويغاتتى. ئۇ ئالدىراش تۇردى ۋە كېيىندى. ئۇنى قارا كىيىملىك ئادەملەر ئېلىپ مېڭىشتى. تۈرمىنىڭ كىيىم بېرىدىغان بۆلۈمىدىن ئۇنىڭ ئۈچۈن تەييارلانغان ئىشتان، پوپايكا ۋە بىر پەلتونى ئېلىپ ئۇنى كېيىندۈردى. كېيىن ئۇلار تۈرمە دەرۋازىسى تەرەپكە مېڭىشتى. دەرۋازىغىچە قاراۋۇللۇقتا تۇرغانلار ماشىرىڭ كېيىنگەن ئەسكەرلەر بولۇپ، بىرمۇ گۈندىپاي

كۆرۈنمەيتتى. دەرۋازا ئالدىدا موتۇرى ھەرىكەتلىنىپ تۇرغان بىر كىچىك ماشىنا تۇراتتى. ئۇنىڭدىن باشقا بىر ئەسكەر ماشىنىسى، يەنە يەتتە - سەككىز كىچىك ماشىنىمۇ قاتارىسىغا تۇراتتى.

ئۇ ئولتۇرغان ماشىنىنىڭ ئالدى - كەينىدە ساقچى ماشىنىلىرى ھۇيقرىتىپ ماڭماقتا. ئۇلار « بېيجىڭ يولى » ئارقىلىق ئايرىپورت تەرەپكە يۈرمەكتە. ئۇ ئۆزىنىڭ بېيجىڭغا ئېلىپ كېتىلىۋاتقانلىقىنى بىلدى.

ئايرىپورت زالىدا ئىنسى - جىنمۇ يۇق، جىم - جىتلىق ھۆكۈم سۈرمەكتە. ئادەتتە كېچە - كۈندۈز ئادەم قاينايدىغان يەر. « ئەجەبا ئۇرۇش بولىدىمۇ قانداق ؟ » دېگەن خىيال ئۇنىڭ مېڭىسىدىن چاقماقتەك چاقناپ ئۆتتى.

ئۇچۇشقا تەق بولۇپ تۇرغان ھەربى ئايرىپىلاندا رەبىيە قادىردىن باشقا يىگىرمە بەش نەپەر قاراۋۇل خىتاي ئەسكەرلىرى، ئۇيغۇر ئايال گۈندىپاي بۇ، بۇ نىڭ يەنە بىر گۈندىپاي خىزمەتدېشى بار ئىدى. ھېچكىم ھېچكىمگە بىر ئېغىزمۇ گەپ قىلىشمايتتى.

تۆرت سائەتلىك ئۇچۇشتىن كېيىن ئايرىپىلان بېيجىڭ ئايرىپورتىغا قوندى. ئۈرۈمچىدىن ھەمرا بولۇپ بارغان ئىككى گۈندىپاي ئايال باشقا ئىككى ئايال بىلەن خىزمەت ئالماشتۇردى. ئۇنى ئايرىپورتقا يېقىن « نوبىل مېھمانخانىسى » غا ئېلىپ باردى. ئارىدىن ئون مىنۇتمۇ ئۆتمەيلا، خىتاي تاشقى ئىشلار مىنىستىرلىكىدىن ئالتە ئەمەلدار يېتىپ كەلدى. ئۇلار « ئۇنىڭ كېسىلىنى جىددىي داۋالاش سەۋەبىدىن چەتئەلگە ئەۋەتىلىدىغانلىقى » نى بىلدۈرۈشتى.

– ئەگەر سېنى قويۇپ بەرسەك – دېدى بىر خىتاي سۆز ئېلىپ – چەتئەلدە بىز ئۈچۈن خىزمەت قىلىسەن. شۇنداق بولغاندا بۇ ياقىتىكى تىجارى ئىشلىرىڭمۇ يۈرۈشۈپرىدۇ. يەنىلا مىليونېر خانىم بولۇپ قېلىۋېرسەن. لېكىن ئۇنىڭ ئەكسىچە ئويلىساڭ، بۇ ياقىتا بېشىڭدىن ئۆتكەنلەرنى دۇنياغا ئاشكارىلىساڭ، يەنە ئىنسان ھەقلىرى ئۈچۈن ھەرىكەت قىلساڭ، سەن تېخى ھازىرغىچە كۆرۈپ باقمىغان، تەسەۋۋۇر قىلمىغان دەرىجىدە سېنىڭ بالىلىرىڭ بالاغا يولۇقىدۇ! ئۇلارنىڭ بېشىغا كېلىدىغان كەلگۈلۈك سېنىڭ كۆرگىنىڭدىن قانچە ھەسسە ئېغىر بولىدۇ. تىجارىتىڭ ۋەيران قىلىنىدۇ. ئۇلار تۈگىشىدۇ!

شۇ كەمگىچە ئۇنىڭ نەگە بارىدىغانلىقى توغرىسىدا خىتايلار بىر نەرسە دېمىدى. بەلكى ئۇنىڭغا بېرىلگەن جازانىڭ تۈگىمىگەنلىكى، ھۆكۈمنىڭ كۈچكە ئىگە ئىكەنلىكى توغۇرلۇق تەكرار سۆزلىنەتتى. ئاخىر دېگەندە ئۇنىڭ

قالغان ئون سەككىز ئايلىق جازا مۇددىتى ئىچىدە، ئامېرىكىدا داۋالاشقا رۇخسەت بېرىلگەنلىكى، ئۇنىڭدىن كېيىن خىتايغا قايتۇرۇلۇپ كېلىنىدىغانلىقى بىلدۈرۈلدى.

– بىز سېنى ئامېرىكىلىققا تاپشۇرىمىز! – دېدى خىتاي گەپنىڭ ئاخىرىدا. ئۇنىڭ ۋۇجۇدىنى بىردە قىزىق بىر سېزىم لەرزىگە سالسا، بىردە سوغۇق بىر تۇيغۇ تىترىتەتتى.

« بۇنداق بولىشى مۇمكىنمۇ؟ مەن دائىم خۇدانىڭ پۈتكىنىگە ئىشىنەتتىم! خۇدا مېنى ئۇنۇتمىدى! ئۇ مېنى تاشلىۋەتمىدى » – دەيتتى ئۇ مەۋج ئۇرۇپ تۇرغان ھاياجانلىرىغا سەبىر بېرىپ. خىتايلارنىڭ ئارىسىدىكى بىر ئايال مۇنۇلارنى ئېيتتى:

– بىر نەرسىنى بىلىشىڭ كېرەككى رابىيە قادىر! ئالدىمىزدىكى يىگىرمە يىل ئىچىدە « ئۇيغۇر » دەپ ئاتىلىدىغان بىر خەلق مەۋجۇت بولمايدۇ. سەن ئەقىللىق بىر ئايال، سەن بىز بىلەن ھەمكارلىشىشنىڭ كېرەك. سەن داۋالانىپ ياخشى بولۇپ قالغاندىن كېيىن بىز سېنى قايتۇرۇپ كېلىمىز. بارلىق تىجارى ئىشلىرىڭنى ئۆزەڭ قايتا داۋاملاشتۇرسەن ھەم خەلقنىڭ ئۈچۈنمۇ خىزمەت قىلالايسەن. شۇندىلا بۇ يەردىكى بەش بالاڭغىمۇ ياخشى بولىدۇ. سېنىڭ ئۇلارنى بەك ياخشى كۆرىدىغانلىقىڭنىمۇ بىلىمىز. سەن شۇنىمۇ بىلىشىڭ كېرەككى، بىزمۇ خاتا قىلدۇق، سەنمۇ خاتا قىلدىڭ.

گەپنىڭ ئاخىرىدا ئۇلار ئۇنىڭغا سۇئال نەزىرى بىلەن تىكىلدى.

– مەن خىتاي خەلقىگە ھەرگىز زەرەر يەتكۈزمەيمەن. بىر پارچە گېزىت ماتىرىيالى تۈپەيلى خىتاي ھۆكۈمىتى « رابىيە قادىر ھۆكۈمەتكە بەرگەن ۋەدىسىدە تۇرمىدى » دەپ مېنى ئەيىپلىدى. لېكىن بۇ توغرا ئەمەس. مەن خىتاي خەلقىگە قارشى بىر ئىش قىلمىدىم. بەلكى نۇرغۇنلىغان خىتايلارغا ئوخشاش دېموكراتىك تۈزۈم، ئەركىن سىياسەت ئۈچۈن، ئىنسان ھەقلىرى ئۈچۈن ھەرىكەت قىلدىم – دېدى ئۇ جاۋابەن. يەنە بىر خىتاي ئاگاھلاندۇرۇپ مۇنداق دېدى:

– سەن ئۆزەڭ قارار قىلىسەن. مەيلى بەختلىك، خاتىرجەم، باياشات ياشامسەن. ياكى دائىم خاپىلىقتا، دەرت – ئەلەمدە، ئازاپ ئىچىدە ياشامسەن تاللىۋېلىش ئۆزەڭدە!.

شۇنىڭدىن ئانچە ئۇزۇن ئۆتمەيلا مېھمانخانىغا ئامېرىكا ئەلچىخانىسىدىن كەلگەن ئىككى نەپەر ئەپەندىلەر كىرىپ كېلىشتى. ئۇلار رابىيە قادىردىن

ئامېرىكىغا بېرىشنى خالاپ خالىمايدىغانلىقى توغرىسىدا سورىدى.

— ھەئە، مەن ئامېرىكىغا بېرىشنى خالايمەن _ دېدى ئۇ جاۋابەن. لېكىن ئۇنىڭ ئانا ۋەتىنىدىن ئايرىلغۇسى يوق ئىدى! ئۇ ۋەتەندە قېلىشنى نەقەدەر ئارزۇ قىلاتتى. كاشكى ئۇنىڭ ئىختىيارچە بولسا. كاشكى ئۇنى ئۆز تۇپرىغىدا، ئۆز خەلقى بىلەن دەر تىلىشىپ ياشىغىلى قويغان بولسا!..

بىرەر سائەتتىن كېيىن ئىككى نەپەر ئامېرىكىلىق بىلەن رەبىيە قادىرنى قالدۇرۇپ قويۇپ خىتاي ئەمەلدارلار كېتىشتى.

ئۇلار ئايرىپورت مەيدانىنى كېسىپ ماڭماقتا. ھېلىقى ئەپەندىلەر قاتتىق جىددىيلەشكەن ھالدا سائەتلىرىگە قارىشاتتى. « ئۆزگۈرۈش بولۇپ قېلىشى مۇمكىن » ئىدى. ۋاقىت شۇنچىلىك ئاستا ئۆتمەكتە. ھەر بىر دەقىقە ئۇنىڭ ئۈچۈن پۈتۈن بىر كۈندەك ئۇزۇن ھەم بىزارلىق تۇيۇلماقتا. شۇ ئارىدا قول تېلېفونى زىل چېلىپ « توختاڭلار! پىلاندا ئۆزگۈرۈش قىلىندى » دېگەن بۇيرۇق كەلدى. بۇنداق ئەھۋال ئىككى قېتىم تەكرارلاندى.

ئۇ تۈرمىدىن ھايات چىقىش ئۈچۈن ئۆزىگە يىلاپ جاسارەت بېرىپ كەلگەن ئىدى. ئۇنىڭ بۇ قەدەر مېھنىتىنى بەربات قىلىشقا ھېچكىمنىڭ ھەققى يوق ئىدى! ئايرىلانغا چىقىش پەلەمپىيىگىمۇ يېقىنلا قالغان ئىدى.

ئۇنى ئامېرىكا ئەلچىخانىسىدىن كەلگەن ۋەكىللەرگە، تولۇق تاپشۇرۇشتىن ئاۋۋال بىر خىتاي قايتىلاپ ئېنىق چېكىلدى:

— ئامېرىكىدا رەبىيە قادىرنى ھېچكىمنىڭ، ھەرقانداق ئەھۋال ئاستىدا سىياسى جەھەتتىن ھىمايىسىگە ئېلىشقا رۇخسەت قىلىنماسلىقى كېرەك! بۇ ئاخىرقى شەرت ئىدى. شۇنىڭدىن كېيىن ئۇ تولۇق تاپشۇرۇلغان بولدى. ئەلچىخانىدىن كەلگەن بىر ئەپەندى ئۇنى باغرىغا بېسىپ:

— بۇ خانىم شۇنچە ئۇزۇن يىل قانۇنغا خىلاپ ئىش قىلمىغان. ئەمدى ئامېرىكىدا ئۇ ئۆزى خالىغاننى قىلالايدۇ! _ دېدى. ئۇ شۇ تاپتا ئۆزىنى ئامېرىكىغا كېلىپ بولغاندەك ھېس قىلماقتا!

ئۇ تېخى ھېلىلا تۈرمە كامىرىدا ئەمەسمىدى! ئەمدى بولسا ئايرىلاننىڭ ئالىي دەرىجىلىكلەر بۆلۈمىدە ئۇچماقتا! ئۇ ئۇزۇن يىللاردىن بۇيان مۇشۇنداق يۇمشاق تۈشەكنىڭ قانداق بولىدىغانلىقىنى ئۇنۇتقان ئىدى. دۇنيا شۇنداق تېز ئۆزگىرىپ كەتتى! ئۇنىڭ تۇيغۇلىرىدا ھەممە نەرسە ئەبجەش بولۇپ كېتىۋاتاتتى! ئۇ ئاستا بىلەنلىرىنى چىمدىپ باقتى. بۇ چۈش ئەمەس ئىدى! بىراق ئۇ يەنە ۋەھىملىنەتتى. ئايرىلان ئارقىغا بۇرۇلۇپ قايتىسچۇ؟!

قانداق قىلغۇلۇق؟ ئۇ ئويلىغانسىرى جىددىلىشەتتى - دە، ئەنسىرىگەن ھالدا يېنىدىكى ئامبىرىكىلىق ۋەكىلىدىن سورىدى:

— ئەپەندىم، بىز ھازىر خىتاي ھاۋا تەۋەلىگىدىن چىقىپ بولدۇقمۇ؟
ۋەكىل كۈلۈمسىرىگەن ھالدا باش ئىشارىتى قىلىپ، خىتاي ھاۋا تەۋەلىگىدىن ئۆتۈپ بولغانلىقىنى بىلدۈردى.

ئۇ ئۆزىنى كۈتۈۋاتقان ئىستىقبالىنىڭ شاتلىقىدىنمۇ ئىشقىلىپ تىل بىلەن ئىپادىلەپ بولغۇسىز بىر ھاياجان قوينىغا غەرق بولماقتا ئىدى. ئۇنىڭ تۈرمە ھاياتى توغرىسىدا يېنىدا ئولتۇرغان دىپلوماتىنىڭ سۇئاللىرىغىمۇ دىققەتسىز ھالدا مۇجەمل جاۋاپ قايتۇراتتى.

چىكاگو شەھىرىدىكى بىر سائەتلىك قونۇپ ئۆتۈشتە « ئەركىن ئاسىيا رادىئوسى » نىڭ ئۇنى كۈتۈۋالغان مۇخبىرى سورىدى:

— سىزنىڭ بالىلىرىڭىز خىتايلارنىڭ قولىدا قالغانلىقى سەۋەپلىك ئېھتىيات قىلىشىڭىز كېرەكمۇ ياكى ئەركىن سۆزلەمسىز؟
ئۇ جاۋاپ بېرىپ مۇنداق دېدى:

— ھازىردىن باشلاپ سۆزلىيەلەيمەن، ۋارقىرىيالايمەن، كۈلەلەيمەن ھەم يىغلىيالايمەن! ھازىردىن باشلاپ ئۇياقتىن بۇياققا، ئۆزەم خالىغان يەرگە بارالايمەن. بۈگۈن ! مۇشۇ كۈن مېنىڭ تۇغۇلغان كۈنۈم! مەن يېڭىدىن تۇغۇلدۇم!.

ئۇنىڭ ئەركىن دۇنياغا قويۇپ بېرىلىشىدىكى ئارقا پىلان بۈگۈنگىچە بىلىنىشكە ئىنتىلىپ كېلىنمەكتە. ئۇ قويۇپ بېرىلىپ ئۇزۇن ئۆتمەيلا ئامېرىكا تاشقى ئىشلار مىنىستىرى كوندولىززا رايس خانىمنىڭ خىتايغا بارغانلىقى ھەمدە سوغاق مۇئامىلىگە دۇچ كەلگەنلىكى ھەممىگە ئايان.

جەنۇەدە ب د ت ئىنسان ھەقلىرى كومىتېتىنىڭ يىغىنىدا رايىيە قادىرنى قويۇپ بېرىش توغرىسىدا ئېلىنغان يەنە بىر قېتىملىق قارارمۇ، خىتاي ئىمپېرىيالىزىمىغا تەسىرىنى كۆرسەتكەن ئىدى.

رايىيە قادىرنى ئەركىن دۇنياغا قويۇپ بەرگەنلىكى ئۈچۈن خىتاي ھۆكۈمرانلىرى بۈگۈنگىچە چوڭقۇر قايغۇرماقتا! ئىچىگە تىنماقتا!

ئۇ ئامېرىكا تۇپرىقىغا قەدەم قويغاندىن باشلاپ، بۇ ئەلدە ئۇنىڭ ئۈچۈن قانداق ئىمكانىيەتلەرنىڭ بارلىقىنى ئويلىنىشقىمۇ ۋاقىت تاپالماي قالدى.

ئۇ ئۇيغۇر مىللىتىنىڭ دەۋاسىنى قىلىشنى، بۇ مىللەت ئۈچۈن

سۆزلىگۈچى بولۇشنى بىر ئۆمۈر ئارزۇ قىلغان بولۇپ، ئۇ ئەشۇ ئارمانلىرىغا ئەمدىلا تولۇق يەتكەن ئىدى!

ۋاشىنگىتون ئايرپورتىغا رابىيە قادىرنى قارشى ئالغىلى ئۈچ يۈزگە يېقىن ئۇيغۇر ۋە ژورنالىستلار چىققان ئىدى. « رابىيە قادىر! رابىيە قادىر! » دەپ چۇقان كۆتۈرۈپ، تەنتەنە قىلىشىۋاتقان سادالار ئارىسىدا ئۇنىڭ بالىلىرىنىڭ « ئاپا! ئاپا! » دېگەن ئاۋازلىرى ئېنىق ئاڭلىنىپ تۇراتتى. بىر دەمدىن كېيىن ئەقىدە ئۇنىڭ باغرىغا ئۆزىنى ئاتتى. ئۇلار بۇندىن توققۇز يىل بۇرۇن خوشلاشقان ۋاقتىدا ئەقىدە كىچىك بىر قىز بولىدىغان. ھازىر ئۇنىڭ ئالدىدا يىگىرمە تۆرت ياشتىكى، باھارىغا يەتكەن بىر گۈزەل قىز _ بىر خانىم تۇراتتى. نۇرغۇن قوللار ئۇنىڭغا ئېسىلماقتا. مۇستافا، كەكەنوس، خانزۇھرە. بىراق ئۇ بالىلىرىنى تازا ياخشى ئاڭغىرالمىۋاتاتتى. سالام بېرىۋاتقانلار گۇيا يىراق بىر تونۇشلاردا.

ئۇ سۆيۈملۈك يولدىشىنى نەقەدەر سېغىنغان ھە؟! ئۇ ھەر دەققىدە بىر قېتىم دېگۈدەك ئەسلىپ، ئوتلۇق سېغىنىش ئىچىدە يانغان ئەمەسمۇ! ئۇنىڭ يولدىشى كۆپچىلىك ئارىسىدا يۈتۈپ كەتكەن كىشىدەك تۇراتتى. ئۇنىڭ يېنىدا (ئامېرىكا تاشقى ئىشلار مىنىستىرلىگىدىن چىققان) بىر خانىم ئۇنى مەھكەم قولتۇقلىۋالغان ئىدى. (يولدىشى ئۇنىڭ يولىنى مېڭىپ، ھېلىقى خانىمنىڭ ئىشخانىسىغا ساناقسىز قېتىم بارغان ئىدى) يولدىشى _ سىدىق ھاجى روزى ھاجى ئەپەندى شۇنچىلىك كۈچلۈك، قامەتلىرى كېلىشكەن بىر ئادەم بولىدىغان. ئاھ! ئۇنىڭ ئالدىدا توساتتىن بىر ئاپ ئاق چاچلىق قېرى بوۋاي تۇرماقتا! ھەتتا ئۇنىڭ قەھۋە رەڭ كۆزلىرىمۇ بوزىرىپ قالغان. توققۇز يىل! _ بۇ ئىنسان ھاياتى ئۈچۈن تولىمۇ ئۇزۇن ۋاقىت ئەمەسمۇ.

سىدىق ھاجى روزى ھاجى ئەپەندىگە نىسبەتەن چۈشىنىشلىك _ تۈرمە ئادەمنى قانداق ھالەتكە كەلتۈرۈپ قويىدىغانلىقى. تۈرمىدىكى ئاچلىق، ناچار ئوزۇقلۇق ئۇنىڭ جىسمىنى قۇرۇتۇپلا قويغان ئىدى. ئۇنىڭ يۈزلىرى تاتارغان. بۇلارنىڭ ھەممىسى چۈشىنىشلىك. بىراق ئۇنىڭ قۇلاق تۈيىدىن قىرغىۋېتىلگەن چاچلىرىچۇ! بەئەينى خىتاينىڭ چېچىدەك.

سىدىق ھاجى روزى ھاجى ئەپەندى ئۇنىڭ يېنىغا كېلىش ئۈچۈن يول ئاچاتتى. ئۇ ئەتراپتىكىلەرنىڭ ھەممىسى بىلەن سالاملاشماقتا ئىدى. ئۇلارنىڭ ئارىسى يېقىنلاشتى! سىدىق ھاجى روزى ئەپەندى ئۇنىڭ ماڭلىيىدىن سۆيىدى - دە، ئۇنى باغرىغا باسماقچى بولىۋىدى، ئۇ يۇلقۇنۇپ چىقىپ قاچقىلى تەمشەلدى. لېكىن ئۇنى قاچۇرماستىن مەھكەم تۇتىۋالدى. سىدىق ھاجى روزى

ئەپەندىنىڭ بىر قولىدا شەرقى تۈركىستاننىڭ كۆك بايرىقى، يەنە بىر قولىدا ئامېرىكىنىڭ بايرىقى:

— بىز غەلبە قىلدۇق! — دەيتتى تىترەك ئاۋازدا رەپىقىسىنىڭ قۇلۇقىغا پىچىرلاپ!.

ئۇ (تۈرمىدە ئۆز قولى بىلەن قارا رەختتىن ئىشلىگەن ۋە كارۋىتىنىڭ بېشىغا يەملەپ ساقلىغان ھەم تۈرمىدىن بىرگە ئېلىپ چىققان) ھېلىقى قالغاچ نۇسخىسىنى ياتاق ئۆيىدىكى كارۋاتنىڭ بېشىغا ئېسىپ قويدى. ئۇ سىدىق ھاجى روزى ئەپەندىنىڭ نەزىرىدە ھېلىقى ئايال — ھېلىقى توپلاشقان چاغلاردىكى خانىمنىڭ ئۆزىلا ئىدى. بىراق ئۇ ئۆزلىگىدە باشقىچە بىرى. بالىلىرىمۇ يات كىشىلەردەك. ئەقەندەنىڭ يۈرىكى يېرىلىپ كېتىدىغاندەك ئازاپلانماقتا. ئۇ دادىسىنىڭ قولىدىن يېتىلەپ ياندىكى ئۆيگە ئېلىپ چىقىپ دەرت تۆكەتتى:

— دادا، ئاپام مېنى باغرىغا باسمىدى، ماڭا قاراپمۇ قويمىدى.

— ئاپاڭلار تېخى باشقا بىر دۇنيادا، خىتاي تۈرمىسىنى سەن بىلمەيسەن قىزىم، ئاپاڭ سېنىلا ئەمەس، بەلكى مېنىمۇ تۈزۈك تونۇپ بولالمايۋاتىدۇ — دەيتتى سىدىق ھاجى روزى ئەپەندى قىزىدىن سەبىر قىلىشنى ئۆتۈنۈپ.

شۇ كېچىسى ئۇلار ئالتە جان بىر ھوجرىدا يانمۇ يان ئۇخلايدى. ئۇ ئويغۇنۇپ كەتتى. دە، يېنىدا تاتلىق ئۇيغۇدا ياتقان يۈزلەرگە سىنىچىلاپ قارايتتى. ئۇ:

— مېنىڭ قوزىلىرىم قەيەردە؟ — دەپ ئۆز ئۆزىدىن سورايىتتى. ئۇ يوقاتقان ۋاقىتلارنى ئىزدەيتتى!.

ئۇلار بىر بىرلىرىنى چەكسىز ھەسرەت، چەكسىز ئازاپ ئىلكىدە سېغىنىشقان ئىدى. ھازىر بولسا ئۇلار كۆز ئالدىدا، بىر بىرىگە قورۇنۇش ئىلكىدە قارىشاتتى. ئۇ يۈرەك پارىسى بولغان بالىلىرى بىلەن، سۆيۈملۈك يولدىشى بىلەن بىرگە بولۇشنى خالايتتى. بىراق ئۇ ئۆزىنى يولدىن ئادىشىپ قالغان كىشىدەك ھېس قىلاتتى. ئەگەر ئۇ بالىلىرى بىلەن پاراڭلاشماقچى بولسا، ئۇنىڭ سۆزلىرى « مىللەتنى ئازات قىلىش » توغرىسىدىكى كۈرەش چاقىرىقىغا ئايلىنىپ كېتەتتى. خۇددى ئۇن ئالغۇ قويۇلغاندەك، گەپنى بىر باشتىن باشلاپ، مىللىتىمىزنىڭ ۋەتەندە تارتىۋاتقان زۇلۇملىرى، ئىشقىلىپ پۈتۈنلەي سىياسى سۆزلەيتتى. ئۇ بالىلىرى توغرىسىدىكى ھېس - تۇيغۇلىرى ياكى ئۆزى ھەققىدە گەپ قىلالمايتتى. ئەكسىچە پۈتۈنلەي ۋەتەن ھەققىدەلا سۆزلەيتتى.

بۇنداق چاغلاردا سىدىق ھاجى روزى ئەپەندى ئۇنى يان تەرەپكە تارتىپ چۈشەندۈرەتتى:

ئاستا - ئاستا. ئالدى بىلەن ئۆزەڭگە قايتىپ كېلىشىڭ كېرەك. سەن ھەممىنى بىراقلا قىلىشىڭ شەرت ئەمەس. بىز ھەرىكەت قىلىشنىڭ بىر يولىنى تېپىپ قويدۇق. ئاندىن ئۇ ئارقىسىدىن ئەگىشىپ مېھمانخانا ئۆيىگە چىققان بالىلىرىغا مۇنداق دەيتتى:

— مېنى كەچۈرۈڭلار بالىلىرىم، مەن بۇ قېتىم « ئانا » بولۇپلا كەلمىدىم. بەلكى ۋەتەنلىرىمىزدە ئېزىلىۋاتقان خەلقىمىزنىڭ دەردىنى ئاڭلاتقىلى كەلدىم. بىرسى ئۇنىڭغا بىر نەرسە دېسە ماقۇللىقنى بىلدۈرۈپ خىتايچە « باۋ داۋ » دەپ تاشلايتتى. ئۇ بىرىگە گەپ قىلماقچى بولسا « باۋ داۋ » دەپ ۋارقىرايتتى. ھەتتا سىدىق ھاجى روزى ئەپەندىگىمۇ شۇنداق دەپ قالاتتى. سىرتقا چىققانلىرىدا كوچىلاردىكى كىشىلەرنىڭ ھەممىسى ئۇنىڭغا ۋاقىرايدىغاندەك بىر خىل بېسىم ئاستىدا قالاتتى. ئۇ پۈتۈنلەي قورقۇنۇپ ئىچىدە ئۆزىنى ھەرقانداق چاغدا دەسسەلىپ كېتىدىغان چۈمۈلىدەك ئاجىز ھېس قىلاتتى. ئۇ باشقىلارنىڭ تەلىۋىگە « ماقۇل » لا دەيتتى. « ياق » دېيەلمەيتتى. ئۇنىڭ ئەسلىدىكى روھىنى سىدىق ھاجى روزى ئەپەندى ئۇنىڭغا قايتىدىن بەخش ئەتتى.

ئۇ تاماق شىرەسى ئۈستىدىمۇ:

« مەن رەبىيە قادىر ئەمەس، يىگىرمە مىليون خەلق » دەپ سۆزلەپ قويايتتى. ئۇ قويۇپ بېرىلگەن كۈندىن باشلاپ بىر كۈنمۇ تېنچ ئارام ئالالمايتتى. سىياسەتچىلەر بىلەن سۆھبەتلىشىش، ژۇرنالىستلارغا جاۋاپ بېرىش، ئامېرىكا كوڭگىرىسدا سۆزلەيدىغان نۇتۇقنى تەييارلاش قاتارلىق، نۇرغۇن ئىشلار بىلەن مەشغۇل ئىدى. ئۇ سىرتىدا سىياسى ھەرىكەتلەردە راۋان ئىدى. لېكىن ئۆزىگە تولىمۇ كېيىن قايتالىدى.

ئۇ ئوغلى مۇستافاغا، قىزلىرى ئەقىدە، خانزۆھرە ۋە كەكەنۇسلارغا بىر قېتىم مۇنداق دېدى:

— سىلەر مېنى بۇياققا ئەكەلدىڭلار، ئەمما مىڭلىغان بالىلار باركى، ئۇلار ئاتا - ئانىلىرىنى كۈتۈۋاتىدۇ. لېكىن ئۇ ئاتا - ئانىلار بالىلىرىنىڭ يېنىغا مەڭگۈ كېلەلمەيدۇ.

بۇ گەپلەردىن كېيىن بالىلار ئۇنىڭ باغرىغا باشلىرىنى قويۇپ يىغلاشتى.

ئۇ ئۆزىمۇ بالىلىرىنى قۇچاقلاپ يىغلايتتى. سىدىق ھاجى روزى ئەپەندىمۇ ھەممىسى يىغلاشماقتا ئىدى. شۇنداقلا ئۇ « بۇلار مېنىڭ بالىلىرىم، بۇ مېنىڭ ئائىلەم » دېگەن تۇيغۇغا قايتىپ كەلدى.

ئۇ دەسلەپتە باشقىلارنى زىيارەت قىلىشتىن ھودۇقاتتى. شۇنداقتىمۇ تەكلىپلەرنى قوبۇل قىلىپ قاتنىشتى. ئەمدىلىكتە ئۇنىڭ تەكلىپى بىلەن ئىشى يوق. بەلكى ئۇ ئۈزلۈكسىز ئىلتىماس قىلىپ مىنىستىرلار، پارلامېنت ئەزالىرى بىلەن ئۇچرىشىشنى تەلەپ قىلىدۇ.

ئۇ بالىلىرىغا كۆپۈنچە مۇنداق دەيدۇ:

— خەلقىمىز ئازات بولغاندىلا بىز بەختلىك ھاياتىمىزغا قايتا ئېرىشىمىز.

ئۇنىڭ كەنجى قىزى ئاپىسىنىڭ مەزكۇر سۆزىدىن شاتلىنىپ مۇنداق دۇيدۇ:
— شۇنداق، مەن بەختلىك، سىلەردەك ئاپام، دادام بار، سىلەر ئۆزەڭلارنىڭ غېمىنى ئەمەس، بىزنىڭمۇ غېمىمىزنى ئەمەس، بەلكى پۈتۈن خەلقىمىزنىڭ غېمىنى يەيسىلەر.

ئەقىدە بىر قېتىم ئۇنىڭدىن سوراپ مۇنداق دېدى:

— سېنىڭ بوۋاڭ، موماڭمۇ سۈرگۈن بولغان ئىكەن. سەنمۇ سۈرگۈن بولدۇڭ. بىزمۇ سۈرگۈن. يەنە قانچە ئۇزۇن شۇنداق داۋاملىشىدۇ بۇ سۈرگۈنلۈك؟

ئۇ مۇنداق جاۋاپ بېرىدۇ:

— ئۆز مىللىتىنىڭ ئازاتلىقى ئۈچۈن كۈرەش قىلماقچى بولغان، ھەرقانداق بىر كىم جەزمەن ئائىلىسىنى قۇربان بېرەلەشى كېرەك! ئەگەر بىز ئۇنداق قىلشقا تەييار ئەمەسكەنمىز، ئۇ چاغدا ھېچقانداق نەتىجىگە ئېرىشەلمەيمىز.

2005 - يىلى 10 - ماي كۈنى رايىيە قادىر ئامېرىكا كونگرېسسىگە گۇۋالىق بېرىشكە تەكلىپ قىلىندى. شۇ كۈنى ئۇ ئاقسارايىنىڭ ئالدىدا نورۇپگىيە تىلۋىزور ئىستانسىسىنىڭ « نەق مەيداندىن تارقىتىش » زىيارىتىنى قوبۇل قىلدى. تەخمىنەن يەتتە يۈزدىن ئارتۇق مۇخبىر، ژۇرنالىستلار ئۇنى زىيارەت قىلغان ئىدى. دەل شۇ كۈنى ئۈچ يۈزدىن ئارتۇق خىتاي ساقچىلىرى ئۇنىڭ ئۈرۈمچىدىكى ئوغۇللىرى ماڭدۇرۇۋاتقان ئىككى سودا ساراينى قورشاۋغا ئالدى. خىتاي ساقچىلىرى ئۇنىڭ تىجارەت ئىشخانىسىنى، ئۆيلىرىنى ئاختۇردى. ئۇنىڭ شىركىتىنىڭ مۇئاۋىن دىرىكتورى خانىمنى ئىشخانىدىن ساقچى ماشىنىسىغىچە چېچىدىن سۆرەپ ئېلىپ كېتىشتى. شىركەتنىڭ

سېكرىتارىنىمۇ تۇتۇپ كېتىشتى. شىركەتتە ئىشلەيدىغان بارلىق ئىشچىلارنىمۇ ساقچىلار قاتتىق ئۇرۇپ، دەسسەپ ئېغىر يارىلاندى ۋە تەھدىت سېلىشتى. جەمى ئون بەش تاغار ماتىرىيال، ھۆججەتلەرنى يىغىپ كېتىشتى. «ئەقىدە سودا شىركىتى» ئۈچۈن ئېلىنغان قەرز توققۇز مىليون يۈەن ئىدى. مۇشۇ قېتىملىق باستۇرۇپ كىرگەندىن كېيىن ساقچىلارنىڭ بىلدۈرىشىچە ئومۇمى قەرز بىردىنلا ئون بەش مىليون يۈەن بولۇپ قالدى. باستۇرۇپ كىرگەن ساقچىلار قەغەزلەرنىلا ئەمەس، ئۇنىڭ ئوغۇللىرىنىمۇ بىرگە ئېلىپ كېتىشتى. ئۇلارنى ئىككى كۈن قاماپ سوراق قىلىشتى. ئۇلار ھەر ئايدا ئىككى قېتىم ئۆزلىرىنى ساقچى ئىدارىسىگە مەلۇم قىلىپ تۇرۇش شەرتى بىلەن قويۇپ بېرىلدى. خىتاي ھۆكۈمىتى ئۇنىڭ بالىلىرىنى نازارەت قىلىش ئۈچۈن «307 - نومۇرلۇق ئىشخانا» تەسىس قىلدى. ئۇنىڭ بەش بالىسى ھەممە ياقىتىن تەقىپ قىلىنىپ، داۋاملىق سوراق قىلىندى. ئۇلار بىر كۈنمۇ تەكشۈرۈشتىن، قورقۇنچتىن خالى ياشىيالمايدى. ئۇنىڭ ئوغۇللىرىنىڭ دوستلىرىمۇ قاتتىق سوراققا تارتىلىپ، بۇ ئائىلە بىلەن مۇناسىۋەتنى ئۈزۈشكە مەجبۇرلاندى.

بۇ كۈنلەردە رابىيە قادىرنىڭ بېخەتەرلىكى ئۈچۈن كىشىلەر ئەندىشلىنىدۇ. لېكىن ھەر قانداق ئادەم ئۇ يولۇققاندەك كۆپلىگەن ھادىسىلەرگە، خەتەرگە ئۇچراۋەرسە، ئۆزلىكىدىن قورقۇمسىز بولۇپ قالدىغان گەپ. ئەلۋەتتە ئۇنىڭ تېلېفۇنلىرىنى ئامېرىكىدىمۇ ئاڭلاپ تۇرىدۇ. ئۇ بارغانلا يەردە پايلاقچىلار ئارقىلىق كۈزىتىلىپ تۇرىدۇ. چۈنكى خىتاينىڭ قولى ئۇزۇن.

2005 - يىلى 15 - نويابىر كۈنى ئىدى. ياردەمچىسى سۈرەييا خانىم ئۇنى ۋاشىنگىتوندىكى ئىشخانىسىدىن ئۆيىگە ماشىنا بىلەن ئېلىپ كېتىۋاتاتتى. ئۇلار مەھەللىگە يېقىنلاپ قالغان ئىدى. توساتتىن بىر چوڭ ماشىنا ئۇلارنىڭ ئىزىنى قوغلاپ كەلمەكتە. سۈرەييا خانىم:

— نېمە بولۇۋاتىدۇ ئەمدى؟ ئاۋۇ ماشىنا ئۇدۇل بىزگە كېلىۋاتىدىغۇ _ دېدى بەكلا گۇمانلىنىپ. بىراق رابىيە قادىر دىققىتىنى يىققىنىدا ئاللىبۇرۇن كېچىككەن ئىدى. «فورد» ماركىلىق بۇ يوغان ماشىنا ئۇلارنىڭ كىچىككىنە ماشىنىسىغا گۈلدۈر - قاراسلاپ ئۇرۇلدى. ئۇلارنىڭ ماشىنىسى قاتتىق تاسقالدى. سۈرەييا خانىم ئۆزىنى ئوڭشاپ، رابىيە قادىرغا قارىۋىدى ئۇ ئالدى تەرەپكە شوڭغۇپ، پىشانىسى بىلەن قاتتىق ئۈسۈۋالغان ئىدى. سۈرەييا خانىم دەرھال ھېلىقى ماشىنىنى ھەيدىگەن شوپۇرغا قارىۋىدى، ئۇنىڭ يۈزلىرىدىن

بىر دەھشەت يېغىپ تۇراتتى. سۈرەيىيا خانىم ئالاقزادىلىك ئىچىدە ۋاقىرايتتى: _ بۇ ماشىنا قايتا قوزغىلىۋاتىدۇ! بىزگە قاراپ كېلىۋاتىدۇ، رابىيە خانىم ماشىنىدىن تېز چۈشۈڭ!

ئۇ شۇندىلا ئېسىگە كەلگەندەك بولدى - دە، بېخەتەرلىك كەمىرىنى يەشتى. بىراق ھېلىقى يوغان ماشىنا شۇنداق تېز سۈرئەتتە قايتا باستۇرۇپ كەلمەكتە. ئۇ ئېسىگە كەلگەندە ئۇنىڭ ياردەمچىسى سۈرەييا خانىم ئۈچىنچى قېتىم توۋلىغان ئىدى:

– بۇ بىر تاسادىپى قاتناش ۋەقەسى ئەمەس! بىز ماشىنىدىن چۈشۈپ قاچايلى! ماشىنا يەنە كېلىۋاتىدۇ!

ئۇ ماشىنىنىڭ ئىشىگىنى قانداق ئاچقانلىقىنى ئۆزىمۇ بىلمەيتتى. ئۇ پەقەت ئۆزىنىڭ يۈگرەۋاتقانلىقىنىلا بىلەتتى. ئۇنىڭ سەزگۈسىدە « بىر كىمىلەر بىزنى ئۆلتۈرمەكچى، قېچىش كېرەك! » دېگەن بىرلا ۋەھىمە ھۆكۈمران ئىدى. تېز سۈرئەتلىك چوڭ يولدا ماشىنىلار مىغىلداپ كېتىۋاتاتتى. بىراق ئۇ شۇنچە كەڭ يولنىڭ بۇ قاسنىغىدىن يەنە بىر تەرەپكە ھېچقانداق زەخمەتكە يولۇقماي، قانداقسىگە ساق - سالامەت ئۆتۈپ كەتكىنىنى ئۆزىمۇ بىلمەيتتى. شۇنىڭدىن كېيىنلا پۈتۈن ئەتراپ ئۇنىڭغا قاراڭغۇلاشتى.

ئۇ ھۇشغا كېلىپ كۆزىنى ئاچتى. ئۇنىڭ بالىلىرى، ئۇنىڭ يولدشى كېسەل كارۋىتىنىڭ بېشىدا يىغلىشاتتى. ئۇنىڭ ئوڭ مۇرىسى (ئوخرىگى) سۇنغان، بېشى خېلە ئېغىر جاراھەتلەنگەن ئىدى.

ئۇنىڭ بويۇن ئومۇرتقىسىنىڭ بىر قىسمى سۇنغانلىقتىن (ئايلارچە) بويىغا گىرەلىك ھالقا سېلىندى. كېيىن ئۇ يولدىشى سىدىق ھاجى روزى ئەپەندىدىن بىلىشچە « جىددى قۇتقۇزۇشتا يەتتە كۈن قالغان ئىكەن » . دوختۇرنىڭ سۆيۈنچ ئىچىدە ئۇنىڭغا ئېيتىشچە، بەختكە يارىشا ئۇ ساق-سالامەت ئەسلىگە كەلگەن. ئەسلىدە بويۇن ئومۇرتقىسىنىڭ سۇنىشى، ھايات قالغاندىمۇ پۈتۈن بەدەننىڭ پالەچ بولۇش مۇمكىنچىلىگى يوقۇرى ئىكەن.

شۇ سۈيىقەستنى ئىجرا قىلغان شوپۇر دائىم ئىزدىلىۋاتىدۇ. ف ب ئاى خادىملىرى ئۇنى ھازىرغىچە تاپالمىدى. تەكشۈرۈپ ئىسپاتلىنىشىچە ھېلقى ماشىنا ئوغۇرلانغان ئىكەن.

كۆرۈنۈپ تۇرۇپتۇكى، خىتاي ھۆكۈمىتى رابىيە قادىرنىڭ چەتئەلدىكى ھەرىكەتلىرىگە چىدىمايۋاتاتتى. 2006 - يىلى 19 - ماي كۈنى ئۇلار ئائىلە بويىچە سىرتقا چىقىپ كەتكەن ئىدى. ئۇنىڭ قىزى راھىلە ئۇينىڭ ئەتراپىنى

رەسىمگە تارتىۋاتقان ئۈچ نەپەر خىتايىنى، بىر ئاق ماشىنىنى كۆرۈپ قالىدۇ. ئۇ خىتايلاردىن نېمە ئىش قىلىۋاتقانلىقىنى سورىشىغىلا، خىتايلار گەپ - سۆز يوق ماشىنىغا ئولتۇرۇپ تىكىۋېتىشىدۇ. ئۇلارنىڭ بەزەن بەلگىلىرىگە ئاساسلىنىپ ف ب ئاى نىڭ ئېنىقلىشىچە، خىتاي ئەلچىخانىسىغا مۇناسىۋەتلىك ئىكەنلىكى مەلۇم بولىدۇ.

رابىيە قادىرنىڭ ئۇيغۇر مىللىتى ئارىسىدىكى ئوبرازىنى خۇنۇكلەشتۈرۈش، ئۇنىڭ خەلققە قىلغان چاقىرىقلىرىنىڭ قىممىتىنى بەربات قىلىش ئۈچۈن، خىتاي ھۆكۈمرانلىرى ئالاھىدە ئىقتىساد سەرپ قىلىپ، يىگىرمە سەككىز قىسىملىق تىلۋىزىيە فىلىمى ئىشلىتىدۇ. فىلىمدە رابىيە قادىرنى خىتاي ھۆكۈمىتى ھىمايە قىلىپ، يوقۇرى پەللىگە يەتكۈزگەنلىكى، كېيىن ئۇ تېررورچىلارغا ياردەم قىلغانلىق جىنايىتى بىلەن جاۋاپكارلىققا تارتىلغانلىقى بايان قىلىنىدۇ. بۇ فىلىمدە « رابىيە قادىر » دېگەن نام بىر قېتىممۇ تىلغا ئېلىنمىغان بولسىمۇ، بىراق فىلىمدە باش رول ئالغان ئەرتىست ئايال رابىيە قادىرنىڭ ئۈرۈمچىدىكى تاشلىشىپ كەتكەن كونا دوستلىرىنىڭ بىرى بولۇپ، ئۇنىڭ تەقى - تۇرقى رابىيە قادىرغا ئوخشاپ كېتىدۇ. فىلىمدە كەيىگەن كىيىم ئۆسلۈبىمۇ رابىيە قادىرنىڭ كېيىنىش قىياپىتىنى ئەينەن تەقلىت قىلغان.

خىتاي ھۆكۈمرانلىرى « دۆلەت بېخەتەرلىگىنى قوغداش ئىدارىسى » دا ئىشلەيدىغان بەزەن ئۇيغۇرلارنىمۇ چەتئەلگە ئەۋەتىپ، خىتايغا قارشى ئىنقىلاۋى سەپلىرىمىزگە مەقسەتلىك ھالدا بۇزغۇنچىلىق سالماقتا. بۇنداق ھالدا بارلىق ئۇيغۇر تەشكىلاتلىرىنى، گۇرۇپپىلارنى، جەمئىيەتلەرنى بىر مەركەزگە توپلاش نۇرغۇن تىرىشچانلىق سەرپ قىلىدىغان قىيىن مەسىلىدۇر. چەتئەلدە بۇ غايىگە يېتەي دەپ قالغان بىر پەيتتە، خىتاي ھۆكۈمرانلىرى ئۇيغۇر ئاپتونوم رايونىدا رابىيە قادىرنىڭ ئۈستىدىن مۇنداق ئۈچ تۈۋرۈك بۆھتان توقۇپ چىقتى:

1 - تېررورىست.

2 - رادىكال ئىسلامچى.

3 - مىللى بۆلگۈنچى.

ۋەتەن ئىچىدىكى ئۇيغۇرلار قانداقلا بىر چاغدا رابىيە قادىر ھەققىدە بىر نەرسە ئاڭلىسا، تەشۋىقات ۋاستىلىرىدا « ئۈچكە قارشى ھەرىكەت قىلايلى! » دەپ، رابىيە قادىرغا قارشى شۇئار ئاڭلىنىدۇ.

2006 - يىلى 28 - ماي ئامېرىكىدىكى ئۇيغۇرلار رابىيە قادىرنى »

ئامېرىكا ئۇيغۇر بىرلەشمىسى » نىڭ رەئىسلىكىگە سايلىدى. بۇنىڭغا قارىتا خىتاي ھۆكۈمرانلىرى شۇ كۈننىڭ ئۆزىدىلا ئۇنىڭ ئۈرۈمچىدىكى ئوغۇل، قىزلىرىنى تۇتۇپ كەتتى. ۋاشىنگىتوندا رايىيە قادىر بىلەن سىدىق ھاجى روزى ئەپەندى دەرھال ھەرىكەتلىنىپ، ئۇيغۇر ئاپتونوم رايونىنى زىيارەت قىلىش ئالدىدا تۇرىۋاتقان « ئامېرىكا ئىنسان ھەقلىرى ئۆمىكى » گە ئەھۋالنى مەلۇم قىلىشتى. « خىتاي ھۆكۈمرانلىرىنىڭ رايىيە قادىرنىڭ بالىلىرىنى تۇتقۇن قىلغانلىقى » غا ئىنكاس قايتۇرۇپ، ئۇلار زىيارەتنى بىكار قىلىۋەتتى. ھەم خىتاي ھۆكۈمىتىگە نارازىلىق بىلدۈرۈشتى. شۇنىڭ بىلەن خىتاي ھۆكۈمرانلىرى ئۇنىڭ بالىلىرىنى قويۇپ بېرىشتى. ئۇلار گەرچە ئۆيلىرىدە بولسىمۇ، ھەر بىرىنى تۆرت نەپەر ساقچى كۈزىتىپ تۇراتتى.

1 - ئىيۇن بالىلار بايرىمى مۇناسىۋىتى بىلەن بارلىق مەكتەپلەردە ئوقۇش توختايدۇ. ساقچى ئەمەلدارلىرى قاخار، روشەنگۈل، ئابلېكىم ۋە ئالىملارنى نازارەتتىن بوشىتىپ، باشقا كىشىلەردەك بالىلار بىلەن بىرگە بايرام قىلىشقا رۇخسەت بېرىدۇ. تېخى ئالدىنقى كۈنلا 3 - ساقچى باشقارمىسىنىڭ باشلىقى روشەنگۈلگە بولغان مۇئامىلىسىدە باشقىچە قاتتىق بېسىم قىلىپ:

— سەنلەر ھەممەڭ مەھبۇس، ھەممەڭ جىنايەتچى، ھەتتا سېنىڭ ئىككى ئايلىق قىزىڭمۇ جىنايەتچى! — دېگەن ئىدى.

بايرام كۈنى ئەتىگىنى روشەنگۈل ئاپىسىغا تېلىفۇن قىلىپ، ئۆزىنىڭ گۇمانلىنىپ، قورقۇۋاتقانلىقىنى ئېيتتى. لېكىن ئالىم:

— ساقچىلارمۇ ئادەم تۇرسا، ئۇلارنىڭمۇ بىزدەك ئائىلىسى تۇرسا، ئۈنچىۋالا يامانلىق قىلماس. سەككىز توققۇز ياشلىق بالىلىرىمىز « تاققا چىقىپ ئوينايتتۇق » دەپ يىغلىشىۋاتسا.. دەپ، بالىلارنى ئوينىتىپ كېلىشنى ئېيتقان ئىدى.

ئۇلار « بايراملىق سەيلىگە ئىككى ماشىنا بىلەن بارماقچى بولدۇق » دەپ خوشلىشىپ، ئارىدىن يېرىم سائەتمۇ ئۆتمەي يەنە تېلىفۇن جىرىڭلىدى. بۇ روشەنگۈل بولۇپ، كەيىپىياتى پۈتۈنلەي خاراپ ئىدى. تېلىفۇندىن كېلىۋاتقان قوشۇمچە ئاۋازلار ئوغۇللارنىڭ ئىگراشلىرى:

— ئاپا، بۇ يەردە ئەللىكتەك ساقچى بار، ئۇلار بىزنى ئىز بېسىپ قوغلاپ كەلدى! ئەمدى ئۇرۇشقا باشلىدى!.

ئابلېكىم بەكرەك زەخمىلەنگەن ئىدى. ئۇ ھۇشسىز يەرگە يقىلغان. (بۇ ئويۇن ئۈرۈمچىدىن ئۆزۈلگەن، پۈتۈنلەي خىتاي ئولتۇراقلاشقان رايوندا سادىر

بولدى) بىر دەمدىن كېيىن يەنە بوغۇق بىر ئاۋاز ئاڭلىناتتى. بۇ ئالدىمىنىڭ يىغا ئارىلاش تىترەك ئاۋازى ئىدى. نەۋرە قىزىنىڭمۇ يىغلىغان ئاۋازى كېلىپ تۇراتتى. ساقچىلار ئۇلارغا « قېچىشقا ئورۇنغان » دېگەن تۆھمەتنى چاپلىغان. – ئاپا! ئۇلار بىزنى يىغىشتۇرۇۋەتتى! – دېدى روشەنگۈل ۋاقىراپ. شۇنىڭ بىلەن تېلىفون ئۈزۈلدى.

ساقچىلار ئۇنىڭغا تېلىفوننى قەستەن ئاڭلاتقان. بولمىسا، ئۇنداق شارائىتتا روشەنگۈلنى ئاپىسىغا تېلىفون قىلىشقا قوياتتىمۇ! بۇنداق قىلىشتىكى سەۋەپ « ئۇنىڭغا بالىلىرىنىڭ ساقچىلارنىڭ قولىدا ئىكەنلىكىنى، ئۇلار خالىغاننى قىلالايدىغانلىقىنى بىلدۈرۈپ قويۇش » تىن ئىبارەت قاتتىق تەھدىت ئىدى.

شۇنىڭدىن ئېتىبارەن ئۇنىڭ ئوغۇللىرى قاماقتا، قىزى روشەنگۈل بولسا، ئۆز ئۆيىدە قاماقلىق، داۋاملىق ساقچىلارنىڭ نازارىتى ئاستىدا تۇرىدۇ. ئۇنىڭ ۋەتەندىكى باشقا تۇققانلىرىمۇ ئېغىر زۇلۇم ئاستىدا. ئۇنىڭ ئالتايدىكى ئاكىسى جۈمە قادىرمۇ كۆپ قېتىم سوراققا تارتىلدى. ھەتتا ئۇنىڭ ئۆگەي ئانىسىنىمۇ ساقچىخانغا بىر قانچە قېتىم سولاپ قويۇشتى. رابىيە قادىر 2006 - يىلى نۇياپىر ئېيىدا گېرمانىيەگە مېڭىش ئالدىدا تۇرۇۋاتاتتى. ئۇنىڭ ئىنىسى مەمەت قادىر تېلىفون قىلىپ، بېخەتەرلىك ئىدارىسىنىڭ ھاۋالىسىنى يەتكۈزدى:

« ئەگەر رابىيە قادىر چەتئەلدىكى سۈرگۈن ئۇيغۇرلارنىڭ ھەرىكەت سېپىگە قېتىلمىسا، دەۋاننىڭ تەرەققىياتى ئۈچۈن باش بولۇپ بەرمىسە، ئوغۇللىرىدىن مەرھەمەت بىلەن ھېساپ ئېلىنىدۇ ».

رابىيە قادىر مىيۇنخېن شەھرىدە چاقىرىلغان « دۇنيا ئۇيغۇر قۇرۇلتىيى » غا رەئىس بولۇپ سايلانغاندىن بىر كۈن كېيىن، ئوغلى ئالىم يەتتە يىللىق قاماق جازاسىغا ھۆكۈم قىلىندى. چوڭ ئوغلى قاخارغا ئىقتىسادىي جازا بېرىلدى. شۇنىڭدىن كېيىن ئۇزۇن ئۆتمەيلا ئابلىكىم توققۇز يىللىق قاماق جازاسىغا ھۆكۈم قىلىندى.

(شۇ ناملىق كىتاپ 400-413.بەتلەردىن)

(قوشۇمچە)

« ئۆز مىللىتىنىڭ ئازاتلىقى ئۈچۈن كۈرەش قىلماقچى بولغان ھەرقانداق بىر كىم جەزمەن ئائىلىسىنى قۇربان بېرەلىشى كېرەك! ئەگەر بىز ئۇنداق

قىلىشقا تەييار ئەمەسكەنمىز، ئۇ چاغدا ھېچقانداق نەتىجىگە ئېرىشەلمەيمىز». (رابىيە قادىرخانىم)

بىز كۈرەش قىلىۋاتقان باشقا مىللەتلەرنىڭ قەھرىمانلىرىغا ئەمدى ھەيران قالمايمىز.

يوقۇرى دۆلەت مەنسۇپىدىن ۋاز كېچىپ، مىللىتى، ۋەتىنى ئۈچۈن ئۆزىنى، بارلىقىنى پىدا قىلغان جەۋھەر دودايېۋنى، ئارسلان ماسخادوۋنى ئەمدى سېغىنمايمىز! چۈنكى يوقۇرىدىكى جەڭگىۋار سۆزنىڭ ساھىبى بولغان ۋە ئۆز ئەمەلىيىتىگە تەتبىقلىغان رابىيە قادىرخانىم، ئۇيغۇر مىللىتىنىڭ يۈزىنى ئاچتى! ئۇيغۇر دەۋاسىنىڭ يۈزىنى قۇياشتەك پارلاتتى. ئۇيغۇرلارنىڭمۇ « مەنسەپ ئۈچۈنلا ئەمەس، ھەققانىيەت ۋە ۋەتەن، مىللىتى ئۈچۈنمۇ كۈرەش قىلىدىغان مىللەت » ئىكەنلىكىنى رابىيە قادىر خانىم ۋايىغا يەتكۈزۈپ ئىسپاتلىدى.

چۈنكى ئۇ يوقۇرى مەنسەپتىن، تەڭدېشى بولمىغان راھەت - پاراغەتتىن، بەخت - باياشاتلىقتىن ۋاز كېچىپ، كۈرەش مەيدانىغا ئات چاپتۇردى. ئەسلىدىنلا ئۇنىڭ ئىگىلىگەن « مەنسەپ » ئورنى، قازانغان نام، ئاتاقلىرى، تاپقان مال - دۇنيالىرى كۈرەش قىلىش ئۈچۈن ئىدى. ئۇ ئۆز ئورنىنى تاپتى!!!

ئاخىرقى سۆز

50

ئۇيغۇر مىللىتىنىڭ قەھرىمان قىزى، خەلقىمىزنىڭ پەخىرلىك ئانىسى، ئۇيغۇر دەۋاسىنىڭ شانلىق بايراقدارى، ئىنقىلاۋى پىداكارلىقنىڭ تەڭداشسىز ئۆلگىسى رەبىيە قادىرخانىم، چارەك ئەسىرگە يەتمىگەن قىسقىلا ۋاقىت ئىچىدە، ئەسىرلەر سىغدۇرالمىغۇدەك ھادىسىلەرگە شاھىت بولدى، ساناپ تۈگەتكۈسىز نەتىجىلەرنى ۋۇجۇتقا چىقاردى.

ئۇنىڭ مىللىتىمىز ئۈچۈن قولغا كەلتۈرگەن چەتئەللەردىكى نەتىجىلىرىنىڭ بىرى، گېرمانىيە سەپىرىدە _ سەپەر ئۈستىدە يېزىلىشقا تاپشۇرغان، مۇۋەپپەقىيەتلىك نەتىجىدىن چىققان بۇگۇرەپىيەسىدۇر.

بۇ كىتاپ گېرمانىيە، ئاۋستىرىيە، شىۋىتسارىيە قاتارلىق، گېرمان تىلىدا سۆزلەيدىغان دۆلەتلەردە، شۇنىڭدەك ئىتالىيە، لۇكسېمبۇرگ، دانىيە قاتارلىق گېرمانلار ئولتۇراقلاشقان دۆلەتلەردە، يەنە نۇرغۇن ئەللەردە، ئۇيغۇر مىللىتىنى تونۇتىدىغان « قامۇس » تۇر.

رەبىيە قادىرخانىمنىڭ گېرمان تىلىدا يېزىلغان، تۇنجى قېتىم قەلەمگە ئېلىنغان بۇ قىممەتلىك بۇگۇرەپىيەسى مېنى ئۇچۇر مەنبەسى سۈپىتىدە تەمىنلىدى. كىتاپنىڭ گېرمانچە ئۇسلۇبىدىن « ئاخىرقى سۆز » ئورنىدا بىر قانچە بەتنى ئەينەن تەرجىمە قىلىپ، بايانچى تىلى بىلەن ئەمەس، ئەسلى ئۇسلۇبىدىكى ئەسەر قەھرىماننىڭ تىلى بىلەن تەقدىم قىلدىم. كىتاپ بىرىنچى شەخىسلىك كىشىلىك ئالماش « مەن » بىلەن يېزىلغان بولۇپ، رەبىيە قادىرنىڭ ئۆز قەلىمىگە مەنسۇپ كەبى، باشتىن ئاخىر ئۇنىڭ ھېسسىياتى جانلىق ئىپادىسىنى تاپقان. ئەسەرنىڭ بۇنداق ئۇسلۇپتا ئىپادىلىنىشى، ئاپتوردىن ئەسەر قەھرىماننىڭ روھىغا سىڭىپ كىرىشىنى تەلەپ قىلىدۇ. مەن ئەسەر قەھرىمانىنى مۇشۇ كىتاپ ئارقىلىق تونۇپ يەتتىم. ئۇنىڭ روھىنى تولۇق قېزىشقا مۇيەسسەر بولالمىغانلىقىم ئۈچۈن مەزكۇر « داستان » دا ئەڭ قولاي بولغان ئۇسلۇپ ئۈچۈنچى شەخىسلىك كىشىلىك ئالماش « ئۇ » بىلەن، ياكى ئەسەر قەھرىماننىڭ خاس ئىسمى بىلەن ئىپادىلىدىم.

ئالدى بىلەن رەئىسىمىز، رەھبىرىمىز، پەخىرلىك مەنئى ئانىمىز رايىيە قادىر خانىمدىن ئەيۇ سورايمەن. چۈنكى ئۇ خالىمىغان ھالدا ئۇنىڭ قىممەتلىك سەرگۈزەشتىلىرىگە قەلەم تەككۈزدۈم. ئاندىن كۆپچىلىكنىڭ دىققىتىگە تۆۋەندە « ئاخىرقى سۆز » نى سۈندۈم:

.....مەن تېخى سەبىغىنە كىچىك بىر قىز چاغلىرىمدا دادام ماڭا بىر مەسەل سۆزلەپ بېرىدىغان. ئەشۇ مەسەل مېنىڭ پۈتۈن ھاياتىمنى يېتەكلەپ ماڭدى ۋە ھەر قېتىم خىيال، تەپەككۈرلىرىمگە نەزەر تاشلىقنىمدا، ئۇنىڭ قانچىلىق چوڭقۇر تەسىر كۆرسەتكەنلىگىنى ھېس قىلىمەن -

ئوغلۇز تۇپراقلىرىدىكى يۇرتلارنىڭ، بوزلاقلاردا مىدىرلاپ كېتىۋاتقان كىچىككىنە بىر چۈمۈلە بىر ئۇچار قۇش بىلەن ئۇچرۇشۇپ قاپتۇ.

__ قاياققا كېتىۋاتىسەن؟ _ سورايتۇ قۇش چۈمۈلىدىن.

__ كۈن پېتىشتىكى پەرەڭلەر شەھرىگە _ دەپ، جاۋاپ بېرىپتۇچۈمۈلە ۋە يولىنى داۋام ئەتتۈرۈپتۇ.

__ مەنزىلىڭگە قانداقمۇ يېتەلەيسەن؟ يول ئۈستىدە ئىگىز تاغلار ۋە ئاقار دەريالار تۇرسا، سەن چوقۇم ھالاك بولىسەن.

__ تاغلاردىن ئۆمىلەپ ئۆتىمەن، دەريالاردىن ئۇزۇپ. قاينام تاشقىنلارغا يولۇقسام، شاخ - شۇمبىلارنى سال قىلىمەن.

ئۇزۇن يىللاردىن كېيىن _ دېدى دادام تۆۋەن ئاۋازدا مەسەلنى داۋاملاشتۇرۇپ _ ھېلىقى قۇش قاياقتىدۇر پەرەڭلەر يۇرتلىرىنىڭ بىرىدىكى ئورمانلىقتا، بىر تۈپ دەرەخكە چاڭگا تىزغان ئىكەن. تۇيۇقسىز سان - ساناقسىز چۈمۈلىلەر ھېلىقى دەرەخنىڭ شاخ - پۇتاقلىرىدا ئۆمۈلەپ يۈرگىدەك. قارىغىدەك بولسا قۇشنىڭ چاڭگىسىنىمۇ بۇزۇپ تاشلايدىغاندەك. قۇش ئۇۋىسىنى تاشلاپ ئۇچۇپ كېتىشكە تەمىشلىۋاتقاندا، چۈمۈلىلەرنىڭ بىرى زۇۋان سۈرۈپتۇ:

__ ھەي ئاغىنە! ئۇچۇپ كېتىشىڭنىڭ ھاجىتى يوق. مەن قۇۋم - قېرىنداشلىرىمغا ئېيتىمەن، ئۇلار سېنىڭ ئۇۋاڭغا چېقىلمايدۇ!.

ھەيرانلىق ئىلكىدە سورايتۇ قۇش چۈمۈلىدىن:

__ سەن كىم؟ مېنى قانداق تونۇيسەن؟.

__ ئېسىڭگە ئالالامسەن؟ بىز بۇندىن تولىمۇ ئۇزۇن يىللار ئاۋال، يىراقتىكى باشقا بىر ئىقلىمدا ئۇچراشقان ۋە سۆھبەتلەشكەن ئىدۇق.

چۈمۈلىگە بولغان كامالى ھەيرانلىقنى بىلدۈرۈپ مۇنداق دەيتۇ قۇش:

__ ئەمدىلا تونۇپ يەتتىمكى، دۇنيانىڭ سىرىنى جانلىقلارنىڭ ئاچالشى

ئۇزۇن يىللاپ يېتەرلىك جاسارەتكە ۋە ئۆزىگە ئىشىنىشكە ئىگە بولغانلىقىدىندۇر.

دادام بىر ئاز سۈكۈتكە چۆمگەندىن كېيىن ماڭا قارىدى ۋە تەلىم بەرگەن ھالدا مۇنداق دېدى:

« يەڭگىلى بولمايدىغان توسالغۇ يوق، يەتلىكى بولمايدىغان يۈكسەكلىك يوق! ».

مەن بۇ مەسەلىنى نېمىشكە تىلغا ئالمەن؟ _ ئەسلىدە مەن شەرقى تۈركىستاننىڭ تاغ ئېتىگىدە تۇغۇلۇپ، كېيىن ئاقسۇغا سۈرگۈن بولۇپ، ئائىلىسى ئۈچۈن قازان بېشىدا ئاش - تاماق ئەتكەن، ئاددى ھاياتتىن كېلىپ چىققان بىر ئايالەن!.

مەن بىر نەرسىنى ئويلىقىدەك بولغىنىمدا، خەلقىم ياتلارنىڭ زۇلىمى ئاستىدا قىرغىن قىلىنىۋاتقان ئىكەن. بىز دائىم ئۈزۈلمەي، ئىز بېسىپ كېلىۋاتقان ئىسكەنجىدە، ئۆلۈم تەھدىدىدە ياشىدۇق.

ھەئە ! مەن شۇنداق بىر ۋەتەندىن كەلدىمكى، (ئۇ ۋەتەن) خەلقى ئۇزۇن زامانلار مۇستەقىللىقى ئۈچۈن، ئەركىنلىكى ئۈچۈن كۈرەش قىلغان ۋە بۈگۈنگىچە كۈرىشى داۋام قىلىۋاتقان بىر ۋەتەندۇر.

مەن شۇنداق چوڭ بىر خەلق ئۈچۈن كۈرەش قىلىۋاتىمەنكى، ئۇلار مەدەنىيىتى، ئىقتىسادىي، خۇداغا ئىشىنىش ۋە ئىبادەت قىلىش - دىنىي مەۋجۇتلىقى تارتىۋېلىنغان، ئىشغالىيەتچى، زالىم ھۆكۈمرانلارنىڭ خورلىشىغا مەھكۇم بولغان، ھەممىلا يەردە، ھەممە تەرەپتىن يوقىتىلىۋاتقان بىر خەلقتۇر.

مەن « ئۇيغۇرلارنىڭ ئانىسى » بولۇشنى خالىغان ئىكەنمەن، شۇنىڭ ئۈچۈنلا ئۆزەمگە مۇنداق تەلەپنى قويدۇم : ئۇلارنىڭ دەردىگە داۋا، كۆز- ياشلىرىنى سۈرتىدىغان ياغلىق، بوران - چاپقۇن، قار - يامغۇرلاردىن ئاسرايدىغان سايىۋەن بولۇشۇم كېرەك!.

يەر كۆلىمى گېرمانىيەدەك تۆرت ھەسسە كېلىدىغان، غايەت زور تۇپراققا ئىگە شەرقى تۈركىستان توغرىسىدا، ئۇزۇن زاماندىن دۇنيا ئەللىرىنىڭ ھېچقانداق مەلۇماتى بولمىدى. خىتاي ئىمپېرىيەسىنىڭ ۋەتىنىمىزنى ئىدارە قىلىشتا، پۈتۈن بىر خەلققە « تېرورچى » تامغىسىنى بېسىپ، ئۇ خەلقنى ئىزچىل ھالدا دۇنيا ئەللىرىدىن مەخپى تۇتتى.

خىتاي ھۆكۈمىتى مېنىمۇ « تېرورچى » دەپ ئۆكتەملىك قىلىشىدۇ.

ھەتتا ئۇلار دالاي لامادەك بىر رەھبەرگىمۇ شۇنداق « تېرورچى » دەپ ئۆكتەملىك قىلىدۇ. ھالبۇكى مەن ۋەتەن، خەلقىمنى ھەقىقىي ئىنسانغا لايىق ھاياتقا ئىگە قىلىش ئۈچۈن، تېنچلىق ۋاستىسىدىن باشقىغا مۇراجىئەت قىلىمدىم.

بۈگۈن دۇنيادا « تۈركى خەلقلەرنىڭ ئەڭ قەدىمقىسى » دەپ ھېساپلىنىۋاتقان ئۇيغۇرلار يوقۇلۇش ئالدىدا تۇرماقتا. ئۇيغۇر تۇپرىغى ئۆزىنىڭ مۇداپىئەسىز تالان - تاراج قىلىنىۋاتقان خام ماددىلىرى سەۋەپلىك، تەبىئىي مۇھىتى ئېغىر دەرىجىدە بۇلغىنىپ دەرت تارتماقتا. تۈپرىكىلىيۈز كېسەللىكى ئاممىۋىي ئۆلۈشنىڭ سەۋەبى بولماقتا. قۇرغاقچىلىق ۋە كۈنسىرى كېڭىيىۋاتقان قۇم بارخانلىرى تۈپەيلى، ئىنسانلار ۋە جانلىقلار بۇ يەردىن قاچماقتا.

ختاي ئىقتىسادىي جەھەتتىن چوڭىيىۋاتقان بىر دۆلەت. ھەم يېقىن كەلگۈسىدە ئىقتىسادىي تەرەققىياتى چۆكىدىغان بىر دۆلەت. خىتاي پەقەت شۇنىڭ ئۈچۈنلا نەتىجە ياراتتىكى، ئۇ قانۇننى ئىجرا قىلمايدىغان دۆلەتتۇر. ئادالەتسىز، قانۇنسىز تۈزۈم كەلگۈسىدىن ئۈمۈت يوق تۈزۈمدۇر! مۇقىملىق - ئىنسانىي ھوقۇقلارنى بەرپا قىلىش بىلەن ئەمەللىشىدۇ.

ئەتراپىمىدىكى كىشىلەرنىڭ « ۋىجىككەن بىر ئايالنىڭ ئالەمچە خىيالى! » دەپ، مەنىستەمەسلىكىگە قارىماستىن، مېنىڭ « كەلگۈسىدە شەرقى تۈركىستاننىڭ ئازاتلىقى ئۈچۈن كۈرەش قىلىمەن! » دېگەن ئوتلۇق ئارزۇلىرىم، خەلقىمىز توغۇرلۇق ئويلىنىشلىرىم خېلە بەكلا ياش چاغلىرىمىدىن باشلاپ مېنى بەنت قىلغان ئىدى.

كېيىن دۇنيادىكى ھەممە بارلىقتىنمۇ ئارتۇق ياخشى كۆرگەن ئادىمىم سىدىق ھاجى روزىغا ئەشۇ ئارزۇلىرىمنى بايان قىلغىنىمدا، ئۇ بۇنداق يوغان ۋە ئالىيجاناپ سۆزلەرنى ئۇنىڭ دوستلىرىنىڭ ئالدىدا دېسەم، ئۇلارنىڭ كۈلكىسىگە قالىدىغانلىقىنى ئېيتىپ، مېنى ئاگاھلاندۇرغان ئىدى. لېكىن بۇنىڭدەك « چوڭ ۋە ئالىيجاناپ سۆزلەر » مەن ئۈچۈن پۈتۈنلەي ئادەتتىكى ئىشلار ئىدى. چۈنكى مەن ئۆزەم قانداق سۆزلىسەم، شۇنداق ياشاشنى خالايتتىم. مەن ئادەتتىكى ئىشلار دەپ ھېس قىلغانلىرىمنى ئادەتتىكىچە سۆزلەيتتىم.

بۈگۈن مەن 59 يېشىمدا، ئۆزەمنىڭ ئامېرىكا كونگرېسىدا - دۇنيا سىياسىتىنى بەلگىلەۋاتقان ئورۇندا سۆزلەۋاتقانلىقىمنى كۆرگىنىمدە، سەبىي

چاغلارمىدىكى ھېلىقى كىچىككەنە چۈمۈلىنىڭ جاسارىتىگە ھەيران قالغانلىرىم ئېسىمگە كەلدى.

ئەگەر مەن بىرەر قېتىم ئوڭۇشسىزلىققا دۇچ كەلسەم، مېنىڭ جاسارىتىمنى سۇندۇرۇشقا تىرىشقان ئەسلىملىرىمدىكى ئون يىللىق ئاۋازلارغا مۇراجىئەت قىلىمەن. بارلىق رىقابەت ۋە توسقۇنلۇقلارغا قارىماستىن، 2007 - يىلى ئۈچىنچى قېتىم « نوبېل تېنچلىق مۇكاپاتى » نامزاتلىقىغا كۆرسىتىلدىم.

ھەر قېتىم خەلقىمىز ئۈچۈن ئەشۇنداق غالىبىيەتلىك كۈنى كۆرگىنىمدە، ھېلىقى مەسەل خاتىرەمگە كېلىدۇ. چۈنكى بۈگۈن مەن ياۋروپا ۋە ئامېرىكا قىتئەلىرىنى كەزمەكتىمەن. شۇنىڭدەك، ئۆتمۈشلىرىمنى يۈرىكىمنىڭ چوڭقۇر قېتىدىن ئاڭلاشقا سۇنماقتىمەن.

بۇندىن بۇرۇن ۋەتىنىمىزدە ھېچقانداق بىر ئۇيغۇرنىڭ ماڭا ئوخشاش كەچۈرمىشلىرى بولمىغان.

– سۈرگۈن بالا، نامرات ئايال، مىليونېر خانىم، خىتاي « خەلق قۇرۇلتىيى » دا ئالى ۋەكىل، ئۇزۇن يىللىق سىياسى مەھبۇس!

ئەنە شۇ كەچۈرمىشلىرىم ئارقىلىق كىشىلەر بىزنى – ئۇيغۇرلارنى ۋە مېنى تولۇق چۈشىنەلەيدۇ – دەپ، كىشىلىك ھاياتتىكى تارىخىمنى تەقدىم قىلدىم! (شۇ ناملىق كىتاپ 17-20.بەتلەر)

شۇنىڭغا چوڭقۇر ئىشىنىمەنكى، بىر كۈنى ۋەتىنىمگە قايتىمەن. مەن ھاياتى پائالىيەتلىرىمدە ئۆزەمنى ھېس - تۇيغۇلىرىمنىڭ يېتەكلىشىگە تاپشۇرغان.

مەن بىرەر ئىشنى باشقا ئېلىپ چىقالايدىغانلىقىمنى ھېس قىلساملا، شۈبھەسىزكى، شۇ ئىشتا نەتىجە قازاندىم. شۇنىڭ ئۈچۈن ھازىرمۇ ھېس - تۇيغۇلىرىمغا ئىشەنچ قىلىمەن.

تىجارەتكە قەدەم قويغان چېغىمىدىلا مىليونېر بولىدىغانلىقىمنى سەزگەن ئىدىم ھەم نەتىجە شۇنداق بولدى.

سىندىق بىلەن توي قىلغىنىمدا « ۋەتەن، مىللەت ھەرىكىتىنىڭ رەھبەرلىك ۋەزىپىسىنى ھامان بىر كۈنى ئۈستۈمگە ئالىمەن » دېگەن شۇنداق بىر ھېسلىرىم بار ئىدى. ئارىدىن يىگىرمە سەككىز يىل ئۆتكەندىن كېيىن « دۇنيا ئۇيغۇر قۇرۇلتىيى » نىڭ رەئىسى بولدۇم.

ناھايىتى ئۇزۇن زامانلاردىن بېرى شۇنى سېزىپ كېلىۋاتىمەنكى، بىر كۈنى

شەرقى تۈركىستان ئۆز ئالدىغا قەد كۆتەرگەن، ئازات، مۇستەقىل بىر دۆلەت بولغۇسى. مانا بۇ سېزىمىم كۈندىن - كۈنگە كۈچلەنىپ بارماقتا!

مەن ۋەتەن، خەلقىم ئۈچۈن ئىنسان ھەقلىرىنى تەلەپ قىلىۋاتىمەن. بۇ دەسلەپكى نىشان. ئەشۇ نىشاندىن باشقا بارلىق نەتىجىلەر، ئەمەلىيەتلەر ئۈزلۈكسىز كېلىپ چىقىدۇ. مەن چوڭ بىر رەقپكە قارشى ئېغىر بىر كۈرەشكە ئاتلانغان.

ئۇيغۇر مىللىتىگە ئېغىر زۇلۇم سالغانلىقى سەۋەپلىك خىتاي دۆلەت رەھبەرلىرىنى خەلقئارا ئىنسان ھەقلىرى سوتىغا تاپشۇرماقچىمەن. ئۆزەمنى بەزىدە ھارغىن ھېس قىلسام، خەلقىم ئۈچۈن خىزمەت قىلىشتىن چارچىغانلىقىم بولسا، بۇ مەن ئۈچۈن ئەڭ ناچار، كۆڭۈلسىز كۈندۈر. تۈرمە ماڭا تېخىمۇ جاسارەت بەردى. مەن كۈندىن - كۈنگە كۈچلەنىپ بارماقتىمەن.

ئەگەر مەن بىرەر قېتىم ئوڭۇشسىزلىققا دۇچ كەلسەم، ھېلىقى كىچىككىنە چۈمۈلە ھەققىدىكى مەسەلىنى ئويلايمەن.

« يەڭگىلى بولمايدىغان توسالغۇ يوق، يەتكىلى بولمايدىغان يۈكسەكلىك يوق! »

«



(شۇ ناملىق كىتاپ 413 . بەت)

مىيۇنخېن

11.03.2008

(تەرجىمە قىلىنغان ۋاقتى)

(abdurehimjan64@hotmail.com)



ئۆزىنى ئۆزى تۇتقاننى،
ئۆزىگە تۇتۇپدۇ.

رايسىيە قادىر خانىم
2005. يىلى 3. ئاينىڭ 17-كۈنى